

دايمان پلورنکوډاستان

د سلطان صلاح الدين ايوبي د وخت ريښتونې پيښې

د التمش ليکنه

مکمل غير سياسي

ايا زمونږ د هيواد اوسني حال خو همداسې نه دې؟!

د قريبالرحمن سعيد ژباړه

ډالۍ:

د صلاح الدين ايوبی دوخت دريښتونو پيښو په لړ کې دايمن پلورنو کو دداستان دا ژباړه د وطن د نوميالي او وتلي شاعر سمیع الله تړون ددې شعر په بنسټ چې:

زمونږه ځمکه او فضا اوس د پردیو سره ده  
تورتم زمونږ دې خو رڼا اوس د پردیو سره ده  
مونږ بې په خپل کور کې په خپلو وینو ولړلو  
ژړا زمونږ ده خو خندا اوس د پردیو سره ده  
مونږ ددې لوی جهان بې خاورې بې وطنه قام یو  
مونږه بې واکه یو دنیا اوس د پردیو سره ده  
مونږه په ځان کې اوس د «او» او د «نه» توان نلرو  
مونږه بې واکه یو دنیا اوس د پردیو سره ده  
یهودان گرځي ایوبی صلاح الدین نه شته دې  
ملا عمر او اسامه او گلبدین نه شته دې

ټولو هغه وطنوالو ته ته چې د خپل هیواد د صلاح الدین ایوبی په لټه کې دي ، په ډیره مینه ډالۍ کوم.

قریب الرحمن سعید

ناروی: ۲۹ اګست ۲۰۰۸م کال

---

دغه خوشعرونه د ښاغلي تړون د هغه شعر اخري برخه ده چې هغه د نارنج د گل د مشاعرې په وخت کې د جلال اباد په ښار کې په یوې سترې غونډې کې ویلي و او ما دلته د [www.PashtoDeewa.com](http://www.PashtoDeewa.com) په مننه را واخستل.

## Contents

۲.....	ډالۍ
۲.....	دداستان د راټولونکي د زړه خواله
۹.....	د بنځې او ايمان ترمنځ هڅې او هاند
۴۲.....	اومه نجلۍ او نادودې ئې
۷۹.....	دسلطان ايوبي د وژلو پلان
۱۱۹.....	دويمه ميرمن
۱۴۸.....	دخلافت مانۍ يا د بدکارۍ هډه
۱۹۳.....	هغه نجلۍ چې له فلسطينه راغلې وه
۲۳۴.....	او کله چې عيسائي پادري دمسلمانانو امام وگرځيد
۲۸۱.....	او کله چې «ايونا» په عايشې بدله شوه
۳۱۷.....	زما نورې ژباړې

## د قهار او له تيري کونکو څخه د بدل اخستونکي ذات په نامه

د ژباړې په اړه:

دايمان پلورونکو د داستان لومړۍ برخه د التمش ليکنه ده، چې له لاهور څخه د خپرېدونکې مياشتنۍ مجلې د چلوونکي، عنايت الله، له خوا راټوله او په پرله پسې توگه نشر شوې ده. دا تاريخي داستان، له ښه مرغه، د نوموړي راټولونکي په مټ د کتاب په ښه کي برابر او دادي ستاسو درنو لوستونکو په لاس کې دی . داستان نه يوازې د اسلامي امت په وړاندې د صليبيانو د ناوړو هڅو زړه بوگونکې کيسې کوي، بلکې په خوږه ژبه د اوسنيو سياسي او پوځي حالاتو اريانونو کې خبرې هم کوي.

داستان که خپلو لوستونکو ته په ډېرې آسانۍ د حقايقو د سمندر تل ښيي، د صليبيانو په ښکېلاکي شنو او سرو باغونو باندې د غولېدونکو، دايمان د پلورونکو او د وطن د دښمنانو پرانده ذهنونه هم درښتينولي. په رڼا روښانه کوي.

داستان مسلمانانو، په وطن مينو ځوانانو او روڼ آندو ته ښيي چې صليبيان په څه چل ول د اسلامي امت د له منځه وړلو له پاره د اسلامي امت د ځوانانو په فکرونو کې منفي بدلون راولي. داستان، په دې سربېره، ښيي، چې صليبيان په خپل صليبي تهذيب کې د مسلمانانو د غرقولو او رنگولو له پاره له هماغو لارو چارو نه کار اخلي، چې د اسلام د پيل، پيل څخه يې کار اخيست.

که صليبيانو پخوا، په اسلامي امت باندې د خپلې برلاسی له پاره، د متحده پوځ له توغ لاندې يرغلونه وکړل، نن سبا يې گورو، چې د ناټو د متحده پوځ په واسطه يې نژدې ټول اسلامي هيوادونه تر خپلې ولکې لاندې راوستي دي. لوېديځ، لگيا دی، اسلامي تهذيب ته د خپل صليبي تهذيب رنگ ورکوي.

په دې کتاب کې په ډاگه کيږي، چې صليبيانو د اسلامي امت د خپلو او د مسلمانانو د له منځه وړلو له پاره څه ډول توطيې پلې کړې وې. گورو چې نن هم د خپلو موخو د ترلاسه کولو له پاره له هماغو لار، چارو نه کار اخلي:

- پخپله د مسلمانانو په لاس د مسلمانانو وهل او ځپل.
- د ذهني عياشۍ د سامانونو د تيارولو او د شرايو د رواجولو له لارې له مسلمان نه په ډېرې آسانۍ د هغه د دین او ايمان اخيستل.

- د ښځو د حقوقو د نامه لاندې هغوی ته د بې اندازې آزادۍ ورکول او له نارینه سره د آزاد و جنسي اړیکو کلکول. (نن زموږ زیات شمیر ځوانان په همدې ناروغتیا اخته دي).
- له نورو هیوادونو څخه د فاحشو او د «ایډز» په ناروغۍ باندې د ککړو ښځو واردول. (نن زموږ په هیواد کې د ایډز او ایچ، ای، وي، ناروغتیا، لگیا ده، په چټکۍ خپرېږي. د دې ناروغانو شمیره، نن سبا، لسگونو زرو ته رسېږي).
- په ډاگیزه توګه د ځوانانو د ذهنونو تخریبول.
- ورځ په ورځ د فاحشه خانو زیاتوالی..
- په شتمنو مسلمانو کورنیو کې د نجونو او هلکانو ترمنځ د ناجایزې معشوقې پیلول.
- په اسلامي ټولنه کې د مسلمانو نجونو په جامه کې د عیسوي نجونو استول او هغوی ته د مسلمانو نارینه وو ترمنځ د دښمنۍ او وینې د تویولو د دندې سپارل.
- د ځوانانو په منځ کې، د آزادۍ د نامه لاندې، د شرابو، جوارۍ او قمار ځایونو زیاتوالی او رواجول.
- د مسلمانانو په جوماتونو کې، د ملایانو په بڼه کې، د عیسوي پادریانو ټاکل او له دې لارې د اسلام د اصلي بڼې بدلول.
- د صلیبي کولتوري اغیز له لارې د مسلمانانو د ذهني او کولتوري خپرې بدلول.
- د مسلمانانو په فکر او آند کې شک پیدا کول او بیا د دغه یا هغه صلیبي کولتوري جذابیت په واسطه د هغه چورلټ بدلول.
- صلیبیان وايي: «مذهب به د مسلمانانو خپل وي، خو په لوېدیځ او صلیبي تهذیب کې به رنګ شوې وي».
- خو ایوبی وايي: «یوه عادي ښځه هیڅاته هم زیان نشي رسولې، خو یوه جاسوسه او تخریب کاره ښځه، په یواځې ځان، د یوه هیواد بیړۍ ډوبولای شي».
- ایوبی همدا راز وايي چې «زه د جاسوسانو څخه ویره نه لرم. گواښ مونږ ته، په حقیقت کې، د خپلو کلیمه گویو ورونو نه دي، هغه ورونه چې غواړي د کفارو دغه تر ځمکې لاندې عملیات بریا ته ورسوي. ایوبی زیاتوي چې که چېرې دهغوی ایمان کلک وي، نو د صلیبي جاسوسانو ټول لښکر هم پر مونږ بریالی کیدای شي.

ایا زموږ د هیواد او ولس حال، نن سبا، همداسې نه دي؟!  
 (فاعتبروا یا اولی الابصار)  
 قریب الرحمن سعید  
 (۲۰۰۸ کال د اګست پنځمه)

## دلوي خداي په نامه

د داستان د راټولونکي د زړه خواله:

مونږ د «ايمان پلورنکو د داستان» د ليکوال دروند التمش مننه کوو چې هغه د صلاح الدين ايوبي د قصو لړۍ د داستان په بڼه پيل کړه. دلته مونږ د هغه (اته) قصې د لوستونکو تر مخ وړاندې کوو. په دې قصو کې تاسې ته ټول هغه څه تر لاسه کيدای شي چې ستاسې او ستاسې د ځوان نسل غوښتنو ته د تېرو پېښو په هکله په ډاډ منه توگه ځواب وايي او تر څنګ يې دهغوی هغه ديني، ملي او قومي احساسات را ژوندي کوي چې زمونږ د بنسټ يې د خپلو خوندورو قصو په واسطه له منځه وړلو په هڅو کې مصروف دي.

ددې (اته) قصو په هکله په لنډه توگه دا ويل اړين گڼو چې: هومره سازشونه چې د اسلام د ستر مجاهد او د اسلام د عظمت د ساتونکي صلاح الدين ايوبي په وخت کې د اسلام او مسلمانانو د له منځه وړلو له پاره شوي په بل دور او وخت کې يې سارې نه موندل کيږي. صليبيانو او يهوديانو د مسلمانو امراؤ او فوځي قومندانانو د پهلې لاس کې نيولو او اخستلو په خاطر بې دريغه دولت او شتمنۍ په کار واچولې او ددې تر څنګ يې د صلاح الدين ايوبي او نورالدين زنګي د راپرزولو له پاره خپلو ځوانو او ښايسته نجونو ته روزنه ورکړه او هغوی يې په ډيره بې حيا او بې باکانه توگه د اسلامي سلطنت پر خلاف استعمال کړي. هغوی ته دا څرگنده وه چې صلاح الدين ايوبي ته د جنگ په ډگر کې ماته ورکول اسانه کار نه دی. د سلطان ايوبي د جنگ تگلاره داسې وه چې صليبيانو به د وگړو او وسايلو د زيادښت سره سره بيا هم ماتې خوړله، په همدې اساس هغوی په اسلامي سلطنت کې د فساد او گډوډيو د راپيدا کيدو په خاطر او په ځانگړې توگه په مصر کې، چې فوځي قيادت يې د صلاح الدين ايوبي په لاسو کې و، د جاسوسۍ او تخريب کارۍ څخه کار اخست او دهغه وخت د ځوان نسل د کړچار د خرابولو له پاره يې ډول ډول لارې خپلولې. شتمني او ښځې يې بې دريغه استعمالولې او د صلاح الدين ايوبي لوړ پوړي چارواکي او د دولت او فوځ واکداران يې د خپل هيواد، ولس او دين پر خلاف غداری ته هڅول او دهغوی څخه يې د ايمان پلورونکو ډلې تيارې کړې وې.

صلاح الدين ايوبي ته يو جنگ په ډگر کې ورپه غاړه و، دا د سترو سترو معرکو يوه لړۍ وه چې د صليبي جنگونو تر نامه لاندې مونږ ته را رسيدلې ده. خو دهغو جنگونو کوم تفصيل مونږ ته نه دی را رسيدلې چې سلطان ايوبي د صليبي جاسوسي شبکو، چې په هغوی کې يې له يوه اړخه ښايسته نجونی ورننويستې وې او تر څنګ يې د حسن بن صباح په خير وژونکې ډله هم ورگډه وه، پر خلاف و جنگيد. دغه وژونکو ته يې فدائيان هم ويل. ددې تر څنګ د حشيشينو تر نامه لاندې يوه ډله هم وه. دوی په صلاح الدين ايوبي څلور

وژونکي يرغلونه وکړل ، خود الله (ج) ځانگړې لورونه وه چې دا مجاهد ترې په ډرامايې توگه او دخپلو متو په زور خوندي ووت. دغه د ځمکې لاندې صليبي جنگونو هغه په زړه پورې قصې را وزيږولې چې له ډلې څخه يې دلته مونږ (اته) خپلو درنو لوستونکو ته وړاندې کوو.

د تاريخ دا ريښتوني پيښې د تفصيلاتو د اوږدوالي په خاطر د تاريخ په کتابونو کې نه دي را خستل شوي او شونې علت يې دا هم کيدای شي چې د تاريخپوهانو آند د ځمکې لاندې او د پردو تر شا نه شواي تللای داسې پيښې د اړوندو وختو د پيښو ليکونکو په ليکنو کې خوندي پاته شوي او يا د سترگو ليدلو شاهدانو بيان کړي دي ، او بيا دا پيښې سينه په سينه د يوه نسل څخه بله ته ژوندۍ را غلي دي.

دروند التمش چې د کار د پيدا کولو په خاطر منځني ختيځ ته تللای و ، د کار د موندلو سره سم يې د تاريخ د ليکلو حس هم را بيدار شو. هغه په تيرو دولسو کلونو کې د اسلامي هيوادنو بې شميره کتابتونونه کتلي او د دزيات شمير کتابتونو د ذخيره ځايو څخه يې هغه کاغذات را ويستلي چې مسؤلينو يې بیکاره گڼلي او هيسته يې په کاغذو کړيو کې غورځولي و. په هغوی کې د صلاح الدين ايوبي د وخت د سرکاري او غيری سرکاري ليکوالانو ليکل شوي نا چاپ شوي ليکنې تر لاسه شوي چې همدا د سلطان ايوبي د وخت ريښتوني تاريخ تمثيلوي. او دا هماغه پيښې دي چې د تيرو وختو بنسټ او غداران ايمان پلورنکي بې پردې کوي او د راتلونکو نسلونو له پاره د عبرت درس او د لارې رڼا گرځي.

ددې پيښود ليکونکو نه خوا ، دروند التمش چې دکومو تاريخپوهانو د ليکنو څخه تفصيلي پيښې تر لاسه کړي دي په هغوی کې هيرالډ ليمب ، لين پول ، ولیم آف ټائر ، قاضي بهاؤالدين شداد ، محمدفريدأبو حديد ، اينتي ويست ، واقدي ، هټي ، جنرال محمد اکبرخان رنګروټ ، موئير ، سراج الدين ، اسدالاسدي ، الاطهر ، سستين ، بالهوني ، او يو څو نور نوم ورکي تاريخپوهان شامل دي.

د ۱۹۷۴ زيږديز کال په اخر کې التمش پاکستان ته راغې او له ماسره يې وکتل ، زه به د هغه دا احسان تر قيامته پورې له ياده ونه باسم چې هغه دغه ارزښتناکه خزانه د «حکایت» له لارې لوستونکو ته وړاندې کړه. ما د ۱۹۷۵ زيږديز کال د فبروري دمياشتې په گڼه کې ددې لړۍ په خپرولو پيل وکړ چې تر اوسه پورې جريان لري. دا قصې يو پرلپسې تاريخ نه دي ، بلکه د مختلفو وختونو تفصيلي او ډرامايې کړنې دي چې تاسو په کې صلاح الدين ايوبي او د صليبي جاسوسانو ، څارکښو ، تخريب کارانو ، غلچکي بريدکونکو او د عسکري کمانډويانو حيرانونکي او په زړه پورې پيښې لوستلای شئ. دا په حقيقت کې د بنځې او ايمان تر منځ هاند او هڅې او نه ختميدونکې معرکه ده چې تاسې به حيران پاته کړي او که ستاسې د ايمان خراغ چيرې هم مړژواندې وي نو هغه به را تازه کړي.

ستاسې دهغه وخت دښمن نن هم ستاسې دښمن دي او تر اوسه پورې هم د اسلام او مسلمانانو د له منځه وړلو له پاره هماغه خوندناکې لارې استعمالوي چې پخوا يې ازمايلي دي.

دا قصې پخپله هم ولولئ او خپلو کوچنيانو ته يې هم . که چيرې تاسې په ريښتوني توگه غواړئ خپل کوچنيان د فحش ، لوڅو لغړو او د اخلاقو خرابونکو قصو څخه خوندي کړئ نو دا ( اته ) قصې له ځانه سره کورته يوئ .

ددې قصو په لوستلو سره به تاسې دا احساس کړئ چې نن يو ځل بيا تاريخ تکرارېږي او يوه بل صلاح الدين ايوبي ته اواز کوي .

عنایت الله

( د حکایت د میاشتنې مجلې مدیر «لاهور» )



## د ښځې او ايمان تر منځ هڅې او هاند (۱)

- او کله چې (ذکويي) د سلطان ايوبې څيمې ته ولاړه:

- [ته د مرغانو سره لوبې کوه، عسکري د هغې چاله پاره، چې په ښځو او شرابو کې مست وي، ډيره خطرناکه لوبه ده]

دا ټکي سلطان صلاح الدين ايوبې په ۱۱۷۵ زيږدیز کال خپل د کاکا زوي خليفه الصالح او د هغې يو امير سيف الدين ته ليکلي و. دغه دواړو وگړو په پټه د صليبي ځواکونو څخه د شتمنيو (د زرو او جواهراتو) د ترلاسه کولو او د سلطان صلاح الدين ايوبې د خپلو او هغه ته د ماتې د ورکولو په خاطر يو سازش جوړ کړې و. صليبيانو هم همداسې غوښتل، هغوی يرغل وکړ، الصالح او سيف الدين د هغوی ملاتړ وکړ. خو سلطان صلاح الدين ايوبې د الصالح او سيف الدين په گډون صليبيانو ته ماتې ورکړه. امير سيف الدين خپله شتمني او پانگه پرېښووه او وټښتيد، د هغې څخه ډول ډول الوتونکي مرغان، خايسته او ځواني نخونکي نجونې، سندرغاړي، د موسيقي آلات، او د شرابو ستر ستر منگوتي ترلاسه شول. صلاح الدين ايوبې ټول الوتونکي، نخونکي، سندرغاړي او د هغوی د موسيقي غږونکي ډمان پرېښوول او امير سيف الدين ته يې په دې عنوان يوليک انځور کړ:

[تاسې دواړو د کفارو په ملاتړ زما د نوم و ښان د ورکولو ناپاکه هڅې وکړې خو دا فکر مونه وکړې چې ستاسو دا سازش به د اسلامي امت نوم او ښان هم له منځه يوسي. که چېرې تاسې له ماسره کېنه درلوداي نوزه به مو وژلې وای، تاسې تراوسه پر ما دوه ځلې وژونکي يرغلونه کړي دي خو په دواړو کې ناکام شوی ياست اوس يوه بله هڅه وکړئ او ووينئ.

خو که چېرې تاسې ماته دا ډاډ را کړئ چې زما د تن څخه زما د سر په لرې کېدو سره به اسلام نور هم ډير غښتلی او هسک شي نو د کعبې په پالونکي می سوگند چې زه به ستاسې په تورو خپل سر له تنې پرې کړم. او ستاسې په پښو کې به ئې د ايښوولو وصيت وکړم. زه تاسې ته همدومره ويل غواړم چې هيڅ نامسلمانه د مسلمان دوست نه شي کېدای. تاريخ ستاسې تر منځ دې خپل پخواني تاريخ ووينئ، د شاه فرينک او ريمانډ په څير د اسلام ستر صليبي دښمنان پدې خاطر ستاسې دوستان گرځيدلي چې تاسې د مسلمانانو پر خلاف په ډگر کې د هغوی مرسته کړې، که چېرې هغوی برې موندلې وای نو بيا به د هغوی بل ښکار تاسې په خپله واست او د هغې د وروسته به د هغوی دا خوب هم پوره شوی وای چې اسلام د نړۍ له يوې مخې پاکه کړي او له منځه ئې يوسي.

تاسې د يوه غښتلي نو ميالي قوم وگړی ياست، د عسکریت هنر ستاسې قومي دنده ده، هر مسلمان د الله سپاهی دی، خوددې له پاره ايمان او عمل بنسټيز شرط دی. ته يواځې د الوتونکو سره خپل زړه خوشحاله او لوبې ورسره کوه، عسکریت د هغه چاله پاره يوه خطرناکه لوبه ده چې په ښځو او شرابو ئې زړه ورکړې او مست وي. زه له تانه غواړم چې له ماسره بسپنه وکړه، او زما سره په جهاد کې گډون وکړه، او که چېرې دا نشي کولای نو زما د مخالفت څخه لاس واخله، زه تاته هيڅ ډول سزا نه درکوم. الله دې ستاسې گناهونه وښيي. (صلاح الدين ايوبې)

[یو اروپایي تاریخ پوه (لین پول) لیکې چې: چې د غنیمت دومره زیات مال به د صلاح الدین ایوبی لاس ته ورته چې حساب به ئې نه و. جنگي بندیان هم د شمیره وتلي و. صلاح الدین ایوبی به د غنیمت ټوله شتمني په درې برخو وویشله. یوه برخه ئې په جنگي بندیانو ویشله او هغوی ئې ازاد ول. دویمه برخه ئې په خپلو فوځیانو او غریبانو ویشله او درېیمه برخه ئې د نظام الملک مدرسې ته ورکوله. هغه پخپله هم په همدې مدرسې کې زده کړه کړې وه. نه ئې پخپله ځانته څه و ساتل او نه ئې خپل کوم جرنیل ته څه ورکړل، ددې ویش پایلې دا شوی چې د جنگي بندیانو زیاته برخه که مسلمانان ول او که غیر مسلمان، ټول د صلاح الدین ایوبی په پنده غالي کې را ټول شول او د هغې د اطاعت په منلو سره ئې د هغې په فوځ کې خپل خدمات پیل کړل. د ایوبی لویوالې او سترتوب تر لرې لرې ځایو پورې مشهور شو.]

ددې تر مخه د حسن بن صباح (پټې ډلې) فدایانو، چې اروپایي تاریخ پوهانو د وژونکو په نامه یاده کړي ده، په صلاح الدین ایوبی باندې دویم ځلي وژونکې یرغل کړې و خود سترپالونکې اراده ددې ستر مجاهد څخه ډیر زیات کار اخستل ول نو په دې خاطر په دواړه ځلو کې یوه معجزه را څرگندېده ترڅو د اسلام دا ستر ساتونکې خوندي او ژوندي پاته شي. پر هغه درېیمه وژونکې حمله هغه وخت ترسره شوه چې هغې د خپلو مسلمانو ورونو او صلیبیانو د سازښت غرونه د خپلې توري په واسطه ټوټې ټوټې کړي ول. امیر سیف الدین د جنگ له ډگر څخه تنبیدلې و. خو هغه د صلاح الدین ایوبی پر خلاف د حسد او کینې په لمبو کې سوځیده. هغې د حسن بن صباح د وژونکې ډلې مرسته تر لاسه کړه، دا ډله د یوې اوږدې مودې را هیسې د اسلام په لستونې کې د مار په څیر را ټوکېدله چې پوره ډاگیزه کول ئې ډیر اوږد وخت ته اړتیا لري، خو لنډه دا چې لکه څنګه چې زمکه د لمر د وړانګو څخه په لرې کېدو سره د گناهونو زانګو گرځي، نو په همدې توګه حسن بن صباح نومي وګړي هم د اسلام څخه په جدا کېدو سره د نیانو او پیغمبرانو په څیر د سترتوب د تر لاسه کولو پروګرام تر لاس لاندې ونيو. هغه خپل ځانته مسلمان ویلې او داسې یوه ډله ئې جوړه کړه چې په جادو ډوله توګه ئې خلک خپل پیروان گرځول، ددې موخې د تر لاسه کولو له پاره دې ډلې ډیری ښکلې نجونې، نشه راوړونکې بوتې، د هپنټیزم (Hypnotism) او غوړه مالۍ په څیر لارو چارو څخه کار اخست، داسې په اصطلاح جنتونه ئې د خلکو تر منځ جوړول چې هلته پر ورتللو سره تیرې هم ویلې کېدې. هغوی د خپلو مخالفینو د له منځه وړلو له پاره د وژونکو یوه ډله جوړه کړه، د وژلو لارې چارې ډیرې پټې ترسره کېدې، ددې ډلې وګړي دومره چالاکه، زیرکه او نه ویریدونکې ول چې د بڼه او ژبې په بدلون به د سترو سترو جنرالانو ساتونکې گرځیدل. او کله به چې په پټه توګه کومه وژنه ترسره کېده نو د وژونکو پل به هم چانه شو موندلای. لږده موده وروسته دغه ډله د «وژونکو ډلې» په نامه مشهوره شوه. دا وګړي د سیاسي وژنو ماهرین ول، دوی به د ښایسته او ښکلو نجونو په لاسو د شرابو په پیالو کې زهر هم په خپلو ښکارشویو باندې څښل. تر ډیرې مودې پورې دغه ډله د همدې موخو له پاره کارول کېده. چې کارکونکو ته ئې «فدائیان» ویل کېدل.

صلاح الدین ایوبی ته نه دغه ښکلو نجونو دوکه ورکولای شوه او نه شرابو. هغه ددغې دواړو څخه کرکه کوله د هغې د وژلو له پاره یواځې همدا یوه لار وه چې پر هغې وژونکې برید وشي. خود هغې د ساتونکو تر مخه پر هغې باندې دا ډول برید هم څه اسانه کار نه و. ددې تر مخه پرې دوه یرغلونه ناکامه شوي ول. اوس صلاح الدین ایوبی ته ددې هیله پیدا شوی و چې د هغې د کاکا زوی الصالح او امیر سیف الدین به د ناکامۍ او ماتې وروسته توبه ویستلې وي، خو هغوی د بدلې اخستلو یو بل ترزمکې لاندې کونښن وکړ. صلاح الدین ایوبی هم د خپلو بریادو جشن د لمانځلو پر ځای خپلې فوځي بریادو جاري و ساتلې او په څو نورو کلیو باندې ئې هم ولکه ومونده. په دې نوو سوبو کې د غازه تر نامه لاندې مشهور کلي هم و. ددې

سيمې په چاپيريال کې يوه ورځې صلاح الدين ايوبي ، دامير جاوالاسدي په خيمه کې د غرمې د خوب او پرکالۍ له زوره سست شوی و، خو هغه پگړۍ ئې چې د جنگ په ډگر کې ئې د لمر د تودخې او د دښمن د توري څخه د سرد ساتلو په خاطر د تل له پاره په سرووله ، له سره نه وه ښکته کړې. د خيمې څخه باهر د هغې د ساتونکو ډلې په پوره بيدارۍ سره شتون درلود. د ساتونکو ددې ډلې مشر د لږڅه وخت له پاره دهغې ځای څخه ولاړ. يو ساتونکې د صلاح الدين ايوبي د خيمې د را پرېوتو پردو څخه د خيمې دننه حالات وکتل ، گوري چې د اسلام د عظمت د سالار سترگې ورغلي هغه مخ په شا پروت ويده و. دغې ساتونکې د بل ساتونکې په لور وکتل ، ددې څخه درې نورو ساتونکو هم ددغې ساتونکې په لور وکتل ، ساتونکې خپلې سترگې بندي او خلاصې کړې ، هغه دوه درې کسه ساتونکې پورته شول او نور ساتونکې ئې په خبرو مشغول کړل. دغه ساتونکې خيمې ته ولاړ ، د خپل ملابند څخه ئې توره را وويستله ، په ډيره سوکه توگه د صلاح الدين ايوبي په لور وروان شو، او د ځنگلي پيشو په خير ئې په بيده صلاح الدين ايوبي باندې توره را وويستله ، کله چې دهغې د توري لاس پورته شونو صلاح الدين ايوبي هم يو اړخ بدل کړ، دانشي ويل کېدای چې ساتونکې په کوم ځای باندې گذار کاوه. په زړه يا په سينه ، خو پيښه داسې شوه چې خنجر د صلاح الدين ايوبي د پگړۍ په پاسۍ برخه کې ورننوت چې دهغې د سر څخه ئې د يوه ويښته په اندازه لريوالې درلود ، پگړۍ د سر څخه پرېوته.

صلاح الدين ايوبي د برق په خير را پورته شو ، هغه ته دا ستونزمنه نه وه چې وپوهېږي چې څه کېږي؟ ددې د مخه پر هغه دغسې دوه نور بريدونه هم شوي ول. هغه پردې هم حيران نه شو چې يرغل کونکې دهغې د ساتونکې په هغوبڼه کې پټې دې چې هغې پخپله د هغوی له پاره تيار کړي و. هغې د ساه اخستو په اندازه وخت هم له لاسه ورنکې ، يرغل کونکې دهغې د پگړۍ څخه دخپل خنجر د ويستلو په هڅه کې و او ايوبي لوڅ سر ولاړ و. هغه د يرغل کونکې مخ په يوه ځواکمن سوک سره وواهه ، دهغې د مخ هډوکې او ژامله ئې ورماته کړه. د يرغل کونکې ژاملې ماتې شوی وي. شاته پريوت او دخولې څخه يوه لږزونکې چېغه ووته ، دهغې خنجر د صلاح الدين ايوبي په پگړۍ کې بند پاته شو ، صلاح الدين ايوبي خپل خنجر را وويست ، په همدې وخت کې دوه نور ساتونکې په منډه خيمې ته راننوتل ، د هغوی په لاسو کې توري وي ، صلاح الدين ايوبي هغوی ته وويل چې دا ژوندې ونيسئ ، خو هغوی دواړو هم په ايوبي باندې را کښيښوده ، صلاح الدين ايوبي د يوه خنجر په واسطه د دواړو تورو مقابله وکړه چې نژدې يو دوه دقيقې روانه وه ، ځکه په دې وخت کې ټول ساتونکې خيمې ته راننوتلي ول.

صلاح الدين ايوبي هغه درنگ ډير حيران پاته شو چې وئې کتل چې خپل ساتونکې ئې په خپلو منځو کې په دوه ډلو ويشل شوي دي او يو د بل وينې تويوي. خو څرنگه چې هغه ته دانه وه معلوم چې په دوی کې دښمن څوک دې او دوست څوک ، نو په دې اساس ئې په دې جنگ کې گډون ونه کړ.

د لږ ځنډ وروسته کله چې د ساتونکو څخه يو څو د زمکې خلي شول او يو څو نور په تيښته و تنبديل او يو شمير نور د زخمۍ کېدو وروسته بې حاله پراته وول نو دا ورته برېښه شوه چې په هغې ډله کې چې د سلطان صلاح الدين ايوبي دخوندي ساتلو ماموريت ئې درلود ، اوه کسان ئې «فدائبان» و ، چې غوښتل ئې صلاح الدين ايوبي ووژني. هغوی ددې کار د ترسره کولو له پاره يواځې يو فدائي خيمې ته استولې و. خو کله چې دننه په خيمه کې حالات بدل شول نو هغه پاته نور هم ورننوتل ، اصلی ساتونکې هم خيمې ته ورننوتل هغوی سمدستي پوه شول او صلاح الدين ايوبي د وژونکې يرغل څخه خوندي پاته شو. هغه د لمړي يرغل کونکې په شاړگ باندې د توري څوکه کښيښوه او ترې وئې پوښتل چې څوک دې؟ او چا را استولې دې؟ په ريښتيا ويلو سره صلاح الدين ايوبي دهغې د ځان د ښښې و عده وکړه. هغه ورته وويل

چې فدایي دي او د کبمیشتن (چې یو شمیر تاریخ پوهانو د گمشتگین په نامه یاد کړې) لخوا دلته ددې کار له پاره راستول شوی. کبمیشتن د الصاح د یوې سیمې والي و.

\*\*\*\*\* (۲)

د اصلي قصې د اوریدو تر مخه دا اړینه ده چې ددې پیښې د مخه وختونه تر نظره تیر کړل شي. د صلاح الدین ایوبی د نوم، په اسلامي تاریخ کې دهغې دکړونو د ستروالي او ځای او سربښدونو څخه به څوک خبر نه وي؟! اسلامي امت خو ئې هیڅکله هم نه شي هیروالایې. او مسیحی نړۍ په ئې هم د تل له پاره په یاد ولري. په دې اساس دا اړینه نه بریښي چې د صلاح الدین ایوبی د نسب شجره دې په تفصیلي توگه بیان کړل شي. مونږ چې کومې پیښې دلته د لوستونکو تر مخ ږدو نو هغه دومره پراخه دي چې د تاریخ لمن سره را ټولوي. دغه تفصیلات د پیښو د لیکونکو او د قلم د خاوندانو په ریکارډ کې ثبت دي، او څه د یوې سیمې د سلولونو څخه د بلې سیمې سلولونو ته ور رسیدلي دي. د تاریخ په لمن کې یواځې د صلاح الدین ایوبی کړنې یاد کړل شوی دي او د هغو سازښونو په هکله لږ څه مومو چې دهغه خپلو دهغه پر خلاف کړې دي. او دهغه د ورځ په ورځ زیاتیدونکې شهرت او ستروالي د داغداره کولو له پاره ئې هغه د ښکلو نجونو په یوه داسې جال کې د راگیرولو بیا بیا هڅې کړي چې د هغوی په بنایست کې طلسماتي اغیزو.

د اسلامي تاریخ د اړینستوني ډرامه په ۲۳ د مارچ ۱۱۲۹ زیږدیز کال کې پیلېږي. یعنې هغه وخت چې صلاح الدین ایوبی د مصر وایسرای او د فوځ اعلي قوماندان و ټاکل شو. هغه ته دومره ستره رتبه په دې خاطر ورکړل شوه چې هغه تر هر څه لمړې د حکمرانې کورنۍ نوي نیالگې و او دویم دا چې چې هغه د خپل عمر په لمړیو کې د جنگ او ځپلو (حرب و ضرب) د فن ماهر گرځیدلی و. عسکریت ورته په میراث کې پاته شوی و. دهغې په ذهن کې حکمرانۍ د بادشاهۍ په معنی نه، بلکه د اسلام ساتنې او د قوم د ستروالي او د خیر ښیښې په خاطر وه. کله چې دهغې شعور را بیداره شونو په لمړي ځل یې محسوس کړه چې په مسلمانانو حکمرانانو کې نه یواځې یووالی نشته بلکه یو له بله سره د کومک او بسپنې کولو څخه هم ډډه کوي. هغوی عیاش گرځیدلي و. شرابو او ښکلو نجونو او ښځو که له یوه اړخه دهغوی ژوند رنگین گرځولی و، خو هلته ئې د اسلامي امت او د الله د دغه ستر مذهب راتلونکې د تیاری سره مخ کړې وه. د هغوی دامیرانو، وزیرانو او مشاورینو ناست ځایونه د نامسلمانانه بنایسته نجونو څخه ډک شوی و. له دوی څخه ډیرې نجونې یهودې او عیسایي وې چې د ځانگړو زده کړو وروسته ئې دې ناست ځای ته ور داخلې کړې وې. د حیرانوونکې بنایست او د اداکارۍ د فن هنرمندانې دغه نجونې د مسلمانانو حکمرانانو او پادشاهانو کړنې او د هغوی ملي غرور د لرگۍ د چپنجي (دېمک) په څیر رڼاوه.

ددې پایلې دا شوی چې صلیبیان چې فرینک (فرنگیان) په کې په ځانگړې ډول د یادولو وړ دي، د مسلمانانو ځمکې ټوټې ټوټې یو پر بل پسې د کومي تیرې کړې او ان تردې چې یو شمیر مسلمان حاکمان فرنگیانو (اوسني انګلیسانو) ته کلنۍ محصول (ټیکس) او جزیه ورکونکې وگرځیدل. دا محصول د بدمعاشۍ د محصول تر نامه لاندې هم یادېده. صلیبیانو به د خپل فوځي ځواک په زور او هم د کوچنیو کوچنیو یرغلونو په شکل کې دا حکمرانان ویرول، په لږې سیمې باندې به ئې قبضه کوله، تاوان او ټیکس به ئې اخسته، او موخې ئې دا وې چې په کلار کلار اسلامي امت د کومي (ستوني) تیر کړې. مسلمانانو حکمرانانو به د خپلو رعایاو د وینو په څښلو د هغوی څخه محصول تر لاسه کاوه او صلیبیانوته په ئې ورسپاره، دهغوی هدف دا و چې دهغوی د عیش او عشرت په ژوند کې کوم اخلاص منځته را نشي.

هلته ئې د قوم پالني تخم هم و شينده ، او تر ټولو خطرناکه ډله ئې د حسن بن صباح تر نامه لاندې جوړه کړه. دغه ډله د صلاح الدين ايوبی د ځوانۍ څخه نژدې يوه پيرۍ مخته د همدې موخو د ترلاسه کولو له پاره جوړه کړل شوی وه. دا د گټه پالو ډله او فرقه وه ، بې حده خطرناکه او د اسرارو نه ډکه . ددې فرقې اړوندو به ځانته «فدائیان» ويل . خو وروسته د حشيشين په نامه په دې خاطر مشهور شول چې دوی به د حشيش دنشه کونکې بوټي د موادو له لارې نور خلک په خپل جال کې را نښلول.

صلاح الدين ايوبی د نظام الملک په مدرسه کې ښوونه او روزنه تر سره کړې وه . پخپله نظام الملک د اسلامي نړۍ په يوه مملکت کې يو وزير و ، ددې مدرسی بنسټ همهاغه ايښودې و . په دې مدرسی کې به اسلامي ښوونه او روزنه ورکول کېده او کوچنيان به د اسلامي تاريخ او نظرياتو څخه پوره پوره خبريدل . د يوه تاريخ پوه «ابن الاثير» د وينا په اساس ، نظام الملک پخپله د حسن صباح د فدائیانو لمرنې ښکار و. ځکه چې هغه د روميانو د پراخ غوښتنود سياست په مقابل کې لکه دغره په څير ولاړ و . روميانو هغه په ۱۰۹۱ زيږدیز کال کې د همدې فدائیانو په لاسو وواژه ، خو مدرسه ئې په خپل ځای پاته شوه . صلاح الدين ايوبی همدلته ښوونه او روزنه وکړه . په همدې عمر کې ئې د عسکریت روزنه هم د خپلو مشرانو له خوا تر لاسه کړه . نورالدين زنګي هغه ته جنګي تاکتيکونه ورزده کړل ، د هيواد د نظام د پرمخبيولو روزنه ئې ورکړه ، او په ډپلوماسۍ کې ئې ښه پوهه وروښووله . دغې ښوونو او روزنو په هغې کې هغه جذبه را پيدا کړه چې وروسته ئې بيا همغه د صليبيانو له پاره د برق د تارونو په څير وگرځوله ، هغه د ځوانۍ په پور کې هغه ډول ذهانت او وړتيا ترلاسه کړې وه چې د يوه ستر سالار له پاره اړينه وي.

صلاح الدين ايوبی د جنګ او ځپلو د فن ترڅنګ د څارکښۍ (Intelligence) ، کمانډو او غلچکي بریدونو (Commando and Guerilla operation) د پوهې د ترلاسه کولو ته هم ځانګړې پاملرنه وکړه . هغه به کتل چې صليبيان د څارکښۍ په ډګر کې ډير مخته تللي دي ، او هغوی د مسلمانانو په نظرياتو باندې په ډير هنر سره يرغلونه کوي . صلاح الدين ايوبی غوښتل چې د نظرياتو په سنگر کې و جنګيږي ، هلته چې د توري د استعمال اړتيا نه وي .

په دې قصه کې به تاسي مخته ووينئ چې د هغه دتوري وهنه ډيره درنه او ژوره وه خو دهغې د مينی گذار ئې د هرڅه سخت وهل کولای شول . د هغه له پاره د زغم او تحمل اړتيا وه او هغه دغه زغم د خپل عمر په لمرنيو وختو کې په خپل ځان کې پيدا کړې و .

کله چې هغه د مصر د ايسراي او د عسکري ځواکونو د عمومي قوماندان په څير هلته و استول شو ، نويوشمير هغو منصبدارانو ستره غوغا جوړه کړه چې ددې رتبې له پاره کلونه کلونه منتظر ناست ول . د هغوی له انده صلاح الدين ايوبی لا تر اوسه د مکتب شاګرد او کوچنې هلک و خو کله چې د مکتب دا شاګرد دهغوی مخته راغی ، دهغه خبری ئې واوريدې ، نو دهغوی احتجاج په ټپه و دريد . د «لين پول» تاريخپوه له مخي صلاح الدين ايوبی په ډسپلین (Discipline) باندي ثابت او ولاړ وخت . هغه د خپل ځان او خپل فوځ له پاره تفريح ، عياشي او ارام کول حرام و گرځول ، هغه خپل دماغي او جسماني ځواکونه يواځي په دې باندي راټول کړل چې اسلامي سلطنت نور هم غښتلې کړي او صليبيان ددې مخکو څخه بيرون وشړي . هغه په هر قيمت په فلسطين باندي بيرته ولکه پيدا کول غوښتل او همدا موخې يې خپل فوځ ته هم ورکړې . د مصر د ايسراي په څير به هغه وويل : [الله ماته د مصر مخکه را کړې نو دهغوی ستر ذات به ماته فلسطين هم را و ښي] خو مصر ته په ورسيدو سره هغه ته په ډاګه شوه چې د هغې مقابله يواځي د صليبيانو سره نه ده بلکه خپلو مسلمانانو ورونو هم دهغې په لاره کې ډير ښايسته ښايسته جالونه غړولې دي او دا جالونه د صليبيانو د موخو او د هغوی د فوځي ځواک څخه هم خطرناکه وو .



\*\*\*\*\* (۳)

هغو فوځي او قومي مشرانو چې مصر ته په ورسیدو سره د هغه ښه راغلاست ووايه په هغوی کې ناجي نومی یو عسکري سالار ډیر د اهمیت وړ و. ایوبی ټول د سر نه تر پښو پورې وکتل، د هغه په شونډو خندا او په ژبه ئې د مینې او محبت خواږه ټکې. یو شمیر پخوانیو افسرانو هغه ته داسې وکتل چې د هغوی کتنه د طنز او تمسخر نه ډکه وه. هغوی د صلاح الدین ایوبی یواځې نوم اوریدلی و. او یا د هغه په هکله همدومره پوهیدل چې هغه د حاکمۍ کورنۍ غړی او دخپل د کاکا د زوی ځای ناستې دې. هغوی په دې هم پوهیدل چې د نورالدین زنگی سره د هغه اړیکې څه ډول دي! د هغوی له انده د صلاح الدین ایوبی اهمیت یواځې د هغې دکورنۍ له اړخه و، او یا ئې په دې خاطر هغه ته اهمیت ورکړ چې هغه د مصر د فوځي وایسرای په څیر راغلی دې. ددې پرته هغوی صلاح الدین ایوبی ته هیڅ ډول ارزښت ورنکړ. یو زوړ فوځي سالار په خپل څنگ کې ولاړ د یو بل سالار په غوږ کې وویل: [کوچنې دې، مونږ به ئې پالنه کوو]

تاریخ پوهان او دهغي وخت د پښو لیکونکې دا نه شي ویلائي چې صلاح الدین ایوبی د هغې خلکو په آندونو پوه شوی هم و او که نه. هغه د ښه راغلاست په دې هجوم کې یو کوچنی معلومیده، خو کله چې د ناجي سره د ښه راغلاست په وخت کې تم شو نو د ایوبی په مخ کې بدلون را پیدا شو. هغه غوښتل ناجي ته لاس ورکړي خو ناجي چې دهغي د پلار په عمر و د ټولو تر مخه د درباري غوږه مالو په څیر ټیټ شو او بیا د ایوبی سره ور غاړیوت. د ایوبی تندې ئې ماچ کړ او ایوبی ته یې د ډاډ ورکولو په خاطر وویل: [زما د وینې اخیږن څاڅکې به هم ستا د ځان د خوندي ساتلو په خاطر توښېږي. ته له ماسره د «زنگی» او «شیرکوه» امانت ئې.] (زما ځان د اسلام د عظمت نه ډیر ارزښتناکه نه دې!) صلاح الدین ایوبی د ناجي لاس ښکل کړ او زیاته ئې کړه (درونده! د خپلې وینې یو یو څاڅکې خوندي و ساته، صلیبیان د تورو وریځو په څیر په امت را خپریږي.)

ناجي ورته په ځواب کې یواځې موسکې شو، داسې لکه د صلاح الدین ایوبی څخه ئې چې کومه ټوکه اوریدلی وي. داسې بریښیده چې په غالب گمان صلاح الدین ایوبی د دغه تجربه لرونکې سالار د خندا اهمیت نه وي درک کړې.

ناجي د فاطمي خلافت څخه راپاته یو روزل شوی سالار و. هغه په مصر کې د ساتونکو (Body guards) د ډلې قومندان و. د نفرو شمیره ئې نژدې پنځوس زره (۵۰۰۰۰) تنو ته رسیدله. دغه وگړي ټول سوډانيان ول، دا ډله دهغي وخت په نوو او عصري وسلو سنبال وه. چې اوس د ناجي په لاسو کې یوه درنده ځپونکې وسله گرځیدلې وه، او د همدې ډلې په متو ناجي د یوه بې تخته پادشاه په څیر خپل حکومت کاوه. دا وخت د گتې پالنې او سازښونو وخت و. د اسلامي نړۍ مرکزیت له منځه تللې و. د صلیبیانو تخریبي کارونه هم په ډیره زړه وړونکې توگه روان و. د زریالني او عیش او عشرت دوره وه. هر چا چې لږ ځواک هم درلوده نو هغه ئې دخپلې واکمنۍ د ټینګښت او د مال او شتمنۍ د راټولولو په خاطر مصرفاوه. د سوډاني ساتونکو د ډلې مشر او قومندان ناجي د مصر د حکمرانانو او نورو مشرانو له پاره یو ویرونکې خوب گرځیدلی و. الله هم هغه ته دغسې یو شیطاني دماغ ورکړې و. هغه ته به ئې په هغه وخت کې پادشاه جوړونکې وایه، په جوړولو او وړانولو کې ئې ځانگړې پوهه درلوده، هغه صلاح الدین ایوبی وکوت نو په مخ ئې هماغسې خندا را خپره شوه لکه څنگه چې یوه کمزورې میږه د یوه ځواکمن لیوه غاښونو ته ور لویږي. ایوبی دغه د زهرو ډکه خندا نه وه درک کړې. هغه ته تر ټولو مهم وگړی پخپله ناجي و. ځکه چې هغه د پنځوس زره ساتونکو د ډلې قومندان و او صلاح الدین ایوبی دې فوځ ته اړتیا درلوده.

صلاح الدين ايوبی ته وويل شول چې: درونده مشره! د ډير لږې ځاي څخه دې تشریف راوړې، لمړې ارام وکړه! خو هغه ورته وويل: [هغه لنگۍ چې زما پرسر ايښوول شوی، زه د هغې وړ نه ووم، دغی لنگۍ زما خوب او ارام له منځه وړې، ايا تاسې درانده شخصيتونه به ما د هغې چټ سيوري ته بدرگه نه کړئ چې زما دندې (فرايض) زما انتظار کوي؟]

(درونده مشره! ايا دکار د پيل د مخه غذا ته ميل نه لري؟ يوه نايب ئې تری و پوښتل.) صلاح الدين ايوبی لږ څه فکراو ځنډ وکړ او بيا له هغه سره ولاړ. دهغې ودانۍ په مخکې چې غذا په کې تياره شوی وه دواړو لورو ته ځواکمن شکله ساتونکې ولاړ ول. ايوبی ددغه گارډ او ساتونکو قد، شکل او وسلي وکتلی نو پر مخ ئې روښنائې را پيدا شوه. خودا روښنائې د ودانۍ دروازی ته د وررسيدو سره سم پائې ته ورسیده. هلته څلور ځوانی نجونې چې په جسمونو ئې نرې لباس او په اوږو ئې خپری زلفی را پرته وي او د بنایست نمونې ئې له ځانو جوړې کړې وې، په لاسو کې ئې د گلونو د پانو ډکې ټوکړئ نيولی ولاړې وې. هغوی د صلاح الدين ايوبی په قدمونو کې د گلونو د پانو په بنښندلو پيل وکړ، او تر څنگ ئې د ډول او رباب اوازونه د اغيزمنو نغمو سره يو ځای را پورته شول. ايوبی په خپله لاره کې د گلانو د پانو په ليدلو سره خپل قدمونه بيرته شاته کړل، ناجي او دهغې معاون ئې دواړو خواو ته روان و. هغه دواړه ورته ښکته شول او ايوبی ته ئې د وړاندې تگ بلنه ورکړه. دا هغه تگلاره وه چې مغلو پادشاهانو په هندوستان کې رواج کړې وه. [ايوبی د گلونو د پانو د مروړلو او تر پښو لاندې کولو له پاره نه دې راغلی.] ايوبی په داسې خدا کې دا خبره وکړه چې خلکو به ډيره کمه، کله هم د چا په شونډو کتلی وي.

(مونږ له اسمانه ستوري هم د حضور په لاره کې را شکولی او غوړولی شو) ناجي وويل.  
[که چېرې زما په لار کې څه غوړول وي نو هغه يواځې يوشی دې چې زما زړه خو شحاليوي] صلاح الدين ايوبی وويل.

(تاسې حکم وکړئ) نائب وويل: (هغه کوم شې دې چې د حضور زړه پری خو شحاليږي). [د صليبيانو لاشونه!] ايوبی ورته سمدستي په خدا شو او ځواب ئې ورکړ. خو سمدستي ئې خدا ورکه شوه، دهغې د سترگو څخه د اور بڅرکې را ووتل او په ټيټ اواز ئې، چې قهراو غضب په کې پټ و، وويل: [د مسلمانانو ژوند د گلونو غنچه نه ده، زه نه پوهیږم، صليبيان اسلامی سلطنت د مړو او مړکانو په څير خوري، او پوهیږم چې هغوی ولی بريالی کيږي. دا يواځې په دې خاطر چې مونږ د گلونو په پانو تگ پيل کړې دې. مونږ خپل بچيان لوڅ کړي او دهغوی عصمت او عزت مو تر پښو لاندې کړي، زما سترگې په فلسطين لگيږي، تاسې زما تر پښو لاندې د گلونو په شيندلو سره د مصر څخه هم د اسلام بيرغ را کيياسئ،.....] هغه ټولو ته وکتل او په پوره دبدې سره ئې وويل: [زما له لاری دا گلونه پورته کړئ، که ما پری قدم کښيښود نو زما روح به په اغزيو سورې سورې شي. دغه نجونې زما له لاری لرې کړئ، هسی نه چې داسې ونه شي چې زما توره ددوی په زړه وپوړونکو زلفو او بنایسته وينتانو کې په نښتو سره بيکاره پاته شي.]  
(د حضور دبدې او.....)،

[ماته حضور مه واښ] صلاح الدين ايوبی ويونکې داسې وټوکه، لکه په توره چې د کوم کافر غاړه وهل کيږي. هغه وويل [حضور هغه دې چې تاسې ئې کليمه لولئ، او زه ئې هم غلام یم، زما ځان دې دهغې حضور څخه څارشي چې پاک پيغام ئې ما په خپلې سینی کې ليکلی راوړې. ما همدا پيغام له ځانه سره مصر ته راوړې، صليبيان غواړی زما څخه دغه پيغام واخلي او د روم په بحيره کې ئې ورډوب کړي، په شرابو کې ئې ورو منډي، زه د پادشاه په څير نه یم راغلی.]

نجونو د چا دسترگو په اشارو سره د گلونو پاني راټولی او دهغې ځايه لري شوی. صلاح الدين ايوبی په چټکۍ سره د دروازی له لاری دننه ولاړ، يوه پراخه سالون و چې يو اوږد ميز په کې ايښوول شوی و. د ميز پاسنۍ برخه په رنگ رنگ گلونو ښايسته کړل شوی وه، د گلونو ترمنځ د گډو او وزو وړيتې کړل شوی برخې، پوره پوره وړيت کړل شوی چرگان، او ... نامعلومه چې څه څه ډول خوراگونه ځاي په ځاي شوی و. صلاح الدين ايوبی ودرید او د خپل نائب څخه ئې وپوښتل [ايا د مصر هراوسيدونکې همدا ډول غذا خوري؟] (نه حضور!) نائب ورته ځواب ورکړ. غريب خلک خوداسې غذا په خوب کې هم نه وينی.

[تاسې ټول د کوم قوم خلک ياست؟ صلاح الدين ايوبی تری وپوښتل. ايا دهغې خلکو قوم بل کوم دې چې داسې غذا په خوب کې هم نه وينی؟ کله ئې چې دهیڅ لوری څخه ځواب و نه موند نو وئې ويل: [دلته چې څومره کارکونکې دې، او څومره عسکر چې په دنده مشغول دي هغوی ټول دننه راوغواړئ او دا غذا پر هغوی و خوروی. هغه لاس ښکته کړ او يوه وچه ډوډۍ ئې را پورته کړه. دهغې له پاسه دوه دری د غوښې ټوټې کښيښودې. او په ولاړه ولاړه ئې وخوړې. په ډیره بېړه ئې يوه ډوډۍ و خوړله او يو گيلاس اوبه ئې پسې و څښلې. او د ساتونکو قومندان «ناجي» ئې له ځانه سره کړ او د کمري څخه ووت او هغه سالون ته ولاړ چې د ايسراي د کار ځاي و.

دوه ساعته وروسته ناجي بيرون را ووت، په منډه ولاړ او په خپل آس سپور شو. آس ته ئې لغته ورکړه او په لږه شپيه کې د سترگو پټ شو.

د شپې ناجي په خپلې ځانگړې کوټه کې دخپلو دوه قومندانانو او د راز باوري ملگرو سره ناست و، د شرابو پيالې ئې په لاسو کې، مست ول، ناجي ورته وويل: (د ځوانۍ جوش دې، په لږو ورځو کې په ئې يخ کړم. کمبخته چې هره خبره کوي وائې چې د کعبې په رب می سوگند چې د اسلامی سلطنت څخه د صليبيانو په بيرون کولو به ارام ترلاسه کوم)

صلاح الدين ايوبی !! يو قومندان په طنزکونکې توگه وويل: دومره نه پوهیږی چې د اسلامی سلطنت نه هوا ختلي ده، اوس به سوډانيان حکومت کوي.

(ايا تا هغه ته نه دې ويلي چې دغه پنځوس زره لښکر ټول سوډانيان دي؟ يو بل قومندان د ناجي څخه و پوښتل، او دغه لښکر چې هغه ئې خپل فوځ گڼي، د صليبيانو پر خلاف هيڅکله هم جنگ نه کوي.)

«اورشه»! ستا دماغ درست دې؟ ناجي وويل: زه هغه ته همدا خبره کوم چې دغه پنځوس زره د سوډاني زمريانو لښکر به ستا په يوي اشارې سره صليبيان ټوټي ټوټي کړي. ليکن ..... ناجي چپه خوله شو او په څه فکر کې ډوب شو.

خو څه؟

«هغه ماته حکم کړې چې د مصر د اوسيدونکو يو لښکر تيار کړم، ناجي وويل، هغه ويلي چې د يوه هيواد فوځ باندې تکيه کول مناسب نه وي، هغه غواړي د مصر خلک په فوځ کې واخلي او زمونږ د فوځ په ليکو کې ئې راگډ کړي.»

نو تا څه ځواب ورکړ؟

ما ورته وويل چې ستا حکم به د سر په سترگو پلې کېږي. ناجي ځواب ورکړ. خوزه به د داسې حکم تعميل و نه کړم.

د مزاج له اړخه څه ډول شخصيت دې؟ (اوروش) تری وپوښتل.

پوره ضدي معلومېږي، ناجي ځواب ورکړ.



ستا د پوهې او تجربې په مخ کې هغه هيڅ هم نه بریښي ، يو بل قومندان وويل ، د مصر نوي نوي حکمران ټاکل شوی او راغلي تریو څو ورځو پورې به د انشه د هغې په مغزو کې موجوده وي .  
زه به دهغې د انشه هيڅ کله هم کيوتو ته پری نږدم . ناجي وويل ، هغه به په همدې نشې کې بدمسته او له منځه یوسم .

تر ډیره وخته پورې دغه دریواړو د صلاح الدین ایوبي پر خلاف خبری کولی او په دې ستونزې ئې غور کاوه چې که چېرې صلاح الدین ایوبي د ناجي بی تاجه پادشاهی ته گواښ پیدا کړ نو بیا به دوی څه ډول تگلاره خپلوي ! هلته صلاح الدین ایوبي خپل نائیبین په خپل مخکې کښینولي او هغوی ته دا ورپه یادوی چې هغه د حکومت کولو له پاره نه دې راغلي او نه به چاته د حکومت کولو اجازه ورکړي . هغه هغوی ته وويل چې هغه ته د جنگي ځواک اړتیا ده . او هغه دا هم وويل چې هغه ته ددې ځای دغه فوځي جوړښتونه له یوه سره د منلو وړ نه دي . دلته پنځوس زره سوډاني ساتونکې دي حال دا چې مونږ باید د هرې سیمې اوسیدونکو ته دا حق ورکړو چې هغوی دې زموږ په فوځ کې خدمت وکړي ، خپلې وړتیاوي دې وښائي او د غنیمت د مالونو څخه دې خپله برخه پورته کړي . ددې ځای د خلکو د ژوندانه سطحه همدا ډول پورته کېدای شي . صلاح الدین ایوبي هغوی ته وويل : [ما ناجي ته ويلي دي چې هغه دې په عامه توگه د فوځي خدمت له پاره خلک را وبولي .]

(ایا ته ډاډمن ئې چې هغه به ستا د حکم منلو ته غاړه کېږدي ؟) یوه ناظم تری وپوښتل .

[ایا هغه به د حکم د منلو څخه غاړه ورغروي ؟]

هغه غاړه رغړولای شي ! یوه ناظم ورته وويل ، فوځي امور همغه ته سپارل شوی دي . هغه د چا څخه په دې هکله حکم نه اخلي بلکه څنگه ئې چې خوښه وي همغسې کوي .

صلاح الدین ایوبي پټه خوله پاته شو . داسې لکه هيڅ شي چې پری اغیز نه وي کړې . هغه ټول رخصت کړل ، او یواځې علي بن سفیان ئې له خپله ځانه سره پرېښود . علي بن سفیان د څارکښۍ او د ځوابي څارکښۍ د فن لوبغاړی و . هغه صلاح الدین ایوبي د بغداد څخه له ځانه سره یوځای راوړې و . د پاڅه عمر سړې و ، په اداکاری ، ښه او ښه بدلولو او غوړه مالی کې ئې پوره پوهه درلوده . هغه په جنگونو کې جاسوسي هم کوله او جاسوسان ئې هم نیول . دهغې خپله ډله داسې وه چې د اسمان څخه ئې ستوري هم را شکولای شول . صلاح الدین ایوبي د څارکښۍ د اهمیت نه پوره پوره خبر و . په علي بن سفیان کې د دې فنی پوهو څخه اخوا هماغه جذبه موجوده وه چې په صلاح الدین ایوبي کې لیدل کېده .

[علي تا واوریدل ؟ صلاح الدین ایوبي ورته وويل . دغي خلکو وويل چې ناجي د چا څخه حکم نه اخلي ، خپله خوښه په خلکو تېي .]

«هو !» علي ځواب ورکړ . ما واوریدل ، که چېرې زه د مخونو په پیژندگلوي کې غلطی ونه کړم نو زما د آنده د ساتونکو د ډلې دغه قومندان چې نوم ئې ناجي دې ، د کرغیرن ذهن انسان دې . ددې په اړوند ماته د پخوا څخه معلومات شته . دغه فوځ چې زموږ د خزانی څخه تنخواه اخلي ، په اصل کې د ناجي شخصي فوځ دې . هغه په حکومتي کړېو کې داسې داسې سازشونه کړي چې دهغې له مخی د دولت اداري جوړښت تر ډیره کمزورې شوی دې . ستا دا پریکړه بلکل پر ځای ده چې په فوځ کې د هرې سیمې عسکر باید موجود وي ، زه به تاته ډیر ژر تفصیلي مالومات را غونډ کړم . زه شکمن یم چې سوډاني فوځ زموږ نه بلکه د ناجي وفاداره دې . تاته به ددې فوځ ترتیب او تنظیم کې بدلون را وستل اړین وي او یا به ناجي ددې کاره لرې کوي .»  
«زه په خپلو لیکو کې خپل دښمن نه پیدا کوم» صلاح الدین ایوبي ورته وويل ، «ناجي د کور په رازونو پوه دې . دهغې په لرې کولو هغه د خپل خان له پاره دښمن گرځول په هيڅ توگه د عقل او پوهې کار نه دې . زموږ

توري د پردېو له پاره دي. د خپلو د وينو د تويولو له پاره نه دي. زه د ناجي ذهنيته په مينه او محبت بدلولاې شم ته د هغې د فوځ د ذهنيته د معلولو هڅه وکړه. ماته صحيح مالومات راکړه چې فوځ تر کومه ځايه زمونږ وفاداره دي.»

خو ناجي دومره خام سړې نه و. د هغې ذهنيته د ميني او محبت د وړانگو څخه ازاد و. هغه ته چې د څه شي سره مينه وه نو هغه د خپلې واکمنۍ او شيطان سره وه. په دې اساس هغه يوه تېره وه خو څوک به ئې چې په خپل جال کې را نښلول غوښتل نو د هغې تر مخې به د موم په څير ويلې کېده. هغه د صلاح الدين ايوبې سره هم همدا تگلاره خپله کړې وه. هغه به د هغه په مخکې نه کښيناست. دهغه حکم ته به ئې د هوکړې غږ کاوه ، هغه د مصر د مختلفو سيمو څخه د ايوبې د حکم په مطابق په فوځ کې د خلکو ورننويستل پيل کړل. په داسې حال کې چې دا کار د هغې د خوښۍ او ارادې پر خلاف و. ورځې تيريدې، صلاح الدين ايوبې هم هغه تر ډيره ځايه پورې خوښاوه. ناجي هغه ته ډاډ ورکړې و چې سوډاني ساتونکې فوځ د حکم منتظر دي. او همدا فوځ به د ولس د هيلهونو پوره ځواب ورکوي. ناجي دوه درې ځله صلاح الدين ايوبې ته ويلي و چې هغه غواړي د ساتونکو له اړخه هغه ته بلنه ورکړي او فوځ د هغې د عزت له پاره د جشن د لمانځلو له پاره ناکراره دي. خو صلاح الدين ايوبې د خپلو ورځنيو مصروفيتونو له مخې دغه بلنه نشوه منلای.

\*\*\*\*\* (۴)

شپه وه ، ناجي په خپلې کمره کې د خپلو دوو باوري سترو قومندانانو سره بوځاي د شرابو بوتل په لاس ناست و ، دوه نخونکې نجونې د موسيقۍ په نرم او ملايم اواز سره په مستۍ راغلې وې او د مارانو په څېر ئې په جادووزمه توگه نڅاوي کولې ، دهغوی پر پښو کې گنگرو نه و ، دهغوی په جسمونو همدومره کالې و چې دهغوی سترې پټولې شو. په دې نڅا کې د څمار کېدو اغېزو.

دروازه چې دننه راغې او د ناجي په غوږ کې ئې څه وويل ، ناجي به چې کله د شرابو او نڅا په محفل کې ډوب و نو هېچا بېا دهغې د اخلاص کولو جرأت نه شواې کولای ، بواځې دروازه چې ته معلومه وه چې هغه به څه ډول ضروري کار وي چې دهغې په خاطر ناجي د عېش او عشرت د محفل څخه پورته کېږي او که نه هغې د دننه د ورتلو جرأت هم نه شواې کولای ، دهغې خبرې په اورېدو سره سم ناجي بېرون ووت ، دروازه چې هغه بوي بلې کمرې ته پرې ، هلته په سوډاني لباس کې پټې د پوخ عمر سړې ناست و ، دهغې سره يوه ځوانه نجلی هم وه ، د ناجي په کتلو سره هغه دخپله ځايه پورته شوه ، ناجي دهغې د څېرې او قد په کتلو سره هک پک پاته شو ، هغه د ښځو ښکاري و ، هغه ته ښځې بواځې دخپلې عېاشۍ له پاره نه په کارېدې ، بلکه دهغوی څخه ئې نور نور کارونه هم اخستل ، دهغوی له ډلې څخه يو کاردا هم و چې هغې به ډېرې ښايسته او چالاکه نجونې د امېرانو او وزېرانو ، د په خپل موټې کې د نېولو په خاطر د دهغوی د بلېک مېل (Black mail) کولو له پاره استعمالولې ، ددې ترڅنگ ئې د څارکښۍ د کارونو له پاره هم د همدې نجونو څخه کار اخېست. لکه څنگه چې يو قصاب د ځناورو په کتلو سره په دې پوهېږي چې په دې کې څومره غوښه شته ، په همدې ترتيب ناجي هم د نجلی په کتلو سره دا اندازه کولای شوه چې دا د کوم کار له پاره وړده ، نجونې به ډېر وخت د بېوپارېانو او انسان پلورونکو له خوا ناجي ته د مال او شتمنۍ د لاسته راوړلو په خاطر راوړل کېدې.

دا سړې هم د همدغسې بېارېانو په څېر و ، هغه د نجلی په هکله وويل چې تجربه لرونکې ده ، نڅا هم کولای شي او تېرې د خپلې ژبې د زهر و په واسطه په ابو بدلولاې شي. ناجي دهغې سره تفصيلي خبرې اترې وکړې ، هغه ددې فن ډېر ماهر انسان و ، هغه د خپلې لورې ددې نجلی څخه ازموينه واخسته ، او دا نظر ئې ورکړ چې د کوم کار له پاره چې هغه دا نجلی تېارول غواړي دهغې د ترسره کولو له پاره دې ته دلږ څه روزنې اړتيا ده ، د نجلی د پلورنکې سره سودا وکړل شوه ، هغه خپل قيمت تر لاسه کړ او ولاړ. ناجي دغه نجلی خپلې هغې کمرې ته بوړه چې دده دوه نور و ملگرو په کې د نڅا او شرابو په مستۍ کې زړونه له لاسه ورکړي و ، هغه نجلی ته د نڅا کولو امر وکړ ، کله چې نجلی

د خپله ځانه خپله چوغه لرې کړه نو د جسم ټولې لورې ژورې ئې را برسېره شوی. ناجي او دهغې ملگري بې هوشه شانتته شول ، په دې وخت کې دهغې نورو دواړو گډېدونکو نجونو رنگونه هم تګ ژېړ شول ، ځکه دهغې نوي نجلۍ ترمنځ د دوی ارزښت را کم شوی و.

ناجي په همدې وخت کې محفل رخصت کړ ، خلک ئې ټول وويستل او دا نجلۍ ئې له خپله ځانه سره کښېنوله ، دنوم پوښتنه ئې ترې وکړه ، هغې ورته ئې ويل «(ذکويي)» ، ناجي ورته وويل «(ذکويي) ! ستا هغه پلورونکې ماته وويل چې ته تېره په اوبو بدلولای شې ، زه به ستا دا کمال گورم»

«هغه تېره څوک دې؟» (ذکويي) ترې و پوښتل.

«د مصر نوي امېر !» ناجي ځواب ورکړ. «هغه دفوخ ستر سالار هم دې»

«صلاح الدين ابويي؟» (ذکويي) ترې و پوښتل.

«هو ! صلاح الدين ابويي !» ناجي ځواب ورکړ. که چېرې ته هغه په اوبو بدل کړې نوزه به دهغې د جسم د وزن په اندازه طلا ستا په قدمونو کې کېږدم.»

«هغه خو به شراب څښي؟»

«نه !» ناجي ځواب ورکړ ، «د شرابو ، ښځو ، سندرو او نڅا او تفرېح څخه هغه همدومره کرکه لرې لکه يو مسلمان ئې چې د خنزېر د غوښې څخه لري»

«ما اورېدلې و چې تا سره د نجونو داسې يو طلسم شته چې د نېل رواني درولای شي» (ذکويي) ورته وويل «ابا هغه طلسم بېکاره شوی دې؟»

«ماتر اوسه پورې هغه نه دې از مېښت کړې» ناجي ورته وويل «دا کار بواځې ته کولای شې ، زه به د صلاح الدين ابويي د عادتونو په هکله تاته ډېر څه ووايم»

«ابا ته هغه ته زهر ورکول غواړې؟» (ذکويي) ترې و پوښتل.

«اوس نه !» ناجي ځواب ورکړ. «زه د هغې سره کومه دښمني نه لرم ، زه بواځې همدومره غواړم چې هغه يو ځل دستا په خېر د بوي نجلۍ په جال کې را و نخلوم ، او بيا هغه زه له خپله ځانه سره بوځاي کښېنوم او شراب پرې و څښم ، که چېرې دهغې وژل مې غوښتلې نو دا کار ما د حشېشېن په واسطه په اسانۍ سره تر سره کولای شو.

«يعنې ته دهغې سره دښمني نه ، بلکه دوستي کول غواړې !» (ذکويي) ترې په ډېر ادب سره وپوښتل ، د (ذکويي) څخه د دومره سترې خبرې په اورېدو سره ناجي لږڅه ځنډ وکړ ، او بيا ئې نجلۍ ته وکتل ، او له ځانه سره ئې وويل چې دا خو زما له آنده هم ډېره زباته ذهبنه وختله.

«هو (ذکويي) !» ناجي دهغې په نرمو زلفو باندې لاس را ښکود او ويې ويل «زه دهغې سره دوستي کول غواړم. داسې دوستي ، چې هغه زما هم پېاله او هم ناستې شي. مخته زه پوهېږم چې دهغه څخه څه ډول کار و اخلم.» ناجي د لږڅه فکر کولو وروسته بيا وويل «لېکن زه تاته دا ويل هم اړېن گنم چې د صلاح الدين ابويي په لاسو کې يو جادو هم شته ، که چېرې ستا په ښايست او آد او باندې دهغې جادو و خېژي نو بيا به زه تا ژوندۍ پرې نه ږدم. که چېرې تا ماته دوکه راکړه ، نو بيا د بوي ورځې څخه زباته ژوندۍ نه شي پاته کېدای. صلاح الدين ابويي به هم تا ته د مرگ څخه خلاصون در نشي کړای ، په دې خاطر ما له تاسره د زړه د خلاصه خبرې وکړې ، او که نه زما د رتبې او حيثيت انسان د بوي داسې ځان پلورنکې ښځې سره ، هغه هم په خپلې لمړنۍ لېدنې کتنې کې داسې خبرې هېڅکله هم نه کوي.»

«دا به تاته را تلونکې وخت و بنسټې چې څوک چاته دوکه ورکوي ،» (ذکويي) ورته وويل «ماته دا وواپاست چې زه به څه ډول تر صلاح الدين ابوبي پورې ورورسېږم»

«زه هغه پوه جشن ته را بولم ،» ناجي ورته وويل «هغه هملته د شپې له ځانه سره ساتم ، او تا دهغې د خوب ځاي ته ورننه باسم ، ما ته د همدې موخو له پاره دلته را بللې ئې.» «مخته زه پوهېږم او کار مې»

\*\*\*\*\* (۵)

هغه شپه هم تېره شو او بيا پسې نورې شپې هم تېرېدې ، صلاح الدين ابوبي په انتظامي کارونو او د نوي فوځ په تيارولو کې دومره مشغول و چې د ناجي د بلنې له پاره نه وخت نه شو ويستلای ، علي بن سفيان چې د ناجي په هکله هغه ته کوم راپور ورکړې و دهغې څخه هغه ته اندېښنه پيدا شوی وه ، هغه علي ته وويل «نو ددې مطلب خو داشو چې دا وگړي د صليبپانو څخه هم ډېر خطرناک دي»

«دا ېو ماردې چې د مصر امارت ئې په خپل لستونې کې پالي.» علي بن سفيان د ناجي د تخریبي کارونو تفصيل هغه ته وړاندې کړ ، او دائې ورته په ډاگه کړه چې هغې په کومو کومو ډولو ، کوم کوم وگړي په خپلو لاسو کې اخستي دي ، او په څه ډول د دولت په امورو کې خپله اراده چلوي ، او بيا ئې وويل «او هغه سوډاني لښکر چې دائې سالار دي ، هغوی زمونږ پر ځاي د هغې وفاداره دي. ابا دي ته کوم علاج پيدا کولې شي؟»

«ېواځې پيدا کولې نه ،» صلاح الدين ابوبي ځواب ورکړ ، «علاج مې ئې پيل کړې هم دي. هغه عسکر چې د مصر څخه په عسکري خدمت کې اخستل کېږي ، هغوی به په همدې سوډاني ساتونکو کې ورگډ کړم ، بيا به دا فوځ نه سوډاني وي او نه مصري ، د ناجي دا ځواک به خپور او زمونږ په فوځ کې به ورجذب کړل شي ، ناجي به زه دهغې په صحيح ځاي کې کښېنوم.»

«او زه دا هم په ډاډمنه توگه ويلاي شم ، چې هغې د صليبپانو سره هم تارونه ځغلولي دي.» علي بن سفيان ورته وويل «ته غواړي اسلامي امت د پوه ځواکمن مرکز په درلودلو سره پراختيا و مومي ، خو ناجي ستا دغه خوب د لېونپانو خوب گڼي ،»

«ته په دې لړ کې څه کولې شي؟»

«دا ماته پرېږده ، علي بن سفيان ورته ځواب ورکړ. «هر هغه څه چې زه ئې کوم ، تاته به ئې په هماغه وخت کې خبر درکوم. ته ډاډه اوسه ، ما دهغې په چاپېريال کې د جاسوسانو ېو داسې دېوال جوړ کړې دي چې غوږونه ئې هم شته او سترگې ئې هم. دا دېوال ېو خوځنده او متحرک دېوال دي ، داسې وانگېره چې هغه ما دخپلو جاسوسانو په قلعه کې بندي کړې دي»

صلاح الدين ابوبي په علي بن سفيان باندې دومره باوري و چې دهغې څخه ئې په دې هکله نوره پوښتنه هم ونکړه ، او نه ئې ترې تفصيل و غوښت ، علي ترې و پوښتل «داسې برېښي چې هغه تاته په جشن کې د گډون کولو بلنه درکوي ، که چېرې دا خبره درسته وي ، نو دهغې بلنه هغه وخت و منه ، چې کله ئې زه درته ووايم»

ابوبي پورته شو او خپل لاس ئې په ملا کښېښود او سوکه سوکه را ون شو ، دهغه دخولې څخه د «آه» اواز پورته شو ، ودرېد او وېيل «بن سفيان! ژوند او مرگ د الله ج په لاسو کې دي ، ابا د بې هدفه ژوند څخه دا ښه نه و چې انسان د پېداېښت سره سم بېرته مړ کېدای ، کله کله دا فکر را ته په مغزو کې را گرځي ، چې شايد هغه خلک به د ډېر ښه نصب خاوندان وي چې قومي احساس ئې مړ

شوی وي، د کوم کړچار خاوندان هم نه وي او په ډېرو مزو او چرچو سره ژوند وکړي او بيا په راغلي مرگ په خپله نرمه بستره و مري.»

«نه! درونده امېره! دا بدنصېبه دې» علي ورته وويل.

«هو! بن سفيان!» صلاح الدين ابويي ورته وويل «زه چې کله هغوی ته د بنه نصیب خاوندان واپم نو معلومه نه ده چې دا خبره ماته څوک په غوږو کې کوي چې تاراته وکړه؟ خو فکر کوم چې که ما د تاريخ څنډه په دې اړخ را ونه گرځوله نو اسلامي امت به خپور شي او د غرونو په وادېو، ځنگلونو، دښتو او صحراگانو کې به ورک او له منځه ولاړ شي. زه چې وينم د ملت خلافت په درې برخو ويشل شوی دې، امېران خپله خوښه حاکموي، او د صليبيانو د لاس الې گرځېدلي دي، ماته دا ويره هم را په زړه کېږي چې که چېرې مسلمانان ژوندي هم اوسي نو بيا به هم تل د صليبيانو د لاس الې او دهغوی غلامان وي، هغوی به پدې خوښ هم وي چې ژوندي دي، خود قوم په خبر هغوی مړه شوی دي لږڅه نقشې ته څېر وکړه علي! په تېره نېمائي پېړۍ کې ووينه چې زمونږ د سلطنت نقشه څومره خوړل شوی ده.» هغه چپ پاته شو، سر ئې تېټ کړ او خواوه ئې بيا ودرېد او سر ته ئې ټکان ورکړ او علي بن سفيان ته ئې وکتل «کله چې تباهي د داخل څخه را پورته کېږي، نو بيا دهغې درول محال گرځي، که چېرې زمونږ د امارتونو او خلافت همدا حال وي نو بيا خو صليبيانو ته پر مونږ د پرغل کولو اړتيا نه پېښېږي، هغه اور چې مونږ په کې خپل اېمان، خپل کړچار او خپل قوميت سوځوو، په هغې به صليبيان سوکه سوکه تېل وراچوي، د هغوی سازشونه به مونږ په خپل منځي جنگونو اخته کوي.... شايد چې زه خپل عزم پوره نه شم کړاي. زه شايد د صليبيانو څخه ماتې هم وخورم، خو زه د خپل قوم په نوم بو و صېت پرېږدم او هغه دا چې [په هېڅ کافر باندې هېڅکله هم باور و نکړئ، که دهغوی پر خلاف جنگېدل وي نو تر هغې و جنگېږئ چې و مړئ، د هېڅ کافر او نامسلمانه سره تړون او معاهده ونکړئ،]»

«ستا وينا داسې ډاگېزه کوي چې ته د خپل عزم څخه نهيلې شوی ئې.» علي بن سفيان ورته وويل.

«نهيلې نه يم،» صلاح الدين ابويي ورته وويل، «جذباتي..... علي! زما دا پو حکم اړوندې ځانگې ته ور سوه، چې عسکري خدمت ته د خلکو را جذبول تېز کړئ او هڅه وکړئ چې د فوځ له پاره ډېر زبات داسې وگړي چې د جنگ تجربه ولري تر لاسه کړئ، زمونږ په لاس کې د عسکري روزنې له پاره ډېر زبات وخت نه شته، عسکري خدمت ته د راتلونکو له پاره دهغوی مسلمانې پو اړېن شرط کېږدئ، او ته دخپل ځان له پاره دا په ذهن کې و ساته چې د جاسوسانو داسې پوه ډله تياره کړه چې د دښمن په سېمه کې نه پواځې د څارکښۍ کارونه تر سره کړي بلکه هلته د شپې له اړخه غلچکي پر غلونه هم تر سره کولای شي. دا به د سرتېرو پوه ډله وي، هغوی ته ځانگړې روزنه ورکړه، په هغوی کې د صفتونه راپېدا کړه چې د اوبښ په څېر د ډېر وخت له پاره د تندې زغم ولري، دهغوی سترگې د باز په څېر تېزې وي، او د صحرايي گېډرې په څېر مکاري ولري، او په دښمن د زمري په څېر د پرغل کولو توان ولري، د زړه ورتېا او ځواک خاوندان وي، په هغوی کې د شرابو، حبششو او..... عادت نه وي او د ښځو له پاره هغوی د واورې په څېر پخ وي.... بهرني تېزه کړه ابن سفيان!... او پاد لره چې زه د هجوم قابل نه يم، ماته د جنگجويانو اړتيا ده، که څه هم شمېره ئې لږه وي، خو قومي جذبه ولري او زما عزم باندې پوه وي، دهېچا په زړه کې دا شک نه وي چې هغه ولې جنگول کېږي.»

\*\*\*\*\* (۲)

په راتلونکو لسو ورځو کې تږدې لس زره روزل شوی سپاهیان د مصر د امارت په فوځ کې راټول شوی و ، او په دې لسو ورځو کې ناجي هم (ذکويي) ته تېريننگ (Training) او روزنه ورکوله ، او دايې ورته ښوول چې په څه ډول او څنگه لارو چارو صلاح الدين ايوبی د خپل ښايست او زلفو په جال کې په رانښلولو سره د هغې شخصيت او کړچار کمزورې کړي ، کله چې د ناجي د راز ملگرو (ذکويي) وکتله نو هغوی دکومې ويرې او شک پرته وويل چې که چېرې د مصر فرعون هم دغه نجلۍ وويني نو د خدايي ددعوي څخه به لاس په سر شي .

د ناجي د څارکښۍ خپل نظام و ، ډير تيز او زړه ور ، هغه ته دا ډاگيزه شوی وه چې علي بن سفيان د صلاح الدين ايوبی ځانگړې مشاور دې او هغه د عربو يو منل شوی څارکښ او رازموندونکې . هغه دعلي پسې خپل جاسوسان پرې ايښي و ، او هغوی ته ئې د علي دوژلو پروگرام ورکړې و .

ناجي ، د صلاح الدين ايوبی د په دام کې د رانښلولو له پاره (ذکويي) روزلې اوتياره کړې وه ، خو هغه دا نه وه محسوس کړې چې د مراکش اوسيدونکې دغه نجلۍ پخپله د هغې په اعصابو باندې سپره شوی ده ، هغه نه يواځې دخپل شکل او صورت له اړخه په زړه پورې وه ، بلکه د هغې په خبرو کې هم د جادويه څير اغيز و چې ناجي به تل له ځانه سره کښيښوله او د هغې خبرو ته به ئې غوږ ايښوده ، هغه د هغې نورو دوه نځونکو سندرغاړو نجونو څخه چې تل به ئې ورسره ناسته کوله اوس خپلې سترگې دې لورې ته رااړولې وې ، ددرې څلورو شپو راهيسې ئې هغوی خپلې کمزورۍ ته هم نه وې رابللې ، ناجي دطلايبی هگيود چرگې په څيرو ، چې د هغوی د لاسو څخه وتلې او د (ذکويي) په غيږ کې ناست او هگۍ ئې اچولې . هغوی هم دخپلې لارې څخه د (ذکويي) د لرې کولو پلانونه جوړ کړل . او دې پايلې ته ورسيدې چې د هغې د وژلو پرته بله لاره نه لري ، خو د هغې وژل هم دومره اسانه په نظر نه راتلل ، ځکه هغه کمزره چې ناجي هغې ته ورکړې وه ، په هغې باندې ددوه ساتونکو پهره ولاړه وه ، ددې نه اخوا دغه دواړه نجونې هم بې له اجازې دخپلو د اوسيدو د هغو ځايو څخه چېرته تللای نه شوی چې ناجي ورته ورکړې و . خو دخپل پلان د پلې کولو له پاره ، هغوی د حرم د خدمت کونکو ښځو څخه يوه له خپلو ځانو سره باوري کړه . هغوی غوښتل د دې په لاسو (ذکويي) ته زهر ورکړي .

علي بن سفيان د صلاح الدين ايوبی ساتونکې ډله تېدېله کړه ، داټول د مصر د امير (وايسراي) پخوانی ساتونکې و ، ددې پر ځای هغه د هغو سپاهيانو څخه د ساتونکو ډله تياره کړه چې نوي نوي په عسکري خدمت کې را ننوتې و . دا د سرتيرو يو ټاکل شوی ډله وه ، چې په سپاهيتوب کې ئې هم سارې نه درلود ، او د جذبې له اړخه خوهر سپاهي د ډگر ميره و . ناجي په دې بدلون بلکل خوښ نه و ، خو هغه د صلاح الدين ايوبی په وړاندې ددې بدلون ډيره زياته ستاينه وکړه ، او ددې ترڅنگ ئې غوښتنه وکړه چې صلاح الدين ايوبی دې د هغه بلنه ومنې . ايوبی هغه ته ځواب ورکړ چې په يوه دوه ورځو کې به ځواب ورکړي چې ستا بلنه څه وخت منلای شي . د هغه د تللو وروسته صلاح الدين ايوبی د بن سفيان سره مشوره وکړه چې کله دغې بلنې ته ولاړ شي . علي ورته مشوره ورکړه چې اوس دې چې هر وخت خوښه وي دعوت ئې منلای شي .

هم په بله ورځ صلاح الدين ايوبی ناجي ته خبر ورکړ چې اوس په هره شپه چې ته وغواړې ستا بلنې ته درتللای شي . ناجي درې ورځې وروسته دعوت ورکړ . او ورته ئې وويل چې ددې دعوت ، دعوتي اړخ کم خود جشن اړخ ئې زيات دې . او دا جشن به د ښاره بيرون په دښتې اوصحرا کې د مشالونو په رڼاو کې لمانځل کېږي . د نڅا ، گډا او سندرو انتظام به په کې وي ، د ساتونکو د ډلې سواره به دخپل فن مظاهري کوي ، د توري وهلو او د وسلې پرته د جنگ مقابله به په کې وي ، او صلاح الدين ايوبی به د شپې هم هملته پاته کېږي . د هغه د تمځاي له پاره به خيمي درول کېږي ..... صلاح الدين ايوبی د پروگرام تفصيل اوريد ، هغه په گډا ، نڅا او سندرو باندې هم کومه نيوکه ونه کړه . ناجي په ويږه او لږزنده اواز وويل ، «د فوځ ډير هغه سپاهيان چې



مسلمان نه دې او يا هغوی چې نیم مسلمان دي کله کله شراب څښي، هغوی د شرابو عادي نه دي، هغوی اجازه غواړي چې د جشن په شپه هغوی ته د شرابو د څښلو اجازه ورکړل شي.»

«ته د هغوی قومندان ئې!» صلاح الدین ایوبي ورته وویل «که ته غواړې نو هغوی ته اجازه ورکړه، او که اجازه ورکول نه غواړې نو زه پرتا باندې خپل حکم نه باروم»

«د مصر د امیر بخت دې هسک وي!» ناجي د غلامانو په څیر وویل «زه څوک یم چې دداسې کار اجازه ورکړم چې ته ئې سخت بد گڼې»

«هغوی ته اجازه ورکړه چې د گډوډیو د جوړولو او بدکاریو پرته هر څه کولای شي.» صلاح الدین ایوبي ورته وویل، «که چېرې د شرابو د څښلو وروسته، چاهم گډوډي وکړه نو هغوی ته به سخته سزا ورکړل شي.»

کله چې دا خبر د صلاح الدین ایوبي ساتونکو ته ورسید چې ناجي د ایوبي د عزت او ښه راغلاست له پاره چې کوم جشن جوړول غواړي، په هغې کې به نڅا او سندري وي او شراب به په کې هم څښل کېږي او صلاح الدین ایوبي ددې جشن بلنه ددې ټولو خرافاتو سره سره منلې هم ده، نو ټولو د حیرانتیا څخه یو دبل خولو ته کتل. یوه به ویل چې ناجي درواغ وايي، هغه غواړي په دې توگه خپل رعب او دبدبه په نورو باندې و اچوي. او چایا ویل چې د ناجي جادو په صلاح الدین ایوبي هم خپل اغیز وکړي، دا انگیرنه هغو مشرانو ته ډیره په زړه پورې ښکاره شوه چې د ناجي د پیالې ملگري و. ځکه صلاح الدین ایوبي د مملکت د امورو د سنبالولو سره سم د هغوی له پاره د عیش او عشرت، شرابو څښلو او بدکاری ټولو دروازې بندي کړې وې او دا کارونه ئې جرم گرځولي و. هغه دومره سخت ډسپلین رواج کړې و چې هیچاته هم د پخوا په څیر د خپلو دندو څخه د غفلت جرأت نه وه پاته، هغوی په دې خوښ و چې نن د مصر نوي امیر په کومې بلنې کې د شرابو، گډاو نڅا له پاره اجازه ورکړې ده نو سبا به هغه پخپله هم په همدې رنگینو محفلونو خپل زړه بایلي اوزمونږ دډلې یو وگړي به ترې جوړ شي.

دا یواځې علي بن سفیان و چې ورته ډاگیزه وه چې صلاح الدین ایوبي ددې خرافاتو اجازه ولی وکړې ده. د جشن مآبام را نژدې شو، له یوې خوا د پنځلسمې سپوږمۍ شپه وه، او د صحرا سپوږمۍ دومره شفافه او روښانه وې چې د شگو ذرې هم په کې په نظر راځي، او د بلې خوا د زرگونو مشالونو روښنائې هم دهغې صحراشپه رڼا ورځ کړځولې وه. د ساتونکو سپاهیانو هجوم و چې په یوه پراخه میدان کې را چاپیره د یوه دېوال په څیر ولاړ و، په هغه خوا کې ئې چې د صلاح الدین ایوبي د کښیناستو کوم تخت ایښی و نو هغه د یوه ستر پادشاه تخت معلومیده، دهغې کښې او چپ اړخونو ته د سترو رتبو د خاوندانو له پاره د ناستې ځایونه ټاکل شوي و. ددې پراخه او خپور نندار ځای څخه لږ څه لرې د میلمنو له پاره ډیرې ښایسته څیمې درول شوي وې. ددوی تر څنګ یوه ستره څیمه د صلاح الدین ایوبي له پاره هم هملته دریدلې وه. په دې څیمه کې به هغه شپه تیروله، علي بن سفیان د لمر د پریوتو تر مخه هلته ولاړ او ددې څیمې په چار چاپیر کې ئې ساتونکې و درول.

کله چې علي بن سفیان هلته ساتونکې درول نو ناجي (ذکويي) ته د صلاح الدین ایوبي د راپرزولو له پاره اخري لارښوونې کولې، په دې مآبام د (ذکويي) ښایست څه بل منگه زیات و، دهغې د جسم څخه د عطرو داسې زړه وړونکې بوي را ته چې د سحر او جادو اغیز ئې درلود. هغې خپلې توري ملایمې زلفې په خپلو لوڅو سپینو متو باندې را خپرې کړې وې، دهغې لباس دومره باریکه و چې دهغې د وجود ټول ښکته پورته او لوړې ژورې ترې له ورايه معلومیدې، دهغې په شونډو باندې قدرتي مسکا او خنداوه.

ناجي هغه د سره تر پښو پورې له نظره تیره کړه او وئې ویل «په صلاح الدین ایوبي باندې شاید ستا جسماني ښایست دومره اغیز و نه کړي، خو خپله جادو شکه ژبه به استعمالوي، گوره هغه سبق مې چې درته په دومره

ورځو کې ښوولې هيرنه کړې ! او دا هم هيرنه کړې چې هغه ته په ورتللو سره دهغې وينځه وگرځې، له ځانه د انځر هغه گل جوړ کړه چې د بوټي په سر کې تر سترگو کېږي خو په بوټي د ورختلو وروسته له نظره ورکېږي. هغه په خپلو قدمونو کې کښيښو، زه تا ته ډاډ درکوم چې ته به دا تيرې په اوبو باندې بدلوي. په همدې سيمې کې «قلو پطره» نومي هم (د سيزر) په څير د اوسپنيز عزم خاوند د خپل ښايست او ځوانۍ په زور او توان ويلي او د مصر په شگو کې ئې ډوب کړ. قلو پطره ستا څخه ډيره ښايسته نه وه، ما چې تا ته کوم سبق ښوولی دې هغه ټول د قلو پطره چالونه دي، د ښځو دا چالونه هيڅکله هم د ناکامۍ مخ نه ويني، (ذکويي) مسکۍ مسکۍ کېده، او دهغې خبرې ئې په پوره غور سره اوريدلې، د مصر شگو يوه بله قلو پطره د يوه ښايسته جادوگر مار په څير زيږولې وه، او داسې بريښيده چې د مصر تاريخ خپل ځان يوځل بيا تکرار او.

لمر پريوت، او مشالونه روښانه شول، صلاح الدين ايوبي په يوه آس سپور راغې د هغه چپ او کېن، شا او مخ ته دهغو ساتونکو اسونه و چې علي بن سفيان منتخب کړي و. هغه د همدې ډلې څخه لس کسه سواره د صلاح الدين ايوبي د خيمې شاوخوا ته په پهره درولي و.

سازونو د ډول په اواز باندې د ښه راغلاست نغمې و غږولې او صحرا د «صلاح الدين ايوبي دې ژوندې وي» په غږونو ډکه شوه. ناجي مخته راغې او ښه راغلاست ئې ووايه، او زياته ئې کړه چې «ستا څخه ځان څارونکې، د اسلام د عظمت ساتونکې، تاته د خپل سر په سترگو ښه راغلاست وايي، د هغوی ناقراری ته وگوره، ستا په اشارې باندې مرگ ته تيار دي.» او د ښه راغلاست له پاره ئې چې نور څومره الفاظ زده و هغه ئې ټول په لوړ اواز سره تکرار کړل.

څنگه چې صلاح الدين ايوبي په خپل شاهانه تخت باندې کښيښاست، د زغليدونکو اسونو د نوکانو او پښو اوازونه واوريدل شو. کله چې د اسونه د مشالونو رڼا و ته راغلل نو ټولو وکتل چې څلور اسونه د ښي لورې او څلور آسونه د کېن لورې څخه يو د بل پر خلاف ځغلي، په هر يوه يو يو کس سپور و. د هغوی سره وسله نه وه. هغوی يو د بل مخې ته مخ په مخ را تلل. پوره ډاگيزه وه چې هغوی به ټکر کوي، هيچاته نه و معلوم چې هغوی به څه کوي؟ کله چې هغوی يو بل ته ډير را نژدې شول نو د دواړو خواو سپرو په رکابونو کې پښې کښيښودې او ودریدل. بيا ئې د اسونو قيصې په يوه يوه لاس کې ونيولې او بل لاس ئې و غځاوه، د دواړو خواو آسونه يو د بل مخ ته راغلل او دواړه خواوي يو د بل سره لاس وگريوان شول، سپرو يو د بل د نيولو او د اسونو څخه د راپرزولو هڅې کولې، کله چې آسونه مخته ولاړل، نو هغه دوه سپاره چې د اسونو څخه لاندې راپريوتې و په شگو کې ئې سرکونډالې وهلې، د يوه لورې يوه سپور د بل لورې سپور د آس څخه د خپلو متيو په زور را نيوه او په خپل آس ئې دهغې د کښيښولو هڅه کوله، په هجوم کې دومره شور او غوغا راپيدا شوه چې خپل اواز په خپله هم نه اوريدل کېده.

داسپاره په تياره کې ترې تم شول، نوبيا د دواړو لورو څخه څلور څلور اسونه د همدې ډول مقابلې له پاره راغلل. او په دې توگه اته مقابلې تر سره شوی، ددې وروسته اوبن سپاره راغلل، بيا اوبن سپرو او آس سپرو ډول ډول لوبې تر سره کړې چې وروسته بيا د تيغ وهلو او د وسلو پرته د جنگ لوبې پيل شوی چې يو څو سپاهيان په کې زخميان هم شول. صلاح الدين ايوبي د زړه ورتيا، بهادري او شجاعت دې لوبو او مقابلو په خپل ځان کې جذب کړې و. هغه ته د همداسې زړه ور فوځ اړتيا وه، هغه د علي بن سفيان په غوږ کې وويل «که چېرې په دې فوځ کې اسلامي جذبه هم وي نو زه به يواځې د همدې فوځ په واسطه صليبيان په گوندو کړم.»



علي بن سفيان همغه مشوره ورکړه چې پخوا تردې ئې هم ورکړې وه ، هغه ورته وويل « که چېرې د ناجي څخه قومنده واخستل شي نو داسې جذبه ، چې ته ئې ارزو لرې ، هم په دوی کې را پيدا کېدای شي .» خو صلاح الدين ايوبی د ناجي په څير تجربه لرونکې او ذهين سالار د گوښه کولو پر ځای په نيغې لارې د راوړلو هڅه کوله . هغه په دې جشن کې په خپلو سترگو همدا کتل چې دا فوځ د کړچار له اړخه څه ډول دې ؟ هغه ته د ناجي ددې غوښتنې څخه نا هيله يي را پيدا شوی وه چې دهغې سپاهيان او قومندانان شراب څښل غواړي ، او تر څنگ ئې د نڅا اوسندرو شوق هم لري ، صلاح الدين ايوبی دهغې غوښتنه په دې خاطر منلې وه چې وويني چې دالبکر تر کومه ځايه په عيش او عشرت کې ډوب شوی دې .

په زړه ورتوب ، آسپ ځغلولو ، او د تيغ په مقابلو کې خودا فوځ په ټولو عسکري او جنگي معيارونو پوره وخت خو کله چې د ډوډۍ دخوړلو وخت راغې نو دې فوځ د ناهلو ، بدتميزه او ..... خلکو په څير شورو غوغا جوړه او د يوه بې کنترول هجوم شکل ئې ځانته ونيوه . د ډوډۍ انتظام په يوه پراخه او وسيع ميدان کې شوی و . په يوه اړخ کې ئې د فوځ نږدې دوه زره وگړو ته د ډوډۍ د خوړلو له پاره ځای جوړ کړل شوی و او د هغوی څخه په ډيره لږه فاصله کې د صلاح الدين ايوبی او نورو ميلمنو د خوراک څښاک انتظام و . په سلونو مکمل وريت کړل شوی پسونه ، وزې ، د اوبسانو مکمل ورنونه ، او په زرگونو روسټ کړل شوی چرگان ايښوول شوی و . د نورو لوازماتو خو شمار نه کېده ، سپاهيانو ته ددې تر څنگ د شرابو کوچنۍ کوچنۍ مشکېزې او صراحي گانې ايښوول شوی وې ، سپاهيان په خوراک او شرابو باندې لکه د وړوليانو په څير را پرېوتل ، په غرپ غرپ ئې شراب څښل او يو دبله سره ئې لاس اچول پيل کړل . صلاح الدين ايوبی دا ننداره کتله ، اوچپ ناست و ، دهغې پر مخ باندې هيڅ داسې اغيزنه و چې په ډاگه کړې چې هغه د څه په هکله فکر کوي . هغه د ناجي څخه همدومره و پوښتل « تا د خپل پنځوس زره فوځ څخه د دعوت له پاره دا سپاهيان څه ډول منتخب کړي و ، ؟ ايا دا ستا بدترين سپاهيان دي ؟ »

« نه د مصر اميره ! » ناجي په غلامانه لهجې سره وويل « دغه دوه زره عسکر زما د ډيرو ښو سپاهيانو څخه دي . تا دهغوی مظاهره وکتلې ، دهغوی زړه ورتيا دې وکتله ، هغه ځان ځانته به چې دوی د جنگ په ډگر کې کوي ، هغه به دې نور هم حيران کړي . ته دهغوی دغه بدتميزۍ ته مه گوره ، دوی به ستا په اشاره خپل ځانونه څار کړي . زه کله کله هغوی ته همداسې خلاص لاس ورکوم ، ترڅو د مړينې تر مخه د دنيا درنگ او بوي څخه پوره پوره خوند واخلي . »

صلاح الدين ايوبی ددې استدلال په مقابل کې هيڅ هم ونه ويل ، کله چې ناجي د نورو ميلمنو په لور مخ واړاوه ، نو صلاح الدين ايوبی ، علي بن سفيان ته وکتل او ويې ويل « **ماچې څه کتل غوښتل هغه می و کتل ، دا سوډاني عسکر د شرابو او هنگامو کولو عادي دې ، ته وائې چې په هغوی کې جذبه نه شته ، خو زه وينم چې په هغوی کې کړچار هم نه شته ، که چېرې دا فوځ ته د جنگ ډگر ته يو سې نو دوی به د جنگيدو په ځای دخپلو ځانو د خوندي ساتلو په فکر کې شي . او د غنيمت مالونه به لوټوي ، او د سوبې شوی سيمې د خلکو د عزت سره به لوبې او وحشيانه سلوک کوي . »**

« ددې علاج دادې » علي بن سفيان ورته وويل « چې هغه فوځ چې تا د مختلفو سيمو د خلکو څخه تيار کړې هغه د ناجي په دې پنځوس زره سوډاني فوځ کې ورگډ کړي ، خراب سپاهيان چې د خو سپاهيانو سره يوځای شي نو دهغوی په سلوک کې هم بدلون را پيدا کېږي . »

صلاح الدين ايوبی مسکې شو او علي ته ئې وويل « ته په رښتيا سره زما د زړه په راز پوهیږې ، زما پلان هم همداسې دې خو ما نه غوښتل چې تا ته ئې اوس په ډاگه کړم ، هيچا ته په دې هکله څه مه وايه »

علي بن سفیان کي داصفت و چې چې د نورو د زړونو په راز به پوهیده ، دیرزیات ذهین و ، هغه لږڅه نور وویل غوښتل چې تر مخ ئې څو نور مشالونه روښانه شول ، په ځمکه باندې قیمتی قالینې غوړیدلې وې ، د شپیلۍ او رباب داسې زړه وړونکې نغمې په غږیدو شوی چې په میلمنو کې ئې پوره چیتیا را وسته . له یوه اړخه د نخونکو قطارونه را ښکاره شول ، شل نجونې په داسې نازکه او نري لباس کې راښکاره شوی چې په هغې کې دهغوی د جسمونو وینسته وینسته په نظر راته ، دهر یوه لباس د یوې نرۍ چوغې په شکل و چې د اوږو څخه تر د زنگونو تر سترگو پورې رسیده ، دهغوی وینستان خواره و او د ورینسمو د یوې برخې په څیر خلیلد ، دصحرا د نري نسیم او د نجونو د زرکوپه څیرتگ دغه نري نري لباس خوځاوه ، داسې بریښیده لکه د گلونو ډک بوټي چې په فضا کې لامبو وهي ، دهر یوه د لباس رنگ جدا و ، او د هر یوه شکل او صورت یو ډبل سره توپیر درلود ، خو د ښایست او د جسم په نرمښت کې ټولې یو څیر وې . دهغوی مرمړینې متې برنېدې او لغړې وې ، هغوی مخته راتللې خو د قدم ښکته پورته کېدل ئې په سترگو نه لیدل کېده ، هغوی د هوا د څپو په څیر مخته راتللې .

هغوی په نیمه دایره کې سره را ټولې او ودریدې ، د صلاح الدین ایوبی په لور ئې مخ کړ او د تعظیم او احترام له پاره ئې سرونه ښکته کړل ، د ټولو وینستان د هغوی په اوږو را پریوتل ، سازونو دهغوی په دغه ورینسمی وینستانو کې د جادو طلسم را پیدا کړې و . دوه تور پوسته دېوشکله حبشی ځوانان چې د ملاگانو څخه ئې د زمري پوستکې را تاو کړې و ، یوه سترشان ټوکرۍ په لاسو کې نیولې په پوره چټکۍ سره را روان دې هغوی ټوکرۍ د نجونو په نیمه دایره کې کښیښوده ، په دې وخت کې د مار د بین ساز په غږیدو شو . حبشي ځوانانو د مستو غوایانو په څیر خپل ښکرونه اخوا دېخوا غورځول او له صحنې څخه غایب شول ، د ټوکرۍ څخه یو ډیره ستره غوټۍ را ووته او دگل په څیر و غوړیده ، ددې گل څخه یوه نجلۍ را برسیره شوه ، چې سوکه سوکه را پورته کېده ، داسې بریښیده لکه د سرو وریځو څخه چې سپوږمۍ سر را وکارې ، دا ددې دنیا نجلۍ نه معلومیده ، دهغې خدا هم ددې ځمکې د نجونو خدا نه وه ، دهغې د وینستانو څلا هم د مصر د نجونو د وینستانو د څلا په څیر نه وه ، او کله چې دغې نجلۍ د گلانو دپانو څخه بیرون قدم کښیښود نو دهغې د جسم نرمښت او ملایمت ټول نندارچېان حیران او مسحور کړل .

علي بن سفیان د صلاح الدین ایوبی په لور وکتل ، دهغې په شونډو باندې نری خدا وه ، صلاح الدین ایوبی په خدا شو او دهغه په غوږ کې ئې وویل «ما هیله نه درلوده چې دا به دومره ښکلې وي .»

ناجي د صلاح الدین ایوبی په لور راغې او ورته ئې وویل «د مصر د امیر بخت دې ستروې ، ددې نجلۍ نوم (ذکویی) دې ، هغه ما ستا له خاطره د سکندر ئې څخه را بللې ده ، دا مسلکې ډمه نه ده او ځان پلورنکې فاحشه هم نه ، د نڅا سره مینه لري ، په خپل شوق سره کله کله ناڅي ، د چا محفلونو ته هم نه ځي ، زه ددې پلار پیژنم ، هغه په ساحل کې د ماهیانو کار وبار کوي ، دا نجلۍ ستا سره مینه لري ، ان تردې چې تا د پیغمبر په توگه مني ، زه په ناڅاپي توگه ددې د پلار د کتلو له پاره ددوی کور ته ورغلم ، نودې نجلۍ له ما و پوښتل چې خبره شوی یم صلاح الدین ایوبی د مصر د نوي امیر په توگه راغلې دې . د خدای له پاره ما ته د هغه سره د لیدلو کتلو وخت برابر کړه ، ما سره دهغې له پاره دخپل ځان او نڅا څخه بله کومه داسې تحفه نشته چې ددې سترې هستۍ په قدمونو کې ئې کېږد ، .... دیرزیات دروند امیره ! ما ستا څخه د نڅا او موسیقي اجازه په دې خاطر غوښتې وه چې غوښتل مې دغه نجلۍ ستاسې حضور ته هدیه کړم .»

«تا هغې ته نه و ویلې چې زه په خپل مخکې هیڅ یوه نجلۍ نخونکې او لوڅه نه شم لیدلې ؟» صلاح الدین ایوبی ترې وپوښتل او ورته ئې وویل «دا نجونې چې تا په ښه کې پټې راوړي بلکل لوڅي دي ،»

«دستر مقام خاونده!» ناجي په لږزنده اواز سره وويل ، « ما ورته ويلې و چې دمصر اميرنخا او رقص نه خوښوي ، خودې ويل چې هغه به زما نخا خوښه کړي ځکه چې زما په نخا کې د گناه په لور بلنه نه شته. دا به د يوي عزتمندې نجلۍ نخا وي ، زه د ايوي تر مخه جسم نه ، بلکه خپل فن وړاندې کول غواړم ، که چېرې زه نارينه وای نو دايوي دځان د خوندي ساتلو په خاطر به دهغې په ساتونکې ډله کې ور گډه شوی وای.»

«ته څه ويل غواړې» صلاح الدين ايوي ترې وپوښتل «ايا دا نجلۍ ځان ته را وېلم او تعريف ئې وکړم چې تا دخپل وجود په لوڅولو سره د زرگونو وگړو تر مخ ډيره ښه نخا وکړه؟ هغه ته په دې خبره شا باسې ورکړم چې هغې د نارينه و د جنسي د جذباتو په را پارولو کې ښه پوهه او مهارت تر لاسه کړې دې؟»

«نه دمصر اميره!» ناجي ورته وويل «ما هغه په دې وعدې سره دلته راوړې چې ته هغې ته د ليدلو کتلو شرف وروبښې ، دا د ډير لرې څخه دلته راغلې ده ، لږڅه هغې ته وگوره ! دهغې نخا مسلکې اغيز نه بلکه د خپل ځان سپارل دي ، هغه تاته په څومره مينه گوري ! بې شکه چې عبادت يواځې د الله کېږي خو نوموړې د خپلې نخا ، او عقيدې له لارې په څمارو سترگو ستا عبادت کوي. ته هغې ته اجازه ورکړه چې ستا خيمې ته راشي ، که څه هم د لږ وخت له پاره وي، دا د راتلونکې مور وگنۍ چې د رحم څخه ئې د اسلام د ساتنې له پاره يو سرتيرې و زيږيزي، دا به خپلو بچيانو ته په فخر سره وائي چې ما ته د صلاح الدين ايوي سره په ځانته ځانۍ کې دخبرو کولو شرف را په برخه شوی و.»

ناجي په ډيره اغيزمنه توگه او جذباتي وينا سره په صلاح الدين ايوي دا ومنله چې دا نجلۍ ، چې هغه د يوه غلام پلورونکې څخه را نيولې وه ، د يوه شريف پلار عزتمنده لورده ، هغه په صلاح الدين ايوي باندې دا ومنله چې ووائې چې «ډير ښه ! دا زما خيمې ته را وليږه»

(ذکويي) هم سوکه سوکه خپل جسم مخته کاوه او بيا بيا به ئې د صلاح الدين ايوي په لور کتل او مسکۍ مسکۍ کېدل به ، پاته نجونې دهغې په چاپير کې لکه د تتليو په څير الوت کاوه ، دا د ښکته پورته کېدو نخا نه وه. دوی د مشالونو په رڼا کې داسې بريښيدې لکه په شفافو او صافو اوبو کې چې ښاپيريانې لامبو وهي او تيريزې را تيريزي ، د سپوږمۍ خپل يو اغيز و ، خود صلاح الدين ايوي په هکله هيڅوک نه شي ويلای چې هغه په کوم فکر کې ډوب گونگ سونگ ناست و. د ناجي لښکرو چې د شرايو د څښلو وروسته کومه هنگامه او غوغا جوړه کړې وه ، اوس هغوی هم څمار ، ستومانه او د مړو په څير گرځيدلي و. په ځمکه او اسمان کې يو ډول چپتيا خپره وه ، او ناجي پر خپلو برياو ډير زيات خوښ و ، او شپه لږه لږه دسهار لورته راونه وه.

\*\*\*\*\* (۷)

د شپې نيمائې وه چې صلاح الدين ايوي هغه ښايسته خيمې ته ورننوت چې د ناجي له اړخه هغه ته درول شوی وه ، په خيمه کې دننه قالينې خپرې شوی وي ، په پالنگ باندې د زمري د پوستکې په څير پوښ غوړيدلې و. کوم فانوس چې هلته ايښول شوی و ، دهغې شفافه او ښايسته رڼا د صحرا د سپوږمۍ په څير زړه وړونکې وه ، دخيمې دننه سيمه ټوله د ښايسته عطرو په بوي معطره شوی وه. دخيمې په دېوالونو باندې وريښمينې پردې را زوړندې وي ، ناجي د صلاح الدين ايوي سره يوځای خيمې ته ورننوت ، او ترې وئې پوښتل «ايا هغه د لږڅه وخت له پاره را واستوم؟ زه د وعده خلافۍ څخه ډير بيريم.»

«را وئې لږه!» صلاح الدين ايوي ورته وويل ، او ناجي د هر نې څير په ښکرونو غوړځولو سره د خيمې څخه بيرون شو .

لږ وخت به تير شوی و چې د صلاح الدين ايوي ساتونکو يوه نخونکې دهغه دخيمې په لورد راتللو په حال کې وکتله ، دخيمې په ټولو اړخونو کې مشالونه د علي بن سفيان له خوا روښانه شوی و ترڅو د شپې په وخت کې

ساتونکې د خیمې شاوخوا په ښه توګه ترنظر لاندې و ساتلای شي. کله چې نخونکې را نژدې شوه نو ساتونکو و پیژندله ، هغوی هغه د نڅا په وخت کې کتلې وه ، دا خو هماغه نجلی ده چې د ټوکړۍ څخه را وتلې وه. او دا (ذکويي) وه ، هغه تراوسه هم د نڅا په لباس کې وه ، دا لباس توبه ماتونکې و ، په دې ښه کې هغه لوڅه لغړه ښکاریده ، د ساتونکو قومندان هغه هملته و دروله ، خو (ذکويي) ورته وویل چې هغه د مصر امیر صلاح الدین ایوبي پخپله دخپل خوب ځای ته را بللې ده. خو قومندان ورته وویل چې ایوبي دهغه امیرانو څخه نه دي چې دفاحشو نجونو سره شپې سبا کړي.

«ته د همغې څخه پوښتنه وکړه ،» (ذکويي) ورته وویل «زه خود خپله ځانه دلته د راتللو جرأت نه شم کولای»  
«دهغه بلنه تاته څنګه در ورسیده ؟» قومندان ترې و پوښتل.

«ماته سالار ناجي وویل چې د مصر امیر دې ځانته غواړي» (ذکويي) ورته وویل ، «که ته غواړې زه بیرته ځم که امیر زما په هکله و پوښتی نو د ځواب پایلې به ئې پخپله پرتا وي»

قومندان دا نشوه منلای چې صلاح الدین ایوبي دې دخپل خوب ځای ته یوه رقاصه نخونکې را وبولي ، هغه د ایوبي د عمل او کړچار څخه پوره خبر و ، دهغه ددې حکم څخه هم خبر و چې د نڅاکوونکو او سندرو ویونکو سره د اړیکو لرونکې باید سل لښتې (درې) ووهل شي ، قومندان په شک و شبه کې ولوید ، په فکر فکر کولو سره ئې جرأت وکړ او د صلاح الدین ایوبي خیمې ته ورننوت ، ایوبي دننه قدم واهه. قومندان ترې په ویره ویره و پوښتل «بیرون یوه نخونکې ولاړه ده ، وائې چې حضور دلته را بللې ده ، صلاح الدین ایوبي ورته وویل «هغه دننه را ولیږه»

قومندان بیرون را ووت او (ذکويي) ئې دننه خیمې ته واستوله ، ساتونکو هیله درلوده چې ددوی امیر او ستر سالار به دا رقاصه د خیمې څخه بیرون را وغورزوي ، هغوی ټول د هغه د غضب ناکه اواز انتظار کاوه ، خو هغوی ته هیڅ داسې اواز په غوږو نه شو ، شپه لږه لږه اخرې وختو ته رسیدله ، د خیمې د دننه څخه د سوکه سوکه خبرو اواز را ته ، د ساتونکو دډلې قومندان په ډیره نارامۍ سره اخوا دېخوا قدم واهه ، یو ساتونکې د هغې څخه و پوښتل ، «ایا دا حکم یواځې زمونږ له پاره دي چې د کومې فاحشې سره اړیکې درلودل جرم دي.»

«هو!» هغه ځواب ورکړ «حکم یواځې د ترلاس لاندې خلکو له پاره وي او قانون یواځې د رعایاو له پاره جوړیږي.»

«ایا د مصر امیر به په درو نه وهل کېږي؟»

«پادشاهان کوم ځانګړې کړچار نه لري ،» قومندان په سوزیدونکې اواز وویل «صلاح الدین ایوبي به شراب هم څښي ، یواځې پر مونږ باندې ددرواغود تقوا رعب اچوي.»

د هغوی له آنده د صلاح الدین ایوبي بټ ټوټې ټوټې شوی و ، ددې بټ څخه یو عربي شهزاده را ووت چې یو بدکاره او عیاش انسان و ، او د تقوا په لباس کې ئې دګناه ټول کارونه ترسره کول.

ناجي ډیر خوښ و ، هغه په دې شپه د صلاح الدین ایوبي د خوښۍ له پاره شراب بوي کړې هم نه و. هغه په خپله خیمه کې ناست او د خوښۍ څخه زنگیده ، دهغه تر مخه د هغه سالار «اوروش» ناست و ، هغه ناجي ته وویل «هغه چې تللې نو ډیر وخت تیر شو ، داسې بریښي چې زمونږ غشې د صلاح الدین ایوبي په زړه کې کښیوتې دي.» «زما غشې خطا شوی کله دي؟» ناجي په وازه خوله و خندل او وئې ویل «که چېرې دا تیر خطا کېدای نو سمدستي به بیرته زمونږ لورې ته راغلې وای»

«ته صحیح خبره کوي ،» اوروش ورته وویل «(ذکويي) د انسان په ښه کې یو طلسم او جادو دي ، دا نجلی د حشیشینو سره اوسیدلې او که نه د صلاح الدین ایوبي په څیر بټ ئې هیڅکله هم نه شو ماتولای»

«ماچې هغې ته کوم سبق ورزده کړې و هغه به هېڅ کله د حشيشين په وهم وگمان کې هم را نه شي.» ناجي ورته وويل «اوس د صلاح الدين ايوبی په ستوني کې د شرابو ورنښکته کول پاته دي،» په دې وخت کې ناجي ته بيرون د قدمونو اواز تر غوږو شو. منډه ئې واخسته او بيرون را ووت، هغه (ذکويي) نه وه بلکه يو سپاهي روان و، ناجي دلرې څخه د صلاح الدين ايوبی د خيمې په لور وکتل، پردې ئې را څرېدلې او ساتونکې بيرون په پهره ولاړ وو، هغه دننه ولاړ او اوروش ته ئې وويل «اوس زه په ډاډمنه توگه ويلاي شم چې زما (ذکويي) دا سترې مات کړې دي.»

\*\*\*\*\* (۸)

د شپې اخري برخه وه، چې (ذکويي) د صلاح الدين ايوبی د خيمې څخه ووتله، هغه د ناجي د خيمې پر ځاي په بلې لورې ولاړه، په لاره کې ورته يو سړې ولاړ و چې ټول وجود ئې د سره تر پښو پورې په يوه ډول لباس کې پټ شوی و. هغه په ډيره سوکه توگه (ذکويي) ته ورغږ کړ. هغه هم د هماغه سړې په لور ورغله، هغه سړې هغه يوې خيمې ته ورننويستله، د لږ ځنډ وروسته هغه د دې خيمې څخه ووتله او د ناجي د خيمې په لور ئې مخ کړ. ناجي تردې وخته پورې بيدار پاته و، هغه څو ځله بيرون را وتلې و او د صلاح الدين ايوبی د خيمې په لور ئې کتلي و، او گمان ئې کاوه چې (ذکويي) صلاح الدين ايوبی په خپل جال کې را گير کړې او هغه ئې د اسمان د شنو څخه لاندې د ناجي د پست ذهنيت په لمن کې را غورځولې دي.

«اوروش!» هغه وويل «شپه خو تيره شوه، او هغه تر اوسه را نه غله»، «هغه به اوس کله هم را نه شي!» اوروش ورته وويلې، «د مصر امير به هغه د خپله ځانه سره يوسي، داسې ښايي څو هېڅ شهزاده د لاسه نه ورکوي،..... ايا تا په دې هکله کله هم فکر کړې دي؟»

«نه!» ناجي ورته وويل، «ما دخپل چال په دې اړخ باندې کله هم فکر نه دي کړې» «ايا دا نه شي کېدای چې دمصر امير د (ذکويي) سره په اصولي توگه واده وکړي؟» اوروش ورته وويل «په هغه وخت کې به دا خطر وي چې نجلی به په مکمله توگه زمونږ له کاره ووځي،»

«هغه څو ډيره هوښياره ده» ناجي ورته وويل «خو په رقاصو باندې څه باور؟ هغه د رقاصې لورده او تجربه لرونکې ځان پلورونکې، دوکه هم ورکولې شي»

هغه په ژور فکر کې ډوب ناست و، چې (ذکويي) په نابيره توگه دهغې خيمې ته ورننوتله، هغې ورته په خدا کې وويل «اوس نو دخپل امير جسم مو وزن کړئ او دهمغې په اندازه طلا راوړئ! تا خوماته همدا انعام ټاکلې و»

«لمرې خو ووايه چې وشول څه؟» ناجي ترې په پوره ناقراری سره وپوښتل.

«هماغه څه چې تا غوښتل!» (ذکويي) ځواب ورکړ، تاته چا دا ويلې و چې صلاح الدين ايوبی د تيرې په څير کلک دي يا د فولادو په څير نه ويلي کيدونکې او يا دا چې هغه مسلمانانو ته د الله ﷻ سيوري دي؟. هغې خپله پونده پر ځمکه ووهله او وئې ويل «هغه ددې شگو څخه، چې هوا ئې ذره ذره له ځانه سره له يوه ځايه بل ته الوزوي، هم ډير بې وسه او سپک دي»

«ستا د ښايست جادو او د ژبې طلسم د هغې څخه د شگو ډيرې جوړ کړې» اوروش ورته وويل «او که نه دا کمبخته خو ستر او ولاړ غرو غر»

«هو! ولاړ غرو»، (ذکويي) ورته وويل «خو اوس شگلور په غونډۍ هم نه ده»

«ايا زما په هکله هم څه خبره وشوه؟» ناجي ترې په بې صبری سره وپوښتل.

«هو!» (ذکويي) ځواب ورکړ «پوښتنه ئې کوله چې ناجي څه ډول سړې دي، ما ځواب ورکړ چې که په مصر کې پر چا باور کولې شي نو هغه يواځې او يواځې ناجي دي، هغه بيا راڅخه وپوښتل چې ته ئې څه ډول



پيژنې ، ماورته وويل چې هغه زما د پلار ډير نژدې دوست دې ، زمونږ کور ته راغلي و او زما پلار ته ئې ويلې چې زه د صلاح الدين ايوبي غلام يم هغه که ماته په سمندر کې د ورغورځيدو حکم وکړي نو زه به ځان ور وغورځوم..... بيا هغه له ما څخه وپوښتل چې ته خو پاکه نجلی ئې ، ما ورته وويل چې زه ستا وينځه يم ، ستا هر حکم د سر په سترگو منم ، وئې ويل چې د لږ وخت له پاره زما تر څنگ کښينه ، زه دهغې څنگ ته ورغلم بيانو که هغه تيره وه موم وگرزید او ما هم دا موم په خپل قالب کې ور واچاوه. کله چې ترې را رخصتيدم نو زما څخه ئې بښنه و غوښتله ، ويل ئې چې ما په خپل ژوند کې د لمړې ځل له پاره گناه کړې ، ما ورته وويل چې دا گناه نه ده ، تاله ماسره دوکه نه ده کړې ، زور دې را سره نه دې کړې ، زه دې د پادشاهانو په څير د حکم کولو له لارې نه يم را بللې ، زه پخپله راغلي يم او بيا به هم درته را ځم.»

نجلی هره خبره داسې باوري او په برېښه توگه کوله لکه څنگه ئې چې جسم برېښ و. ناجي د ډيرې خوبسۍ څخه هغه پخپله متوکې را و نغاړله ، او اوروش په داسې حال کې چې (ذکويي) ته ئې افرين وايه او ناجي ته ئې دهغې په دې برياً مبارکې ويله د خيمی څخه ووت.

\*\*\*\*\* (۹)

ددښتې د رازونو د ډکې شپې څخه چې کوم نوي سهار را و زيږيد ، هغه د نورو صحرائې سهارونو څخه ځانگړې نه و ، خو ددې سهار رڼا په خپلې تيارې سينې کې يو راز پټ کړې و چې ټول ارزښت ئې د همدې اسلامي امت تر ارزښت پورې رسیده ، او د قيام له پاره ئې صلاح الدين ايوبي خوبونه ليدلې و او د همدې تعبير او تفسير په عزم باندې هغه را ځوان شوی و .

تيره شپه چې په دې دښته کې څه تير شوی و ، هغې دوه اړخونه درلودل ، چې د يوه اړخ څخه يواځې ناجي او دهغې بل سالار اوروش خبر درلود ، او د بل اړخ څخه ئې د صلاح الدين ايوبي ساتونکې ډله او په خپله ايوبي خبر درلوده . خو صلاح الدين ايوبي ، (ذکويي) او د ايوبي د څارکښۍ د څانگې مسئول علي بن سفيان هغه درې شخصيتونه و چې د پيښې د دواړو اړخونو په هکله ئې پوره پوره مالومات درلوده .

ناجي سلطان صلاح الدين ايوبي اودهغې ملگري په ډير ښه شان او شوکت سره رخصت کړل ، دلارې په دواړو خواو کې سوډاني عسکرو د «صلاح الدين ايوبي دې ژوندې وي» اوازونه پورته کيدل ، صلاح الدين ايوبي ددوی د اوازونو د ځواب له پاره خپل لاسونه خوځول ، د خدا او نورو تکلفاتو هيڅ پروا ئې و نه کړه. دناجي سره ئې لاس ورکړ ، خپله آس ته ئې لغته ورکړه دهغه وروسته دهغه ساتونکو او د دولت کارکونکو هم خپل آسونه و ځغلول ، خپل مرکزي دفتر ته په رسيدو سره ئې ، علي بن سفيان او يو بل نائب دخپله ځانه سره دننه دفتر ته يوړل ، او دروازه ئې له دننه څخه بنده کړه ، هغوی ټوله ورځ په همدې کمره کې بند پاته شول ، کله چې لمر پريوت ، او شپه تياره شوه نو د کمرې په داخل کې غذا خو پريږده چې اوبه هم نه پيدا کېدې. لږ څه شپه تيره وه چې درې واړه بيرون را ووتل او خپلو خپلو کورونو ته روان شول. علي بن سفيان ترې را جدا شو ، نو د ساتونکو د ډلې قومندان هغه تم کړ او ورته ئې وويل «محترما ! زمونږ دنده ده چې حکم و منو او ژبه بنده وساتو ، خو زما په ډله کې يو ډول ناهيلهې او بې اطميناني راپيدا شوی ده ، او پخپله زه هم د همدې ناهيلهې ښکار گرځيدلې يم.»

«څه ډول ناهيلهې؟» علي بن سفيان ترې وپوښتل.

«ساتونکې وائې ، کله چې يوه فوځ ته د شرابو د څښلو اجازه وي نو مونږ ترې ولې منه کړل شوی يو؟» قومندان ورته وويل «که چېرې ته زما دا گيله بدسترگي گڼې نو سزا راکړه خو زما گيله واوره ، مونږ خپل امير د الله غوره بنده گانه ، او پر هغه د زړه له کومې څاريدو ته تيارو ، خو تيره شپه.....»

«دهغې خیمې ته یوه رقاصه ورغلې وه ،» علي بن سفیان دهغې خبره ورپوره کړه او وئې ویل «تا هیڅ ډول بدسترګي نه ده کړې ، ګناه که امیر وکړې او یا غلام ، په سزا کې ئې هیڅ توپیر نه شته . ګناه په هر حال ګناه ده ، زه تا ته ډاډ درکوم چې درقاصې او د مصر د امیر ترمنځ لیدنه د ګناه سره هیڅ تړاو نه درلود ، دا چې څه شوی ، زه ئې اوس نه شم درته بیانولای ، سوکه سوکه د وخت په تیریدو سره به هر څه تاسې ته پخپله مخته راشي چې په هغه شپه څه شوی و ؟» هغه د قومندان په اوږه لاس کښینود او ورته ئې وویل «ای عامر بن صالح ! زما خبره په غور سره واوره ، ته پخوانې عسکر ئې ، په ښه توګه پوهیږې چې د فوځ او د فوځ د مشرانو څه رازونه وي چې خوندي ساتل ئې زمونږ د ټولو دنده ده . د مصر د امیر خیمې ته د رقاصې ورتګ پخپله یو راز دی ، خپل سرتیري په هیڅ ډول شک کې مه پریږده ، او چاته ئې یادونه هم ونه کړې چې د شپې څه تیر شوی دي .»

دا قومندان د علي بن سفیان د ذهنیت او وړتیا څخه پوره پوره خبر و ، په دې اساس ډاډمن شو او د خپلې ساتونکې ډلې شکوک ئې هم ورختم کړل .

بله ورځ صلاح الدین ایوبي د غرمې ډوډۍ خوړله ، چې هغه ته خبر ورکړل شو چې ناجي ئې کتلو ته راځي ، صلاح الدین ایوبي د ډوډۍ څخه لاس پریمینځه او د ناجي سره کښیناست ، د ناجي مخ ښوول چې لږ څه اندېښمن غوندې هم دې او په غصه هم ، هغه په نښتونکې اواز سره وویل ، «دروند امیره ! ایا دا حکم تا ورکړې چې د سوډاني ساتونکې فوځ دغه پنځوس زره کسان په هغه فوځ کې ورګډ کړئ چې همدا اوس اوس تیار کړل شوی دې ؟»

«هو ناجي !» صلاح الدین ایوبي په زغم سره ځواب ورکړ ، «ما پروږن ټوله ورځ او د شپې یوه برخه د همدې موضوع د حل له پاره پوره فکر او غور وکړ او د پوره دقت وروسته مې دا پریکړه وکړه چې هغه فوځ چې ته ئې سالار ئې ، د مصر په فوځ کې داسې ورګډ کړل شي چې په هرې ډلې کې د سوډانيانو د نفرو شمیره لس په سلو کې وي ، او تا ته به دا حکم هم دررسیدلې وي چې ته اوس ددې فوځ سالار نه ئې ، ته د فوځ په مرکزي دفتر کې په خدمت ګمارل شوی او همدلته به خدمت ته راشي .»

«د ستر مقام خاونده !» ناجي ورته وویل «ما ته د کوم جرم سزا راګول کیږي ؟»

«که چېرې دا پریکړه دې خوښه نه وي نو د فوځ څخه جدا شه ،» صلاح الدین ایوبي ورته وویل .

«داسې معلومیږي چې زما پر خلاف کوم سازش شوی دې» ناجي ورته وویل «تاسې باید په دې هکله تحقیق وکړئ ، زه په مرکز کې زیات شمیر مخالفین لرم ،»

«زما ګرانه دوسته !» صلاح الدین ایوبي ورته وویل «ما دا پریکړه یواځې په دې خاطر کړېده چې زما د دولت او فوځ څخه د سازشونو د لړۍ د تل له پاره بیرون شي ، او ما دا پریکړه په دې خاطر کړېده چې په فوځ کې د یو چارته ، که څه هم ډیره پورته وي ، او یا ډیره ټیټه وي هغه به شراب نه څکي ، رمبرې به نه وهي او نه به په عسکري جشنونو کې نڅا ، ګډا او سندري وي .»

«خو درونده مشره !» ناجي ورته وویل «ما خو له حضور څخه اجازه اخستې وه»

«او ما د نڅا ، ګډا او سندرو اجازه په دې خاطر ورکړې وه چې دا فوځ ، چې ته ئې د اسلامي امت ساتوندویان ګڼي ، دهغوی په اصلي بڼه کې ووینم . زه پنځوس زره کسان له یوه سره ګوښه کولای نه شم په دې خاطر دهغوی په مصري فوځ کې مدغموم ترڅو دهغوی کړنې درستې کړم او دا هم واوره ، چې په مونږ کې هیڅ سوډاني ، مصري ، یمني او عجمی نه شته ، ټول مسلمانان دي ، بیرغ مویو دي او مذهب مویو دي .»

«دروند امیر به زما د حیثیت په هکله فکر هم کړې وي چې زما حیثیت ته به څه پاته شي ؟»

«هغه چې ته ئې وړتيا ولرې!» صلاح الدين ايوبي ورته وويل «په خپله تيره شوى (ماضي) باندې پخپله فکر وكړه، دا ضرورى نه ده چې د خپلو كارونو قصې را ته بيان كړې..... سمدستي بيرته ولاړ شه او دخپل فوځ سپاهيان، ځناور، او د خوراك څښاك او..... د سامانونو كاغذونه تيار كړه او زما نائب ته ئې وسپاره، په اوه ورځو كې دننه دننه بايد زما د حكم تعميل وكړل شي»

ناجي غوښتل څه ووايې، خو صلاح الدين ايوبي د ليدنې د ځاي څخه بيرون شو.

\*\*\*\*\* (۱۰)

دا خبره د ناجي حرم ته هم رسيدلې وه چې د مصر امير سلطان ايوبي، يوې نخونكې نجلې (ذكويي) ته دخپل ځان سره ټوله شپه د ناستې شرف وربښلې و. د (ذكويي) پر خلاف د حسد او كېنې اور لاد پخوا څخه د سرو لمبو په څير هرې لورې ته خوله اچوله، ځكه دهغې د راتگ څخه ډير لږ وخت تير شوى و خود هغې ښكلا او ښايست په ناجي دومره اغيز كړې و چې هغه ئې د همغه لمړې ورځې څخه دخپل ځان سره ځاې ناستې و گرځوله، هغې ته ئې د لږ ځنډ له پاره هم هغه حرم ته د تللو اجازه نه وركوله چې هغه دوه نورې نخونكې ښايسته نجونې اوسيدلې، هغه (ذكويي) ته ځانته كمږه وركړې وه. هغو دوه نورو نجونو ته دا نه وه څرگنده چې ناجي هغې ته د صلاح الدين ايوبي دموم كولو او په دام كې د را ښلولو ترينينگ وركوي، او دا چې ناجي د (ذكويي) سره يو ځاې په يوې ډيرې سترې تخريبي منصوبې باندې كار كوي. دانورې دواړه نخونكې نجونې به هغه وخت نورې هم د اور په لمبو كې ورتيدې چې كتل به ئې چې دغې نوي نخونكې دهغوى په عاشق پوره برلاسي موندلې دې. په دې خاطر ئې د (ذكويي) پر خلاف كېنه اونفرت نور هم ډيرښت وموند، دحرم دغه دواړه نجونو غوښتل (ذكويي) ته سمه او كلکه سزا وركړې، او اوس چې ددې څخه هم خبرې شوى چې (ذكويي) د مصر دامير هم دومره زياته خوښه شوى چې ټوله شپه ئې له ځانه سره په خيمه كې ساتلې وه. نو ددې خبر په اوريدو سره هغوى نورې هم ليونۍ شوى وي. خو هغې ته د سزا وركولو يواځنۍ لار دهغې له منځه وړل و. د وژلو او له منځه وړلو دوه لارې كېداي شوى. زهر او يا اخستل شوى قاتل، چې هغه په خوب كې ووژنې، خو په اوسني وخت كې دغه دواړه لارې شونې نه ښكاريدې، ځكه چې (ذكويي) بيرون نه رواتله، او د زهر وړو وركولو له پاره هلته ورتگ نه شو كېداي،

دې دواړو نخونكو د حويلۍ د تر ټولو چالاكه خادمه دخپل ځان سره دملگرې كولو هڅه وكړه، هغه ته به يې انعامونه وركول، خو كله چې د كېنې او حسد اخري پولو د هغوى په سترگو كې وينې را پيدا كړې، نو هغوى يو قدم نور هم منځته واخست او دې نوكرې ته ئې دهغې د خوښې دانعام دور كولو لالچ وركړ او خپله موخه ئې ورته وښووله، دا نوكره ډيره قوي شكله او چالاكه ښځه وه، هغې ورته وويل چې د سالار د اوسيدو ځاې كې (ذكويي) ته د زهر وركول شونې نه دې نو موقع او فرصت نه په گټې پورته كولو سره به هغه په خنجر ووهي، او ددې كار له پاره وخت ته اړتيا ده، هغې وعده وكړه چې د (ذكويي) تگ راتگ به تر نظر لاندې ساتي، كېداي شي داسې فرصت ډير ژر په لاس راشي، دغه بدمعاشې ښځې دا هم وويل چې كه چېرې كوم وخت په لاس ورنه شي نو د حشيشينو ملاتړ ته به ورغږ كړې، خو هغې ددې كار له پاره ډيره زياته بدله غوښتله، دواړه نجونو ورته ډاډ وركړ چې څومره چې غواړي همغومره بدله به ورته وركړل شي.

\*\*\*\*\* (۱۱)

ناجي د غصې څخه تگ سور په خپلې كمږې كې اوخت را اوخت، (ذكويي) دهغې د يخولو ډيرې هڅې كړې وي، خو دهغې غصه د سپږدو پر ځاې نوره هم گرميدله.



«ته ما پريږده چې زه يو ځل هغه ته ورشم» (ذکويي) په څلورم ځل ورته وويل «زه به هغه د شيشې په بوتل کې ورننه باسم»

«بيکاره ده!» ناجي په قهرجنه لهجه وويل «هغه کمبخته حکم نامه هم جاري کړې ده، او پر هغې عمل هم پيل شوی دی، زه ئې د هيڅ ځای د پريښولو کړې نه يم، پر هغه ستا جادو اغيز نه دي کړې، ما ته څرگنده ده چې زما پر خلاف دا سازش کونکې عناصر څوک دي، هغوی زما د لوړ شخصيت سره کينه لري، زه د مصر امير ټاکل کيدونکې وم، هغه وخت چې زه يو معمولي سالار هم وم ما ددې ځای پر حکمرانانو حکومت کړې دی، اوس ما ته هغه سالاري هم پاته نه شوه»، هغه دروازه چې دننه راوغوښت، او ورته ئې وويل چې پرته د ځنډه، ډير ژر اوروش را حاضر کړه.

د هغه د راز ملگرې او نائب اوروش راغې، نو ناجي د هغې سره هم په همدې موضوع خبرې وکړې، هغه اوروش ته کوم نوي خبر نه درلود، ځکه هغه د اوروش سره د صلاح الدين ايوبي د حکم نامې په هکله تردې دمخه هم تفصيلي خبرې کړې وې، خودوی ددې حکم نامې پر خلاف د څه عکس العمل د ښوولو په هکله لا تراوسه فکر نه وکړې، اوس د هغې په ذهن کې يو پلان راغلې و، نو اوروش ته ئې وويلې، «ما د ځوابي عمل په هکله فکر کړې»

«څه!»

«بغاوت!» ناجي ورته وويل، اوروش چې چاپ هغه ته وکتل، ناجي ورته وويل «ته ولې حيران شوی؟ ايا تاته په دې هکله څه شک شته چې دا پنځوس زره سوډانيان به زما وفاداره نه وي؟ ايا دوی به د صلاح الدين ايوبي په نسبت زما او ستا د حاکم پاته کيدو غوښتونکې نه وي؟ ايا ته خپل فوځ ددې خبرې په کولو سره بغاوت ته نه شي تيارولای چې ورته ووايي «تاسې به د مصريانو غلامان گرځئ؟»

اوروش ژوره ساه واخسته او وئې ويل «ما په دې هکله فکر نه وکړې، د بغاوت کار د سترگو په رڼا سره ترسره کېږي. خود مصري فوځ بغاوت ټکولای شي، د مصر فوځ ته کومک هم ور رسيدای شي، حکومت سره د ټکر کولو او سرجنگولو تر مخه مونږ بايد په دې ستونزې باندې پوره غور وکړو»

«ما په دې ستونزې هم غور کړې دی» ناجي ورته ځواب ورکړ. «زه عيسايي پادشاهان د کومک له پاره را بلم، ته دوه پيغام وړونکې تيار کړه، هغوی ډير لرې ليږم، راشه زما خبرې په غور سره واوره.

(ذکويي)! ته خپلې کوټې ته ولاړه شه،» (ذکويي) خپلې د ناستې ځای ته ولاړه او هغوی دواړه ټوله شپه په همدې ځای کې په خبرو کولو او پلان جوړولو کې مشغول پاته شول.

\*\*\*\*\* (۱۲)

صلاح الدين ايوبي د دواړو فوځونو د يوځای کيدو او مدغم کيدو له پاره اوه ورځې وخت ټاکلې و، په دې هکله کاغذي کارونه روان و. ناجي هم په پوره توگه تعاون کاوه، څلور ورځې تيرې شوی وې، په دې دوران کې ناجي يو ځل بيا د صلاح الدين ايوبي سره کښيناست، خو هيڅ ډول شکايت او گيله ئې ونه کړه، د خپل تفصيلي راپور په ورکولو سره ئې صلاح الدين ايوبي په دې ډاډمن کړ چې په اومه ورځ به دواړه فوځونه يوبل کې مدغم کړل شي. د صلاح الدين ايوبي نائينو هم هغه ته ډاډ ورکړ چې ناجي په پوره توگه

تعاون کوي، خود بن سفيان را پور لږ څه اندېښنه را پيدا کوله، دهغې جاسوسي شبکې را پور ورکړې و چې په سوډاني فوځ کې نارامۍ او ناقراري مخ په ډيريږي ده. هغوی مصري فوځ سره په يوځای کيدو خوښ نه دي، دهغوی ترمنځ دا افواه خپريږي چې په مصري فوځ کې دا د غام نه وروسته به دهغوی حيثيت د غلامانو په څير شي، هغوی ته به د غنيمت مالونه هم نه ورکول کيږي، او د هغوی څخه به د درنو کارونو د تر سره کولو کار اخستل کيږي، او د ټولو ستره خبره دا چې هغوی ته به د شرابو د څښلو اجازه هم نه ورکول کيږي. علي بن سفيان دا ټول راپورونه صلاح الدين ايوبي ته ور ورسول، ايوبي ورته وويل چې دا خلک د ډيري مودې څخه په عيش او عشرت کې را لوي شوي دي. په دې خاطر به هغوی په دې نوي بدلون خوښ نه وي، زه ډاډمن يم چې هغوی به د نوو حالاتو او چاپيريال سره ځانونه عادي کړي.

«رښتيا! دهغې انجلۍ سره دې بيا ليدنه شوی که نه؟» صلاح الدين ايوبي ترې و پوښتل.

«نه!» علي ځواب ورکړ، «هغه سره د ليدنې امکانات په نظر نه راځي، زما کسان نه دي توانيدلي له هغې سره بيا وويني، هغه اوس ناجي په زندان کې بنده کړې ده،»

ددې څخه يوه شپه د مخه يوه پيښه وشوه، شپه لږ لږ تياره شوی وه، (ذکويي) په خپله کمره کې ځانته ناسته وه، ناجي او اوروش په بله کمره کې و، هغې د آسونو د پښو اواز واوريد، پرده ئې لرې کړه او وئې کتل چې بيرون د چراغونو په رڼا کې دوه آسپ سواره د آسونو څخه را کوز شول. د لباس له اړخه هغوی تاجران معلوميدل، خو د آسونو څخه د را کوزيدو وروسته هغوی نيغ د ناجي د کمرې په لور ولاړل، نو دهغوی د چال څخه را څرگندېده چې هغوی تاجران نه دي، په همدې وخت کې اوروش بيرون را ووت، دواړه سپاره د هغه په کتلو سره ودريدل، اوروش ته ئې د سپاهيانو په څير سلام وکړ. اوروش د هغوی شاوخوا ته وکتل او دهغوی د لباس ننداره ئې وکړه، بيا ئې هغوی ته وويل چې وسله مو چېرې ده، دواړو ورته خپلې وسلې وښولې، دهغوی سره کوچنۍ توري او خنجرونه وو، اوروش هغوی دننه يوړل، دروازه چې په دروازه کې ولاړو.

(ذکويي) په ژور فکر کې ډوبه شوه، هغه د خپلې کمرې څخه را ووته او د ناجي د کمرې په لور ئې مخه کړه، خو دروازه چې هغه په دروازه کې ودروله، او ورته ئې وويل چې هغه ته حکم شوی دې چې هيڅوک هم دننه را پرې نږدې. حال دا چې (ذکويي) ته هلته داسې مقام ورپه برخه شوی و چې قومندانان ئې هم د حکم لاندې و، د دروازه چې په درولو سره هغې محسوس کړه چې کومه مهمه خبره شته، هغه ته را په ياد شو چې نژدې دوه شپې تر مخه ناجي دهغې تر مخه اوروش ته ويلي و چې «زه عيسائي پادشاهان دکومک له پاره راغواړم، ته دوه پيغام وړونکي تيار کړه، چې هغوی ته تر ډير لرې ځايه پورې تگ ور په غاړه دې.» او بيا هغې ماته حکم وکړ چې خپلې کمرې ته ولاړه شي. او هغه د بغاوت خبرې هم کړې وې.

هغې د دې ټولو خبرو په هکله هر اړخيزه فکر وکړ او بيرته خپلې کمرې ته ولاړه، دهغې او د ناجي د ځانگړې کمرې ترمنځ يوه دروازه وه چې هغې بلې لورې ته تړلې وه، هغې د همدې دروازې سره غوږ ونيو، ددنه څخه د سوکه خبرو اواز را ته، خو په خبره ئې څوک نه شو پوهيدا، د لږ څنډ وروسته هغې ته د ناجي لور اواز په غوږو شو، چې وئې وويل «د ابادېو څخه لرې اوسئ، که چېرې څوک مو په شک کې د نيولو هڅه وکړي نو تر ټولو لمړې دا پيغام له منځه يوسئ، په خپل ځان باندې هم لوبې وکړې او هر څنډ چې په لار کې درته را مخته

کیري هغه له منځه یوسئ ، ستاسې سفر به څلور ورځې اخلي ، خو هڅه وکړئ چې په درې ورځو کې ورسیرئ، دشمال شرق لورې ته ، لورې هیږنه کړئ، شمال شرق.»

دواړه کسان بیرون راووتل ، (ذکويي) هم بیرون را ووتله ، هغې وکتل چې دواړه په آسونو سپریري، ناجي او اوروش هم بهر ولاړ دي ، کیدای شي سپرو ته د خداي پامانۍ په خاطر را وتلي وي ، سپاره په ډیره چټکۍ سره روان شول ، ناجي چې کله سترگې په (ذکويي) باندې ولگیدې نو ورغږ ئې کړ او ورته ئې وویل «زه بیرون ځم ، کار مې ډیر زیات دې ، ته ارام وکړه ، که چېرې په ځانته والي کې دې زړه تنگیږي نو د حویلی په انگر کې قدم وهه ،»

«هو !» (ذکويي) ورته وویل «د هغه وخته څخه چې دلته راغلې یم بیرون نه یم وتلې ،»

ناجي او اوروش ولاړل ، (ذکويي) جوغه واغوستله ، په ملابند کې ئې خنجر بنځ کړ او د حویلی په لور روانه شوه ، هغه ځای یو څو سوه گزه لرې و ، هغې ناجي ته دا ډاگیزه کوله چې هغه حویلی ته ورغلي ، دروازه چې ته هم هغې همداسې ويلي و ، حویلی ته په ورننوتلو سره د حویلی اوسیدونکې ټول حیران شول ، هغه دلمري ځل له پاره هلته تللې وه ، ټولو په ډیر درنښت سره هغې ته بڼه راغلاست ووايه ، هغه دوه نجونو ، چې ددې د وژلو پلان ئې ترتیب کړې و ، هم ورته بڼه راغلاست ووايه ، (ذکويي) د ټولو سره لاس ورکړ او دهر یوه سره ئې خبرې وکړې او بیرته ولاړه ، هغه ملازمه هم هملته وه چې ددې د وژلو له پاره ورته پلان ورکړل شوی و. هغې (ذکويي) ته په ډیره ژوره توگه وکتل ، خو (ذکويي) بیرون را ووتله ،

د حویلی او دناجي د ځای ترمنځ لاره د لوړو ژورو نه جوړه وه ، (ذکويي) چې کله د حویلی څخه ووتله نو د ناجي د استوگنځای په لور د تللو پر ځای ډیره په چټکۍ سره په یوې بلې لورې روانه شوه. د هغې پسې وروسته یو بل تور سیوري هم را روان و. هغه د کوم انسان پرته بل څه نه شو کیدای ، خو د سر نه تر پښو پورې په یو ډول لباس کې پتیدل ئې یوه بُت ته ورته و ، کله چې (ذکويي) خپل تگ نور هم چټک کړ نو دې سیوري هم په خپل تگ کې تیزوالې راووست. مخته گڼ ځنگلي بوټي و ، (ذکويي) هملته پټه شوه ، تور سیوري هم په همدې ځنگل کې ورک شو. ددې څخه نژدې سل یونیم سل گزه لرې د صلاح الدین ایوبي استوگنځای و ، چې په چاپیر کې ئې د فوځ لوړو رتبه مامورین اوسیدل.

(ذکويي) همغې لورې ته تلله ، د هغې د خوزیدو سره سم هغه تور سیوري هم را پورته شو ، سپوږمۍ ډیره صافه وه ، خو ددې سره سره بیا هم دهغې سیوري مخ په نظر نه راته ، دهغې د پښو او قدم اواز هم نه پورته کیده ، د سیوري لاس پورته شو او په لاس کې ئې خنجر وځلید ، او په ډیره چټکۍ سره ئې خنجر د (ذکويي) د کینې اړخ اوږې او خټ ترمنځ ورننویست ، (ذکويي) اواز و نه ویست او خنجر ئې له تنې وویست ، (ذکويي) د دومره ستر زخم د خوړلو سره سره بیا هم په ډیره تیزی سره خپل خنجر د ملابند څخه راوویست ، کله چې هغه سیوري پرې بل وار کاوه نو (ذکويي) د هغې د خنجر لاس په خپل لاس کې کلک کړ او په خپل خنجر ئې دهغې سینه وڅیرله. هغه اواز واورید ، او دا اواز د یوې بڼې اواز و ، (ذکويي) د دویم وار له پاره خنجر پورته کړ او دا ځل ئې د هغې په کلمو کې ئې ورننویست ، ددې سره یوځای دهغې په خپل اړخ کې هم خنجر ولگید خو زخم ئې ډیر ژور نه و. سیوري د زخمونو له لاسه پر ځمکه را پریوت ،

(ذکويي) دا ونه کتل چې پر دې دا غلچکي يرغل کونکې څوک و ، هغې منډه واخسته ، د هغې د جسم څخه وینه بهیده ، هغې ته د صلاح الدین ایوبي استوگنځای د سپوږمۍ په رڼاکې تر سترگو شو. نیمای لاره ئې

وهلی وه چې سر پرې وگرځید، دهغې په تگ کې سستوالې راپیدا شو، هغې چې پیل کړې «علي.. ایوبي... علي... ایوبي» دهغې کالي په وینو سره شوی و او په ډیره سختۍ سره ئې قدم اخستلای شو. دهغې منزل ته ډیره لږه لار پاته وه خو هلته ته ئې رسیدل ورته شونې نه ښکاریدل. هغه په پرلپسې توګه علي بن سفیان او صلاح الدین ایوبي ته اوازونه کول، هلته نژدې یوه ساتونکې پهره کوله، دغه ساتونکې دهغې اوازونه وواریدل نو ورمنده ئې کړه (ذکويي) پر هغې ورو لویده او ورته ئې وویل «ما د مصر امیر ته ورسوه، ژر کوه، ژر کوه، ساتونکې چې هغه په وینو ککړه وکتله نو په اوږه ئې را واپوله او منډې ئې کړې.

\*\*\*\*\* (۱۳)

صلاح الدین ایوبي په خپلې کمږې کې ناست د علي بن سفیان راپور ئې اوریده، دهغه دوه نور نائبان هم ورسره یو ځای و. دا راپورونه دومره په زړه پورې نه و. علي بن سفیان د بغاوت اندېښنه ښووله چې غور پرې کیده، دروازه چې د ویرې په حال کې دننه را ننوت، او وئې ویل چې یو سپاهی یوه زخمی نجلۍ په شا د دروازي بیرون ولاړ دې، او وائې چې دا نجلۍ د مصر د امیر سره کتل غواړي، ددې خبرې داوړیدو سره سم علي دغشي په څیر د کمږې څخه بیرون راووت. دهغې پسې صلاح الدین ایوبي هم را منډه کړه، انجلۍ ئې دننه راوړه، صلاح الدین ایوبي وویل چې سمدستي طبیب او جراح را وبولئ، نجلۍ د صلاح الدین ایوبي په پالنگ باندې واچول شوه، د لږ ځنډ وروسته پالنگ په وینو تک سور شو.

«هیڅوک مه را بولئ»، نجلۍ په کمزوري اواز سره وویل، «ما خپله دنده تر سره کړې ده»

«ته چا زخمی کړې ئې (ذکويي)؟» علي بن سفیان ترې وپوښتل.

«تر هر څه لمړې ضروري خبرې واورئ» (ذکويي) ورته وویل «د شمال شرق لورې ته دوه اسپ سواره ولیږئ، هغوی ته به دوه سواره تر سترګو شي، د دواړو بادامی رنګ چوغې په ځان کې دي، د یوه آس سوراو دبل توردې، هغوی د تاجرو په څیر دي، دهغوی سره د سالار ناجي یو پیغام دې چې عیسائی پادشاه فرینک ته ئې استولې دې، د ناجي دا سوډاني فوځ به بغاوت کوي، ماته ددې اخوا نور څه معلوم نه دي، ستاسې سلطنت د سترګوان سره مخ دې، هغه دوه سپاره په لار کې ونیسئ، دهغوی سره د پېښې ټول تفصیل موجود دې.. په همدې خبرو خبرو کې په (ذکويي) باندې بې هوشي راغله.

دوه طبیبان راغلل، هغوی د (ذکويي) د وینې د بندولو هڅه وکړه، دهغې په خوله کې ئې دوائې ورو واچوله، چې په اغیز ئې هغه یو ځل بیا دخبرو کولو شوه، هغه ضروري پیغام رسولې و، دهغې وروسته هغې نورې ټولې خبرې چې ورته معلومه وي، واورولې، دمنونې په توګه ناجي د اوروش سره څه ډول خبرې کولې، او هغه ئې څه ډول د خبرو له ځای څخه خپلې کمږې ته استولې وه، د ناجي غصه او منډې ترې، ددوه سپرو راتګ،..... بیا هغې وویل چې هغه نه پوهیږي چې پر هغې باندې یرغل کونکې څوک و. ځکه هغې د فرصت او وخت نه په ګټې اخستلو سره دراپور ورکولو په خاطر دې خوا د راتګ هڅه کوله چې د شاله خوا چا پرې د خنجر وار وکړ. هغې هم د خپل خنجر په واسطه په یرغل کونکې باندې وار وکړ، د یرغل کونکې اواز دا په ډاګه کوله چې یرغل کونکې کومه ښځه ده. هغې د یرغل او حملې ځای وروښود، هغه ځای ته ئې سمدستي ساتونکې ورو واستول، خو (ذکويي) ویلې و چې هغه ژوندۍ نه شي پاته کیدای، ځکه چې زما خنجر دهغې په سینه او ګلمو کې ورننوتې دې.

وينه نه دریدله، ډیره وینه له مخکې بهیدلې وه، (ذکويي) د صلاح الدین ایوبي لاس و نیو او ښکل ئې کړ نو وئې ویل «الله دې تا او ستا سلطنت تل سلامت ولري، ته ماتې خوړونکې نه ئې، له ماڅخه ډیر هیڅوک دا نشي ویلای چې د صلاح الدین ایوبي ایمان څومره ټینگ او پوخ دې.» بیا ئې علي بن سفیان ته مخ را وړاوه، «ماڅو به څه کمې نه وي کړې؟ هغه دنده چې تارا سپارلې وه هغه مو پوره کړېده»

«تا د هغې څخه چې مونږ درته ویلې و زیاد وکړل» علي بن سفیان ورته وویل، «زما په وهن او گمان کې هم نه و چې ناجي به تردې حده پورې خطرناکه کارونه وکړي او تا ته به د خپل ځان څارنه درپېښه شي، ما خو ته هلته یواځې د څارکښۍ له پاره لیږلې وي.»

«کاش چې زه مسلمانانه وائې» (ذکويي) ورته وویل، د هغې دسترگو څخه اوبښکې را روانې شوی، نو وئې ویل «زما ددې کار هر څومره بدله چې ماته راکول غواړئ، هغه زما پانده پلار او په ناروغیو اخته مور ته ورکړئ، زه دهغوی مجبوریتونو د دولس کاله په عمر نخونکې گرځولې وم.»

د (ذکويي) سړیوې لورې ته پریوت، سترگې ئې نیمائې پرانستې وي او شونډې ئې داسې خلاصې وي لکه څوک چې مسکې شي. طیب ئې په نبص لاس کښیښود او د صلاح الدین ایوبي په لور ئې وکتل او سړئې و خوځاوه، د (ذکويي) روح د هغې د جسم څخه الوتې و.

صلاح الدین ایوبي وویل «دا چې د هر مذهب سره وه، خو په پوره عزت سره ئې خاورو ته و سپارئ، هغې د اسلام له پاره ځان څار کړ، حال دا چې که هغې غوښتلې نومونډ ته ئې دوکه هم راکولې شوه.»

دروازه چې راغې او وئې ویل چې، بیرون د یوې ښځې لاش راوړل شوی، لارل او وئې کتل چې د نیمائې عمر د یوې ښځې لاش دې، د پېښې په ځای کې دوه خنجره موندل شوی، دا ښځه هیچا هم نه پیژندله، دا د ناجي د حویلی ملازمه وه چې د انعام په خاطر ئې په (ذکويي) باندې وژونکې غلچکي یرغل کړې و. (ذکويي) د شپې شپې د فوځي رسم ورواج په ترسره کولو په ډیر درنښت سره خاورو ته و سپارل شوه، او د ملازمې لاش ته ئې یوه کنده وویستله او خاورې ئې پرې واورولې، دواړه په ډیره پټه توگه خاورو ته و سپارل شو، کله چې د هغوی د خاورو ته د سپارلو پروگرام روان و نو صلاح الدین ایوبي د ښه نسل اته آسونه راوغوښتل او دخپلو ساتونکو څخه ئې اته کسان و ټاکل او هغوی ئې د علي بن سفیان په مشرۍ د ناجي د هغه دوه استازو پسې، چې د ناجي پیغام ئې له ځانه سره دعیسایانو پادشاه ته ور وړ، واستول.

«(ذکويي) څوک وه؟»

دا د مراکش د هیواد یوه نخونکې رقاصه وه، هیچاته معلومه نه وه چې مذهب ئې څه دې؟ هغه نه مسلماننه وه اونه عیسایي، لکه څنگه چې وویل شول چې علي بن سفیان د صلاح الدین ایوبي د انتلیجنس (Intelligence) یعنی د څارکښۍ او د رازونو د راټولولو د څانگې مشر و، او هغه ته د نورو د اسرارو او رازونو د موندلو له پاره مختلفې لارې غوره کول و، نو په دې اساس صلاح الدین ایوبي هغه له خپله ځانه سره مصر ته راوستې و، دلته په راتللو سره ورته څرگنده شوه چې د سوډاني ساتونکې لښکر دډلې سالار ناجي یو سازشي او شیطان صفت انسان دې، هغه د ناجي د حال د معلومولو له پاره دهغې پسې دخپلو جاسوسانو جال غوړولې و. هغه ته د راز یوه دا پټه ډاگیزه شوه چې ناجي د حسن بن صباح د فدایانو په څیر خپل مخالفین د ښایسته نجونو او حشیشو په واسطه په خپل جال کې را ښلولي، یا ئې د خپل ځان غلاموي او

يا ئې له منځه وړي ، علي بن سفيان د ډيرو زياتو هڅو وروسته (ذکويي) د مراکش څخه راوبلله ، او په خپله ئې د انسان پلورونکو په بڼه کې هغه په ناجي وپلورله ، ددې نجلی سره داسې جادو و چې دهغې په واسطه ناجي غوښتل هغه د صلاح الدين ايوبي پر خلاف استعمال کړي ، خو هغه په خپله ددې نجلی په دام کې و نښت ، نښت هم داسې چې دخپل نائب سالار سره ئې ددې نجلی تر مخه د راز ډيرې مهمې خبرې هم کولې .

ناجي (ذکويي) د جشن په شپه د صلاح الدين ايوبي خيمې ته واستوله ، او پر خپله دغه بريا باندې ، چې هغه د صلاح الدين ايوبي بټ ورمات کړ ، ډير وياړيده ، د هغه گمان داو چې اوس به هغه دهمدې نجلی په لاسو شراب هم څښي ، او په دې ترتيب به هغه خپل مريد او غلام وگرځوي ، خو دهغې شيطانانو ته هم دا پوهه نه وه ورپه برخه شوی چې (ذکويي) پخپله د صلاح الدين ايوبي جاسوسه ده ، هغه ورته هلته په خيمه کې راپورونه ورکوي ، او بيرته د صلاح الدين ايوبي څخه د راتلونکو پروگرامونو په هکله هدايت اخلي . (ذکويي) دهغې دخيمې څخه د وتلو وروسته بلې لورې ته تللې وه ، چې هلته ورته د سر نه تر پښو پورې پټ يو انسان انتظار کاوه ، هغه انسان پخپله علي بن سفيان و ، چې هغه ورته څه نورې لارښوونې هم وکړې ، دهغې وروسته (ذکويي) د ناجي د کوره څخه بيرون را ونه شوه وتلای ، په دې خاطر هغې علي بن سفيان ته بل کوم راپور ورنه شو کړاې ، خو کله چې ورته وخت تر لاسه شو او هغه دهمدې راپور د ورکولو له پاره چې د الله پرته بل چاته معلوم نه و ، راووتله ، نو د هغسې پيښې سره مخ شوه ، دا د (ذکويي) بدنصيبې وه چې په حويلۍ کې دهغې پر خلاف پدې خاطر سازش کيده چې هغې پر ناجي قبضه کړې ده ، دا سازش کامياب شو او (ذکويي) ووژل شوه ، خو هغه د اطلاع تر رارسولو پورې ژوندۍ پاته شوه .

دهغې دمړينې څخه څو ورځې وروسته ، هغه معاوضه چې علي بن سفيان ئې ورسره ژبه کړې وه د صلاح الدين ايوبي له اړخه د انعام سره يوځای او هغه رقم چې علي بن سفيان په ناجي د هغې دپلورلو په واسطه تر لاسه کړې و ، ټول دهغې معذورو والدېنو ته په مراکش کې ورکول شو .

\*\*\*\*\* (۱۴)

دمرگونې شپې ستوري له منځه ولاړل اود سهار د را څرگندېدو سره سم علي بن سفيان دخپلو اتو نورو ملگرو سره په ډيره چټکۍ سره د شمال شرق په لورې خپل اسونه وځغلول ، ابادۍ ډيرې وروسته پاته شوی ، هغه ته په ډاگه وه چې د فرينک دربار ته کومه لار ورغلې ، که څه هم دا عربي آسونه په سترتيا کې هم تازه دمه معلوميدل ، خو بيا ئې هم د شپې له اړخه خپلو آسونو ته لږ څه ارام ورکړ . هلته لرې دلمرڅاته خواته علي بن سفيان دوه اسپ سواره وکتل چې خپل آسونه ځغلي ، هغه د خپلو ملگرو لاره بدله او د کوچنيو غونډيو په ژورو کې ئې خپل آسونه په ځغاسته کړل ، هغه ددښتو په ليکو بڼه پوهيده ، د لارې د خطا کولو اندېښنه ورسره نه وه ، هغه خپلې ډلې ته د نور تيز تگ امر وکړ . دمخکې سپرو او ددوی ترمنځ اوس نژدې څلور ميله فاصله پاته شوی وه . دا فاصله نژدې شوه خو آسونه ستومانه و . کله چې هغه د کجورو بوټو ته ورسيد نو هغه دوه سپاره نژدې دوه ميله لرې د خاورو د يوې غونډۍ سره روان وو ، دهغوی آسونه به هم ستومانه شوی و . دواړه سواره د آسونو څخه را ښکته شول او په همدې ځای کې له نظره ورک شول . او لاره ئې بدله کړه .

فاصله د وخت په تيريدو سره کميده او کله چې فاصله څو سوه گزه پاته شوه نو هغه دواړه سپاره د بلې لارې څخه مخته راغلل . هغوی د آسونو د ځغلولو اوازونه اوريدلې و ، هغوی بيرته له نظره پناه شول ، علي بن سفيان خپل آس نور هم ورتيز کړ پاته نور و سپرو هم خپل آسونه په ځغاسته کړل ، کله چې د غونډيو دننه



ورغلل نو گوري چې هغه دواړه سواره دهغې ځاي څخه چېرې خوندي ځاي ته تللې و. خو هغوی کوم لرې ځاي ته نه و تللې هملته لنډ چېرته پټ و، او گمان کيده چې ويريدلې به وي، مخکې شگلورپه غونډۍ وي چې لاره پيدا کول په کې ستونزمنه خبره وه. علي بن سفيان خپل آسونه په يوه صف کې ودرول، او پخپله تېستيدونکو ته نژدې سل گزه نژدې ور ورسيد، يو غشي ويشتونکې د لرې څخه د غغليدونکې آس څخه يو غشي وويشت، چې د يوه آس په پښه کې وښت، آس د کنترول ووت، د لرې څخه منډو تړو وروسته هغه دواړه محصور شوی و، هغوی خپله وسله پر ځمکه و غورځوله، او درواغ ئې وويل، خپل ځانونه ئې تجاران و ښول، خود تلاشی. په وخت کې ترې هغه پيغام ترلاسه شو چې ناجي ورکړې و، ددواړو لاس و پښې ئې ور وتړلې، آسونو ته ئې دارام کولو وخت ورکړ او د لرې څخه ځنډ وروسته ټول بيرته راستانه شول.

صلاح الدين ايوبي په ډير بې صبرۍ سره انتظار کاوه، ورځ تيره شوه، شپه هم په تيريدو و، نژدې نيمائې تيره شوی وه، ايوبي په خپله بستره باندې پروت و. او سترگې ئې سره ورغلې وي. د سهار په مهال ددروازې په نرم ټک ټک سره دهغې سترگې و غوړيدې، منډه ئې کړه او دروازه ئې پرانسته، گوري چې علي بن سفيان ولاړ دې، دهغې تر شا دهغه اته ملگري او دوه بنديان ولاړ دې. علي او دهغې بنديان ئې خپلې کوټې ته را وبلل، او د علي څخه ئې د ناجي پيغام واخيست او وئې لوست، لمړې خو ئې د مخ رنگ ټک ژير شو او بيا يو ناڅاپه لکه وينه ئې چې په جوش کې راغلې وي او مخ او سترگو ته ئې ختلې وي، داسې سوروالې په کې را وځليد.

د ناجي پيغام لېشانته اوږد و، هغه دا د صليبيانو يو پادشاه «فرينک» ته ليکلې و چې هغه دې په دغه دغه ورځ، او دغه تاريخ د يونانيانو، روميانو او نورو صليبيانو سره يوځاي د خپلې بحري بېړۍ په واسطه خپله فوځونه د روم په بحيره کې ښکته او پر مصر دې يرغل راوړي، د يرغل د خبر سره سم به دغه پنځوس زره سوډاني فوځ د مصر د امير پر خلاف بغاوت کوي، د مصر نوي فوځ به د بغاوت او ستاسې د فوځي يرغل دواړو مقابل په يوه وخت کې ونه شي کولای، ... ددې سره ناجي د ټول مصر او يا د مصر د يوې برخې د حاکميت شرط هم کښيښودې و.

صلاح الدين ايوبي پيغام وپرونکې دواړه کسان په توره کوټه کې بنديان کړل او سمدستي ئې د خپل فوځ يوه ډله و استوله تر څو ناجي او دهغې نائيبين په خپلو خپلو کورونو کې تر څارنې لاندې ونيسي. د ناجي د حويلۍ ټولې ښځې ئې ازادې کړې، دهغې ذاتي خزانه ئې په سرکاري خزانه کې راگلډه کړه، خود ټول هر څه ئې پټ و ساتل، صلاح الدين ايوبي د علي بن سفيان په کومک سره په هغه پيغام کې چې ترلاسه کړې ئې و د يرغل تاريخ تبديل کړ او خپلو دوه ذهينو وگړو ته ئې دا پيغام ورکړ او د فرينک په لور ئې و استول، هغودواړو ته ويل شوی و چې خپل ځانونه د ناجي استازي وښيي. دهغوی د استولو سره سم ئې په مصري فوځ کې د سوډاني فوځ د وريوځاي کولو پريکړه هم وځنډوله،

اتمه ورځ استازي بيرته راغلل، هغوی فرينک ته د ناجي پيغام ور رسولې و او د ناجي په نوم ئې د فرينک څخه هم پيغام له ځانه سره راوړې و. فرينک ليکلې و چې د تاريخ څخه دوه ورځې د مخه دې سوډاني فوځ د مصر د امير پر خلاف بغاوت وکړې، تر څو صلاح الدين ايوبي ته د صليبيانو د يرغل فکر هم په ذهن کې را ونه گرځي او دخپل باغي فوځ په ټکولو کې مصروف پاته شي. علي بن سفيان د صلاح الدين ايوبي په اجازې سره هغه دواړه استازي هم تر څارنې لاندې ونيول، دا عزتمنده څارنه وه، چې په کې دواړو ته دارام اوښه غذا ټولې اړتياوي پوره شوی وي، دا يو احتياطي تدبير و تر څو دا راز بيرون را ونه وځي.

صلاح الدين ايوبى د روم د بحيرې په ساحل كې په هغه ځايو باندې خپل فوځونه پټ واچول چېرې چې د صليبيانو بحري بيړۍ لنگر اچو. هغه ددې ځاي څخه لږ شاته لرې خپله بحري بيړۍ هم ودروله، يرغل ته لا يو څو ورځې پاته وي، يو تاريخ پوه «سراج الدين» ليكي چې سوډاني فوځ د صليبيانو د يرغل تر مخه بغاوت كړې و چې ايوبى هغه د ټوپك په زور نه بلكه د ډپلوماسۍ او بنديگنې په واسطه ارام كړې و، د بغاوت د ناکامۍ يو سبب داهم كيداى شي، چې باغيانو ته خپل سالار ناجي په هيڅ ځاي كې نه تر سترگو كيده، او نه ئې كوم نائب په نظر راته، هغوى ټول لا د پخوا څخه بنديان و، خو يوبل تاريخپوه «هيتاچي» ليكي چې سوډاني فوځ د صليبيانو د يرغل څخه ډير وروسته بغاوت وكړ، خو دغه دواړه تاريخ پوهان په نورو پيښو كې د يوه آند خاوندان دي. دواړو دا ليكلي چې صلاح الدين ايوبى د شپې د شپې ناجي او دهغې نايبيينو ته د مرگ سزا وركړه او په نوم وركو قبرونو كې ئې ورنښخ كړل.

دې دواړو تاريخ پوهانو د يوه بل تاريخ پوه «لين پول» سره يوځاي د صليبيانو د فوځونو شميره يو شان ښوولې ده، هغوى ليكي چې په ليك كې د ليكل شوي تاريخ په مطابق د صليبيانو بحريه چې په كې د فرينك، يونانيانو، روميانو او سسيلي بحريي ځواكونه شامل و د يوه قوماندې لاندې د روم په بحيره كې را څرگند شول، د تاريخپوهانو د شميرو په مطابق په دې بحري بيړه كې د جنګي جهازونو شميره يوسل او پنځوسو ته رسيده، ددې نه اخوا دولس ستر جنګي جهازونه هم و چې په كې په مصر باندې د يرغل له پاره عسکري ځواكونه بار وو. ددې فوځونو عسکري قوماندان «ايملرک» و، ددې نه اخوا هغه بادي کشتي چې خوراكې مواد پرې بار و د هغوى شميره نه معلوميده، دا ټول جهازونه په دوه قطارونو كې را روان و.

د دفاع قومنده صلاح الدين ايوبى په خپلو لاسو كې واخسته، هغه پريښول چې د صليبيانو بحريه تر ساحله پورې را ورسېږي، كله چې د تر ټولو لوي بحري جهاز لنگر واچاو، نو يو ناڅاپه ئې د اور لاندې ونيوه، دا د منجنيقونو څخه ورو غورځونكې د اور شعلي وي ددې تر څنګ د اور گولي او داسې غشي هم و چې دهغوى وروستۍ برخې له ځانه سره اور ليرېداوه. د مسلمانانو له اړخه د ورتوغول شوى اور په واسطه ددې جهاز او كشتيو بادبانونه اوسوځيدل، جهازونه چې د لرگيو څخه جوړ شوى و د اور په لمبو كې را و نغښتل، د بله اړخه د مسلمانانو بحري بيړه هم په حركت راغله هغوى هم د صليبيانو د جهازونو په لور د اور په توغولو پيل وكړ، داسې بريښيده لكه دروم بحيرې چې اور اخستې وي، د صليبيانو جهازونو د وارښتايي څخه مخونه بل لورې ته كړل او په خپلو منځو كې يو له بله سره په ډغرو او ټكرو شول او يو بل ته ئې اور واچاوه، صليبي فوځيان په سمندر كې و و غورځيدل، دهغوى له ډلې څخه چې كوم سپاهيان و چې ته را ووتل نو هغوى د صلاح الدين ايوبى د فوځيانو د غشونې كار شول.

د بله اړخه نور الدين زنګي د فرينك پادشاه په سلطنت يرغل وروړ، په دې وخت كې فرينك خپل يو شمير فوځيان په مصر باندې د يرغل له پاره د وچې له لارې را استولي و. او پخپله فرينك د خپلې بحريي سره يوځاي را روان و. كله چې ورته په خپل سلطنت د يرغل كولو خبر را ورسيد نو په ډيره سخته توګه ئې ځان خوندي او د خپل سلطنت په لور و و خوځيد. خو هلته نړۍ بدله شوى وه، د روم په بحيره كې د صليبيانو متحده بيړه په اور كې و سوځيده او فوځ ټول يا خو ډوب شو او يا په بيړيو كې و سوځيده، يواځې «ايملرک» د صليبيانو قومندان ددې هلاکتونو څخه خوندي پاته شوى و. هغه وسله و غورځوله او د سولې وړاندېز ئې وكړ چې د ډير ستر رقم په بدله كې ئې وړاندېز ومنل شو. د يونانيانو او سسلي يوڅو جهازونه چې د ساحل څخه لرې پاته و، د سوځيدو څخه خوندي پاته شوى و. صلاح الدين ايوبى هغوى ته د خپلو جهازونو د بيرته



وړلو اجازه ورکړه. خو په لاره کې داسې بحري طوفان راغې چې هغه ټول ئې په اوبو کې د جنګ پرته ډوب او غرق کړل.

د ډسمبر په ۱۹مه په ۱۱۲۹ زیږدیز کال صلیبیانو په خپلې ماتې باندې لاسلیک وکړ او صلاح الدین ایوبي ته ئې د جنګ تاوان ورکړ.

د جنګ او جګړې زیات شمیر تاریخ پوهانو د صلاح الدین ایوبي ددې سوبې شمله د هغې د څارګڼۍ د شبکې د مشر علي بن سفیان په سرېږدي، ددې تر څنګ د (ذکويي) تر نامه لاندې دنخونکې نجلۍ د رول په هکله یو مراکشي تاریخ پوه «اسدالاسدي» یادونه کړې ده او دعلي بن سفیان سره ئې د پیژندګلوی په هکله هم همدې تاریخ پوه لیکنه کړې ده،

دا خو پیلامه وه، ددې وروسته د صلاح الدین ایوبي ژوند نور هم ډیر په ګواښونو او خطرونو کې ډوب شو.

\*\*\*\*\* (۱۵)

د صليبي جاسوسي شبکو لخوا د روزل شوو نجونو نادودې او د مسلمانانو کمزورتيا (۲):

## اومه نجلۍ او نادودې ئې:

د روم په بحيره کې د صليبيانو د بحري بيړۍ او فوځ د ډوبيدو او غرقيدو وروسته بيا هم صلاح الدين ايوبي دمصر په همدغه ساحلي سيمه کې پاته شو. اوه ورځې تيرې شوې، د صليبيانو څخه د جنگ تاوان هم واخستل شو، خو د روم بحيرې تر اوسه هم هغه پاته سالمې او يا سوځيدلې جنگې بحرې کشتۍ او نيم ژوندي سپاهيان په خپل ځان کې ډوبول، ځکه يو شمير صليبي ملاحانو او سپاهيانو د سوځيدونکو کشتيو څخه ځانونه په اوبو کې غورځولي و. هلته لرې په سمندر کې نژدې اوه ورځې وروسته هم د يو څو کشتيو بادبانونه رپانده په نظر راتلل، خو په هغو کې کوم انسان نه و، خيرې شوو او شليدلو بادبانونو دغه کشتۍ د سمندر رحم وکړم ته پرې ايښې وې، صلاح الدين ايوبي د هغې پاته لاهو شوو کشتيو د پلټنې په خاطر خپلې څارونکې کشتۍ ور واستولې، او لارښوونه ئې ورته کړې وه چې که چېرې کومه کشتۍ سالمه، دکار وړ او روغه پاته وي نو هغه دې ساحل ته را کش کړي، او هغه چې کاري وړتيا ونه لري نو دهغوی څخه دې سامان او دکار وړ نور شيان راواخلي. کشتۍ ولاړې او د جهازونو څخه سامان او وسلې را ټوليدې، په دې جهازونو کې ډيره وسله او د خوراک څښاک سامونونه ځاي په ځاي شوي و،

په سمندر کې د اوبو په سرد مړو لاشونو ډير بد حال جوړ کړې و، د اوبو څپو به هغوی د سمندر تر ساحل پورې راوړل او د ساحل سره به ئې وهل، ددوی تر منځ څه سوځيدلي و او څه نور بيا ماهيانو او نورو بحري حيواناتو خوړلي و، او يو شمير په کې داسې هم و چې په غشو سوري سوري شوي و، د صلاح الدين ايوبي د صليبيانو د وسلو (غشو، نيزو، تورو، او.....) ژوره کتنه وکړه او هغه ئې دخپلو وسلو سره يوځاي کښيښودل او ددواړو د ځواک او توان جاج ئې واخست. دبله اړخه يو شمير ژوندي خلک لا تر اوسه هم په سمندر کې د سوځيدلو کشتيو او جهازونو په تختيو باندې لامبو وهونکي د ساحل په لور را تلل. ددغو وړو، تړو او ستومانه شويو خلکو د لامبو تختۍ چې کومې لورې ته د سمندر موجونو ويشتلې دوی به هملته دمرگ په انتظار بې هوشه پراته و او مسلمانانو به هغوی را نيول او خپلو خيمو ته به ئې را وړل، د څو ميله اوږد ساحل حال همداسې و. صلاح الدين ايوبي خپل سپاهيان د مصر په ټول ساحل کې خپاره کړي و. او ورته ئې ويلې و چې هر چېرې چې د سمندر څخه کوم بندي په لاس درشي نو هغه ته د ځنډ پرته کالي او خوراک تيار کړئ او که چېرې کوم يوزخمي مو وموند د هغې علاج وکړئ، ددې ټول انتظام وروسته ئې ټول بنديان يوځاي کې را غونډول. صلاح الدين ايوبي پر خپل اس سپور په ساحلې سيمه کې گرځيده، هغه دخپلې خيمې څخه نژدې دوه ميله لرې ولاړ، مخته ورته يوه غونډۍ شکله سيمه راغله، ددې غونډۍ يوې لورې ته سمندر او بلې ته دښته وه، دا شينلوړه سيمه وه چې په کې د کجورو د بوټو څخه علاوه نور دښتي او ځنگلي بوټي هم را ټوکيدلي و. صلاح الدين ايوبي د خپل آس څخه ښکته او په دغه سيمه کې د خپل آس سره يو ځاي په خپلو

پښو روان شو. له ده سره دده څلور ساتونکې سپاره هم ملگري و. د لږ تگ وروسته ئې خپل آس خپلو ساتونکو ته ورکړ او هغوی ته ئې هملته د تم کیدو امر وکړ. له ده سره د هغې درې سالاران هم و، په دې ډله کې د هغې د راز ملگرې «بهاؤالدین شداد» هم و. هغه ددې جنگ څخه یوه ورځ دمخه ددې د کتلو له پاره د عربو څخه راغلې و، هغوی هم خپل آسونه ساتونکو ته پرېښول او د سلطان سره یو ځای روان شول. هوا یخه وه او په سمندر کې هم ښکته پورته نه مالومیده، د سمندر څپې به را تللې او لرې به د غونډیو سره دټکر وروسته بیرته ماتیدې، ایوبی او د هغې ملگري په قدم قدم تر ډیره لرې پورې ولاړل، ان تردې چې د ساتونکو له نظره ورک شول، د هغوی د شا او کین لورې ته سترې سترې غونډۍ او ښي لورې ته د سمندر شگې وې، هغه په یوې غونډۍ باندې ودرید چې لوړوالې به ئې دوه دوه نیم گزه و، د روم د بحیرې په لور ئې وکتل داسې ښکاریده چې د سمندر شینوالې د ایوبی په سترگو کې کښیوتې وې، د هغې پر مخ د سوې اوبریا مسکا وه، او د هغې غاړه او سرد شکر د پرځای کولو له پاره څه ډیر ښکته شوی و.

هغه خپل رومال په پوزه کړ او پوزه ئې بنده کړه او وئې ویل «څومره بد بوي دې». د هغه د نورو سالارانو سترگې په سمندر کې ډوبې وې، هغوی ته د پر پر اوازونه تر غوږو شول، وئې کتل چې څو غونډه خوړونکې مرغان وزرونه پرې کوي او د غونډۍ په غاړه د ساحل تر څنگ را کښیوزي، ایوبی وویل «هلته لاشونه دي»، دوی هلته ولاړل گوري چې دا مرغان په درې لاشونو لگيادې او غونډې ئې را شکوي، یوه مرغه د یوه لاش څخه د هغې کوپړۍ په خپلو پنځو کې را واخسته او والوت، په هوا کې د لږ څه الوت وروسته ئې هغه کوپړۍ ځمکې ته را پرېښوده چې د صلاح الدین ایوبی په مخ کې را پریوته. په کوپړۍ کې سترگې پرانستې پاته وې، داسې پرېښیده لکه صلاح الدین ایوبی ته چې وینې، د مخ او وینستانو څخه ئې پوره په ډاگه کیده چې دکوم صلیبي کوپړۍ ده، ایوبی هم تر ډیره ځنډه دې کوپړۍ ته کتل، بیا ئې دخپلو سالارانو په لور وکتل او وئې ویل «ددې خلکو کوپړۍ د مسلمانانو د کوپړیو څخه ښه دي، دا ددې کوپړیو کمال دې چې زمونږ خلافت د شرابو او ښکلو ښځو او نجونو د گرداب په څپو کې ډوبیږي او له منځه ځي».

«هو! صلیبیان د موږه کانو په څیر اسلامي سلطنت تر حلقومه تیروي» یو سالار ورته وویل.

«او زمونږ پادشاهان هغوی ته جزیه ورکوي» شداد ورته وویل «په فلسطین باندې صلیبیان ولکه لري، سلطانه! ایا مونږ دا هیله کولای شو چې مونږ به هغوی د فلسطین څخه بیرون کړو؟»

د الله ذات نه ناهیلله کیږه مه، شداد ه «صلاح الدین ایوبی ورته وویل.

«خو مونږ دخپلو ورونو د ذات څخه ناهیلله شوی یو» یو بل سالار ورته وویل.

«ته صحیح خبره کوی!» سلطان ایوبی ورته وویل «که یرغل د بیرون څخه وي نو هغه به مونږ دفع کړو، ایا ستاسو څخه چا هم دا فکر کولای شو چې دکفارو دومره ستره بحری بیړۍ به تاسې دومره لږځواک په واسطه وسوځوئ، له منځه به ئې یوسئ، او په بحر کې به ئې ور ډوبه کړئ؟ تاسو شاید دا نه وي کتلې چې هغه

لښکر چې په دې بیړۍ کې را روان و هغوی به په ټول مصر باندې د مچانو او ملخانو په څیر ور خپریده. الله مونږ ته همت راکړ، او مونږ هغوی په خلاص ډگر نه، بلکه د پټو سنگرونو په نیولو سره د سمندر په څپو کې لاهو کړل. خو زما درنو دوستانو! هغه یرغل چې د کورد دننه څخه راټوک کيږي هغه به تاسې په دومره اسانۍ سره تم نه شئ کړای، کله چې ستاسې خپل ورور په تاسې وار کوي نو ته به د هر څه لمړې دا فکر کوی چې په ریښتیا سره ستا ورور په تا وار کړې دې؟ ستا په متوکې به دهغې پر خلاف د توري دپورته کولو توان هم نه وي، او که چېرې توره پورته کوی او دخپل ورور سره د ځواک ازمیښت کوی نو دښمن به د موقع او فرصت څخه د گټې په اخستلو سره دواړه له منځه یوسي.»

هغه سوکه سوکه د ساحل په غونډیو باندې روان و، په تلو تلو کې ودرید، ټیټ شو او د شگو څخه ئې یو کڅوړه راپورته کړه، په دې کڅوړه کې د تور لرگي څخه جوړ شوی صلیب و، ټولو ته ئې وښود، ددې صلیب سره یو تار هم څړیدلې و، هغه ددې لاشونو ټوټې هرې خواته خپرې وړې کتلې چې مرغانو ئې غوښې راشکولې، بیا ئې هغه سر وکوت چې د مرغه د پنجو څخه خلاص او ددې مخه را غورځیدلې و، هغه تیز تیز ولاړ او هغې کوپړۍ ته ئې ځان ورساوه، درې مرغان ددې کوپړۍ په ملکیت په خپلو منځو کې په جنگ اخته و، د سلطان ایوبې په ورنژدې کیدو سره هغوی والوتل، او سلطان ایوبې هغه صلیب ددې کوپړۍ د پاسه کښیښود، او بیرته ئې منډه واخسته او د خپلو سالارانو سره یوځای شو او ورته ئې وویل «ما د صلیبیانو د یوه بندي سالار سره خبرې وکړې دهغې په غاړه کې صلیب و، هغه وویل چې په صلیبې لښکر کې چې څوک را جذبیږي نو هغه په صلیب باندې د سوگند کولو وروسته عسکري خدمت کې اخستل کیږي، هغه د صلیب په نوم خپل ځان هر ډول ځان څارنې ته تیاروي، او هغه په همدې صلیب سوگند کوي چې د ځمکې پر مخ داخرې مسلمان د له منځه وړلو پورې به ارام نه کښیږي، ددې سوگند وروسته هغوی د خپل هر لښکرې په غاړه کې صلیب را ځوړندوي، دا صلیب ماته په شگو کې ترلاسه شو، مالومه نه ده چې د چا به وي، ما په هغه کوپړۍ ور کښیښود تر څو د هغې روح د صلیب سره یوځای وي. هغه د صلیب په خاطر ځان ورکړ، یو سپاهی ته د بل سپاهی د سوگند کولو درنښت په کاردې.»

«سلطان نه! شداد ورته وویلي» دا خواته مالومه ده چې صلیبیان د بیت المقدس داوسیدونکو مسلمانانو څومره درنښت کوي؟ دهغې ځای څخه مسلمانان خپلې ښځې او کوچنیان را باسي او بلې لورې ته تښتي، هلته زمونږ د لویو په ابرو او عزت لویې کیږي، لا تر اوسه هغوی زمونږ بنديان نه دي ازاد کړي، هلته مسلمانان د ځناورو په څیر ژوند تیروي، ایا مونږ د هغو عیسایانو څخه بدله وانخلو؟»

«یواځې بدله نه! صلاح الدین ایوبی ورته وویل» مونږ به فلسطین ترلاسه کوو، خو د فلسطین په ترلاسه کولو کې زمونږ خپل حکمرانان زمونږ په مخکې خنډ دي.» هغه په تلو تلو کې بیا ودرید او وئې ویلې «کفارو په صلیب باندې په سوگند خوړلو سره د اسلامي خلافت د له منځه وړلو عزم کړې دې، خو ما د الله په دربار کې په دریدو او خپل لاس په سینه باندې د ایښولو وروسته سوگند کړې چې فلسطین به خامخا د صلیبیانو څخه ازادوم، او د اسلامي سلطنت پولي به تر افق پورې رسوم، خو زما دوستانو! ماته دخپل تاریخ را تلونکې

ډیره روښانه نه بریښي، یو وخت چې عیسائي پادشاه و نوموړې جنگجویان و، اوس زموږ مشران پادشاهان شوی دي، او عیسایانو جنگجویان دي. کله چې زه د دواړه قومونو یو له بله سره پرتله کوم نو داسې انگیرم چې یو وخت به راشي چې مسلمان به پادشاه وي خو عیسائیان به پرې واکمني کوي، مسلمانان به یواځې په دې خوښ وي چې ددوی سره پادشاهي ده، او ازاد دي، خو دوی به ازاد نه وي، زه به فلسطین په خپله ولکه کې راوړم، خو د مسلمانانو میلان ما ته په ډاگه کوي چې هغوی به فلسطین بیرته له لاسه ورکوي، د عیسائیانو کوپړۍ ډیرې تیزې دي،.... دغه پنځوس زره سوډاني فوځ څوک پالي؟ همدا اوس زموږ پر خلاف د ناجي په خیر ماران زموږ په لستونې کې څوک روزي؟ زه د مصر لمرنۍ امیریم چې و مې کتل چې نه یواځې د البکر زموږ له پاره بیکاره دې بلکه خطرناکه هم دې، که چېرې د ناجي لیک مو نه وائي تر لاسه کړې نو نن به موږ ټول د همدې لښکر په لاسو د ژونده لاس په سر شوی وای، او یا به دهغوی په بندي ځای کې پراته وای.....»

یو ناڅاپه یو کوچنې اواز راغې او یو کوچنې غشې د ایوبي د پښو تر منځ په شگو کې ولوید. هغه لورې ته د صلاح الدین ایوبي شا وه د کومې څخه چې دا غشې راغې، د سالارانو څخه هم کوم یوه هغې لورې ته نه کتل، ټولو په چټکتیا سره هغې لورې ته مخ وړاوه د کومې څخه چې غشې راغلې و، هلته کوچنۍ کوچنۍ غونډۍ وې، درې واړه سالارانو د ایوبي سره یو ځای و ځغاستل او د یوې غونډۍ څنډې ته چې د دېوال په څیرې عمودي شکل درلود، کیناستل، هغوی دا هیله درلوده چې نور غشې به هم راشي، او د غشو تر منځ په سپین ډگر دریدل کومه د زړه وړتیا خبره نه وه، شداد په خوله کې گوتې کښیښوولې او په زوره ئې شپیلې وواهه، ساتونکې چې په خپلو آسونو باندې سپاره پښې په رکاب کې د منډې انتظار کاوه د شپیلې د اوریدو سره سم ئې آسونه را وځغلول. دهغوی د راتگ سره سم دغه درې واړه سالارانو هغه لورې ته منډې کړې د کومې څخه چې غشې راغلې و. هغوی خپاره شو او په څو غونډیو باندې وروختل، غونډۍ هم ډیرې هسکې نه وې، صلاح الدین ایوبي هم دهغوی پسې ورغې، کله چې یوه سالار هغه وکوت نو ورته ئې اواز کړ چې «سلطانه! ته مخته مه رaxe،» خو سلطان ایوبي ونه درید او همغسې ورو روان و.

ساتونکې هم ورورسیدل، صلاح الدین ایوبي هغوی ته وویل «زموږ آسونه همدلته پریږدئ او ددې غونډیو شاته ولاړه شئ، دهغې لورې څخه یو غشې راغې، هر څوک مو چې وکوت وئې نیسئ.»

کله چې صلاح الدین ایوبي د غونډۍ د پاسه وخت، نو هغه ته تر لرې لرې پورې سترې سترې غونډۍ خورې وړې په سترگو شوی، هغه خپل سالاران له ځانه سره یو ځای کړل او د غونډۍ د شا له لورې را ښکته شو، او هرې لورې ته واوښتل را واوښتل خو د هیڅ انسان ښه ئې هم تر سترگو نه شوه. ساتونکو هم د غونډیو په منځ او چار چاپیر کې خپل آسونه ځغلول، صلاح الدین ایوبي بیرته همغه ځای ته راغې چېرته چې غشې لگیدلې و، هغه خپل ملگري را وغوښتل، او غشې ئې را واخست، سلطان ایوبي وویل «غشې د لرې کوم ځای څخه راغلې، په دې خاطر په پښو کې ولگید، او که نه په خټ او یا ملا کې به لگیده، په شگو کې هم ډیر نه و ډوب شوی،» هغه غشې را پورته کړ او وئې ویل «د صلیبیانو دې، د حشیشیانو نه دې»

«سلطان ته گواښ متوجه دي» يوه سالار وويل.

«او تل به د گواښ سره مخ وي» صلاح الدين ايوبي ورته په خدا کې وويل، «زه د روم په بحيره کې د کفارو د هغو کشتيو د کنټرول په پاره راوتلې وم چې د ملاحانو پرته په اوبو کې لمبيدې، خو زما ډيرو خوږو دوستانو! هيڅکله دا ونه انگيرئ چې د صليبيانو کشتۍ لامبو وهي، هغوی به بيا راځي د تورو وريځو په څير به په غره راځي او د باران په څير به را وريږي، هغوی به د ځمکې له لاندې او يا د هغې د گيدې څخه هم خپل وار کوي، اوس خو به مونږ د صليبيانو سره په دا سې جنگ کې مخ کېږو چې يواځې فوځونو به په کې نه جنگيږي بلکه يو هراړخيز جنگ به وي. زه دخپلو عسکرو په جنگي روزنه کې زياتوالي راوړم، دا د حرب او ضرب د فن نوي فصل دي، چې د څارکښۍ جنگ ورته ويل کيږي.

صلاح الدين ايوبي غشې په خپل لاس کې واخست او په آس سپور شو او د خپل عسکري پنډغالي په لور روان شو. دهغې سالاران هم په اسونو سپاره او ورپسې روان شول، دهغوی څخه يوه ئې خپل آس د سلطان په بني اړخ کې بل په کين او درېيم د ټولو پسې اخر ته روان کړ، ترڅو که کوم غشې د کومې لورې څخه راځي هغه سلطان ته ونه رسيږي،»

\*\*\*\*\* (۱۲)

صلاح الدين ايوبي په دغه غشي چې يو چا د هغه د وژلو له پاره ويشتلې و لږ څه اندېښنه هم ونه ښووله، خپل سالاران ملگري ئې په خيمه کې کښينول او ورته يې وويل چې جاسوسې او غلچکي بريد کونکې څومره زيان رسولې شي، هغه زياته کړه چې «ما علي بن سفيان ته لارښوونه کړې وه خو پر هغې لا تر اوسه عمل نه دي شوی، ځکه چې ماته سمدستي د دې يرغل خبر را کړل شو او هغه پلان همدا سې نيمگړې پاته شو. تاسې سمدستي داسې وکړئ چې د خپلو عسکرو او منصبدارانو څخه داسې وگړي و ټاکئ چې په جسماني او دماغي توگه د سلامتيا خاوندان وي، ذهين، او د پريکړې کولو د ځواک خاوندان وي، ځان څارونکې او ډگروگړي وي، ما علي ته د همداسې وگړو صفات ور ښوولي و، هغه داو چې، په هغوی کې د اوبښ په څير تر ډيره وخته پورې د لوږې او تندې توان موجود وي د زمري په څير د حملې کولو چم ورته په ياد وي، د عقاب په څير د تيز نظر خاوندان اوسي، د خرگوش او هرن په څير منډې وهونکې وي، وسله وال دښمن سره د وسلې پرته هم و جنگيږي، د شرابو او يا نورو نشه راوړونکو شيانو عادي نه وي، د کوم لالچ پروا ونه ساتي، هر څومره ښايسته او ښکلې ښځه چې ورته مخته راشي او يا د زرو او جواهراتو انبارونه ئې تر قدمونو لاندې واچول شي خوددې ټولو شيانو څخه اخوا د خپلې دندې د ترسره کولو په فکر کې وي...

«خپلو دوستانو او دهغوی قوموندانانو ته په ځانگړې توگه دا ورپه ياد کړئ چې عيسايان ډيري ښايسته، ښکلې او ځوانې نجونې د څارکښۍ او په فوځونو کې د ډاډ د ختميدو او افواهو خپرولو او د عسکرو د ملي او مذهبي جذبو د بيکاره کولو له پاره استعمالوي، ما په مسلمانانو کې د اکمزوري ليدلې ده چې هغوی د ښځې تر مخ و سله غورځوي، زه به هيڅکله هم مسلمانې نجونې ددې موخو په خاطر د دښمن سيمې ته ونه



استوم. مونږ د عصمتونو ساتندويان يو، هيڅکله به هم د عصمت او عزت څخه د وسلې کار وانځلو، علي بن سفيان سره يو څو نجونې شته خو هغوی نه مسلماني دي او نه عيساياني، خو په هر صورت زه د ښځو څخه د داسې گټې اخستوله پاره تيار يم.»

په دې وخت کې د ساتونکې ډلې قومندان خيمې ته راننوت او اطلاع ئې راوړه چې ساتونکو يو څو نجونې او نارينه راوستي دي. سلطان ايوبی بيرون راووت، هغه سره ئې درې واړه سالاران هم و، بيرون پنځه کسان ولاړ و، چې دهغوی د اوږدو اوږدو چوغو، لونگيو، اونور حال څخه داسې بريښيده چې دوی د تاجرانو ډله ده او په سفر روان دي، دهغوی سره اووه (۷) نجونې هم وې، ټولې د ځوانۍ په ډير ښه پړاو کې وې، يوه بله په ښايست کې ماتوله، دهغې ساتونکو څخه ئې يو چې د غشي ويشتونکې په لټون پسې وتلای و وويل چې « ټوله سيمه مې چا نه کړه، هيڅوک هم را ته ترسترگو نه شول، خو کله چې لږلرې ولاړم هلته مې دا خلک پيدا کړل چې د اوبنانو سره ئې يوځای دېره جوړه کړې وه»

«ايا دهغوی د ځانو اوبنه لټون دي هم کړې؟» يوه سالار ترې وپوښتل.

«هو! کړې مې دي» ساتونکې ځواب ورکړ، دوی وائې چې تاجران دي، دهغوی ټول سامان مو پرانسته او ومو کته، ددوی دېنه تالاشي مو هم وکړه، دهغوی سره ددې ځنځرونو پرته نور څه نه دي موندل شوي، هغه ټول هغه پنځه ځنځرونه د سلطان ايوبی په قدمونو کې کښيښودل.

«مونږ د مراکش تاجران يو،» يو تاجر را مخته شو او ووتې ويل، «تر سکندر ئې پورې څو، دوه ورځې تيرې شوي زمونږ مخکينې تم ځای ددې ځای څخه نژدې لس ميله لرې دي، پرون ماښام دا نجونې مونږ ته راغلې، دهغوی کالې رښيدلې او لامده و، دوی وائې د سيسلي اوسيدونکي دي، او وائې چې يو عيسايي قومندان دوی په زور دخپلو کورونو څخه راويستلي او له ځانه سره ئې په بحري بېړۍ کې کښيښولې وې، هغوی د ډيرو غريبو کورنيو پورې اړوندې دي، ميندې او پلرونه ئې غريبان دي، دوی وايي چې بې شميره جهازونه او کشتۍ ولاړې، د نجونو په جهاز کې يو څو نور قومندان ډوله سړي او دهغوی تر لاس لاندې فوځ هم و. هغوی به ددې نجونو سره د شرابو د څښلو وروسته هر ډول عيش او عشرت کاوه، کله چې دوی ساحل ته رانژدې شول نو پر جهاز ئې د اورگولۍ و لږيدې ټولو خلکو د جهازو څخه سمندر ته ورتوب وهل، دغه نجونې هغه په يو کشتۍ کې کښيښولې او د جهاز څخه ئې رابښکته او په سمندر کې ئې پرې ښودې، دوی وائې چې دوی د کشتۍ په چلولو نه پوهيدې، کشتۍ په سمندر کې غوټې خوړې او اوخته را اوخته، بيا يوه ورځ پخپله ساحل ته را ورسیده، څرنگه چې مونږ د ساحل تر څنگ ځان ته د اوسيدو ځای جوړ کړې و، نو دوی زمونږ په لور راغلې، په ډير سخت بد حال کې وې، مونږ هغوی ته پناه ورکړه، ځکه مونږ خو هغوی شړلې نه شوې، اوس مونږ نه پوهيږو چې له دوی سره څه وکړو؟ د مخکينې پړاو څخه تردې ځايه مو له ځانه سره راوړې، په دې حال کې دا ساتونکې راغلل او زمونږ سامان ئې ولټاوه، کله چې مونږ دهغوی څخه د لټون سبب وپوښته، نو هغوی وويل چې د مصر د امير سلطان ايوبی حکم دي، مونږ هغوی ته ډير عذر و

زاری وکړې چې مونږ د خپل سلطان حضور ته یوسه ، ترڅو مونږ ورته وړاندېز وکړو چې دغه نجونې په خپله ساتنه کې واخلي ، مونږ په سفر کې یو ، او دوی به تر کومه له ځانه سره گرځوو.»

کله چې د نجونو څخه وپوښتل شو نو هغوی د سیسلي په ژبه خبرې کولې ، هغوی لږ څه اندېښمنې بریښیدې ، دهغوی څخه دوه درېو په یوه ځل خبرې پیل کړې ، سلطان ایوبی د تاجرانو څخه وپوښتل چې ددوی په ژبه څوک پوهیږي؟ یوه وویل چې یواځې زه پری پوهیږم ، دوی غوښتنه کوي چې سلطان دې ورته پناه ورکړي ، وائې چې مونږ د تاجرانو د قافلې سره نه ځو ، هسې نه چې په لار کې د غلو کومه ډله مونږ له ځانه سره یوسي ، د بله اړخه په سیمه کې جنگ هم روان دې هرې لورې ته د مسلمانانو او عیسایانو عسکر منډې تررې وهي ، مونږ د سپاهیانو څخه ډیرې ویرېږو ، کله ئې چې مونږ د کورونو څخه را پورته کړو نو مونږ ټولې پیغلې و ، خودې عسکرو له مونږه څخه په بحري جهاز کې فاحشې جوړې کړې ،

کله چې یو یو بلې نجلې څه وویل نو د هغې ژباړن تاجر سلطان ایوبی ته وویل چې «دوی وائې چې مونږ د مسلمانانو پادشاه ته ورسوئ ، کیدای شي دهغه په زړه کې زموږ له پاره رحم را پیدا شي.»

یو یو بلې نجلۍ بیا په ژرغونکې اواز سره څه وویل ، تاجر وویل چې دا وائې چې مونږ عیسایي سپاهیانو ته بیرته مه سپارئ ، زه مسلمان یرم په دې شرط چې د کوم بڼه حیثیت خاوند مسلمان ورسره واده وکړي»

دوه درې نورې نجونې تر شا ولاړې وې او دخپلو خولو د پټولو هڅه ئې کوله ، دهغوی په مخونو باندې د ویرې نښې نښانې څرگندېدې ، کله به ئې چې خبره کوله نو یا به شرمیدلې او یا به ویریدلې.

صلاح الدین ایوبی تاجر ته وویل «هغوی ته ووايه که چېرې دوی بیرته عیسایانو ته تلل نه غواړي نو مونږ ئې هم نه ورتسلیموو ، همدا راز مونږ هغوی نه مجبورو چې اسلام ومنې ، دا نجلۍ چې وائې چې غواړي مسلماننه شي که کوم مسلمان ورسره واده وکړي ، نو دې ته ووايه چې زه د هغې وړاندېز نه شم منلای ، ځکه چې دا د ویرې او مجبوریت په وخت کې اسلام منلو ته غاړه ږدي ، دوی ته ووايه چې که چېرې دوی پر ما باور لري نو زه به دوی د اسلام د لورېو په څیر په خپله پناه کې واخلم ، دا د حکومت ته په رسیدو سره سم به ددوی له پاره د عیسایي راهبانو او یا کوم پادري د راپیدا کولو انتظام وکړم . یوه بله لار داده چې کله عیسایي بندیان ازاد کړل شي نو زه به هڅه وکړم چې دوی د باورې عیسایانو سره ددوی په خوښه ودونه وکړې . هغوی ته دا هم ووايه ، چې هیڅ مسلمان ته به ددوی سره د لیدو کتو اجازه نه وي ، او نه به دوی ته اجازه ورکړل شي چې دوی د کوم مسلمان سره لیده کاته وکړي ، ددوی د اړتیاو او عزت خیال به ساتل کیږي .

تاجر د سلطان ټولې خبرې هغو نجونو ته دهغوی په ژبه واورولې ، نو دهغوی پر مخونو باندې خوښي را پیدا شوه ، هغوی په دې شرائطو باندې خوښې وې . تاجر د ممنونیت د ښکاره کولو نه ورسته ولاړ ، صلاح الدین ایوبی د نجونو له پاره د ځانته څیمې ددرولو او دهغوی له پاره د یوه ساتونکې حکم وکړ . هغه د څیمې د ځای په هکله فکر کاوه چې شپږ نور صلیبي بندیان ئې هم د صلاح الدین ایوبی مخ ته راوړل ، هغوی هم په

ډیر بد حال کې وو، کالي ئې رژیډلي او لامده وو ، په بڼه ئې د وینې داغونه هم و او د شگو خخه ډک هم. دهغوی مخونه د ژوندو لاشونو په څیر وو، دهغوی په هکله وویل شو چې دوی نژدې دوه دوه نیم میله لرې په ساحل کې د بې هوشۍ په حال کې پراته وو، دهغوی په ماته کشتۍ باندې لامبو وهلې یوه ورځ کشتې د اوبو دراپورته کیدو په اساس ډوبه شوه، خو دوی ټول په لامبو باندې ځانونه تر ساحله پورې را ورسول، په دې کشتۍ کې ټول پنځه ویش کسان سپاره و، یواځې دا شپږ واړه ژوندې را ووتل، دهغوی دومره ستومانه شوی و چې نور ئې د تگ توان هم له لاسه ورکړې و، دا د صلیبي لښکر سپاهیان و، دوی ټول په ډیره ستومانیدونکې توګه کیناستل، دهغوی خخه د یوه د مخ او رنگ خخه مالومیده چې دا معمولې سپاهي نه دي، هغه زږیروی کاوه، دهغې په بڼه باندې د وینې کوم څاڅکی هم نه و، خو د زخمیانو خخه ډیر په تکلیف کې مالومیده، هغه دغه ټولې اوه نجونې په ډیر غور سره وکتلې او بیا ئې په زږیرویو پیل وکړ.

صلاح الدین ایوبي حکم کړې و چې هر بندي باید ورته وروښول شي، نو څرنگه چې بندیان لا تراوسه پورې د سمندر خخه را وتل، نو په دې خاطر ئې هر بندي د سلطان ایوبي مخ ته راوست او هغه ته ئې ښووه، نو په دې خاطر هغه دا بندیان هم وکتل، دهیڅ یوه سره ئې خبره ونه کړه، خو هغه بندي چې تر ټولو زیات نا ارامه و او په وحوډ ئې د زخم نښه هم نه مالومیده، تر سترگو تیر کړ، او په ارامه سره ئې خپلو سالارانو ته وویل «علي بن سفیان لا تراوسه نه دې راغلې، ددې ټول بندیانو خخه چې تراوسه پورې زمونږ ساتونکو نیولي، ډیر څه باید و پوښتل شي، دهغوی خخه باید مالومات تر لاسه شي»، هغه دهغه بندي په لور وکتل او ووتې ویل «دا سې مالومېږي چې داسې کوم قومندان څوک وي، دا تر سترگو لاندې و ساتۍ او کله چې علي بن سفیان راشي نو هغه ته ووايست چې ددې خخه تفصیلې پوښتنه گرویزنه وکړي، داسې مالومېږي چې نوموړې له دننه خخه زخمې شوی دې، کیدای چې پښتۍ ئې ماتې شوی وي،..... دوی سمدستي د زخمې شویو بندیانو څیمي ته ور ورسوئ، دهغوی ته خوراک څښاک ورکړئ او ملهم پتۍ ئې وکړئ».

بندیان ئې همغه لورې ته یوړل چېرې چې د زخمی بندیانو له پاره څیمي درول شوی وي، انجونو دهغوی ته کتل، بیا ئې هغه نجونې هم خپلو ځایو ته یوړې.

\*\*\*\*\* (۱۷)

د فوځ د څیمو خخه ئې لږ څه لرې دغه نجونو ته هم څیمه و دروله، دهغې ځایه خخه نژدې سل قدمه اخوا د زخمیانو څیمي دریدلې وې، ددوی تر څنګ ئې یو بله څیمه هم و دروله ترڅو دغه شپږ زخمیانو ته ځای ورکړي. نجونو به ددې زخمی بندیانو په لور بیا بیا کتل، دواړه څیمې و درول شوی نجونې خپلې څیمې ته ور ننوتلې او زخمیان خپلې څیمې کې ور ځای کړل شول، د نجونو د څیمې خخه بهر یو ساتونکې و درید. نجونو ته غذا راغله چې دهغوی و خوړله، بیا یوه نجلۍ د څیمې خخه بیرون را ووتله، او دهغې څیمې په لور ئې وکتل چې دغه نوي راغلي زخمیان په کې ځای په ځای شوی و، اوس نو دهغې پر مخ باندې د ویرې څه نښه نښانه نه مالومیده، ساتونکې وکتله، او دې هم ساتونکې و کوت، نجلۍ ورته مسکۍ شوه او اشاره ئې

ورته وکړه ، هغې غوښتل د زخمیانو د خیمې په لور ولاړه شي ، ساتونکې هغه ته د دریدو اشاره وکړه ، ځکه نجونو ته د خپلې خیمې څخه د لرې تللو او یا چا سره د کتلو اجازه نه وه ، د نجونو او د زخمیانو د خیمو ترمنځ ډیر گڼ بوتې ولاړې و. ښې لورې ته د خاورې یو غونډی هم وه چې په گڼو بوتو پوښل شوی وه ،

لمر پریوت ، او شپه په تورو تیارو کې ډوبه شوه ، د پنډه غالي په شور وځوږ باندې خوب زور راوست ، خود زخمیانو شور او ځوږ د شپې په چیتیا کې نور هم تر لرې لرې پورې اوریدل کیده ، ددې ځایه لږ څه لرې د روم د بحیرې د اوبو د څپو او اوزونه په پرلپسې توگه غوږونو ته راتلل ، د صلاح الدین ایوبی په دې جنگي پنډه غالي کې بیداره خلک خو یا ساتونکې و او یا هغه زخمي بندیان چې د درد له لاسه بیده کیدای نه شول ، او یا پخپله د سلطان ایوبی د خیمې ناست وگړي و چې د خیمې تیاره ئې ورځ گرځولې وه او هیچا ته په کې د خوب کولو فرصت په لاس نه ورته ، د سلطان ایوبی درې واړه سالاران دهغه سره ناست و ، او د خیمې بیرون د ساتونکو ډله ولاړه وه.

سلطان ایوبی یو ځل بیا و پوښتل « علي بن سفيان لا تراوسه نه دې راغلي؟ » دهغې په وینا کې اندېښنه غوندې څرگندېده ، او بیا ئې و پوښتل « دهغه کوم قاصد هم نه دې راغلي؟ »

« که چېرې څه گڼې وائې نو حتما به اطلاع راغلی وه ، » یوه سالار ورته وویل « داسې بریښي چې هلته هر څه د معمول مطابق دي ، »

« همدا ډول هیله خو کول په کار دي ، » صلاح الدین ایوبی ورته وویل « خو که چېرې هغه پنځوس زره لښکر پاڅون وکړي نو بیا ئې سنبالول ستونزمنه خبره ده ، هلته خو زمونږ ټول ټال یونیم زر سپاره او دوه نیم زره پیاده عسکر پاته دي ، دهغوی په پرتله سوډانیان ډیر غښتلي او د تجربې خاوندان هم دي او شمیره ئې هم زیاته ده ، »

« د ناجي او دهغې د سازشي ډلې د ماتولو وروسته هلته د پاڅون کولو نښې نه په سترگو کیږي ، » یوه بل سالار وویل ، « د قیادت پرته سپاهیان پاڅون نه شي کولای ، »

« مخکې له مخکې دهغې له پاره تدبیر نیول اړین دي » صلاح الدین ایوبی وویل ، « خو کله چې علي راشي نو مالومات به وشي چې څه ډول تدابیر باید و نیول شي؟ »

د صلیبیانو د یرغل د مخنیوي په خاطر ایوبی پخپله راغلی و ، خو هلته په دارالحکومت کې د سوډاني فوځیانو د پاڅون کولو گواښ په خپل ځای موجود و ، ایوبی ، علي بن سفيان د همدې مقصد له پاره هملته پرې ایښې و ، ترڅو د سوډاني لښکر پاڅون تر سترگو لاندې وساتي او د خپلې ځانگړې تجربې له مخې د هغې د مخنیوي هڅې وکړي ، هغه باید تراوسه پورې د ایوبی لورې ته راغلي وایي او هغه ئې د حالاتو څخه خبر کړې وائې خو تراوسه پورې را نشو غلاي ، او دهغې د نه راتگ په سبب پخپله ایوبی ډیر اندېښمن شوی و. کله چې هغه د خپلو سالارانو سره د قاهرې د حالاتو په اړوند خبرې اترې کولې نو دهغې د پنډه غالي ټول

خلک په ژور خوب بیده شوی و، خو یواځې هغه اوه نجونې، چې ایوبې ورته ځانگړې پناه ورکړې وه، وینې ناستې وې، یوځل دهغوی د خیمې ساتونکې دهغوی د خیمې پرده پورته کړه او وئې کتل چې ډیوه بلیرې، د پردې د پورته کولو سره سم نجونو ځانونه و غورځول او خراتي ئې پیل کړې، ساتونکې و شمیرلي او ډاډمن شو چې پوره اوه دې، او بیدې شوی دي، نو پرده ئې بیرته را واړوله، او د خیمې تر څنگ کیناست، هغه نجلۍ چې د خیمې د پردې تر څنگ وه، پرده ئې دلاندې څخه لږ څه پورته کړه او بیرته ئې په کلاره را پرېښوده او د خپل ځان تر څنگ د نجلۍ پر غوږ کې وویل «ناست دې»، هغې د بلې نجلۍ په غوږ کې وویل چې «ناست دې» او په دې توگه دا خبره د ټولو نجونو غوږونو ته ورسیده چې ساتونکې ناست دې یوه نجلۍ چې دخیمې دهغې بلې دروازې تر څنگ وه سوکه را پورته شوه او دخپلې بسترې څخه را ووتله، بستره پر ځمکه غوړیدلې وه، هغه خپله کمبله د بسترې له پاسه داسې و غوړوله لکه چې ترلاندې ئې کوم څوک پروت وي.

هغه په پښو وخویده او دخیمې تر دروازې ئې ځان ورساوه، پرده ئې لرې کړه او بیرون را ووتله، پاته شپږو نجونو په کلاره خراتي وهل پیل کړه. ساتونکې ته مالوم وه چې دانجونې کومې خطرناکه بندیانې نه بلکه د سمندر څخه راوتلی پناه اخستونکې دي، نو په دې خاطر هغه کیناست او پرکالي پرې راغله، نجلۍ په ډیره سوکه توگه د غونډې هماغې لورې ته ولاړه چې دساتونکې او دهغې تر منځ خیمه را تلله، غونډۍ ته د ورسیدو سره سم هغې همغې لورې ته مخه کړ چې شپږ نوي زخمي بندیان په کې پراته و. شپه تیاره وه او هلته څه اونې بوتې هم و، که چېرې ساتونکې اوس هغه لورې ته کتلاى هم نو هغه نجلۍ ورته نه تر سترگو کیده، نجلۍ کیناسته، او په پښو ښویدو سره ئې د زخمیانو خیمې ته ځان ور نژدې کړ، هلته د شگو ډیري هم وخو بیا هم هغې ددې ډیریو څخه په ښویدلو ښویدلو خپل ځان خیمې ته ورساوه، خو هلته یو ساتونکې ولاړ و، نجلۍ د ساتونکې څخه د ځان د پټولو په خاطر د شگو په ډیري باندې ځملاسته، هغې ته ساتونکې د یوه تور سیوري په شکل کې تر سترگو کیده، اوس نو هغه ددوه ساتونکو تر منځ وه، یو ئې دخپلې خیمې ساتونکې اوبل د زخمیانو دخیمې، ویره ئې په دې کې وه چې که د زخمیانو دخیمې ساتونکې دهغې لورې ته راشي نو به ئې نیسي،

د ډیر زیات انتظار وروسته، کله چې ساتونکې د نورو زخمیانو په لور ولاړ، نجلۍ د لاسونو او پښو په کومک سره خیمې ته ورسیده، او پرده ئې پورته کړه او دخیمې دننه ورغله، دننه په خیمه کې تیاره وه، دوه درې زخمیانو په کلاره کلاره زوږ کاوه، داسې برېښیده چې دهغوی څخه کوم یو دخیمې د پردې په پورته کولو پوه شوی و. هغه په ډیر کمزوري اواز وویل چې «څوک ئې؟» نجلۍ دخپلې خولې څخه د «شي» اوږد اواز وویست او په ډیره سوکه توگه وئې پوښتل چې «رaben چېرې دې؟» ځواب ئې واورید چې «دهغې لورې درېیم» نجلۍ دهغه درېیم کس پښې و خوځولې، پروت سړي اواز کړ چې څوک ئې؟ نجلۍ ځواب ورکړ، «موبې».

رabin راپورته شو او کيناست ، لاس ئې را اوږود کړ او نجلی ئې له لاسو ونيوه او په خپله بستره ئې له ځانه سره واچوله ، خپله کمبله ئې را واغوسته او د نجلی څخه ئې وپوښتل چې «ساتونکې خو نه ئې کتلې ، له ما سره ځان را جوخت کړه ، هسې نه چې ساتونکې مو ووينی» هغه دغه نجلی له خپله ځانه سره را يوځای کړه او وئې ويل «زه په دې خبره حيران پاته شوم چې دلته هم زمونږ ليدنه وشوه ، دا يوه نه منونکې خبره ده ، داسې برينې چې د يسوع مسيح خداي ته زمونږ بريا منظور ده ، مونږه ډيره سخته ماتې خوړلې ده ، خو دا ټوله دوکه او چل ول و» ، دا هماغه زخمی بندي و چې دنورو څخه جدا او دمخ او څهرې څخه معمولي سپاهي نه بلکه د اعلي رتبې خاوند مالومیده ، صلاح الدين ايوبي هم ويلې و چې دا کوم معمولي عسکر نه دې ، نوموړې ترسترگو لاندې کلک و څارئ ، علي بن سفيان به له هغه څخه پوښتنې ايگنې وکړي ،

«ايا ته ډير سخت زخمې شوي ئې؟» نجلی ترې وپوښتل ، «کوم هډوکي خو دې مات شوي نه دي؟» «زه بلکل روغ رمت يم» ، رabin ځواب ورکړ ، هيڅ ځای مې مېنل شوی هم نه دې . هغوی ته مې ويلې چې دننه زخمې يم او کوم هډوکي مې مات شوي ، په سينې کې مې سخت درد دې ، خو زه بلکل روغ رمت يم» .

«بيانو دلته ولې را غلي ياست؟» نجلی ترې وپوښتل ،

ما ډيره هڅه وکړه چې مصر ته ورننوځم ، او تر سوډاني لښکرو پورې ځان وررسوم . خو هرې لورې ته اسلامي فوځ خپور ووردې ، هيڅ لاره مې ونه موندله ، هغه نور پنځه زخميان مې را ټول کړل او دهغوی سره زه هم د زخمې په څير دلته راوستلای شوم ، اوس به د تينبتي هڅه کوم خو تر اوسه را ته شونې نه ښکاري» ، هغه لږ څه په غصې سره وويل «ماته ددوه پوښتنو ځواب راکړه ، اول دا چې ما ايوبي ژوندې وکوت ، ولي؟ ايا غشي تمام شوي و ، او يا هغه حرام خور بې زړه شوي دي؟ او بله پوښتنه دا چې تاسې ټولې اوه نجونه ولې د مسلمانانو په قيد کې ياست؟ ايا هغه پنځه نور له منځه ولاړل او يا تينتيدلي دي؟

«هغوی ژوندي دي ، رابنه !» مويي ورته وويل ، «ته خو وائې چې د مسيح خداي ته زمونږ بريا منظور ده خو زه وایم چې زمونږ خداي مونږ ته دکومې گناه سزا راکوي ، صلاح الدين ايوبي په دې خاطر ژوندې دې چې غشي د هغې د پښو تر منځ په شگو کې ولږيد» .

«ايا دا غشي کومې نجلی ویشتلې و؟» رabin ترې وپوښتل «کرسټوفر چېرې و؟»

«غشي خوهمغې ویشتلې و مگر.....»

«ايا د کرسټوفر غشي خطا ولاړ؟» رabin ترې په حيرانتيا سره وپوښتل ، «هغه کرسټوفر چې غشي ویشلو ئې پادشاه «اگستس» حيران کړې و او هغه ته ئې خپله د لاس توره په انعام کې ورکړې وه؟ دلته د راتلو سره دهغه نښه دومره خرابه شوه چې شپږ فټه اوږود او درې فټه غټ او پلن صلاح الدين ايوبي ئې د غشي څخه خطا شو؟ د هغې بدبخته لاسونه به د ويرې څخه لږ زيدلې وي؟»



«فاصله ډیره وه،» موبی ورته وویل «او کرسټوفر وویلې» کله چې غشي د کمان څخه وت نو په همغه لمحې کې ئې ماشې په سترگه کې ورننوت، او نښه ئې خرابه شوه.»

«بيا څه وشول؟»

«څه چې بايد شوی وای» موبی ورته وویل «صلاح الدين ايوبی ساحل ته تللې و، دهغه سره د هغې درې قومندانان هم ملگري و چې څلورو ساتونکو ئې ساتنه کوله، هغوی هرې لورې ته خپاره شوی و، دا خو زمونږ برخه ښه وه چې دغه سیمه د غونډیو نه ډکه وه، کرسټوفر ځان خوندي کړ او ووت، او بیا مونږ ته دومره وخت په لاس راغې چې پاته غشي اولیندی مو په شگو کې ورننويستی او اوبن مو پرې چو کړ. کله چې سپاهیان راغلل نو کرسټوفر ورته وویل چې مونږ پنځه کسان د مراکش تاجران یو او دا نجونې د سمندر څخه راوتلي او مونږ ورته پناه ورکړې ده، مسلمانو سپاهیانو زمونږ د سامانونو لټون او تلاشي وکړه، هغوی ته د تجارتي سامان پرته نور هیڅ په لاس ور نه غلل، هغوی مونږ ټول یوځای د سلطان ايوبی مخې ته یووړو، مونږ ورته وویل چې مونږ د سیسلي د ژبې پرته په بله هیڅ ژبه نه پوهیږو، کرسټوفر ايوبی ته وویل چې هغه زمونږ په ژبه پوهیږي، مونږ اوه واړو نجونو په خپلو څهرو باندې ویره او خوف راڅرگند کړې و.»

موبی رابن ته ټولې هغه خبرې وکړې چې د سلطان ايوبی سره ئې کړې وې، دغه اوه نجونې او پنځه نارینه چې د مراکشي تجارانو په بڼه کې پټ ول او خپل ځانونه ئې مراکشي تجاران ښوولې و، دوه ورځې دمخه په ساحل کې د کشتیو څخه پیاده شوی و. دغه پنځه واړه کسان د صلیبیانو تجربه لرونکې جاسوسان او قومندانان و، او نجونې هم روزل شوی جاسوسانې وې، د څارکښۍ څخه اخوا دهغوی بل کار داهم و چې مسلمان سالاران او جنرالان په خپلو دامونو کې را ونښلوي، هغوی که له یوه اړخه ښایسته او ښکلې وې خو د بله اړخه ورته د ذهنونو د تخریبولو روزنه هم ورکړل شوی وه، په دې روزنه کې اداکاری ځانگړې اهمیت درلود. دهغو پنځه نارینه و دنده دا وه چې صلاح الدين ايوبی له منځه یوسي، او دناجي سره اړیکې ټینګ کړي، دې نجونو مصري ژبه هم په ډیره روانۍ سره ویلای شوه، خو هغوی هیڅکله هم دا خبره را برسیره نه کړه، رابن ددې ځانگړې مشرو، هغه ته دناجي پورې ورسیدل اړین کار و. خو د صلاح الدين ايوبی او علي بن سفيان پالیسیو د حالاتو مخه بل لورې ته یووړه.

«ایا ته صلاح الدين ايوبی په خپل جال کې نه شې را نښلولې؟» رابن ترې و پوښتل، «اوس خو دلته زمونږ لمرنۍ شپه ده،» موبی ورته وویل، «هغه پریکړه چې سلطان ايوبی زمونږ په اړوند کړې ده، نو که چېرې په هغه کې هغه ریښتونې وي نو دهغې مقصد خو دا دی چې هغه انسان نه بلکه تیرې ده. که چېرې هغه زمونږ سره کومه علاقه درلودای نو زمونږ څخه خو به ئې یوه نجلۍ خپلې خیمې ته بللې وای،..... د هغې وژل هم دومره اسانه نه دي. هغه یواځې یوځل ساحل ته راغلې و خوزمونږ غشي خطا ولاړ، هغه د سالارانو او

ساتونکو په ډله کې اوسېږي ، دلته ئې يو سپاهي زمونږ په سردرولې دې او هلته د صلاح الدين ايوبي په خيمه د ساتونکو يوه ډله پهره کوي ،»

هغه پنځه نور اوس چېرې دې؟ رابن تري و پوښتل ،

«لږ څه لرې دي» مويي ځواب ورکړ ، «هغوی به اوس همدلته اوسي ،»

«واور ه مويي !» رابن ورته وويل «دې ماتې زه ليوڼې کړې يم ، زما په ضمير باندې دومره ستر بار پروت دې لکه چې ددې ماتې ټول مسئوليت زما په غاړه پريوځي . په صليب باندې په لاس ايښولو سره خو ټولو سوگند ياد کړې دې ، خو د يو سپاهي په سوگند کې او زما په سوگند کې د ځمکې او اسمان ترمنځ توپير موجود دې ، زما رتبه خپل مخته کيږده ، زما دندې ووينه ، ماته نيمايې جنگ د ځمکې دلاندې څخه ، اونور نيمايي د دښمن د شا څخه په وار کولو سره گټل و ، خو ما او تاسې اوه واړو اوهغه پنځو يو هم خپل فرض نه دې ادا کړي ، له ما څخه دا صليب اوس ځواب غواړي» هغه په خپله غاړه کې را ځوړند صليب ته لاس کړ او وئې ويل «زه دا صليب هيڅکله هم د سينې څخه نه شم جدا کولې ،» هغه د مويي په سينې باندې لاس را ښکود او د هغې صليب ئې په لاس کې را ونيو او وئې ويل ، «ته خپل مور او پلار ته دوکه ورکولای شي خو ددې صليب څخه سترگې نه شي اړولای ، هغه چې کومې دندې تاته سپارلي ، هغه به پوره کوي ، هغه ښايست چې تاته خدای درکړي ، دهغې په واسطه به ته غرونه څيروې او لاره به ځانته په کې پيدا کوي ، زه تاته يوځل بيا وایم چې زمونږ دغه ناخاپي او د توقع خلاف ليدنه کتنه ددې خبرې څرگند ثبوت دې چې مونږ به بريالي کيږو ، زمونږ لښکر د روم د بحيرې په هغه غاړه کې را ټولېږي ، هغه چې ولاړل ولاړل ، خو هغوی چې ژوندي دي هغوی په دې پوهيږي چې دا ماتې نه وه بلکه چل ول او دوکه وه . ته بيرته خپلې خيمې ته ولاړه شه ، او هغو نجونو ته ووايه ، چې په خيمه کې مه پريوځئ ، بيا بيا د صلاح الدين ايوبي سره ووينئ ، دهغې د سالارانو سره ووينئ ، دهغوی سره په کتلو کې بې تکلفي او اسانتيا را پيدا کړئ ، هغوی ته دخپلو ځانو په هکله د مسلمانيدو ډاډ ورکړئ ، مخکې تاسې په خپله پوهيږئ چې څه اوڅنگه بايد وکړئ»

«د ټولو تر مخه خو دا مالومه کړئ چې اخر دا وشول څه ؟» مويي ورته وويل «ايا سوډانيانو مونږ ته دوکه راکړې ده»

«زه اوس په ډاډمنه توگه څه نشم ويلای» رابن ورته وويلې «ما د يرغل د مخه په مصر کې دخپلو جاسوسي شبکو له لارې چې کوم مالومات تر لاسه کړي و هغه دا و چې صلاح الدين ايوبي په خپلو پنځوس زره سوډاني عسکرو باندې باور نه کوي ، حال دا چې دا دمصر د مسلمانانو د وایسراي خپل فوځ دې ، ايوبي دلته په راتللو سره خپل ځانته مصری فوځ تيار کړ . سوډانيانو نه غوښتل په دې فوځ کې ورگډ شي . دهغوی قومندان ناجي زمونږ څخه کومک و غوښت ، ما دهغه ليک ليدلې و او ما دهغې تصديق هم کړې و چې دا ليک د ناجي د خپل لاس دې . او په دې کې هيڅ ډول دوکه نه وه ، خو زمونږ سره زمونږ په تاريخ کې تر ټولو لويه دوکه وشوه ، زه به دا په ډاگه کوم چې دا څه ډول وشوه ؟ چا وکړه ؟ ، زه ددې د مالومولو پرته بيرته نه

ستنیږم. اګستیس پادشاه په ډیر فخر سره ویلې و چې زه به د مسلمانانو دکورونو په منځ کې د راز خلک پیدا کړم او دهغوی بنسټونه به ولړزوم. اوس نو ته تصور وکړه موبی! د شاهنشاه په زړه کې به څه تیریري، هغه به ماته د مرګ د سزا پرته بله څه سزا راکړي؟ او د صلیب قهر خو به په ځانته توګه پر ما نازلیري.»

«زه په ټولو پو هیږم» موبی ورته وویل «جذباتي خبرې مه کوه، د عمل خبره کوه، ماته ووايه چې زه څه وکړم؟»

د رابن په اعصابو دخپلو فرضو د ادا او د ماتي احساس دومره اغیز کړې و چې هغه ته دا احساس هم نه کیده چې د موبی په څیر زړه وړونکې نجلۍ، دهغې ترسینې سره یوځای شوی او دهغې د ورینمو په څیر نرم او ملایم وینستان دهغې نیمایي مخ وړپټ کړې دې. رابن دهغې وینستان لمس کړل او وئې ویل «موبی! ستا دا وینستان دومره کلک زنځیرونه دي چې که چېرې یو ځل د صلاح الدین ایوبی په شاوخوا کې را چاپیر شول نو هغه به ستا غلام کړي، خو ته باید تر ټولو لمړۍ دا کار وکړې چې کرسټوفر او دهغې ملګرو ته ته به ووائې چې هغوی د همدې تاجرانو په بڼه کې تر ناجي پورې ځانونه ورسوي او دا مالومه کړي چې تر اوسه پورې د هغه لښکرو ولې پاڅون و نه کړای شو، او دا راز څه ډول فاش شو چې دهغې څخه په ګټې اخستلو سره د صلاح الدین ایوبی یو څو معمولي عسکري دلګیو په مورچلو کې په کیناستلو سره زمونږ ستره بحري بیړه غرقه کړه؟ او هغه ته دا هم ووايه چې دا راته ډاګیزه کړي چې ناجي خو به د صلاح الدین ایوبی سره بیرته نه وي یوځای شوې؟ او یا خوئې زمونږ ددې ماتي او شکست له پاره دا لیک مونږ ته نه و را استولې؟ که چېرې همداسې شوی وي نو مونږ ته خو بیا په خپلو جنگي منصوبو او پلانونو کې بدلون د راوستلو اړتیا ده، زه ډاډمن شوی یم چې د مسلمانانو شمیره که ډیره لږه هم وي مونږ هغوی ته په اسانۍ سره ماتي نه شو ورکولې، دې ته اړتیا پیدا شوی چې دهغوی د حکمرانانو او دهغوی د عسکري قیادت جذبه و ځپل شي، مونږ ستاسي په څیر نورې نجونې هم د عربو په حرام سرايو او حویلیو کې ورننه ویستې دي»

«خبره دې بیا اوږده کړه» موبی هغه ته په ټوکنې لهجې سره وویل «مونږ په خپل کور کې په یوه بستره باندې نه یو ملاستي چې په خوند خوند سره یو دبل قصې واوړو، مونږ ددښمن په عسکري پڼډه غالي کې بندیان یو، د باندې ساتونکې ولاړ دي، شپه په تیریدو ده، زمونږ سره د اوږدو خبرو کولو له پاره وخت نه شته، زمونږه مشن له منځه تللې، اوس ووايه چې په دې حالاتو کې مونږ څه کولای شو؟ مونږ ټول ټال اوه نجونې او شپږ سړي یو، مونږ څه وکړو؟ یو دا چې تر ناجي پورې ولاړ شو او دهغې ددې دوکې په هکله مالومات پیدا کړو، بیا ددې اطلاع چاته ورکړو؟ له تاسره بیا چېرته وویڼو؟»

«زه له دې ځایه څخه د تېښتې هڅه کوم» رابن ورته وویل «خو د تېښتې څخه دمخه ددې پڼډه غالي، په دې کی دوگړو د شمیرې او د ایوبی د راتلونکو موخو په هکله مفصل مالومات له ځانه سره را ټولوم، ددې وگړي په هکله مونږ باید ډیر زیرکه واوسو. په دې وخت کې په اسلامي امت کې همدا یواځنې وگړې دې چې د صلیب له پاره گواښ گرځیدلې دې او که نه اسلامي خلافت زمونږ په چال او جال کې تل پروت وي،

ایملرک پادشاه به ویل ، چې مسلمانان دومره کمزوري شوی دي چې اوس د هغوی په خپلو پنبو د کښینولو او راپرځولو له پاره یواځې یوه ټکان ته اړتیا ده ، خو دهغې دا خبره یواځې یو خیال و خوب ثابت شو. زه باید دلته پاته شم او د ایوبي کمزورې رڼونه وویښم ، او تاسې دهغه پنځه کسانو سره یوځای شئ او سوډاني لښکر را وپاروئ او پاڅون پرې وکړئ ، ډیره اړینه داده چې ایوبي ژوندې پاته نه شي ، خو که چېرې هغه ژوندې پاته کیږي هم ، نو ژوند به ئې زموږ په هغه بندي خانه کې وي چې د عمر تر اخره په کې د لمر څرک هم ونه ویني ، او نه ورته د شپې د اسمان کوم ستورې په سترگو راشي.....ته لمړې خپلې خیمې ته ولاړه شه هغه شپږو نورو نجونو ته دهغوی کار ورو سپاره ، هغوی ته په ځانگړي توگه دا ووايه چې هغوی علي بن سفیان دخپلو بنایسته زلفو او ملائمو جسمونو په واسطه دومره بیکاره کړي چې هغه بیا د صلاح الدین ایوبي دکاره او ښیگنې څخه ووځي ، او که چېرې وکړای شي نو دهغې او د صلاح الدین ایوبي تر منځ دې داسې ناخوالې او غلطې انگیرنې را پیدا کړي چې هغوی یو دبل دښمنان وگرځي ، تاسې ټولې په ښه توگه پوهیږئ چې ددوه نارینه و تر منځ ناخوالې او دښمني څه ډول را پیدا کیدای شي ،....ولاړه شه ! او پاته نورو نجونو ته مکملې لارښوونې وکړه او بیا کرسټوفر ته ځان ورسوه ، هغه ته زما احترام وړاندې کړه ، او دا هم ورته ووايه ، چې اخر ستا غشې ایوبي ته په ورسیدو ولې خطا شو؟ اوس به ددې گناه کفار و ورکړې او هغه کار چې تاته در سپارل شوې دې هغه سل په سلو کې پوره کړه»

رابن د موبې ویښتان ماچ کړه او ورته ئې وویل «تاخو په صلیب باندې خپل عزت هم څار کړ. خود مسیح د خداي په وړاندې ته دمریم په څیر پیغله ئې !! د جرړو او بیخه د اسلام ویستل ستا دنده ده ، که چېرې موږ یروشلم (بیت المقدس) په خپلو لاسو کې وساتو نو مصر به هم زموږه وي.»

\*\*\*\*\* (۱۸)

موبې د رابن د بسترې څخه راووته ، دخیمې څنډې ته ورغله ، پرده ئې پورته کړه بیرون ئې وکتل ، په تیاره کې ورته هیڅوک تر سترگو نه شول ، هغه بیرون را ووتله اودخیمې د څنډې څخه ئې وکتل چې ساتونکې چېرې ولاړې ، هغه ته لږ څه لرې د چا داواز زمزمه په غوږو شوه ، وئې ویل کیدای شي همدا ساتونکې وي ، موبې روانه شوه ، د ونو بوتو څخه تیریده اودهر قدم د پورته کولو وروسته به ئې یو ځل دخیمې په لور کتل ، هغه تر غونډۍ ورو ورسیده او دخپلې خیمې په لور روانه شوه ، نزدې نیمائې لاره ئې وهلې وه چې هغې ته ددوه کسانو د خبرو کولو زوږ تر غوږو شو ، دا خبرې دهغې دخیمې سره نژدې سیمه کې چاکولې ، هغه ته دا ویره په زړه شوه چې کیدای شي ساتونکې ته دا په ډاگه شوی وي چې یوه نجلی ورکه شوې ده ، او هغه بل کوم ساتونکې او یا خپل کوم قومندان را بللې وي ، هغې فکر وکړ چې خیمې ته د تللو پر ځای د هغو پنځه ملگرو په لور ورشي چې د مراکشي تاجرانو په لباس کې نژدې یو نیم دوه میله لرې ئې خیمې درولي دي. خو هغه ته دا فکر هم را پیدا شو چې دهغې په ورکیدو به هغه پاته نورې نجونې په کوم مصیبت کې ونښلي ، هغوی ډیرې گړندی او چالاکه وې ، بیا هم ویریږه ځکه چې پر هغوی د بندیزونو د کلکیدو گواښ موجود و ، او ددې نه اخوا بله لاره هم نه وه ، موبې لږ څه نوره هم مخته ولاړه ترڅو ددې نورو

دواړو خلکو خبرې واورې ، هغه د هغوی په ژبه پوهیده ، داخو د هغوی چل ول و چې ویل ئې چې هغوی د سیسلي د ژبې پرته په بله کومه ژبه باندې نه پوهیږي.

مگر هغه دواړه خبرې کونکې چپ شول ، موبې په سوکه توگه مخته ولاړه ، هغه خپلې کینې لورې ته د قدمونو اواز واورید ، هغې هغه لورې ته وکتل ، هلته د ونو ترمنځ هغې ته یو تور سیوري چې دکوم انسان و ، ترسترگو شو ، هغې خپله لاره بدله کړه اود غونډۍ په لور روانه شوه ، موبې نه غوښتل کومه خطرې قبوله کړي ، هغه په غونډۍ وختله ، غونډۍ دومره لوړه نه وه ، سمدستي پاس پرې پورته شوه ، که څه هم هغه ډیره هوښیاره وه خو هر انسان په هر قدم کې پوره احتیاط نه شي کولای ، هغه د غونډۍ په سر ودریده ، دهغې تر شا د ستورو نه ډک اسمان و ، دبله اړخه د سمندر اودښتې فضا د شپې له اړخه د آینې په توگه شفافه وه ، هلته په ونو کې تلونکې یوسرې په غونډۍ باندې ختونکې یو سیوري و کوت ، موبې خپل اړخ دهغې سرې په لور کړ ، دهغې وینستان پرانستې و چې پر خپلو لاسو ئې شاته ور وغورځول ، داسرې د شپې د ساتونکو قومندان و ، هغه په نیمه شپه د پنډغالي د ساتونکو په گزمه را وتلې و ، ساتونکې ئې کتل او گرځیده ، دا د ساتونکو د بدلون وخت و ، قومندان په دې خاطر هم ډیر زیات متوجه و چې پخپله صلاح الدین ایوبي د خپلو درې سالارانو سره په پنډغالی کې موجود و ، سلطان په ډسپلین کې ډیر سخت و ، هر چاته به هره ثانیه خطرې محسوس کیده چې سلطان د شپې را پاڅیږي او په گزمه باندې راوځي ،

قومندان پوه شو چې په غونډۍ باندې کومه نجلۍ ولاړه ده ، په هماغه ماښام قومندانانو ته خبر ورکړل شوی و چې صلیبیانو د تخریب او څارکښۍ له پاره نجونې را لیرلې دي ، دانجونې د صحرائې کوچیانو په څیر هم را څرگندېدای شي او دداسې غریبو نجونو په څیر هم چې په عسکري پنډغالو کې د پاته شوې غذا د راټولولو سوال کوي ، ددې تر څنګ دا نجونې خپل ځانونه د را تښتول شوو او مظلومو ښځو په څیر هم را ښکاره کوي او د پناه غوښتلو هڅې هم کوي.

قومندانانو ته دا ویل شوی و چې نن اوه نجونې د سلطان په پناه کې راغلي دي ، که څه هم سلطان په هغوی رحم کړې خو په اصل کې ئې هغوی د شکمنو په څیر په ځانته خیمه کې اچولي دي ، هغه قومندان ددې احکامو په اوریدو سره خپل یوه ملګري ته په توقو کې ویلې و چې «الله دې وکړې چې دغسې یوه نجلۍ زما څخه پناه وغواړي ،» او هغوی دواړو پرې خندلې هم و.

اوس نو د شپې په نیمایي کې ، په داسې حال کې چې ټول پنډغالي بیده دي په دې غونډۍ باندې د یوې نجلۍ سیوري ترسترگو کیږي ، لمړې خوقومندان پخپله په ویره کې شو چې هسې نه چې کوم پیړی وي ، هغه ساتونکې ته د نجونو په خیمه ددرولو په وخت کې ویلي و چې دننه اوه نجونې دي ، کله چې هغه پرده پورته کړه نو هماغه اوه بستري ورته په مړژوانده رڼا کې ترسترگو شوې ، هرې نجلۍ خپله کمبله پر مخ راغورولې وه ، یخني ډیره وه ، هغه دننه ولاړ نه شو ترڅو ویني چې اومه بستره تشه پرته ده ، خو پر هغې ئې کمبله داسې غورولې وه لکه کوم څوک چې په کې پروت وي ، هغه ته د امالومه نه وه چې اومه نجلۍ پر

غونډۍ دده تر مخ ولاړه ده ، هغه دلبرڅه وخت له پاره په فکر کې شو چې ورته اواز وکړي او يا پخپله هلته ورشي نو که چېرې هغه پيرۍ او يا جادوگره وي نو دهغې د ورکيدو انتظار به وکړي ،

دلبرڅه ډير انتظار وروسته بيا هم هغه سيورې ورک نه شو بلکه دوه درې قدمه نور هم مخته راغې او بيا بيرته وروسته شو ، او هملته ودرید . دغه قومندان چې «فخرالمصري» نومیده سوکه سوکه غونډۍ ته ورغې او ورغېرې چې «ته څوک ئې ؟ ښکته راشه» نجلی دهرن په توگه وځغاستل او د غونډۍ بل اړخ ته ولاړه ، فخرته ډاډ پیدا شو چې کوم پيرې او يا جادوگره نه بلکه انسان دې ، هغه د قوي هيکل خاوند و ، غونډۍ هم دومره لوړه نه وه ، اوږده اوږده قدمونه ئې واخستل او پر غونډۍ ور وخوت ، هلته هم تياره وه ، د شپې په چوپتيا کې دهغې نجلی د قدمونو اواز تر غوږو شو هغه د غونډۍ څخه ښکته شو او د نجلی پسې ئې ورمونده کړه ، نجلی خپل قدمونه نور هم گړندي کړل ، فاصله لږ څه زیاده وه ، فخر پخپله عسکرو ، د زمري په خير ئې منډه وهله ، د غونډۍ شاته لوړه ژوره ځمکه او وچ بوتې او په ځينو ځايو کې يوه وچه ونه هم ولاړه وه ، هغه ډيره منډه واخسته خو وئې کتل چې تر مخه ئې څوک نه شته ، ودرید او هر لورې ته ئې وکتل ، هغه دخپله ځانه وروسته او ډير لرې کيڼ اړخ ته د نجلی د قدمونو اواز واورید . هغه روزل شوی جاسوسه نجلی وه ، هلته چې ورته دهغې دنبایست او ښکلا روزنه ورکول کیده تر څنگ ئې ورته عسکري روزنه هم ورکول کیدله ، تر څنگ ئې د خنجر وهلو په لوبو کې هم پوهه درلوده ، هغه دکومی ونې تر څنگ پټه شوی وه ، کله چې فخرمخته راغې نو دهغې بلې لورې ته منډه کړه .

دې تعقيب د پټوني شکل ځانته ونيو ، فخر د شپې تياره اندېښمن کړې و ، کله به چې د موبې قدم ودرید نو هغه به هم ودرید ، خو چې د قدمونو اواز به بيا واوریدل شو نو هغه به منډه وهله ، هغه د غصې څخه تک سور شوی و ، هغه په دې وپوهید چې دا کومه ځوانه نجلی ده که چېرې د زیات عمر ښځه وای نو دومره گړندی او دومره زیاته منډه به ئې نه شوه وهلاې ، فخر نژدې دوه میله فاصله ووهله ، موبې هم د وچو لمدو بوټو او د ځمکې د لوړو ژورو څخه پوره گټه واخسته ، دهغې د نارینه ملگرو ځای را نژدې شوی و . هغې په منډه منډه هلته ځان ورساوه ، هغې خپلو خلکو ته اواز ورکړ ، هغوی د ویرې په حال کې را پورته شول او د خیمې څخه بیرون را ووتل ، یو خوله ځانه سره مشال هم را واخست ، دا د یوه لرگي په سرباندې د را چاپیره کړل شوی ټوټې څخه جوړ شوی و چې روښنائې ډیره زیاته وه . فخر خپله توره را وویستله او تیگاه و هونکې او رپیدونکې سترې ستومانه دهغوی تر مخ ودرید . هغې وکتل چې دا پنځه کسان د لباس له اړخه تاجران او مسلمانان بریښي . نجلی د هغوی څخه د یوه په پښو کې په داسې حال کې چې دهغې ورنونه ئې کلک نیولي و کیناسته ، د مشال په رڼا سره مالومیده چې دهغې په مخ باندې ویره را څرگنده شوی وه ، دهغې سینه غورځیدله ، او ساه ئې په سختۍ سره اخستله .

«د انجلۍ ماته حواله کړئ» فخرالمصري تاجرانو ته په حاکمانه لهجې سره وویل .



«دا يوه نه ده»، يو سړي په عذرانه لهجې سره وويل «مونږ خو اوږد نجونې ستاسې سلطان ته ورحواله کړي، ته دا نجلی له ځانه سره وړلای شي»

«نه!» موبې د هغې پښې نورې هم ټينگې ونيولې، په ويره او ژړا کې ئې وويل «زه د هغې سره نه ځم، دا خلک د عيسائيانو څخه هم ډير وحشيان دي، د هغوی سلطان انسان نه دې سندا دې!! سندا. هغه د خيرونکې حيوان په څير زما هډوکي مات کړي دي، زه د هغې څخه دلته را تښتيدلي يم»

«کوم سلطان؟» فخر په حيرانتيا سره ترې وپوښتل.

«همغه چې تاسې ئې صلاح الدين ايوبې بولي»، موبې ځواب ورکړ «هغې اوس په مصري عربي ژبه هم خبرې کولي.

«د انجلۍ سخت درواغ وايي»، فخر وويل او ورڅخه ئې وپوښتل «دا څوک ده؟ او ستاسې څه کيږي او څه ډول اړيکې ورسره لرئ؟»

«لږ دننه راشه دوسته، بيرون هوا يڅه ده» يو سړي فخر ته وويل. خپله توره په تيکي کې کيږده، مونږ تاجران يو له مونږه څخه تا ته هيڅ گواښ نه شته، را ځه، ددې نجلی قصه واوره»، هغه يو «اه» وکړ او وئې ويل «ما ستاسې سلطان يو مؤمن مسلمان گانه، خود يوه بنايسته نجلی په کتلو سره هغه دخپل ايمان څخه لاس په سر شو، هغه به د هغه پاته شپږو نجونو سره هم همداسې لوبې کړې وي.» هغوی به هغه نورو سالارانو بې عزته کړې وي»، موبې وويل «ما بنام ئې هغه ټولې بې وزله خپلو خيمو ته وړې وې او د بې هوشۍ وروسته ئې خيمې ته را وغورځولې، هغوی ټولې اوس په خيمه کې بې هوشه پرتې دي.»

فخرالمصري خپله توره په تيکي کې کښيښوده او د هغوی سره دننه خيمي ته ولاړ، هلته د کيناستو وروسته يو سړي اور بل کړ او د قهوې له پاره ئې اوبه پخې کړې، خو څوک نه پوهيدل چې په هغې کې ئې څه څه ور واچول، بل سړي د فخر څخه وپوښتل چې هغه دکومي رتبې خاوند دې؟ هغه ورته وويل چې هغه قومندان دې، هغوی له ده سره ډيرې زياتې خبرې وکړې چې دهغې څخه دوی دا وانگيرله چې دا سړي معمولي سپاهي نه دې بلکه کوم مسئول وگړي دې، ذهين او زړه ور هم دې، دهغې خلکو څخه يوه (کرستوفر) ددغې اوږدو نجونو هماغه داستان فخر ته تکرار کړ، کوم ئې چې صلاح الدين ايوبې ته ويلې و، هغوی فخر ته دا هم وويل چې سلطان ايوبې ددوی په هکله هغوی ته څه ويلې و، دې نجونو سلطان ته دا وړاندېز هم کړې و چې هغوی خو اوس خپلو کورونو ته بيرته نه شي تللاي او همدا راز نه غواړي چې د عيسايانو سره هم پاته شي په دې خاطر هغوی دې ته تيارې دي چې اسلام ومني، خو په دې شرط چې دکومي ښې رتبې خاوند له هغوی سره واده وکړي، مونږ اوريدلې و چې صلاح الدين ايوبې د کړچار له اړخه د تيرې په څير دې، او مونږ هره ورځ سفر کونکې تاجران يو، مونږ به دا نجونې په کومو کومو ځايو کې له ځانه سره گرځوو. مونږ دوی ټولې

د سلطان په حواله کړې خو هغه څه چې سلطان د دې نجلۍ سره وکړل هغه تا پخپله دهغې د خولې څخه واوریدل.

فخر المصري د نجلۍ په لور وکتل نو نجلۍ ورته وویل «مونږ ډیر خوښ و چې خدای مونږ د یوې فرښتې په پناه کې ورکړي یو. خود لمر د پریوتو سره سم د سلطان یو ساتونکې راغی او ماته ئې وویل چې سلطان دې ځانته غواړي، زه د پاته شپږو نجونو په نسبت ډیره ښکلې وم. دا زما د توقع خلاف وه چې ستاسې ایوبې به ما په داسې بد نیت ځانته غواړي، زه ولاړم، سلطان ایوبې د شرابو صراحی پرانسته، یوه پیاله ئې په خپله مخکې کښوده او بله ئې ماته را کړه، زه خو عیسایي یم او سل ځله هم شراب څښم، په بحري جهاز کې عیسایي قومندانانو زما د جسم څخه د لوبو یوه اله جوړه کړې وه، او اوس صلاح الدین ایوبې هم غوښتل زما د جسم سره همغسې لوبې وکړي، شراب او سړي زما له پاره کوم نوي شې نه دي. خو ما ایوبې یوه فرښته گڼله، ما دهغې وجود دخپل ناپاکه وجود څخه لرې ساتل غوښتل، خو هغه دهغو عیسایانو څخه هم ډیر چټل وخت کومو چې زه په بحري جهاز کې د لوبو نانځکه گرځولې وم. کله چې دهغوی جهاز په ډویدو شو نوزه هغوی دبحري جهاز څخه را کوزه او په یوې کشتۍ کې واچولم او په سمندر کې ئې پرېښولم، هیچا را سره کومک ونه کړ. زما جسم لږ زیده او زما هډوکي یو له بله سره ورغلي و.....

«خدای مونږه خوندي کړو او دهغې انسان په پناه کې ئې ور واچولو چې د فرښتې په لباس کې یو څیرونکې حیوان دي، ماته سلطان ویلې و چې زما نورې ملگرې شپږ نجونې دهغې د سالارانو په څیمو کې دي.. ما د سلطان لاس او پښې و نیولې او ورڅخه مې و غوښتل چې له ماسره واده وکړه، خو هغه راته وویل چې که چېرې ته ما خوښوي نو د واده پرته زه تا په خپل حرم سرای کې له ځانه سره ساتم، ... هغه له ماسره د وحشیانو په څیر سلوک وکړ. هغه په شرابو کې بدمسته و، هغه زه د خپله ځانه سره په بستره ځملولم، خو کله چې دهغې سترگې ورغلې زه د هغه ځایه څخه را وتښتیدم، که چېرې زما په خبرو مو باور نه کیږي نو دهغې د ساتونکو څخه وپوښته.»

په دې وخت کې یو سړي فخر ته قهوه ورکړه، لږ څه وروسته د فخر مزاج بدل شو، هغه د کرکې څخه په زوره زوره وخنډل، «مونږ ته حکم کوي چې د شرابو او ښځو څخه ځانونه لرې کړئ او پخپله د شرابو د څښلو نه وروسته د ښځو سره شپې تیروي، « فخر دا احساس هم ونه کړ چې د نجلۍ قصه پوره بې بنسټه ده، او نه ئې دا محسوس کړه چې دهغې مزاج ولې بدلون وموند. هغه ته ئې حشیش ورکړي و، پر هغې داسې نشه راغلی وه چې هغه نشه نه گڼله، هغه اوس په خپله انگیرنه کې پادشاه گرځیدلې و، د نجلۍ په مخ باندې د مشال رڼا گډیدله، دهغې خواړه واره وینستان تور ځلیدل، هغه اوس فخر ته د پخوا څخه ډیره ښایسته ښکاریده، هغه په پوره نارامۍ سره هغې ته وویل «چې که ته غواړې نوزه به دې په خپله پناه کې واخلم.»

«نه» نجلۍ دویرې څخه شاته شوه او وئې ویل «ته به هم له ما سره د خپل سلطان په څیر سلوک وکړې، ته به ماخپلې څیمې ته یوسي او زه به یو ځل بیا ستا د سلطان په غیږ کې کیوزم.»

«مونږ خو اوس دهغو نورو شپږو نجونو د خوندي کولو په فکر کې يو» يو تاجر وويل «مونږ خو دهغوی عزت خوندي ساته خو زموږ څخه سهوه وشوه»

دفخرالمصري سترگې په نجلۍ نښتې وې ، هغه کله هم داسې ښکلې نجلۍ نه وه کتلې ، په خیمې کې چپه چپتا وه ، خو دا چپتیا کرسټوفر ماته کړه او وئې ويل «ته د عربو څخه راغلې ئې او که مصري ئې؟»

«مصري» فخر ورته وويل «ما تر اوسه دوه جنگونه کړي دي ، په دې خاطر ماته دا رتبه راکړل شوی ده.»

«هغه سوډاني فوځ چې سالار ئې ناجي دې هغه اوس چېرې دې؟» کرسټوفر ترې وپوښتل.

«دهغې فوځ يو سپاهي هم له مونږه سره نه دې راغلې ،» فخر ځواب ورکړ.

«پوهیږئ چې داسې ولې وشو؟» کرسټوفر ورته وويل «سوډانيانو د صلاح الدين ايوبی امارت او قومندانان نه ده منلې ، هغه فوځ خپل ځان ازاد گڼي ، ناجي سلطان ايوبی ته ويلې و چې هغه دې د مصر څخه ووځي ، ځکه چې هغه دلته بېگانه دې ، په دې خاطر ايوبی ځانته مصري فوځ جوړ کړ او د جنگولو له پاره ئې دلته راوست ، هغه تاسې ته د شرافت او نيکۍ دوکه درکړه ، او په خپله عيش کوي ، اياتاسې ته دغنيمت مال په لاس درغلې دې ،...که چېرې تاسې ته تر لاسه شوی هم وي نو د طلا او سپينو زرو يوه يوه ټوټه به وي ، حال داچې د صليبيانو د جهازونو څخه بې بها خزانه د سلطان ايوبی لاسو ته ورغلې هغه ئې ټوله د شپې په تياره کې په سلگونو اوبنانو بار او قاهرې ته وليږله ، چې دهغې ځای څخه به دمشق او بغداد ته وليږل شي . سلطان غواړي سوډاني لښکر لوڅ او د غلامانو په خير ترې کار واخلي ، اوبيا به د عربو څخه فوځ راشي او تاسې مصريان به هم د غلامانو په خير وگرځوي.»

\*\*\*\*\* (۱۹)

ددې مصري سوډاگر هرې خبرې د فخرالمصري په زړه کې ځای نيوه ، خو په حقيقت کې په فخرالمصري دخبرو اغيز دومره نه و لکه څومره چې په هغه دموبی ښکلا او حشيشو اغيز کړې و . عيسايانو دا حربه د حسن بن صباح د حشيشينو څخه زده کړې وه . موبی ته هيڅ شونې نه برينبيده چې داسې حال به هم راپيدا کيږي چې يو مصري سپاهي به دهغې په تعقب کې په هغې زړه بايلي . هغه ته دا هم مالومه شوه چې فخر د مصر د ژبې څخه پرته په بله ژبه نه پوهيږي ، په دې اساس موبی په بله ژبه خپلو ملگرو ته وويل چې رابن د زخميانو په ډله کې د زخميانو په خیمه کې پروت دې او هغه وويل چې د ناجې سره ووينئ او دا مالوم کړئ چې هغوی لا تراوسه پورې ولې پاڅون نه دې کړې ، او يا داچې ولې ئې د شاله خوا په صلاح الدين ايوبی باندې يرغل ونه کړ . او دا هم ډاگيزه کړئ چې ايا هغې خو به له مونږه سره دوکه او چل نه وي کړې؟

هغې خبرې کولی نو فخر د سوډاگرو څخه وپوښتل چې «دا څه وائي؟»

«دا وائي» يوه ځواب ورکړ چې که چېرې دا سړې د صلاح الدين ايوبي په فوځ کې نه وائي نو ما به ورسره واده کړې و. دا مسلمانيدو ته هم تياره ده خو وائي چې اوس ئې په مسلمانانو باور له منځه تللې،»

فخر په ډيره ناقراری سره د نجلی مټ ته لاس کړ او خپل ځانته ئې را بنکوده او وئي ويل «که چېرې زه پادشاه وائي نو په خداي سوگند چې ستا په خاطر به مې تخت او پادشاهي هم پری ايښې وه ، که چېرې شرط دا وي چې زه د صلاح الدين ايوبي دغه راکړل شوی توره هيسته و غورزوم ، نو دا دې درواځي خله ،» هغه د خپل ملابند څخه توره را پرانسته ، او د تيکې سره ئې يوځای د هغې په قدمو کې کښيښوله او وئي ويل «زه له همدا اوسه د سلطان ايوبي سپاهي او قومندان نه يم ،»

«خو يو بل شرط هم شته !» نجلی ورته وويلې «زه ستا په خاطر خپل مذهب پرېږدم ، خو د صلاح الدين ايوبي څخه به حتما خپل انتقام او بدله اخلم ،»

«ايا هغه زما په لاسو وژل غواړي ؟» فخر ترې وپوښتل .

نجلی د خپلو خلکو په لور وکتل ، او دې خلکو هم يو بل ته سره وکتل ، اخر کرسټوفر وويل «که چېرې يو سلطان ايوبي نه وي نو څه به وشي ؟ يو بل سلطان به راشي ، هغه به هم همداسې وي ، مصريان به په اخر کې بيا هم غلامان وي ، ته يو کار وکړه ، د سوډانيانو د سالار ناجي څنگ ته ورشه ، او دانجلی د هغې مخته و دروه او د صلاح الدين ايوبي اصل حقيقت او د هغې ناپاکه ارادې ورته را وسپړه.»

دې خلکو ته خو دا مالومات و چې ناجي د صليبيانو سره اړيکې لري او مومي به له هغه سره خبرې وکړي خو هغوی په دې خبر نه و چې د هغوی دا باورې سالار به په ډيره پټه توگه له دې نړۍ څخه سترگې پټې کړې وي دا نجلی بايد تر هغه پورې ورسيدلې وائي ، خو هغه په يواځې ځان هلته نه شواي تللای ، اوس نو هغې ته د فخري په څير يو ملگرې په لاس ورغلي و نو په دې خاطر ئې د همدې د استعمالولو پريکړه وکړه ، څرنگه چې دا سړې د سلطان ايوبي تر سترگو شوې و نو په دې خاطر تر اوسه پورې بايد د هغې په سترگو کې پاته وای ، ددې نه علاوه هغه د مومي څخه اوريدلي و چې د هغې د څارکښۍ او تخريب کارۍ د څانگې مشر رابن په همدې پنډغالي کې دې او د تيښتې له پاره لاره برابره وي او هغه د هغې د کومک کولو له پاره بايد هملته واوسېږي ، د هغوی ارادې مالوم نه وی چې څه دي ، په صلاح الدين ايوبي د هغوی له اړخه را پريښول شوی غشې هم خطا تللي و ، هغه ئې د سلطان ايوبي مخې ته وړې و. د هغوی لباس او ډرامه بريالۍ شوی وه ، خو د هغوی مشن له کاره لويدي و . په دې خاطر اوس هغوی د بدل شوی حالاتو څخه د گټې د اخستلو هڅې کولې . فخر المصري د بنايست او حشيشو په جال کې را نښتې و ، او هغه بيرته خپل پنډ غالي ته د نه تللو پريکړه کړې وه .

هغه ته د امشوره ورکړل شوه چې هغه دې ( خپله معشوقه ) نجلی له لاسه و نيسي او دخپلې ورسپارل شوی دندې په لور دې ولاړ شي ، هغې خلکو دوی ته خپل يو اوبښ هم ورکړ ، او د اوبو يوه مشکيزه او په يوه کڅوړه

کې ئې د خوراک خنډاک سامان هم ورته تیار کړي ، په دې شيانو کې څه داسې هم و چې په هغې کې حشیش ورگډ شوی و. موبی په دې رازونو خبره وه ، فخر ته ئې یوه اوږده چوغه او د تاجرانو کالي ور واغوستل ، او پکړې ئې ورپه سر کړه ، نجلۍ په اوښ سپره شوه د هغې پسې وروسته فخر سپور شو او اوښ د خپل سفر په لور روان شو. فخر د خپل چاپیریال څخه بې خبره و او په خپلې راتلونکې باندې هم نه پوهیده ، یواځې همدا احساس پرې غالب شوی و چې د ځمکې د مخ ډیره ښایسته پیغله ئې تر څنګ ده ، داسې پیغله چې سلطان ایوبی ئې پریښود او دده څنګ ته راغله ، فخر موبی له خپله ځانه سره را نژدې کړه او وخوځیدل .

«موبی ورته وویل «ته خو به د عیسیانو د قومندانانو او دخپل امیر ایوبی په څیر وحشی کیږي نه ؟ زه هم ستا یم ، هر څه چې له ما سره غواړې وئې کړې ، وئې کړه ، خوزه به بیا له تاڅخه کرکه کوم.»

«موبی ! که چېرې ته غواړې نوزه به له اوښه ښکته شم ،» فخر هغه سمدستي پریښوده او خپل لاسونه ئې ترې لرې کړل او وئې ویل «ماته یواځې همدومره ووايه چې ته ما د زړه څخه خوبنوي یادې د مجبوري له مخې زما لورې ته پناه را وړې ده ؟»

«ماخو دهغه تاجرانو څخه هم پناه اخستلای شوه ،» موبی ځواب ورکړ ، «خو ته ماته دومره ښه ښکاره شوی چې ستا په خاطر مې دخپل مذهب د پریښولو پریکړه هم کړې ،» هغې په خپلو جذباتي خبرو سره د فخر په کمزوروا عصابو باندې نوره هم خپله قبضه ټینګه کړه او شپه هم سوکه سوکه په تیریدو کې وه .

دا نژدې د پنځه ورځو سفر و خو فخر المصري د عامولارو څخه بې لارې بې لارې تګ کاوه ، ځکه چې هغه د فوځ تېښتیدلې سپاهي و ، موبی ته خوب راغې هغې خپل سر شاته د فخر په سینه باندې تکیه کړ او په پاڅه خوب بیده شوه. اوښ روان و او فخر وینس .

\*\*\*\*\* (۲۰)

صلاح الدین ایوبی د سهار د لمانځه څخه فارغ شوی و چې دروازه چې اطلاع ورکړه چې علي بن سفيان راغې ، سلطان د لمانځه له ځايه منډه کړه او بیرون را ووت د هغې دخولې څخه د علي بن سفيان د سلام د ځواب څخه د مخه دا الفاظ را ووتل «هلته څه خبره وه ؟»

«تراوسه خیریت دي» علي بن سفيان ځواب ورکړ ، خو په سوډاني لښکرو کې بې اطمیناني ورځ په ورځ ډیرېږي ، ما په هغوی کې خپل مخبران او څارکښي پرې ایښي دي ، د هغوی له راپورنو څخه مالومېږي چې که چېرې دهغوی یو قومندان هم قومنده په خپلو لاسو کې واخسته نو پاڅون به پیلېږي.»

صلاح الدین ایوبی هغه له خپله ځانه سره خپلې څیمې ته یوړ ، علي بن سفيان ورته ویل «ناجي او دهغې سالاران خو مونږ له منځه یوړل خود نفرت او کرکې هغه زهر چې هغه د مصري فوځ پر خلاف پر هغوی کې

شنيدلي دي دهغې اغيز يوه ذره هم نه دي راکم شوې، دهغوی دې اطمینانی بل علت دهغوی د سالارانو ورکیدل دي، مادخپلې شبکې له لارې دا خبر خپور کړې دي چې دهغوی سالاران د روم د بحیرې په سنگر کې پراته دي. خو درونده امیره! زه شکمن یم چې په سوډانیانو کې شکوک او شبهات پیدا کېږي. داسې بریښي چې هغوی دا احساس کړي چې دهغوی سالاران یا خو بندي کړي شوي دي او یا له منځه وړل شوي دي.»

«که چېرې پاڅون وکړل شي نوایا په مصر کې چې زمونږ کوم عسکري دلگي شته دي هغوی به د سوډانیانو د فوځ مقابلې وکړي؟» صلاح الدین ایوبي ترې وپوښتل، «ایا هغوی به دغه پنځوس زره تجربه لرونکي وسله وال فوځ ته ماتې ورکړي شي؟..... زه شکمن یم»

«زه ډاډ لرم چې زمونږ هغه کوچنې شمیر فوځ به د سوډانیانو د فوځ مقابلې ونه شي کړي» علي بن سفیان ورته وویل، «خو ما ددې کار له پاره هم ځان تیار کړې دي. ما دروند نورالدین زنگي په لور دوه گړندي سواره استولي دي او هغې ته مي دا پیغام وراستولې دي چې په مصر کې د پاڅون نښې نښانې را پیدا شوي دي او مونږ چې کوم فوځ تیار کړي دهغې شمیره ډیره لږه ده، ددې نه اخوا زمونږ د خپل فوځ تر نیمایي زیات د جنگ په ډگر کې دي. په دې خاطر د هغې شوني پاڅون د ټکولو له پاره مونږ ته بیړنۍ کمک راولیږه»

«ماته دهغې لوري د بیړني کومک د راتلو هیله ډیر لږ ښکاري»، سلطان ایوبي ورته وویل، «همدا تیره ورځ یوه قاصد دا خبر راوړ چې نورالدین زنگي په فرینکو باندې یرغل وړ وې، هغه دا یرغل زمونږ سره د تعاون اوبسپنې په خاطر کړې دي، دا په داسې وخت کې شوې چې په خپله فرینکو او دهغې یو زیات شمیر فوځي سالاران دروم په بحیره کې په جنگي بیړیو کې زمونږ لوري ته راتلل، همدا راز د فرینکو د فوځ یوه برخه مصر ته تللې ترڅو دهغې ځایه پرمونږ د شا له اړخه حمله وکړي، هغوی زمونږ د سوډاني لښکر د کومک په خاطر ان د مصر تر پولو پورې راغلي و، محترم زنگي دهغوی پر هیواد باندې یرغل وروړ او دهغوی دغه ټول پلانونه ئې د خاورو سره خاورې کړل. هغه اوس د فرینک پادشاه په ډیره سیمه باندې قبضه کړې، او د صلیبیانو څخه ئې څه دولت او شتمني هم ترلاسه کړي»

صلاح الدین ایوبي په خپله خیمه کې قدم اخسته، او په جذباتي لهجې سره ئې وویل «ماته د سلطان زنگي د قاصد تر خولې بیانونکې دهغې ځای حالات څه د اندېښنې وړ ښکاره شول.»

«ایا اوس به صلیبیان هلته یلغار وکړي؟» علي بن سفیان ترې وپوښتل.

«ماته د یوې زړې په اندازه هم د صلیبیانو د یرغل پرواه نه شته»، سلطان ایوبي ځواب ورکړ. «اندېښنه داده چې د کفارو د یرغل مخه نیونکې فوځ د شرابو په منگيو کې ډوب شوې دي، د اسلام د کلا ساتونديو ان د ښکلو نجونو په حویلیو کې بنديان دي، د ښکلو ښځو او نجونو زلفي دهغوی د پښو زنځیرونه گرځیدلي دي.»



علي! د اسلام تاريخ به اسدالدين شيرکوه هيڅکله هم له ياده و نه باسي، څومره به ښه و چې هغه نن ژوندې وای، زه د جنگ ډگرته هماغه راوړې يم، مونږ ډير ستونزمن وختونه کتلي، علي! ما دکا شيرکوه د فوځ د ترټولو لمړي دلگي قومندانې کړې ده، زه دهغې سره يوځای درې مياشتې د صليبيانو په محاصره کې وم. ماته به کاکا شيرکوه تل دا درس راکاوه، چې د ويرې او خوف څخه ځان لرې ساته، د الله تائيد او دهغې په رضا باندې باور لره، او د اسلام بېرغ تل رپانده ساته، زه د کاکا شيرکوه تر قومندانۍ لاندې د صليبيانو او مصريانو د گډو فوځونو پر خلاف هم جنگيدلې يم. په سکندريه کې محاصره شوی يم، نژدې و چې ماتې سره مخ شم، زما سره يو ډله عسکر زړه بدي شوی و، داچې ما څه ډول د هغوی حوصلي سترې او تازه و ساتلې، يواځې زما رب پرې ښه خبردې. ان تردې چې کاکا شيرکوه په صليبيانو باندې يرغل وکړ او زمونږ محاصره ئې ماته کړه.... نو مونږ په دې قصې ښه پوهېږو، ايمان پلورنکې د کفارو سره يوځای شول او زمونږ له پاره ئې څومره ستر ستر طوفانونه را ولاړ کړل. خو زه ويريډونکې نه يم، زړه مې له لاسه نه دې ورکړې»

ماته ټول هر څه په ياد دي سلطانه! «علي بن سفيان ورته وويل «د دومره جنگونو او قتل و قتل نه وروسته شونې بريښيده چې مصريان به په سمه لاره را ستانه شي. خو کله چې يو غدار او د وطن د ښمن مري يوبل غدار او وطن پلورنکې را زيږوي او دهغې ايمان پلورونکې ځای ناستې گرځي. زما خپله مشاهده خو دا ده چې غداران او ايمان پلورنکې د کمزوري خلافت او نظام زيربنده ده. که چېرې فاطمي خلافت په حرم کې نه وای را نغښتې نو نن به مونږ د صليبيانو سره په اروپا کې جنگيدو، خو زمونږ دغه غدار وروڼه هغوی نه پريږدي چې د اسلامي سلطنت د پولو څخه بيرون شي. کله چې پادشاهان په عيش و عشرت کې ډوب شي نوبيا د رعاياو څخه هم يو شمير خلک د پادشاهۍ خوبونه ويني هغوی دکفارو څخه ځواک او کومک تر لاسه کوي، په ايمان پلورلو کې هغوی دومره ړندېږي چې دکفارو د عزايمو او دخپلو پيغلو د عصمتونو پرواه هم له ياده باسي»

«زه تل له همداسې خلکو ويريږم»، صلاح الدين ايوبي ورته وويل. «الله دې نه کوي، که کله هم د اسلام نوم له منځه ځي نو هغه به د همدې مسلمانانو په لاسو وي، زمونږ د ښکلي او ځلانده تاريخ څخه اوس لگيا دې د غدارانو تاريخ جوړېږي، دا حالات په ډاگه کوي چې يوه ورځ به مسلمان يواځې په نوم مسلمان وي، خپلې سيمې او ځمکې به کفارو ته ورحواله کوي، په دې حالاتو کې که اسلام ژوندې هم پاته کيږي نو مسجدونه به کم او قحوه ځايونه او دفحشا مرکزونه به زيات وي. زمونږ لوني به د صليبيانو په څير خپل وينستان ازاد او د بې حيايې په لور به درومي، کفار غواړي چې هغوی پر هماغه لاره روانې کړي، بلکه روانې کړي ئې هم دي..... اوس د مصر څخه يوځل بيا همغه طوفان را پورته کيږي. علي! ته خپلې شبکې نورې هم باوري او خپرې ئې کړه، ما خپلو ملگرو ته ويلې دي چې د ښمن سيمو ته ولاړ شي او شپينې غلچکي يرغلونه وکړي،

همدا راز د خبرونو د راټولو له پاره ځوان او توانمنده وگړي وټاکه ، صليبيان هم همدا سنگر مستحکم او اغيزمنوي ، ته سمدستي د څارکښۍ د جنگ له پاره تيارې ونيسه ،..... د هر څه لمړۍ کار چې بايد ژر تر ژره وشي هغه دادې چې د سمندر څخه څه صليبيان خوندي را وتلي دي دهغوی يو شمير زخميان دي او کوم چې زخميان نه دي نو هغوی په سمندر کې د څو څو ورځو لاملو وهلو وروسته د زخميانو څخه بدتر گرځيدلي دي . دهغوی ټولو علاج معالجه تر لاس لاندې ده ، ما هغوی ټول تر سترگو تير کړي دي ، ته هم هغوی ووينه ، او دخپلې وړتيا په مطابق ترې پوښتنې گرويزنې وکړه ،»

صلاح الدين ايوبي دروازه چې راوغوښت او د سهارني چاپې غوښتنه ئې ترې وکړه ، او علي بن سفيان ته ئې وويل ، «پرون ئې څه زخميان او يو څو ښکلې شاتنه نجونې زما مخ ته راوړې وې ، په هغوی کې شپږ د سمندر څخه راوتلي بنديان دي ، دهغوی تر منځ په يوه زه شکمن شوم چې هغه معمولي سپاهي نه دي ، هغه د رتبې او مرتبې سرې ښکاري ، د ټولو دمخه د هغه سره ووينه ، ددې تر څنگ پنځه تاجرانو او ه کسه نجونې له ځانه سره راوړې وې ،» هغه علي بن سفيان ته د نجونو په هکله همغه څه وويل کوم چې تاجرانو سلطان ته ويلي و . سلطان ايوبي ورته وويل ، «ما نجونې تر نظارت لاندې نيولې خو هغوی ته مي ويلې چې زه هغوی په خپله پناه کې اخلم . نجونې وائې چې د غريبو کورنو بچېانې دي او بيا دهغوی دا وينا چې هغوی ئې د يوه سوځيدلې جهاز څخه په يوې کشتۍ کې واچولي او په سمندر کې ئې بې اسرې پرېښوي ، بيا کشتۍ هغوی تر ساحله پورې راوړسولې ، دهغوی دا خبره ما په شک کې اچوي ، ما هغوی ته ځانته خيمه درولې ده . او ساتونکې مې پرې درولې دي . ته د ناشتې سمدستي وروسته دغه بنديان او دغه نجونې ووينه .

په اخر کې صلاح الدين ايوبي مسکې شو او وئې ويل «پرون ورځ په ساحل باندې د گرځيدو په وخت کې پر ماباندې يو غشي را وويشتل شو چې زما د پښو تر منځ پر ځمکه ولگيد .» هغه دا غشي علي بن سفيان ته ورکړ او وئې ويل «سيمه غره ايزه وه ، ساتونکې د لټون له پاره تر ډير لرې ځايه پورې ولاړل ، خو هغوی ته کوم غشي ويشتونکې تر سترگو نه شو . دهغې سيمې څخه هغوی ته دغه پنځه تاجران په لاس ورغلل چې ساتونکو ترما پورې را ورسول او دغه تاجرانو دغه او ه نجونې هم ماته را حواله کړې ، او هغوی ولاړل»

«او هغوی ولاړل ؟» علي ترې په حيرانتيا سره وپوښتل . «ايا تاسې هغوی ته د تللو اجازه ورکړه ؟»

«ساتونکو د هغوی د سامانونو پلټنه کړې وه ،» ايوبي ورته وويل «د هغوی څخه داسې کوم شې تر لاسه نه شو چې شک پرې شوی وي.»

علي بن سفيان غشي په ډير غور سره وکوت ، او وئې ويل «د سلطان او راز موندونکې تر منځ ډير توپير موجود وي ، زه به د هر څه له مخه د هغې تاجرانو د نيولو هڅه کوم»

علي بن سفيان د صلاح الدين ايوبی د خیمې څخه بیرون راووت ، نو دروازه چې ورته وویل ، «دغه قومندان خبر راوړې چې د هغه اوه نجونو څخه چې پرون زمونږ په قید کې راغلې وې یوه ئې اوس درغل شوې. ایا سلطان ته ددې خبرې ور رسول اړین دي؟ دا خودومره ستره پېښه نه ده چې سلطان پرې اندېښمن کړو.»

علي بن سفيان په ژور فکر کې پریوت ، هغه قومندان چې د را پور ورکولو له پاره راغلې و ، هغه علي بن سفيان ته راغې او سوکه ئې ورته وویلې «د یوې عیسوي نجلۍ بې درکه کیدل خو به دومره مهمه پېښه وي یا به نه وي ، خو ډیره مهمه داده چې فخر المصري نومې قومندان هم د شپې را هیسې بې درکه شوی دې. د شپې ساتونکو وویل چې هغه د نجونو تر خیمې پورې تللې و ، بیا دهغې ځای څخه د زخمیانو تر خیمې پورې ولاړ او بیا دهغې وروسته په سترگو نه دې کتل شوې. هغه د شپې په گشت وتلې و.»

علي بن سفيان د لږ څه فکر کولو وروسته وویلې ، «تریوه وخته پورې سلطان ته دا خبر مه ورکوئ ، د شپې د هغه وخت ټول ساتونکې را غونډه کړئ ، کوم کې چې فخر المصري گشت کاوه ، هغه د سلطان ايوبی د ساتونکې د ډلې قومندان ته وویل ، چې پرون چې د سلطان سره کوم ساتونکې تر ساحله پورې تللي و ، هغوی را ولئ ، هغوی هملته و ، څلور واړه مخته راغلل ، علي بن سفيان ورته وویل ، «پرون چې تاسې هغه تاجران او نجونې کتلې وي ، سمدستي هملته ولاړ شئ ، که چېرې هغه تاجران تر اوسه پورې هملته وي نو هغوی تر خپل نظارت لاندې وساتئ ، او هملته زما انتظار وکړئ ، او که چېرې هغوی له هغه ځایه تللې وي نو سمدستي بیرته را وگرځئ ،»

ساتونکې ولاړل ، نو علي بن سفيان د نجونو خیمې ته ورغې ، نجونې ئې په خپل مخ کې و درولي او په عربي ژبه ئې ترې و پوښتل ، «هغه اومه نجلۍ چېرې ده؟» نجونو یوې بلې ته وکتل او سرونه ئې و خوځول ، علي بن سفيان ورته وویل «تاسې ټول زمونږ په ژبه پوهیږئ!»

نجونو هغه ته په ډیره حیرانه توگه کتل ، علي دهغوی د څهرو او حرکاتو څخه په هغوی شکمن شوی و. هغه د نجونو شاته ودرید او په عربي ژبه ئې وویل «ددې نجونو څخه کالې و کارې او لوڅې لغړې ئې کړئ ، او دولس کسه قوي هیکله او څواکمن عسکر راو غواړئ.»

ټولو نجونو یو ټکان وخوړ او وروسته ئې وکتل ، دوه درې کسو په یوه ځل خبرې پیل کړې ، هغوی عربي ژبه ویلای شوه ، «ته د نجونو سره دا ډول سلوک نه شې کولای» یوې ورته وویل «مونږ ستاسو پر خلاف نه یو جنگیدلي» ،

علي بن سفيان د خدا نه شین شو او وئې ویلې ، «زه به له تاسې سره ډیر ښه سلوک وکړم ، لکه څنگه چې تاسې په یوه گواښ په عربي ژبه خبرې پیل کړې ، اوس پرته له کوم زور او فشار څخه ووايست چې هغه اومه نجلۍ چېرې تللې ده؟ ټولو بې خبري و ښووله ، علي ورته وویل ، زه به له تاسې څخه ددې سوال ځواب

حتما اخلم. تاسو خو سلطان ته ويلي و چې تاسې زموږ په ژبه نه پوهيږئ ، اوس خو تاسې زموږ په ژبه زموږ په خير خبرې کوئ ، ايا زه تاسې پريږدم؟» هغه ساتونکې ته وويل «دوی په خيمه کې کښيښود.»

د شپې ساتونکې را غونډه کړل شول ، د فخرالمصري د گشت د وخت د ساتونکو څخه علي بن سفيان پوښتنې گرويزنې پيل کړې ، په اخر کې د نجونو د خيمې ساتونکې وويل چې فخر د شپې دلته ولاړ و او بيا د زخميانو د خيمې په لور ولاړ. لږ شيبه وروسته ئې ما اواز واوريد. «ته څوک ئې ښکته راشه» ساتونکې هغې لورې ته وکتل نو په تياره کې ورته څه په نظر را نه غلل ، مخته د خاورو په غونډۍ هغه ته يو سيوري تر سترگو شو ، او هغه سيوري هملته له نظره ورک شو.

علي بن سفيان سمدستي هملته ولاړ ، دا غونډۍ ساحل ته نژدې پرته وه ، دهغې خاورې شگلورپه وي د يوه ځاي څخه را په ډاگه کيده چې هلته څوک پورته شوی دې هلته پر ځمکه ددوه ډولو پښو نښې تر سترگو کيدې ، يوه د سرې نښه ، چې فوځي بوت ئې په پښو و ، او بله نښه د کوچنۍ خپلکې وه چې ښځينه برينبيده ، ځمکه خامه او شگلورپه وه ، د کومه ځايه چې د ښځې د پښې نښې راغلي وې علي همغې لورې ته ولاړ ، دې نښې هغه د همغه خيمي لورې ته يو په کوم ځاي کې چې موبې د رابن سره ليدلې و. هغه د خيمي پرده پورته کړه او ورننوت.

دهغې مخ پيژندونکې سترگو زخمي بنديان له سترگو تير کړل. د ټولو مخونو ته ئې وکتل ، رابن ناست و ، هغه علي بن سفيان ته وکتل ، او سمدستي ئې په زړه پورې پيل وکړ. داسې مالوميدله لکه چې ورته په ناڅاپه توگه درد را ولاړ شوې وي ، علي هغه د مټ څخه ونيوه او بيرون ئې را وويست ، دهغې څخه ئې وپوښتل «د شپې يوه بندي نجلۍ دې خيمې ته راغلي وه ، هغه ولې راغلی وه؟» رابن هغه ته په داسې نظر وکتل ، چې هم په کې حيرانتيا وه او هم داسې څرگنده کړې چې هغه په هيڅ نه وي پوه شوی چې دې څه وويل. علي بن سفيان ورته يو ځل بيا ډير سوکه وويل. «دوسته !ته زما په ژبه پوهيږې ، زه ستا په ژبه پوهيږم او ويلي ئې شم. خو ته به زما په ژبه ځواب راکوی ،» رابن دهغې خولې ته کتل ، علي ساتونکې ته وويل «دا د خيمي څخه بيرون و ساتئ ،»

علي خيمي ته ورننوت او د بنديانو څخه ئې دهغوی په ژبه وپوښتل ، «تيره شپه هغه نجلۍ دلته څومره وخت پاته شوی وه؟ خپل ځانونه په ستونزو کې مه اچوئ؟» ټول چپه خوله و خود يو بل اخطار په واسطه يوه بندي وويل چې نجلۍ د شپې خيمي ته راغلي وه او د رابن سره ناسته يا ملاسته وه. دې زخمي د بحري جهاز څخه سمندر ته را ټوپ کړې و ، هغه د اور قهر هم او د ابو قهر هم کتلې و ، هغه دومره زخمي نه و څومره چې ويريدلې و ، هغه په بل کوم مصيبت کې و رپريوتو ته تيار نه و ، هغه وويل چې هغه ته دا مالومه نه ده چې د رابن او نجلۍ ترمنځ څه ډول خبرې وشوې او يا نجلۍ څوک وه ، هغه ته دا هم مالومه نه ده چې د رابن رتبه څه ده. هغه يواځې د هغې د نوم څخه خبر و ، هغه دا هم وويل چې رابن دې پنډغالي ته تر راتللو پورې روغ

رمت و ، خو دلته په را رسيدو سره هغه دومره واويلا شروع کړه لکه په چا چې په ناڅاپي توگه کومه ناروغتيا يرغل وکړي.

علي بن سفیان د يوه ساتونکي په لارښوونه دهغو نورو پنځوکسو د کتلو له پاره ورغې چې خپل ځانونه ئې تاجران ښوول او په هغه لرې درول شوی خیمه کې پراته و. ساتونکو هم هغوی د خپل پند غالي څخه جدا کړي و ، هغوی خو لمړې علي ته دا خبر ورکړ چې دهغوی سره ټول ټال دوه اوښان وو خونن يواځې يو اوښ ترسترگو کيږي ، هغه ته همدومره اشاره کافي وه ، هغوی ددې پوښتنې په هکله ډاډمن ځواب نه درلود چې هغه بل اوښ ئې څه کړي؟ هغه ته دبل اوښ د پښو نښې په لاس ورغلې ، علي بن سفیان هغوی ته وويل « ستاسې جرم داسې معمولي غلاما نه ده ، تاسې د ټول سلطنت او ټولې ټولنې له پاره گواښ ياست ، په دې خاطر زه پر تاسې لږ څه رحم هم نه شم کولای چې تاسې تاجران ياست.»

«هو!» ټولو خپل سرونه وښوول او وئې ويلې «درونده مشره ! مونږ خو تاجران يو مونږ بې گناه يو ،» علي بن سفیان ورته وويل «د خپلو لاسونو څټ را و ښائې. پنځه واړو سمدستي خپل لاسونه را واپول او علي ته ئې ور وښول ، علي د ټولو د ښي لاس د گوتو گوتې او د شهادت د گوتې تر منځ ځاېونه وکتل او دهغو څخه ئې يو د مړوند څخه ونيوه او ورته ئې وويل «کمان او غشي دې چېرې پټ کړي دي؟»

هغه سړي د خپل معصوميت د ښولو هڅه وکړه خو علي د سلطان ايوبي يو ساتونکې را ووغوښت د هغې د ښي لاس چپ اړخ ئې ورته وښود . دهغې د گوتې چپ اړخ هغه ځای چې گوته د کڅوړې سره لگيږي يعنې هلته چې د گوتې بند وي ، هملته يوه نښه وه ، همداسې يوه نښه ددې سړي د گوتې په بند هم مالوميده ، علي هغه ته دخپل ساتونکې په هکله وويل ، «دا د سلطان ايوبي ډير ښه غشي ويشتونکې دې او دا نښه د دې ثبوت دې چې نوموړې غشي ويشتونکې دې»

دهغې د گوتې په بل مخ باندې يوه ډيره باريکه نښه وه ، او داسې برښيده چې هلته هر ځل کوم څه مښل شوی وي ، او دې پخپله ثابتوله چې په هغې باندې غشي مښل شوی دي. غشي په چپ لاس کې نيول کيږي ، او کمان په ښي لاس نيول کيږي. داسې نښې د هر غشي ويشتونکې په لاسو کې وي ، علي بن سفیان هغه ته وويلې «په دغه پنځوکې يواځې ته غشي ويشتونکې ئې ، کمان او غشي دې څه کړي؟» پنځه واړه چپ پاته و ، علي دهغو پنځو څخه يو را ونيوه او ساتونکو ته ئې وويل «دا دهغې ونې سره و تړئ»

هغه ئې د کجورې د ونې سره و دراوه او وئې تړه ، علي دخپل غشي ويشتونکې په غوږ کې څه وويل او د ونې سره تړلي تاجر ئې په نښه کړ او غشي ئې پرې وړ و توغاوه ، غشي دهغې سړي په چپه سترگه کې وړ کښيوت او هغه په تړپيدو شو. علي هغه پاته څلورو ته وويل «په تاسو کې څومره دې چې د صليب په خاطر په دغه ډول تړپيدو سره دخپلو ځانونو ځاريدو ته تيار ياست؟» دهغې لورې ته ووينئ هغوی و کتل هغه سړې چېغې وهلې ، په خپلو وينو کې تړپيده او د سترگو څخه ئې د وينو سيلاب را روان و.

«زه له تاسې سره وعده کوم» علي بن سفیان ورته وویل « چې په عزتمنده توګه به تاسې ټول د سمندر هغې لورې ته ولیږم... وواياست چې په هغه بل اوبن باندې څوک ولاړ؟ او چېرې ولاړ؟ »  
«ستا خپل یو قومندان زمونږ څخه هغه اوبن په زور اخیستې دې» یوه تاجر وویل.

«او یوه نجلی هم» علي بن سفیان ورته وویل.

دلږه څنډ وروسته علي بن سفیان د خپلې پوهې او هنر په واسطه دهغوی څخه اعتراف واخست چې هغوی څوک دي ، او څنگه راغلي ، خو هغوی دا درواغ ویلې چې نجلی د شپې دخپلې خیمې څخه را تېښتیدلې وه او ویلې ئې و چې صلاح الدین ایوبي د شپې هغه په خپله خیمه کې ساتلې وه ، او دا چې هغه شراب څښلې و اونجلی ته ئې هم شراب ورکړي او نجلی د ویرې څخه دلته پناه راوړې وه ، دهغې د تعقیبولو په خاطر فخرالمصري نومې یو قومندان راغې کله چې هغې د نجلی خبرې واوریدې نو هغه ئې زمونږ پر اوبن کښینوله او کومې لورې ته ئې یوه ، هغوی دغه ټول بهتان علي بن سفیان ته واوراوه چې نجلی په سلطان ایوبي باندې لګولي و.

علي ورته په خدا شو او وئې ویل « تاسې پنځه واړه عسکري روزل شوی خلک او هغه یو تجربه لرونکي غشي ویشتونکي واست ، او ددې ټولو سره بیا هم هغه یوه کس له تاسې څخه نجلی او اوبن دواړه یوړل ، » هغه د همغوي په ښودنې سره غشي اوکمان هم د ځمکې څخه را وویستل ، هغوی څلور واړه ئې خیمې ته ولیږل.. چې بیا دغه پنځه واړه هلته په بد مرګ باندې پخپله مړه شول.

د اوبن د پښو نښې په څرګنده تر سرګو کیدې ، علي بن سفیان په ډیره ګړندی توګه لس سواره را وبلل. او هغوی ئې په خپله قومنده کې واخستل او همغې لورې ته چې د اوبن قدمونو ښووله ولاړل ، خو د اوبن د تګ او علي بن سفیان د ملګرو د تعقیبي تګ تر منځ نژدې پنځلس شپاړس ساعته توپیرو. اوبن ګړندې و او دهغې د ارام له پاره دومره ډیره اړتیا هم نه لیدل کیده. اوبن پنځه شپږ ورځې د ارام ، خورک ، څښاک څخه پرته هم تازه پاته کیدای شي ، دهغې په پرتله آسونو ته په لاره کې څو ساعته ارام ، اوبه او خوراک باید ورکړل شي ، او دې شیانود تعقیبولوپه هڅو کې ستر ځنډ را پیدا کړ. اوبن د پنځلس شپاړس ساعتو توپیر ختمولو ته نه پریښوده ، او فخرالمصري هم د تعقیب له ویرې ډیر کم ارام کاوه.

علي بن سفیان ته په لاره کې یو شې تر لاسه شو. او هغه یوه کڅوړه وه. هغه ودرید او کڅوړه ئې راپورته کړه ، پر اې نسته ، په هغې کې د خوراک څښاک شیان و ، په همدې کڅوړې کې یوه بله کڅوړه هم وه په هغې کې هم همدا شیان و. د علي بن سفیان د بوي کولو تیز حس هغه ته دا ډاګیزه کړه چې په دې شیانو کې حشیش ورګډ شوی دې. هغه ته په لاره کې په دوه ځایو کې داسې نښې په لاس ورغلې ، چې ددې څخه دا څرګندېده چې په دغه ځایو کې اوبن دمه کړې او سورلیو ئې ناسته او ارام کړې دې ، هلته د کجورو زړي ، د میوو تخم ، او نور پوستکې خواړه واره پراته و. کڅوړې هغه په شک کې واچاوه ، خو دهغې په ذهن کې دا شک



را پيدانه شو چې فخرالمصري د حشيشو په نشې کې نجلۍ د خپل ساتونکې په خير له ځانه سره روان کړې دې. خو بيا ئې هم هغه کڅوړه له خپله ځانه سره واخسته ، خو د کڅوړې په پلټنې او په هغې ځاي کې په ځنډ کولو او پاته کيدو سره ئې ډير وخت له لاسه ورکړې و.

\*\*\*\*\* (۲۱)

که چېرې موبې او فخرالمصري تر منزله پورې هم نه وى رسيدلې نو بيا به هم دفوځ په حالاتو کې د پام وړ کوم توپير نه راته ، ځکه هغه زهر چې ناجي ، اوروش او دهغوى نورو ملگرو په سوډاني فوځ کې شنيدلي و هغو خپل اغيز کړې و. د فاطمي خلافت هغه مشران چې په نوم جنرالان و خو په حقيقت کې ولسي حاکمان گرځيدلي و غوښتل چې سلطان ايوبې د يوه ناکامه امير او بې کاره حاکم په خير عام ولس ته ور وپيژني ، مسلمان حکمرانان په خپلو قصرونو او ماڼيو کې د همدې ډول نجونو ، چې ډيرې ئې عيسائې او يهودې وى ، د زلفو بنديان گرځيدلي و. يواځې په نوم مسلمان پاته شوى و. د دولت امور د خپله ځانه د جوړو شوو سالارانو او حاکمانو په لاسو کې و ، او دوى په خپل عيش او عشرت کې مصروف و. هغوى نه غوښتل چې د صلاح الدين ايوبې په خير کوم سخت مذهبي او په ملت او هيواد مين وگړې دې دا قوم را وين کړي ، او امرا او سلاطين دې د حرم او قصر د عيش او عشرت څخه بيرون د حقايقو نړۍ ته را وکارې. د سلطان ايوبې د مخکينو جنگونو څخه چې دکاکا شيرکوه په مشرۍ کې ور پيښې شوى وي ، دا خلک پوه شوى و چې که چېرې دې شخص ته واکمني په لاس ورشي نو اسلامي سلطنت به د مذهب او اخلاقو په اصولو کې راوغاړي ، په دې اساس هغوى هرې هغې لوبې ته لاس اچاوه چې د سلطان ايوبې دڅلورو اوږو چت پرې را پرېوتې شو. هغوى په پټه د صليبيانو سره کومک وکړ. او په خپل هيواد کې ئې دهغوى د جاسوسانو او تخريب کونکو د ځاي په ځاي کولو له پاره لاره هموار کړه ، او د ايوبې تر مخه ئې ځنډونه دغرونو په خير و درول. که چېرې نورالدين زنګي نه وای نو نن به نه د صلاح الدين ايوبې نوم په کوم تاريخ کې ثبت وای او نه به په نقشي کې د دومره زياتو اسلامي هيوادو نومونه ترسترگو کيدل.

نورالدين زنګي د سلطان ايوبې په يوې اشارې سره هغه ته کومک ور واستاوه ، کله چې صليبي لښکرو د سوډاني فوځ په اشارو سره د روم د بحيرې دڅنډو څخه په اسلامي سلطنت يرغل راوړ نو نورالدين زنګي دخبريدو سره سم د صليبيانو په خاوره بريد وکړ او دهغوى هغه لښکر ئې بې کاره کړ چې په مصر باندې د يرغل له پاره ور روان و. سلطان ايوبې دخپلې څارکښۍ نظام هم داسې جوړ کړې و چې هغې په ځانته توگه هم د عيسايانو د بحري بېړۍ د ډوبولو او غرقولو له پاره بسنه کوله ، او اوس چې علي بن سفيان د نورالدين زنګي په لور خپل دوه گړندې پيغام وړونکې ددې خبرد ورکولو له پاره وراستولي و چې د سوډانيانو د پاڅون گواښ موجود دې او دا چې زمونږ فوځ کم هم دې او په دوو برخو ويشل شوى هم. دقاصد د ورسيدو سره سم نورالدين زنګي يو ځانگړې شمير فوځ ته د مصر په لورد تللو حکم وکړ.

يو شمير تاريخپوهان ددې فوځ شميره دوه زره سپاره او پياده ليکلي دي خو يو شمير نورو ددې څخه لږ څه ډير بنسټولي دي ، په هر صورت نورالدين زنگي د خپلواکۍ د پيرو کولو پرته د سلطان ايوبې د اړتيا او ستونزو د په نظر کې نيولو په اساس هغه ته د لمړيتوب حق ورکړ خو هغې ځای ته ددې فوځ د ورسيدو له پاره ډيروخت ته اړتيا وه .

په نوم مسلمانو فوځيانو او نورو د سترو رتبو وگړو چې کله وکتل چې په مصر کې د سلطان ايوبې پر خلاف نارامي پيدا شوې او پاڅون را ولاړ شوې نوهغوی دې فتنو او سرکښيو ته نوره هم هوا ورکړه . په پټه ئې سوډانيان را پورته کړل او دخپلو مخابراتو په واسطه ئې دا مالوم او خوره کړه چې د سوډانيانو سالاران په پټه توگه وژل شوي او بنځ کړل شوي هم دي . د سوډاني لښکر د کمې رتبې مامورين اوس سالاران شول او د سلطان ايوبې په دغه لږ فوځ باندې ئې ، چې په مصر کې پاته و ، د يرغل وروړلو پروگرام جوړ کړ . هغوی غوښتل د سلطان ايوبې پر پاته نيمايې فوځ بريد وکړي او په مرکز کې د سلطان د نشتوالي څخه گټه ترلاسه کړي ، پروگرام داسې و چې سوډاني فوځ د تورو وريځو په څير د مصر په اسمان باندې راو غوړيږي او د اسلام سپوږمۍ دخپلو تورو لوڅو په منځ کې ډوبه کړي .

علي بن سفيان قاهرې ته ورسيد ، هغه چې دچاپه تعقيب پسې روان و ، هغه ته نور دهغې کومه نښه نښانه نه مالوميد ، هغه خپل هغه جاسوسان ، چې د سوډاني فوځ په مرکز کې ئې خپاره کړې و ، راوغوښتل ، دهغوی څخه يوه ورته وويل چې تيره شپه يو اوبن راغلي و ، په تياره کې څه نه ترسترگو کيدل ، په هغې دوه کسه سپاره و ، يو نر او يوه ښځه ، جاسوس هغه ته دا هم وروښول چې هغوی په کوم عمارت کې ورننوتي و . علي بن سفيان ته دا واک ور په برخه و چې هغه دې هملته د پلټنې له پاره بريد وکړي ، خو سوډاني فوځ ، کوم ازاد فوځ نه بلکه ، د اسلامي سلطنت فوځ و خو علي بن سفيان ددې اندېښنې له ويرې هلته د احتياط نه کار واخست چې هسې نه چې دهغه دا قدم په اور دتيلو د اچولو کار ورکړي . دهغې موخې يواځې دا نه وې چې موبې او فخر المصري و نيسي . بلکه اصل موخه ئې دا وه چې د سوډاني قيادت راتلونکي پلانونه او تگلارې را برېښي کړي ، ترڅو دهغې د مقابلې له پاره مخه تر مخه ځانونه تيار کړي . هغه خپلو جاسوسانو ته نوې لارښونې وکړې ، دهغې په جاسوسي شبکه کې غيرمسلمانان نجونې هم وې . دانجونې نه عيسائې وې او نه يهودي بلکه د قحبه ځابو ذهينې او چالاکه نجونې وې ، خو علي بن سفيان هيڅکله هم پر هغوی سل په سله باور نه کاوه . ځکه چې دهغوی څخه ددوه اړخيزه لوبې د لوييدو احتمال هم و . هغو نجونو هم د موبې په هکله ، چې علي ئې د پلټنې په خاطر راغلي و ، مالومات پيدا نه شوکړاي .

\*\*\*\*\* (۲۲)

علي بن سفيان پوره څلور ورځې د دارالحکومت څخه بيرون سترې ستومانه گرځيده راگرځيده دهغې دکار دايره د سوډاني فوځي قيادت شاوخوا سيمه وه ، په پنځمه شپه هغه بيرون د شين اسمان لاندې ناست و او دخپلو دوو جاسوسانو څخه ئې را پور اوړيده ، دهغې د شبکې ټولو غړو ته به مالومات وه چې هغه په کوم

وخت کې چېرته وي ، دهغې د ډلې يو کس د پوه بل سړي سره يو ځای ددې لورې ته راغې او وئې ويل «دغه سړې وائې چې نوم ئې فخر المصري دې. هلته په گڼو بوټو کې غورځيد پرځيد ، ما ورسره خبرې وکړې وئې ويل چې ما خپل فوځ ته ورسوئ ، دا په ښه توگه خبرې هم نه شي کولاي .» په دې وخت کې فخر المصري کيناست.

«ته همغه قومندان ئې چې د محاذ څخه دې يوه نجلی هم له ځانه سره راوړې او را تنبیدلې ئې ،؟» علي بن سفيان ترې وپوښتل .

« زه دسلطان د فوځ را تنبیدلې سپاهي یم» فخر په نښتې ژبه او لږ زیډلي اواز سره وویل . « د مرگ د سزا وړ یم ، خو زما خبره تر ټولو لمړې واورئ او که نه تاسې ټولو ته به د مرگ سزا درکړل شي.»

علي بن سفيان دهغې د خبرو څخه پوه شو چې يا خو دا سړې په نشه کې دې او يا دنشه ايزو شيانو تر لاسه کولو له پاره ئې دا حال شوې دې. هغه فخر له ځانه سره خپل دفتر ته يوړه او هغه ته ئې هغه کڅوړه ور وښوده چې په لاره کې ئې موندلې وه ، ترې وئې وپوښتل «دا کڅوړه ستاده؟ او تا ددې څخه د خوراک شيان خوړلي و؟»

«هو !» فخر لمصري ځواب ورکړ «هغې به ماته دهمدې کڅوړې څخه خوراک راکاوه . د هغه تر مخه هغه کڅوړه هم پرته وه چې ددې کڅوړې له منځه څخه راوتلې وه ، علي دهغې څخه شيان را و یستلې او دهغه تر مخه ئې ايښې و. فخر دا شيان ټول وکتل نو ټوپ ئې کړ او د متائې په څير يوه ټوټه ئې را پورته کړه ، علي سمدستي دهغې پر لاس باندې خپل لاس کښيښود ، فخر ورته په نا ارامۍ سره وويل «د خدای له پاره ما پریږده چې دا وخورم. زما ځان او روح په همدې کې دې» خو علي دهغې څخه هغه ټوټه واخسته او هغه ته ئې وويل «ماته ټوله خبره واوروه ، بيا دا ټول شيان ستا دي او له ځانه سره ئې واخله»

فخر المصري د بی هوشۍ لورې ته روان و . علي بن سفيان ورته يو وړوکې ټوټه ورکړه چې د حشيش ماتونکې وه ، فخر هغه ته ټوله پيښه واوروله ، چې هغه څه ډول د نجلی د تعقیبولو پسې ولاړ ، تاجرانو پرې قهوه و څښله ، چې دهغې د اغيز له امله هغه بلي دنيا ته ولاړ ، تاجرانو (صليبي جاسوسانو ) چې له هغه سره کومي خبرې کړې وي هغه ئې هم ورته ټولې له يوه سره وکړې او بيا د نجلی سره هغه يوځای پر اوبښ باندې سفر وکړ هغه داسې خبرې کولې چې تا به ويل چې همدا اوس هم د نجلی سره يوځای په اوبښ سپور روان دې . اوبښ هم په ډيره ښه توگه ملگرتيا کړې وه ، هغوی به د شپې له اړخه ډیر لږ تم کيدل ، انجلۍ به دې ته دهغې بلې کڅوړې څخه د خوراک څښاک شيان ورکول ، هغه خپل ځان پادشاه گانې ، انجلۍ هغه ته د خپل محبت ډاډ ورکړې و او د واده وعده ئې ورسره کړې وه ، خو شرط ئې دا ايښودې و چې هغه به دا انجلۍ سوډاني قومندانانو ته ور رسوي ، هغه په لاره کې هڅه کوله چې انجلۍ د واده پرته خپله ښځه وگرځوي خو انجلۍ به هغه په خپلو متو کې نيوه او دهغې دا غوښتنه به ئې په پوره مينې او محبت سره له منځه وړله ، فخرې تر اخره پورې دا احساس هم نه کړه چې دې انجلۍ هغه د حشيش او د خپل ښايست او

ځوانۍ په ولکه کې اخستې دې ، کله ئې چې په درېيم پړاو کې د خوراک څښاک د شيانو له پاره اوبښ و دراوه نو هغه کڅوړه د اوبښ د غځولو سره چېرې غورځيدلې وه ، انجلۍ ورته وويل ، چې بيرته ستښېږو چې هغه کڅوړه را پيدا کړو خو فخرالمصري ورته ويل چې هغه د فوځ څخه راتښيدلې انسان دې ، او شوني ده چې دهغې تعاقب به شوې وي ، انجلۍ ضد کاوه چې کڅوړه به ضرور را پيدا کوو ، خو فخر ورته ډاډ ورکاوه چې د لوږې کوم خطر نه شته ، په لاره کې به دکوم کلي څخه لږ څه واخلو خو انجلۍ نه غوښتل د کوم کلي او يا ابادۍ په لور ولاړه شي او ويل به ئې چې بيرته ولاړ شه.

فخرالمصري په زور هغه پر اوبښ سپره کړه او دهغې وروسته کيناست او اوبښ ئې په ځغاسته کړ. دا د هغوی د سفر درېيمه شپه وه ، بل ماښام هغوی د ښاره بيرون د سوډانيانو د يوه قومندان ځای ته ور ورسيدل ، خو فخر المصري په خپل سر کې داسې ناقراري احساسوله ، لکه د سر په کوپړۍ کې ئې چې چېنجنې خوځيږي. هغه سوکه سوکه ريښتني دنيا ته بيرته را وگرځيد . هغه په دې نه وه پوه شوی چې دا د حشيشو اغيز دې ، دهغې د پادشاهۍ انگيرنه او په خپل ذهن کې په جوړ کړل شوی جنت کې او سيدل په همغه کڅوړه کې چېرې په دښتې کې لويديلي او پاته شوی و. انجلۍ دهغه تر مخه قومندان ته د صليبيانو پيغام ورساوه او هغه ته ئې د سلطان ايوبې پر خلاف د پاڅون حکم وکړ ، فخر هملته ناست و او هر څه ئې اوريدل خو په کوپړۍ کې ئې اوس چېنجنې نور هم را ستر شوی و او په پوره قوت ئې خوزښت کاوه ، نشه ئې له منځه تللې وه ، او اوس ورته را په ياد شوی و چې د جنگ د محاذ څخه راتښتيدلې دې ، انجلۍ (موبې) ته دا څرگنده وه چې فخر اوس هم هماغسې نشه دې ، نو په دې اساس هغې دکومي ويرې او ترهې پرته قومندان ته دا هم وويلې چې د سلطان ايوبې او علي بن سفيان تر منځ دا غلطه انگيرنه بايد راپيدا کړل شي چې هغه په ښکاره توگه له ځانه نیک صفته انسان جوړ کړي خو په حقيقت کې هغه د شرابو او ښايسته نجونو سره سروکار لري.

دهغوی په اوږدو خبرو کې د پاڅون خبرې هم منځته راغلې ، تردې وخته پورې فخرالمصري په مکمله توگه رابيدار شوی و ، خوپه سر کې ئې لا تر اوسه هماغه ډول ناقراري وه او دغه نارامۍ ډير وارخطا کړې و. انجلۍ قومندان ته وويلې چې که چېرې پاڅون کوئ نو وخت له لاسه مه ورکوئ ، سلطان ايوبې په سنگر کې مصروف دې ، خو نجلۍ ورته دا درواغ وويلې چې صليبيان دوه درې ورځې ورسته يوځل بيا حمله کونکې دي ، او سلطان ايوبې به دغه پاته فوځونه هم د جنگ محاذ ته وربلي ، قومندان نجلۍ ته وويلې چې تر پنځه شپږو ورځو پورې به سوډاني لښکر د دې ځای په فوځونو باندې يرغل يوسي.

فخر دا ټولې خبرې اوريدلې او وئې ويل چې د نيمې شپې وروسته ئې هغه يوي بيلې کوټې ته يوږ تر څو هلته آرام وکړي ، نجلۍ او قومندان په بله کوټه کې و. ددواړو ځونو تر منځ دروازه تړل شوې وه ، هغه ته خوب نه راته ، هغه د دروازې سره غوږ کيښود او دهغوی خبرې ئې اوريدې ، چې نجلۍ ويل «هغه مې د حشيشو په زور تردې ځاپه راوړې دې او په ټوله لار مې دهغې د مينې محبوبه له ځانه جوړه کړې وه ، ماته د يوه ساتونکې اړتيا وه. د حشيشو هغه کڅوړه چېرې په لاره کې ولويده. که چېرې تر سهاره ورته يو خوراک تر لاسه نه شي نو مونږ ته به ستونزې را پيدا کړي.» ددې وروسته چې فخر دهغې بلې خونې څخه کوم اوازونه

اوریدل هغه ورته په ډاگه کیدل چې ویل ئې، چې شراب خښي او بدکاری کوي، د ډیر ځنډ وروسته هغه ته د قومندان اواز راغي «دا سړې اوس زمونږ له پاره بیکاره دي، دا باید یا بندي کړو او یا ئې له منځه یوسو.» نجلی هم دهغې تائید وکړ.

فخر المصري اوس په مکمله توگه را ویښ شوی و، او دهغې ځایه خڅه ئې د تیښتې او وتلو فکر کاوه، شپه په اخري پړاو کې وه، هغه د هغې کوتې خڅه راووت، دهغې دماغ د هغې سره ملتیا نه کوله، کله کله به دماغ صاف شو خو ډیر وخت به گډوډ و. هغه د سهار د روښنایي د خپریدو تر مخه د خطر د ځای خڅه ډیر لرې وتلې و. اوس هغه ته د یوه بل تعقیب خطر هم په مخکې و. هغه ته په دواړو خواو کې مرگ ترسترگو کیده، که چېرې د خپل فوځ لاس ته ورته نو هم مجرم و او که چېرې سوډانیانو نیولی نو سمدستي ئې واژه، هغه ټوله ورځ د فرعون په کنډوالو کې تیره کړه، د حشیش غوښتنه، ویره او قهر د هغه جسم او دماغ له کاره ویستلي و. تر شپې پورې هغه د تللو توان هم له لاسه ورکړې و. بیا هغه ته دا احساس هم ونه شو چې شپه ده او که ورځ، او یا دا چې هغه اوس چېرې دي. دهغه په ذهن کې دا هم راغلل چې باید دا عیسائي نجلی د هرې لارې چې کیدای شي ووژني. دا ورته هم په ذهن کې راگرځیدل چې که اوبښ او یا آس په لاس ورشي او ولاړ شي او په محاذ کې د سلطان ایوبي په پښو کې وروغورځي خو هر سوچ به چې ورته پیدا کیده نو دهغې تر مخه به تیاره تیاره را خپریده او هر څه به ئې ورته تیاره کول. هغه ته په همداسې حال کې دا سړې تر لاسه شو. څرنگه چې هغه جاسوس و نو په دې اساس هغه د فخر المصري سره د دوستۍ او همدردۍ خبرې وکړې او هغه ئې په دې ترتیب تر علي بن سفیان پورې را ورساوه.

اوس دا جوته شوې وه چې سوډاني لښکر به یرغل او پاڅون کوي او دا په هره لمحې کې پېښیدای شي، علي بن سفیان فکر کاوه چې سمدستي ځایي قومندانان دې لورې ته متوجه کړي او همدا راز سلطان ایوبي ته هم خبر ورکړي، خود وخت د ضایع کیدو خطر وه، په همدې وخت کې ورته پیغام ورسید چې سلطان ایوبي ور غوښتې دي، هغه حیران پاته شو چې سلطان خو هغه په محاذ کې پرې ایښې و.

کله چې هغه د سلطان ایوبي سره وکتل نو سلطان ورته وویل «ماته خبر را رسیدلې و چې په ساحل باندې د صلیبي جاسوسانو یوه ډله موجوده ده، او دهغوی خڅه یو څو دلته هم را غلي. زما کار نور په محاذ باندې پای ته رسیدلې و، هلته می قومنده خپلو نورو ملگرو ته پریښوه او د پخوا ته راغلم. زړه مې دومره نارامه و چې ما دلته ډیره زیاته خطر احساسوله، اوس دلته څه خبره ده؟

علي بن سفیان ورته ټوله قصه واوروله او ورته ئې وویل «که چېرې ته غواړې نوزده د ژبې د وسلې د استعمال په واسطه د دې پاڅون د تمولو هڅه کولې شم او یا ئې د سلطان زنگي د کومک تر را سیدو پورې ځنډولی شم. زه به همدغه خپله د څارکښۍ شبکه استعمالوم، زمونږ د فوځ شمیره ډیره کمه ده، د یرغل مخه نه شو نیولای.

سلطان ايوبی په فکر کې ډوب و ، سر ئې ټکته اچولې و او علي بن سفيان هغه ته کتل ، سلطان ودرید او وئې ويل «هو علي ! ته خپله ژبه او خپل جاسوسان استعمال کړه ، خود حملې د ځنډولو له پاره نه ، بلکه د حملې دکولوله پاره ، سوډانيانو ته حمله کول په کار دي ، خود شپې له اړخه چې زمونږ فوځ په ځیمو کې بیده وي»

علي بن سفيان په ډیره حیرانتیا سره سلطان ته وکتل ، سلطان ورته وویل « ددې ځای ټول قومندانان را وبوله ، او ته پخپله هم راشه ، » سلطان په ډیره کلکه توگه علي ته دا خبره وکړه چې «ټولو ته ووايه چې زما په هکله ددوی پرته بل هیچا ته دا مالومه نه شي چې زه د محاذ څخه دلته راغلې یم . زما دلته شتون د سوډانيانو څخه پټ ساتل ډیر اړین دي . زه په ډیر احتیاط سره په پټه توگه دلته راغلې یم»

درې شپې وروسته...

قاهره د شپې د تیاري په لمن کې ډوبه ویده وه . یوه ورځ تر مخه د قاهرې خلکو وکتل چې د هغوی هغه فوځ چې د مصر څخه تیار کړل شوې دې د ښاره بیرون وځي ، هغوی ته ویل شوی چې فوځ د جنگي تمریناتو په خاطر د ښاره بیرون ځیمي ښخوي . فوځ خپلې ځیمې د نیل د دریاب پر غاړه د شگلور غونډیو او دریاب تر منځ ودرولې ، په فوځ کې پیاده هم و او سپاره هم ، د شپې نیمائې تیره شوی وه چې د قاهرې اوسیدونکو ته د لرې څخه د قیامت په څیر شور او زوگ تر غوږو شو . د اسونود ځغاستي اوازونه را تلل ، ویده خلک را پورته شول . هغوی داسې گمارله چې فوځ فوځي تمرینونه کوي ، خود دا زوږ را نژدې کیده او ډیریده ، خلک دکورنو بامونو ته پورته شول وئې کتل چې اسمان تک سوردې ، ځینو وکتل چې لرې د نیل د دریاب څخه د اور شعلي را پورته کېږي او د تیاره شپې سینه ځیروي او په وچه لگېږي ، بیا په ښار کې د اسونود ځغاستي اوازونه واوریدل شو ، خود ښار اوسیدونکو ته تراوسه نه وه مالوم چې دا جنگي تمرینات نه دي بلکه یو پوخ جنگ دي او هغه اور چې لمبې ئې څیژي نو په هغه کې د سوډانيانو د لښکر ډیره برخه ژوندۍ سوځي .

دا د سلطان ايوبی یو بې نمونې چال و . هغه په دارالحکومت کې خپل پاته لږ فوځ د نیل د دریاب په غاړه د شگلور غونډیو تر منځ په پراخه سیمه کې ځیمه میشت کړې و . علي بن سفيان هم د خپلې پوهې مظاهره کړې وه . هغه سوډاني لښکر ته خپل کسان ورواستول او پر هغوی کې ئې د پاڅون اور نور هم ورتیز کړ . او دهغې د قومندانانو څخه ئې دا پریکړه واخسته چې کله چې د شپې په تیاره کې د سلطان فوځ په خوب ویده وي نو پر هغوی به سوډاني فوځ حمله وکړي او تر سهاره به د هغوی د یوه یوه سپاهي ژوند پای ته ورسوي . دوی به دارالحکومت پرته له ویرې قبضه کړي او د سوډانيانو د فوځ بله برخه به د روم په بحیره کې پروت ايوبی فوځ باندې د یرغل له پاره هغې لوری ته ولاړ شي ،



هغوی دخپلې پریکړې او پلان په مطابق د سوډاني فوځ یوه برخه په ډیره پټه توګه د شپې د روم د بحیرې د محاذ په لور ور ولېږله. او بله برخه یې دنیل د دریاب پر غاړې په خیمه میشت فوځ باندې لکه دمچېو په څیر ورننوتل.

دې فوځ د سیلاب په څیر په یوه میل پراخه سیمه کې خپاره فوځ باندې ور حمله کړه او په ډیره چټکۍ سره په دې سیمه کې خپاره واره شول. یو ناڅاپه په خیمو باندې د اور غشي او تیل ور وشیندل شو، د ښه سوځیدلې ټوټې را په وریدو شوی، نیل هم اور اورول پیل کړل، په خیمو اور ولګید او شعلي یې اسمان ته په رسیدو شوی. خو په خیمو کې دننه سوډاني فوځ ته نه د سلطان د فوځ کوم سپاهي تر لاسه شو او نه کومه سپرلۍ، دې فوځ ته هلته خالي خیمې په لاس ورغلې، هیڅوک هم د مقابلي له پاره را پورته نه شول، او یو ناڅاپه د اور لمبې هرې خواته خپرې شوې. هغوی په دې نه پوهیدل چې سلطان ایوبي د شپې په لمړیو کې خپل فوځ دخیمو څخه ویستلې د شگلورپه غونډیو شاته یې په سنگرونو کې کښینولې، او په خیمو کې یې د وچو وښو ډیرې اچولې و، هم یې په خیمو او هم یې په وښو تیل وراړولې و. همدا راز یې په کشتیو کې هم کوچنی منجنیقونه ایښی او د شپې له اړخه یې پټو ځایو کې ځای په ځای کړي وې.

کله چې سوډاني فوځ خیمه ځای ته راغي د سلطان پټ فوځ اور توغونکې غشي او د نیل څخه په کشتیو کې ایښې منجنیقونو څخه د اور گولۍ توغول پیل کړې، خیمو اور واخست نو وښو او تیلو هلته د قیامت ورځ جوړه کړه، د سوډانیانو آسونوبه خپل پیاده فوځ تر پښو لاندې کاوه، د سپاهیانو له پاره ددې اور ووتل ناشوني شوی و. دهغوی چغود اسمان پردې څیړولې، دې اور شپه رڼا ورځ گرځولې وه، د سلطان یو موټې فوځ په اور کې سوځیدونکې سوډاني فوځ تر محاصره لاندې و نیوه، هغه به چې له اور ووت هغه به د غشو ښکار گرځیده، خو هغه برخه چې په څنګ شول هغوی و تښتیدل.

له بله اړخه د سوډانیانو د فوځ یوه برخه د سلطان په فوځ باندې د یرغل له پاره د محاذ په لور روان و. ایوبي دهغې له پاره هم پوره انتظام کړې و، هغوی ته یې په لاره کې سنگرونه نیولي و، دهغې مجاهدینو به د سوډاني فوځ په اخري برخه باندې گذار کاوه او په هغوی کې یې واویلا ورکړه وه. دغه مجاهدینو چې سوډانیانو ته څومره زیان ورسولې شو هغه یې ورساوه او د سیمې څخه یې ځان په تیاره کې پټاوه.

کله به چې سوډاني فوځ لږ څه بیا مخته ولاړ نو تر شا به بیا پرې غلچکي یرغل وشو، دا د برق په څیر تیز او ګړندي یرغلونه و چې یرغل کونکې به د یرغل وروسته خوندي ځای ته ستندل. تر سهاره پورې ددې فوځ په اخري برخه باندې نژدې درې حملې وشوې. سوډاني سپاهیان ددې حملو څخه زړه بدې شول. هغوی ته د مقابلي کولو موقع په لاس نه ورتله، کله چې ورځ شوه نو د هغوی قومندانانو په ډیره ستونزمنه توګه هغوی په کنترول کې راوستل، خو د شپې له اړخه د تللو په وخت کې یو ځل بیا پرې هماغه ډول غلچکي یرغلونه پیلیدل، په بله شپه په تیاره کې پر هغوی غشي هم وویشتل شول، هغوی ته د شپې په تیاره کې د

هغو آسونو د غغلولو اوازونه هم اوریدل کیده. چې په دوی باندې به د غلچکي یرغل وروسته بیرته خوندي ځایوته تلل.

درې څلورو اروپايي مورخینو چې په هغې ډله کې لین پول، او ولیم په ځانگړې توگه د یادولو وړ دي لیکلي دي چې ددښمن په زیات شمیر وگړو باندې د شپې د تیارې یرغلونو او غلچکي حملې کول د سلطان ایوبي داسې یو جنگي مانور و چې دهمدې مانور په واسطه په راتلونکو وختو کې صلیبیانو ته ډیر زیان وروړسید.

په دې توگه سلطان ایوبي ددښمن د مخته تگ رفتار ډیر را کم کړ او دښمن ئې مجبور کړ چې هغوی دې په هغه ډگر کې و جنگیږي چې صلاح الدین ایوبي ئې په کوم ځای کې جنگول غواړي، هغه د جنگ لورې د خپل ځان په گټه و څرخوه. دغه تاریخپوهانو د سلطان ایوبي د هغه ځان څارونکو او سرتیرو سپرو د بهادری او جرأت ډیره زیاته ستاینه کړې ده. دن ورځې یو شمیر جنگي مبصرین چې د جنگونو او جگړو په تاریخ باندې نظر لري دا نظر ورکوي چې دن د ترپ او خرپ، غلچکي او گوریلا عملیاتو بنسټ ایښودونکې پخپله صلاح الدین ایوبي دي، هغه ددې لارې ددښمن پلانونه یو په بل پسې د ناکامۍ سره مخ کړل، هغه په سوډانیانو باندې همدا طریقه ازمیښت کړه او یواځې ددوه شپو د غلچکي عملیاتو په واسطه ئې د سوډاني فوځ د جنگ روحیه و ځپله، دهغوی په قیادت کې کوم داسې دماغ نه و چې خپل فوځ سنبال کړي، له بله اړخه په هغې فوځ کې د علي بن سفیان د شبکې غړي هم د سوډانیانو په لباس کې موجود و، هغوی به دا افواه خپروله چې د عربو څخه یو ستر لښکر را روان دي چې دهغې سره مقابله به سوډانیان د پوره هلاکت سره مخ کړي، هغوی په هغوی کې د زړه بدوالي او د تیښتې میلان را پیدا کاوه او په دې هکله ئې پوره بریايي هم په برخه شوی. فوځ غیر منظم شو او خپور شو. هغه برخلیک چې دنیل د دریاب په غاړه ورته ورسید هغه ډیر عبرت اخستونکې و..... دا افواه غلطې ثابتې نه شوی چې د عربو څخه فوځ را روان دي، په همدې وختو کې د نورالدین زنگي فوځ، که څه هم د شمیر له اړخه ډیر نه و، د جنگ ډگر ته را ورسید.

یو شمیر تاریخپوهانو د هغوی شمیره د دوه زره سواره او دوه زره پیاده لیکلي دي او ځینو بیا ددې څخه لږ زیات ویلې دي. هر څه چې و خود صلاح الدین ایوبي لاس ئې ورکلی کړ او هغه هم سمدستي ددې فوځ قیادت په خپلو لاسو کې واخست. په داسې حال کې چې د سوډانیانو پنځوس زره لښکر د سلطان ایوبي په اور کې را نښتي و او د دښتې په هر ځای کې د مجاهدینو د غلچکي بریدونو لاندې راتلل او د پوره بې نظمۍ سره مخ و، دغه لږ کومک هم د صلاح الدین ایوبي له پاره ډیر ستر ملاتړ و.

سلطان ایوبي د همدې کومک په واسطه او دخپل فوځ په توان کولای شول چې سوډانیان له یوې مخې قتل عام کړي. خو هغې د سیاسي زیرکتیا څخه کار واخست، د سوډانیانو د قوماندې قومندانان ئې و نیول، او هغوی ته ئې دا وویل چې دهغوی له پاره د هلاکت او تباهۍ پرته نور څه نه شته. خو هغه نه غواړي دوی په مکمله توگه له منځه یوسي، قومندانانو هم خپل حشر لیدلې و. اوس هغوی د سلطان د قهر او غضب څخه په ویره کې و. خو سلطان هغوی وېښل او د سزا د ورکولو پر ځای ئې د سوډانیانو پاته مات گوډ فوځ په دهقانانو

باندې تبدل کړ. هغوی ته ئې ځمکې ورکړې او په کر کيله کې ئې دهغوی سره د دولت د خزانې څخه بسپنه وکړه. اوبيا ئې هغوی ته دا اجازه هم ورکړه چې دهغوی څخه چې کوم خلک غواړي دوباره په فوځ کې را ننوځي، راننوتې شي.

د سياسي زیرکتيا له مخې ئې سوډانيان په کار وگمارل او د نورالدين زنگي د راليږل شوی فوځ او خپل فوځ او همدا راز د هغو سوډانيانو څخه چې غوښتل ئې په فوځ کې خدمت وکړي يو منظم فوځ جوړ کړ. او پر صليبيانو باندې ئې د يرغلونو کولو له پاره په پلانونو جوړولو پيل وکړ. هغه علي بن سفيان ته وويل چې هغه دې د خپلې جاسوسي شبکې او د غلچکي عملياتو ځان څارونکې ډلې تيارې کړي، د بله اړخه صليبيانو هم دخپلې څارکبنۍ او تخريب کارۍ نظام ټينگول پيل کړي و.

\*\*\*\*\* (۲۳)

[مسلمانان به مسلمانان وي خو ايمان به ئې پلورلې او صليبيان به پرې حکومت کوي (ايوبي)]

### د سلطان ايوبي د وژلو پلان: (۳)

د صلاح الدين ايوبي دوخت پېښو ليکونکو او تاريخپوهانو په خپلو ليکنو کې د سيف الله په نامه د يوه سړي يادونه کړې او ليکلي ئې دي چې که چېرې په نړۍ کې يوم انسان د بل انسان بندگي کړي وي نو د هغوی د ډلې څخه به ئې يو سيف الله و چې د سلطان ايوبي بندگي ئې کوله. د صلاح الدين ايوبي د يو ډير نژدې دوست او معاون بهاؤالدين شداد په ډايري يا (د پېښو په ورځ ليک) کې، چې نن هم په عربي ژبه کې خوندي ده، د همدې وگړي په هکله ډير څه ليکل شوي. په دغه ډايري کې د سيف الله يادونه په ډيره تفصيلي توگه شوی. دا سړي چې اوس ئې نوم د تاريخ په هيڅ پاڼه کې نه تر سترگو کيږي د صلاح الدين ايوبي د مړينې وروسته نژدې اولس کاله ژوندې و، د پېښو ليکونکې ليکې چې هغه خپل اخري عمر (نژدې اولس کاله) په بشپړه توگه د سلطان ايوبي د قبر په منجاورۍ کې تير کړ. هغه وصيت کړې و چې که چېرې ومري نو د سلطان ايوبي سره ئې نژدې خاورو ته وسپاري، خو څرنگه چې هغه د کوم ځانگړي حيثيت خاوند نه و او يو نوم ورکې انسان و نو په دې اساس ئې د مسلمانانو په عامه هدېره کې ښخ کړ، خو دهغې هدېرې شتون ډيره موده دوام ونه کړ ځکه چې هلته خلکو کلي او کورونه اباد کړل او د هدېرې نوم او نښه ئې هم له منځه يوړه.

د تاريخ له اړخه د سيف الله اهميت دا و چې هغه د سمندر څخه خوا د سلطان ايوبي د وژلو په نيت راغلي و، په هغه وخت کې دهغه نوم «ميگنا (ماريوس)» و، هغه يواځې د اسلام د نامه څخه خبر و، خو په دې نه پوهيده چې اسلام څه ډول مذهب دې. د صليبيانو د پروپاگند په اساس هغه ډاډمن شوی و چې اسلام د کرکې او نفرت نه ډک مذهب دې او پيروان ئې «مسلمانان» د کرکې او نفرت نه ډکه ډله، دوی په ښځو زړه ورکونکې او د انسانانو غوښې خوړونکې قوم دې، په دې خاطر دغه «ميگنا ماريوس» به چې کله هم د

مسلمان لفظ اورید نو د کرکې به ئې لارې تو کولې. خو کله چې هغه د بې مثله او بې نمونې جرأت په ښکاره کولو سره د صلاح الدین ایوبي مخته راغې نو بیا هغه «میگنا ناماریوس» وژل شو او دمې وجود څخه ئې د سیف الله په نوم یو نوي انسان را وزیږید.

په تاریخ کې د داسې حکمرانانو کمښت نه شته چې یا خو وژل شوی یا پرې وژونکې یرغلونه شوی وي، خو صلاح الدین ایوبي د تاریخ د هغه څو شخصیتونو څخه یو دی چې د وژلو هڅې ئې د ښمنانو هم کړي او خپلو دوستانو هم. بلکه خپلو ئې د پردېو څخه د هغه د وژلو ډیرې هڅې ترسره کړي. دا ډیره د افسوس وړ خبره ده چې د سلطان ایوبي د ایمان نه د ډکو پیښو د یادولو تر څنګ د ایمان پلورونکو قصې هم یادېږي. په همدې خاطر به صلاح الدین ایوبي بیا بیا ویل چې «ډیر ژر به د اسلام او مسلمانانو تاریخ داسې وویښی چې مسلمانان به مسلمانان وي خو خپل ایمان به ئې پلورلې او صلیبیان به پرې حکومت کوي».

اونن مونږ هماغه وخت په خپلو سترګو وینو !

د سیف الله قصه د هماغه وخته څخه پیلېږي چې صلاح الدین ایوبي د صلیبیانو متحده بیر په روم په بحیره کې و سوځوله او ډوبه ئې کړه، دهغوی یو څو بحری جهازونه خوندي پاته شوی و، سلطان ایوبي د روم د بحیرې په ساحل کې د خپل فوځ سره موجود و او د سمندر د څپو څخه را وتونکې صلیبیان به ئې نیول او تړل، دهغوی د ډلې څخه هغه اوه نجونې هم وې چې تفصیلي یادونه ئې مخته شویده.

هلته په مصر کې د سلطان ایوبي سوډاني فوځ بغاوت وکړ خو سلطان د هغوی بغاوت او پاڅون و ځپاوه، هغه ته د سلطان زنګي له اړخه را لیږل شوی مرسته هم را ورسیده، اوس نو هغه د صلیبیانو د موخو او پلانونو د له منځه وړلو له پاره خپل پروګرامونه تر لاس لاندې و نیول.

د روم د بحیرې څخه اخواد روم د ښار په څنډو کې د صلیبي مشرانو کانفرانس جوړ شو، چې په کې اګستیس پادشاه هم ګډون درلود، د دې څخه اخوا په دې غونډه کې د ریمانډ پادشاه او د اوم لویي (شهنشاه) ورور هم ګډون کړې و. په دې کانفرانس کې تر ټولو ډیر قهرېدلې وګړې ایملرک و، هغه د صلیبیانو د دغې متحدې بیړۍ، چې په مصر باندې د یرغل له پاره لیږل شوی وه، ستر قومندان و. خو سلطان ایوبي پرې د ناڅاپي افت په څیر را پریوت، چې د دې ناڅاپي یرغل په واسطه د دې بیړۍ یو عسکر هم د مصر په ساحل کې په سلامتی سره قدم کینښودلای شو. ټول هغه صلیبیان چې د مصر تر ساحله پورې رسیدلي وو، د سلطان ایوبي په لاسو جنګی بندیان و ګرځیدل. د صلیبیانو په دغه کانفرانس کې د ایملرک شونډې رپیدلې، دهغه د بیړۍ د ډوبیدو او سوځیدو نژدې پنځلس ورځې تیریدې، هغه په پنځلسمه ورځ د ایتالېي ساحل ته بیرته راستون شوی و. په داسې حال کې چې د سلطان ایوبي اور توغونکو د هغې د کشتۍ بادبانونه څیرلې او سوځولې و خو هغه د ښه نصیب او قسمت خاوند و چې دهغې ملاحانو په اور باندې کنترول وموند او دهغې جهاز ئې د ډوبیدو څخه وساته، خود بادبانونو پرته جهاز په سمندر کې ګډیده، بیا توپان راغې، دهغې د خوندي پاته کیدو ټولې لارې له منځه تللې وې ځکه چې ډیر شمیر پاته شونې

کشتی او جهازونه په هغې توپان کې، چې د سلطان ایوبي د ځواکونو د برید ورسته را پیدا شوی و، غرقى شوی وي. دا یوه معجزه وه چې د ایملرک جهاز په سمندر کې په گډا و او په ډیرو غورځو پرځو تر ساحله پورې را ورسید. ساحل ته ددې د کشتی په رارسیدو کې د هغې د ملاحانو پوهه او کمال هم شامل و، ځکه هغوی د څپو په توان سره کشتی کنترولوله. ساحل ته د رارسیدو سره سم هغه ټولو ملاحانو او سپاهیانو ته ډیر زیات انعامونه ورکړل.

صلیبي مشرانو هملته دده انتظار کاوه، هغوی په دې فکر او غور کې ډوب و چې چا ورته دوکه ورکړې، بنکاره ده چې دا شک یواځې په سوډاني سالار ناجي کیدای شو ځکه دوی د هغې د لیک پر بنسټ هلته خپله متحده بحري بیړه ور لیږلې وه، او د هغوی سره د ناجي د لیکنواریکو لا د پخوا څخه شتون درلود. هغوی د ناجي ددې لیک، لیک دود د هغې د پخوانیو لیکنو سره یوځای کړ نو شک ورته پیدا شو چې حتما څه گډېر شته، هغوی قاهرې ته جاسوسان استولي و خو د هغوی له اړخه هم لا تر اوسه کوم خبر نه و را رسیدلي، هغوی ته ددې خبرې خبر ورکونکې او ددې راز را سپړیدونکې هیڅوک نه و چې ورته ووائې چې سلطان ایوبي ناجي او د هغې سازش کونکې ډله په پټه توگه له منځه وړي دي، او د شپې په تیاره کې ئې په نوم ورکو قبرنو کې ښخ کړي دي. دا لیک پخپله د ناجي د لاس لیک و. خو د يرغل تاريخ ئې سلطان ایوبي تبدیل کړې و، د څارکښۍ دا ډول مالومات له هیڅ ځایه نشوای تر لاسه کیدای.

په هماغه ورځ دا کانفرانس پرته له کومو مثبتو پایلو څخه پای ته ورسید، د ایملرک دخولې څخه یوه خبره هم نه راوتله، هغه ماته خوړلې وه، په غصه او قهر کې ډوب و، او سترې ستومانه هم. کانفرانس د بلې ورځې پورې وځنډول شو..... د شپې ټول پادشاهان او رئیسان د ماتې او غم په شرابو کې ډوب پراته و.

په سبا یوبل سرې هم دې غونډې ته راغې چې یواځې ریمانډ پیژنده، هغه د ریمانډ باورې دوست او جاسوس و. هغه د يرغل په مابښام د مصر په ساحل کې پیاده شوی و، د هغې څخه لږ څه وروسته د صلیبیانو بیړه راغلي وه او د ابییره دهغه د سترگو تر مخ د سلطان ایوبي د ډیر لږ فوځ په برید تباړه او ډوبه شوه.

دا جاسوس هملته د مصر په ساحل کې اوسیده او ډیر زیات مالومات ئې را ټول کړي و. ریمانډ دغه نوي کس هغو ټولنو ته وروپیژانده، نو ټول ترې سمدستي راتاو شول، دې جاسوس ته معلومه وه چې صلیبي مشرانو د سلطان ایوبي د وژلو له پاره د رابن په نوم یو جاسوس د سمندر څخه اخوا لیږلي و. او د هغې د مرسته له پاره ئې پنځه کسه نور تکړه او روزل شوی پوه جاسوسان او اوه کسه ښایسته او ښکلې روزل شوی نجونې هم استولي وې.

دې جاسوس وویل چې رابن د زخمیانو سره یو ځای د زخمی کیدو په بهانه د صلاح الدین ایوبي تر پڼه غالي پورې ورسیدلې دې د هغه پنځه کسه هملته د تاجرانو په لباس کې شتون لري، د هغوی د ډلې څخه کرسټوفر نومي یو سړي په سلطان ایوبي باندې یو غشي هم وروویشتي و، خو غشي خطا ولاړ. پنځه واړه کسان نیول شوی دې او هغه اوه نجونې هم هملته بندیانې دي، که څه هم هغوی ډیره ښه قصه جوړه کړې وه، په دې

خاطر سلطان ايوبې نجونې په خپله پناه کې واخستې او هغه پنځه کسه تاجران ئې پريښول ، خو د ايوبې يو ډير پوه رازموندونکې چې علي بن سفيان نو ميږي په ناڅاپي توگه راغې هغه يوځل بيا ټول ونيول ، او دپنځو څخه ئې يوکس د ټولو تر مخ وواژه او د نورو څخه ئې اقرار واخست. دې جاسوس غوندې ته وويل « ما د خپل ځان په هکله ويلي و چې زه ډاکټر یم په دې خاطر سلطان ماته د زخميانو د علاج دنده را وسپارله . ماته د هماغه څاپه څخه خبر را ورسيد چې سوډانيانو بغاوت کړې و خو د سلطان ايوبې له خوا و خپل شو. او د سوډانيانو سالاران او مشران د ايوبې په لاسو کې کښيوتل ، اوس رابن ، څلور نور کسان او شپږ نجونې د ايوبې په بند کې دي او ايوبې تر اوسه پورې په ساحل کې دې ، هغه اومه نجلۍ چې تر ټولو ډيره هوښياره ده بې درکه شوی ، ددې بې درکې نجلۍ نوم «موبينا ارتلاس» دې خو هلته ورته (موبې) وائي. ايوبې هم په پندځالي کې نشته ، او د څارکښۍ د شبکې مشر ئې هم هلته شتون نه لري ، زه په ډيره ستونزمنه توگه راوتلې یم ، په ډيرزيات جرأت سره مې له هغه څاپه ځان را وويست او يوه گړندۍ کشتۍ مې تر لاسه کړه ، زه د همدې خبر د ورکولو له پاره دلته تاسو ته راغلي یم چې رابن ، دهغې جاسوسان او هغه شپږ نجونې ټول د مرگ د خطر سره مخ دي. د سړبو دومره فکر کول په کار نه دي خو د هغو نجونو په څنگول او خوندي کول ډير اړين دي. تاسو پوهيږئ چې هغوی ټولې ځوانې او په گوته را ټولې کړل شوی بنياسته نجونې دي. دهغو هغه بدحالي چې اوس به په کې د مسلمانانو له خوا راگيرې وي ستاسې د تصور او انگيرنې څخه پورته دي.»

«مونږ به دا قربانۍ ورکوو» شاه اگستېس وويل.

«که چېرې ماته ډاډ راکړئ چې د نجونود خلاصون له پاره به په گډه قدم پورته کوو نو تر ټولو دمخه زه دې قربانۍ ته چمتو یم.» ريمانډ ورته وويل. «خو د خواشينۍ ځاي دي چې مسلمانان به دهغوی سره د وحشيانو په څير سلوک وکړي ، او نجونې به پر مونږ لعنت وايي ، زه به د هغوی د خوندي بيرته راستنيد په اړه خپلې هيڅ ډول هڅې ونه سپموم»

«داهم کيداي شي ،» رابرت ورته وويل «چې مسلمانان د دې نجونو سره بڼه سلوک وکړي او برعکس ئې زمونږ پر خلاف د څارکښۍ له پاره په کار واچوي. په هرصورت دا زمونږ دنده ده چې هغوی ددې قيدو بند څخه ازادي کړو ، زه دهغوی د ازادۍ له پاره د خپلې نيمائې خزانې مصرفولو ته تيار یم.»

«دا نجونې يواځې په دې خاطر ارزښتناکه نه دي چې نجونې دي» جاسوس ورته وويل «هغوی روزل شوی دي، د داسې خطرناکه کار له پاره داسې په گوته را ټولې کړل شوی نجونې پيدا کيږي چېرته ! تاسې به په ډيره ستونزمنه توگه داسې يوه نجلۍ تياره کړئ چې هغه دې د دښمن سيمې ته ولاړه شي او خپل ځان دې دښمن ته ور حواله کړي بيا دې د دښمن د عياشۍ له پاره وسيله شي او د هغوی تر منځ دې جاسوسي او تخريب کاري پيل کړي. د داسې کار د ترسره کولو له پاره تر ټولو دمخه عزت له منځه ځي او تر څنگ ئې دا گواښ تل موجود وي چې کله چې هم دښمن ته مالومات تر گوته شي چې دا نجلۍ جاسوسه ده نو هغه ته بيا اذيت ناکه سزا ورکوي او په ډيره خرابه توگه ئې وژني..... دا نجونې مونږ په ډيرزيات قيمت تر لاسه کړي او



بيا موروزلي دې او بيا مو په ډيره ستونزمنه توگه هغوی ته مصري او عربي ژبې ورزده کړي ، په يوه ځل د اوه تجربه لرونکو نجونو د لاسه ورکول د عقل نه لرې خبره ده»

«ايا ته په باوري توگه ويلاي شي چې نجونې به د ايوبي عسکري پنډغالی څخه ازادې او راوويستي شو؟»  
اگستس ترې وپوښتل.

«هو درونده مشره !» جاسوس وويلې «هغوی را ويستل کيداې شي خو ددې کار له پاره په غېر معمولي توگه د زړه ورو او تجربه لرونکو وگړو اړتيا ده ، دا هم کيداې شي چې هغوی رابن ، دهغې څلور ملگرې او دا نجونې قاهرې ته يوسي . چې بيا به ئې د هغې ځايه څخه را ويستل ډير درانده تماميږي ، که چېرې مونږ وخت له لاسه ور نه کړو نو مونږ هغوی په همغه عسکري پنډغالي کې گيرولاې شو. تاسو ماته شل کسان را کړئ زه به د هغوی لارښوود و اوسم ، خو سړي بايد داسې وي چې هر ډول خطر په ځان ومني او پر خپل ځان هر ډول اذيتونو گاللو ته چمتوالي ولري .

«مونږ بايد په هر قيمت چې کيږي دا نجونې بيرته را ستنې کړو» ايملرک په غصه وويل ، هغه څه چې د روم په بحيره کې پر هغه تير شوی و د هغې د بدلې اخستلو احساس هغه نور ليونې کړې و . هغه د صليبيانو د متحده بيړۍ او په هغې بيړۍ کې د سپور لښکر اعلى قومندان و او په دې هيله مصر ته تللې وه چې د مصر دسوبي پگړۍ به دده په سر وتړل شي . خو سلطان ايوبي هغه ته د مصر تر ساحله پورې دتللو فرصت هم ورنکړ . هغه په سوځيدونکې جهاز کې د سوځيدو څخه خوندي پاته شونو جهاز ئې د توپان څپو پسې واخست ، اوس چې خبرې کوي نو شونډې ئې رپيږي . او دخبرو په وخت کې يا ميز په سوکانو وهي او يا خپل ورون په زوره زوره په څپيږو وهي او بيا خبره کوي . هغه وويلې «زه به نجونې هم راوړم ، او سلطان ايوبي به هم وژنم . زه به همدا نجونې د مسلمانانو د سلطنت د جرړو د ويستلو له پاره استعمالوم .»

«زه د زړه له کومې ستا تائيد کوم ، ايملرک پادشاه !» ريمانډ ورته وويل ، «مونږ بايد دا روزل شوی نجونې دومره په اسانۍ له لاسه ور نه کړو ، او نه دا کار کوو ، تاسې ټولو ته ډاگيزه ده چې د شام (سورېي) په حرمونو کې زمونږ څومره نجونې ورننوتې دي او څومره مسلمان واليان او اميران د همدې نجونو په لاسو کې لوبېږي ، په بغداد کې همدې نجونو د امراو په لاسو ټول هغه وگړي چې دصليب مخالف و له منځه وړي دي ، مونږ د مسلمانانو خلافت د ښځو او شرابو په واسطه په درې برخو ويشلې دې . په هغوی کې يو والي نه دې پاته ، هغوی په عيش او عشرت کې ډوب دي ، او لا ډوبېږي . يواځې نورالدين زنگي او صلاح الدين ايوبي دي چې که چېرې ددې دواړو څخه کوم يو هم ډير ژوندې پاته شو نو بيا به زمونږ له پاره د اسلام له منځه وړل اسانه نه وي ، که چېرې سلطان ايوبي د سودانيانو بغاوت ځپلې وي نو دهغې مطلب خوداشو چې دا وگړي دهغې څه نه هم زيات خطرناک دې تر کومه پورې چې مونږ انگيره . مونږ ته اوس د جنگ د ډگر څخه اخوا د تخريب کولو د محاذ پرانستل هم اړين دي ، په مسلمانانو کې د تفرقې او بې باورۍ د خپرولو له پاره مونږ ته د همدې نجونو څخه دکارد اخستلو له پاره سخته اړتيا ده .»

«مونږ ته د خپلو کاميابه تجربو څخه گټه پورته کول اړين دي» د اوم لوبيي ورور رابرټ وويل ، «په عربو کې مونږ د مسلمانانو دکمزوږبو څخه گټه اخستې ده ، مسلمانان د ښځو ، شرابو او شتمنيو پسې رانده دي ، د مسلمانانو د وهلو او ځپلو يواځنۍ لار داده چې هغوی پخپله دخپلو مسلمانانو په لاسو ووژنئ ، مسلمانانو ته د ذهني عياشۍ سامان تيار کړئ نو بيا هغوی دخپل دين او ايمان څخه هم لاس په سر کيږي . بيا

تاسي د مسلمانانو ايمان په ډيره آساني سره اخستلاي شئ» هغه دخپلو خبرو د تائيد له پاره د عربو د خو رئيسانو ، امرانو او وزيرانو نومونه واخستل چې صليبيانو د بنځو ، شرابو او شتمنيو په واسطه اخستي و او هغوی ئې په پټه خپل دوستان گرځولي و.

د لږڅه وخت له پاره د مسلمانانو په کمزورېو باندې خبرې وشوې او بيا د نجونو د ازادولو په عملي اړخونو هم غور پيل شو . اخر دا پريکړه وشوه چې شل زره ورکسان دې ددې کار د ترسره کولو له پاره تر سبا مابنام پورې واستول شي ، سمدستي ئې څلور پنځه قومندانان راوغوښتل ، هغوی ته ئې اصل مقصد او موخې وښوولې او ورته ئې وويل چې شل کسان بايد وټاکئ . قومندانانو د لږڅه وخت له پاره ددې موخو د تر لاسه کولو په لار کې د خطرونو په اړوند بحث وکړ ، يوه قومندان وويل « مونږ لا د پخوا څخه د همداسې يوه ځواک په تيارولو لگيا يو چې ولاړ شي او د مسلمانانو په پنډغالي کې شپينې غلچکي عمليات ترسره کړي او دهغوی په متحرک فوځ هم د شپې له اړخه غلچکي بريدونه وکړي او هغوی ارام ته پری نږدي دداسې ځواک له پاره مونږ يو څو کسان ټاکلی هم دي.»

«خو دا وگړي بايد سل په سلو کې باوري وي» اگستس وويل . « هغوی زمونږ اوستاسې له سترگو پټ خپل کارونه ترسره کوي ، دا هم کيداې شي چې هغوی هيڅ هم ونه کړي او بيرته را وگرځي او ووايي چې هغوی ډير څه کړي او راغلي دي.»

«ته به ددې خبرې په اوږدو سره حيران شئ» يوه قومندان وويل « چې زمونږ په فوځ کې داسې سپاهيان هم شتون لري چې مونږ د زندانو څخه راويستلي دي ، دا وگړي غله ، لاروهونکي ، شوکماران او داړه ماران دي ، هغوی ته ډيرې اوږدې اوږدې سزاگانې ورکړل شوي دي ، هغوی به په بنديځاپو کې مړه کيده ، مونږ دهغوی سره خبرې وکړې نو هغوی په ډير جوش او مينې سره فوځ ته راغلل ، تاسو به ددې مالوماتو په هکله هم حيران شئ چې په دغه ناکامه يرغل کې همدې مجرمو بنديانو په ډيره بهادري سره څو جهازونه په څنگ کړي دي ... زه د مسلمانانو څخه د نجونو د ازادولو ددې پلان شوی يرغل له پاره درې همداسې کسان استوم.»

تاريخپوهانو ليکلي دي چې په مسلمانانو کې دعيش او عشرت ميلان ورځ په ورځ مخ په زياتيدو و ، او اتحاد او يووالي ئې له منځه تلونکې . عيسايانو د مسلمانانو د اخلاقي تباهي له پاره هغوی ته د ذهني عياشۍ هر ډول سامان او وسايل تيار کړي و.... اوس هغوی دا هيله کوله چې مسلمانان به په يوه يرغل سره له منځه يوسي ، هماغه و چې د هغوی پر خلاف ئې په عيسائي دنيا کې د نفرت او کرکې يو توپانې پروپاگند پيل کړ . او هر چاته ئې د مسلمانانو پر خلاف په جنگ کې د ورگډيدو بلنه ورکړه ، ددې پروپاگند په ځواب کې او د مسلمانانو پر خلاف په جنگ کې دگډون له پاره دهغوی د ټولنې د هرې برخې خلک په صليبي لښکر کې ورننوتل ، په دوی کې عيسايي ملايان (پادريان ) هم شامل و ، او هغه عادي مجرمين هم ، چې د خپلو گناهونو څخه ئې توبه کړې وه ، ټولو د مسلمانانو پر خلاف وسله پورته کړه . د يو شمير هيوادونو په بندي ځاپو کې هغه مجرمين چې د اوږده بند سزا ورکړل شوي وه هم په فوځ کې د ورگډيدو بلنه ترلاسه کړه ، ځکه ددې مجرمينو په اړوند عيسايانو ښه تجربه درلوده ، او دهغې تجربې له مخې يوه قومندان د نجونو د ازادولو او د صلاح الدين ايوبي د وژلو په خاطر د همدې بندي مجرمينو د ډلې څخه څو کسان انتخاب کړل .

ترناوخته پورې شل ډير زړه وړ او ذهين روزل شوی وگړي را ټول کړل شو چې په دې ډله کې یو بندي «میگنا ناماریوس» نومې هم شامل و. نوموړې د روم د جیل څخه را ویستل شوی و.

هغه جاسوس چې د سلطان ایوبي په پنډه غالي کې ئې د ډاکټر په څیر کار کاوه او اوس را تېښتیدلې و ، ددې کمانډو ډلې قومندان او لارښود و ټاکل شو. دې ډلې ته دا دنده ورکړل شوی وه ، چې نجونې به د مسلمانانو د بند څخه ازادوي ، که چېرې و توانېږي چې رابن او دهغه نور څلور ملگري هم را ازاد کړای شي ډیره به ښه وي او که نه دهغوی له پاره دخپلو ځانونو په خطر کې اچولو ته اړتیا نه شته ، دهغوی بله دنده به داوي چې سلطان ایوبي به له منځه وړي ، دې ډلې ته ئې کومه روزنیزه ښوونه هم ور نه کړه. یواځې په خوله ئې ورته یو څولار ښوونې وکړې او د اړتیا وړ نظامي وسایل ئې ورته برابر کړل او په همدې ورځ ئې د ماهي نیونکو په بڼه په یوه بادباني کشتۍ کې هلته وړ واستول.

\*\*\*\*\* (۲۴)

هغه وخت چې دا کشتۍ د ایټالېي د ساحل څخه روانه شوه ، نو صلاح الدین ایوبي د سوډانيانو بغاوت په مکمله توگه خپولې و ، د سوډانيانو زیات شمیر قومندانان یا خو وژل شوی و او یا زخمي پراته و او یا د سلطان ایوبي د دفتر تر مخه ولاړ وو. دهغوی وسله پر ځمکه ایښي وه ، ماتې خوړلي و او د سلطان ایوبي اطاعت ئې منلې و. دهغوی د سلطان د حکم منتظر و ، سلطان دننه ناست و او خپلو سالارانو ته ئې احکام ورکول. علي بن سفیان هم هلته موجود و . په دې سوبه کې د هغه ډیر زیات لاس و ، د صلیبیانو په ماتې کې هم دهغې جاسوسي نظام ډیر زیات کار کړې و بلکه دغه دواړه بریايي د جاسوسي نظام بریايي وي. داسې بریښیده چې سلطان ایوبي ته یو ناڅاپي څه ور په یاد شوی وي ، علي بن سفیان ته ئې مخ وړاوه او ورته ئې ویل «علي ! مونږ ته دهغه جاسوسو نجونو او دهغوی دملگرو په هکله د فکر کولو له پاره وخت هم نه دې ترلاسه شوې ، دهغوی ټول تراوسه پورې په ساحل کې په بندغالي کې بندیان دي ، دهغوی ټول سمدستي دلته راوړئ ، مالومات ترې ترلاسه کړئ اوبیا ئې په تورو کوټو کې وړ واچوئ»

«زه همدا اوس پیغام استوم» علي بن سفیان ورته وویل «دهغوی ټول به دلته د ساتونکو تر منځ را وغواړم ..... خو سلطانه ! شاید چې له تا څخه هغه اومه نجلۍ هیږه شوی وي ، هغه د سوډانيانو دپوه قوماندان «بالیان» سره وه ، دهغې نجلۍ څخه د جاسوسانو دشتون اود سوډاني فوځ د بغاوت راز را څرگند شوی و ، زه اوس وینم چې بالیان په دغه قومندانانو کې ، چې بهر ولاړ دي ، نه شته . په زخمیانو کې مې هم نه دې ترسترگو شوی او په مړو کې ئې هم چا جسد نه دې کتلې ، زه شکمن یم چې هغه اومه نجلۍ چې نوم ئې فخر المصري (موبی) وایه ، د بالیان سره چېرې پټه شوی ده.»

«خپل شک رفع کړه علي !» سلطان ایوبي ورته وویل «اوس دلته له ما سره ستا شتون ته اړتیا نه شته ، که بالیان ورک شوی وي نو خامخا به د روم د بحیرې په لور تللې وي ، د صلیبیانو پرته هغه ته بل څوک پناه نه ورکوي ، په هر صورت هغه جاسوسان ټول په تاخانو کې وړ واچوه او سمدستي د خپلې شبکې د جاسوسانو ډله تیاره اود سمندر څخه ئې اخوا واستوه ،»

«ډیره اړینه خوداده چې زیات شمیر جاسوسان په خپله خپل هیواد کې خپاره کړو ،» ددې مشورې ورکونکې د سلطان نور الدین زنگي له اړخه د رالېږل شوی فوځ یو سالار و ، هغه ورته وویل «مونږ ته د صلیبیانو له اړخه دومره گواښ نه شته څومره چې دخپلو مسلمانو امرینو ، رئیسانو او سازش کونکو څخه دې. خپل

جاسوسان دهغوی په حرام سرايونو کې وړ داخل کړئ و به وينئ چې د ډيرو زياتو سازشونو څخه پردې پورته شي. هغه نور هم په تفصيل سره خبره وکړه چې دا حکمرانان څه ډول او په کومو لارو د صليبيانو په لاسو کې لوبول کيږي. سلطان زنگي به زيات وخت اندېښمند و او ويل به ئې چې «د بهر د يرغل مخه ونيسو او که خپل کور دخپل چراغ او په خپل لاس د سوزيدو څخه خوندي وساتو».

صلاح الدين ايوبي دا خبرې په ډير غور او دقت سره واوريدې او وئې ويل «که چېرې تاسې خلک چې وسله وال ياست، د پانت لرونکې او دخپل مذهب سره مخلص واست نو د بهر يرغلونه او د کور سازشونه قوم ته هيڅ ډول زيان نه شې ور رسولې، تاسې خپلې سترگې د سرحدونو څخه لرې هغه لورې ته يوسئ، د اسلامي سلطنت پولي نشته، تاسې چې له کومې ورځې خپل ځانونه او د الله دغه ستر مذهب اسلام، په سرحدونو او پولو کې را و نغاړه نو په همغه ورځ په دې وپوهيږئ چې تاسې به په خپله په خپلې بندي خانې کې بنديان ياست. بيا به ستاسې پولي پخپله رڅيږي. خپلې سترگې د روم د بحيرې څخه اخوا و اړوئ، سمندر ستاسې مخنيوي نه شي کولې، د کور د خراغونو څخه مه ويريږئ، دا خود يوه پوکۍ په واسطه له منځه ځي او مونږ به ددې پر ځاي د ايمان خراغ رو ښانه کوو».

«درونده سلطانه ! مونږ هيله لرو چې د ايمان پلورنکو مخه به تم کړاې شو.» سالار ورته وويل «مونږ نا هيلي نه يو».

«يو اځې ددوه بدېو څخه ځانونه خوندي وساتئ زما دوستانو !» سلطان ايوبي ورته وويل «د نهيلۍ اوبل ذهني عياشۍ څخه. انسان لمړې د هر څه د مخه نهيلې کيږي او بيا د ذهني عياشۍ په واسطه د تينبتي لاره خپله وي»

په دې وخت کې علي بن سفيان تللې و، هغه سمدستي يو قاصد د روم د بحيرې پنډغالي ته ددې پيغام سره يو ځاي استولې و چې رابن، دهغه څلور ملگري او نجونې ټول په آسونو او يا اوښانو سپاره او دلته دارالحکومت ته ئې د ساتونکو په ساتنه کې خوندي راواستوئ،..... قاصد ئې اخوا و ليږه خو پخپله د خپلو شپږ اوه سپاهيانو سره د قومندان باليان په لټون پسې را ووت، هغه دهغو سوډاني قوماندانانو څخه چې هلته بيرون ناست و د باليان په اړوند هم پوښتنې کړې وې. ټولو ويلې و چې هغه مونږ ته په دې جنگ کې چېرې هم نه دې ترسترگو شوی او نه هم هغه ددې فوځ سره، چې د روم د بحيرې په لورد سلطان په فوځ باندې د يرغل له پاره ليږل شوی و، کتل شوی، علي بن سفيان د باليان کور ته ولاړ خو هلته ئې دهغې ددوه زړو خدمه و څخه بل څوک ونه موندل، هغوی ورته وويل چې د باليان په کور کې پنځه نجونې وې، په هغوی کې به چې دکومې يوې عمر لږ څه ډير بده هغه به ئې له دې ځايه غېږوله، او دهغې پر ځاي به ئې ځوانه نجلۍ را وړله، هغو خدمت گارانو وويل چې د بغاوت تر مخه هغه ته يو فرنگي نجلۍ راغلی و ه چې ډيره زياته ښايسته او هو ښياره وه، باليان دهغې غلام گرځيدلې و، د بغاوت نه يوه ورځ وروسته کله چې سوډانيانو وسله پر ځمکه کښيښوده نو باليان د شپې د شپې په آس سپور شو او په يوه بل آس هغه فرنگي نجلۍ سپره شوه، خو څرگنده نه شوه چې هغوی کومې لورې ته ولاړل، دهغوی سره اوه آس سپاره نور هم ملگري و. د حرم د نجونو په اړوند هغو زړو خدمه و وويل چې هغوی ته چې څه په کور کې په لاس ورتلل وائي خستل او په خپلو خپلو لارو ولاړې.

علي بن سفیان د هغې ځای څخه بیرته راستون شو نو یو کس چې خپل آس ئې ډیر گړندې غغلاوه راغې او د علي بن سفیان تر مخ و درید . په دې آس باندې فخر المصري سپور و . راټوپ ئې کړ او د آس څخه را بنکته شو او په لږ زیدلې اواز ئې وویل «زه تاپسې راغلې یم ، زه هم همدغه بد بخته بالیان او ددغې کافرې نجلۍ پسې گرځیدم . زه د هغوی څخه بدله اخلم ، تر هغه چې دغه دواړه په خپلو لاس و نه وژنم ، نو ارام به نه کېنم ، زه پو هیرم چې هغوی به اوس چېرې تللي وي خو د هغوی سره او کسه ساتونکې دي او زه ځانته یم ، هغوی د روم د بحیرې په لور تلل ، خو په عامې لاره نه ، بلکې د عامې لارې څخه لرې په درغلې بې لاریو باندې روان دي .» هغه د علي بن سفیان په پښو لاس کېښود او ورته ئې وویل «د خدای له پاره ماته یوا ځې څلور سپاهیان راکړه ، زه د هغوی پسې ورځم او هغوی له منځه وړم .»

علي بن سفیان هغه په دې وعدې سره سوږ کړ چې هغه ته به د څلورو پر ځای شل سپاره ورکړي ، هغوی د ساحل نه اخوا دومره ژر نه شي تللاي ، ته له ماسره اوسه ، علي بن سفیان ډاډمن شوې و چې دا کره مالومات خو ورته تر لاسه شو چې هغوی کومې لورې ته تللي دي .

\*\*\*\*\* (۲۵)

په دې وخت کې بالیان د همدې صلیبي نجلۍ سره ، چې نوم ئې (موبی) ویل کیده ، د ساحل په لورې د عامې لارې څخه اخوا په کږو وېرو لارو باندې روان و . هغه ددې سیمې د لارو اولورو ژورو څخه ښه خبر و ، خو هغه ته دا معلومه نه وه چې سوډاني فوځ او د هغې قوماندانانو ته صلاح الدین ایوبي عامه بښنه کړې ده ، هغه خو له یوه اړخه د سلطان د قهر څخه په تیښته کې و او د بله اړخه هغه نه غوښتل چې د (موبی) په څیر ښایسته نجلۍ له لاسه ورکړي ، هغه داسې انگیرله چې د نړۍ ښایسته نجونې یواځې په مصر او سوډان کې دي خو ددغې ایټالیايي نجلۍ ښایست او زړه رابنکونکې مخ هغه وړند کون کړې و . هغه د همدې نجلۍ په خاطر خپله رتبه ، خپل مذهب او ان تردې چې خپل هیواد پرېښودو ته تیار شوی و . خو هغه ته دا نه وه څرگنده چې (موبی) اوس د هغه څخه د ځان د خلاصون په فکر کې وه ، هغه چې د کوم هدف له پاره راغلې وه هغه اوس ختم شوې و . بلکه هغه هدف له منځه تللی او تباه شوې و . خو بیا هم (موبی) خپله دنده تر سره کړې وه ، ددې موخې د تر لاسه کولو له پاره هغې د خپل جسم او عزت قرباني هم ورکړې وه . هغه اوس د خپل عمر څخه ددوه هومره زیات عمر د یوه سړي د هوس او عیاشۍ وسیله گرځیدلې وه .

بالیان په دې خیالونو کې ډوب و او فکر ئې کاوه چې (موبی) له هغه سره ډیره زیاته مینه لري خو (موبی) له هغه څخه نوره کرکه او نفرت کاوه ، مگر څرنگه چې هغه مجبوره وه نو په دې خاطر ئې نه شو کولای په یواځې ځان د تیښتې لار پیدا کړي . هغې د همدې مقصد له پاره بالیان له ځانه سره کړې و . هغې ته د سمندر څخه د خپل ځان د خوندي تیریدو اړتیا وه . هغې دروم د بحیرې څخه اخوا تیریدل غوښتل ، او یا تر رابن پورې ور رسیدل . هغه ته دا نه وه څرگنده چې رابن او د هغې نور څلور ملگري چې د تاجرانو په بڼه کې و ، وختي د سلطان ایوبي له خوا نیول شوی دي . هغه د همدې مجبورېو په اساس د بالیان په لاسو کې د نانځکې په څیر لوبیدله ، هغې څو ځله هغه ته ویلي و چې گړندې گړندې ولاړ شي او خپل پړاونه او تم ځایونه راکم کړي او که نه نو به نیول شي خو بالیان به هر چېرې چې ښه او شین سیوري وکوت نو دمه به ئې کوله ، هغه د شرابو ذخیره له خپله ځانه سره گرځوله .

يوه شپه (موبې) له خپله ځانه سره دباليان څخه د خلاصون فکر وکړ. هغې په باليان باندې دومره شراب و څښل چې هغه ئې پرې بې سده او بې هوشه کړ. د هغه سره هغه اوه ساتونکې هم ويده شوی و. (موبې) پوهيده چې په دوی کې يوداسې ځوان دې چې په ټولو ئې خبره اغېز لري، باليان به هم ډير وخت له هماغه سره هره خبره کوله (موبې) هغه را ونيو کړ او لږ څه لرې ئې له ځانه سره يوړ او ورته ئې وويلې: ته ښه پوهيږي چې زه څوک يم او دلته د څه له پاره راغلي وم. ما خو تاسې خلکو ته مرسته را وړې و ترڅو د صلاح الدين ايوبې په خيږد اجنبي وگړو څخه خلاصې و مومي، خو ستاسې دا قومندان باليان دومره عياش انسان دې چې هغه د شرابو د څښلو وروسته بدمستيږي او زما د وجود سره لوبې کوي، ددې پرځاي چې هغه د پوهې او تدبير په اساس د بغاوت له پاره پلان جوړ کړي او سوبه ترلاسه کړي هغه زه دخپل حرم وينځه وگرځولم او په رانده توگه ئې فوځ په دوه برخو ووېشه، او په داسې بې پروايې سره ئې حمله وکړه چې په هماغه يوه شپه کې ستاسې دومره ستر فوځ له يوه سره له منځه ولاړ.....

«ستاسې د فوځ د ماتې او ناکامۍ ټول مسئوليت ددې وگړي په غاړه دې، اوس هغه يواځې دعياشې له پاره له ماسره ځي او ما ته وائي چې له ځانه سره ئې د سمندر هغه لورې ته بوځم، هغه ته په خپل فوځ کې رتبه ورکړم او ورسره واده وکړم. خو زه ددې وگړي څخه کرکه لرم، ما پريکړه کړې چې که چېرې زه واده هم کوم او يوڅوک له ځانه سره د سمندر اخوا خپل هيواد ته وړم او په خپل فوځ کې ورته رتبه ورکوم نو ما ته به دداسې يوه کس انتخاب اړين وي چې زما خوښ وي، او هغه کس همدا ته ئې، ته ځوان ئې، زړه وړ ئې، د عقل او پوهې خاوند ئې، دهغه وخته چې ته زما تر سترگو شوی ئې زما په زړه کې دې ځاي نيولې دې، ماددې زاړه څخه وژغوره، زه هم ستايم، د سمندر نه اخوا ځو، په فوځ کې رتبه او مال او شتمني به ستا په قدمونو کې کيږدم خوداسې به همدلته له منځه وړې، هغه ويده دې هغه ووژنه او بيا را ځه چې ځو»

هغې د ساتونکې په غاړه کې لاسونه ورواچول، ساتونکې هم د هغې په ښايست کې و تړل شو هغه د ليوني په خير نجلۍ په خپلو متوکې را ونغاړله، (موبې) په داسې جادو کولو کې هنرمنده وه. هغه چې لږ څه لرې شو يوبل ساتونکې ئې په لور ورغې او تر شا ئې يو برچه د هغه په ملا کې ورنښه کړه، د هغې د خولې څخه د «وايي» اواز راووت او په يوه اړخ پريوت. برچه ئې د ملا څخه را وويسته او دا اواز ئې واوریده، «دې نمک حرامه ته د ژوندي پاته کيدو هيڅ حق نه شته.» د نجلۍ دخولې څخه يوه چپغه راووته، هغه را پورته شوه او يواځې همدومره ئې وويلې شول چې تا هغه وواژه، د هغې د شا څخه يو لاس د هغې اوږه ونيوله او ټکان ئې ورکړ او له ځانه سره ئې بوتله، هغه ئې دباليان تر څنگ وړ و غورځوله او وئې ويل «مونږ ددې سړې روزل شوی دوستان يو، زمونږ ژوند دهغه د ژوند سره دې، ته زمونږ له ډلې څخه هيڅ يوه هم دهغه پر خلاف بې لارې کولی نه شې هغه چې بې لارې شول هغوی خپله سزا و موندله،»

باليان د شرابو په نشې کې مست بې هوشه پروت و.

«ايا تاسې خلکو دا فکر هم کړې دې چې تاسې چېرې روان ياست؟» (موبې) ترې وپوښتل.

«په سمندر کې د ډوييدو په لور» يوه ځواب ورکړ. «له تاسره زمونږ هيڅ اړيکې نه شته، تر هر ځايه چې باليان ځي، تر هماغه ځايه پورې مونږ هم روان يو.» او هغه دواړه ولاړل او ځملاستل.

په بله ورځ چې باليان را پورته شو نو هغه ته ئې د شپې پيښه بيان کړه، (موبې) ورته وويل چې هغه ماته د وژلو اخطار راکړ او له ځانه سره ئې يوړم، باليان خپلو ساتونکو ته شابسي ورکړ خو دهغوی دا خبره ئې



بلکل وانه وریده چې دغې نجلۍ هغه وژل شوی ساتونکې بې لارې کړې و ، او هغوی ددې نجلۍ خبرې ټولې اوریدلې وې ، هغه د (موبې) د بنایست او شرابو په نشه کې بې هوښه شوې او ټول هر څه ترې هیر شوی و . (موبې) یوځل بیا هغه ته وویل چې باید گړندې تگ وکړو ، خو بالیان د هغې د خبرو څه پړواه نه کوله ، هغه په خپل ځان هم نه پوهیده . (موبې) اوس نه شوه ازادېدای ، هغې کتلي و چې دا خلک د خپلو نژدې دوستانو له وژلو څخه هم سر نه رغوي .

معلومه نه ده چې علي بن سفیان په کوم فکر کې ددې خلکو تعقیب و نه کړای شو . د بغاوت نه وروسته د حالاتو د ښه کولو له پاره هغه د سلطان ایوبی سره یوځای ډیر مصروف او مشغول شوی و .

\*\*\*\*\* (۲۲)

د ساحل د پنبه غالي څخه رابن ، او دهغې د څلورو ملگرو او شپږ نجونو قافله د ساتونکو په ساتنه کې د قاهرې په لور روانه وه ، قاصد د هغوی څخه لږ څه د مخه تللې و ، بندیان په اوبانو سپاره ، او ساتونکې ئې په آسونو سپاره و . هغوی عادي تگ کاوه او دلارې په اوږدو کې به ئې پړاو اچوو . هغوی دکومې ویرې او خطر د احساسولو پرته روان و . ځکه هلته د دښمن د پرمختل او ویرې گواښ شتون نه درلود . د چا د تېښتیدو خطر هم نه محسوسیده . خو هغوی دا هیر کړي و چې دا بندیان ټول روزل شوی جاسوسان دي ، هغو چې د تاجرانو په لباس کې نیول شوی و ټول په گوته راټول شوی غشي ویشتونکې اوتیغ و هوښکې فوځیان و . او نجونې یواځې نجونې نه وې چې د ښځو کمزورې ذات وگڼل شي ، دهغې نجونو جسماني زړه را ښکودنه ، اروپايي رنگ ، ځواني او د هغوی بې حیايي داسې وژونکې وسلې وې چې ډیرو سترو جابرو حکمرانانو ورته وسلې پرځمکه کښنودې .

د ساتونکو د ډلې قومندان یو مصري ځوان و . هغه وکتل چې دهغوی شپږو څخه یوه ئې دهغې لورې ته مخ وړاړوي او ورگوري او کله چې دا ورته وویښې نو د نجلۍ په شونډو کې مسکا را پیدا کيږي . او همدې خدا هغه مصري ځوان د موم په څیرویلې کاوه . د ماښام وخت و چې هغوی لمړې پړاو وکړ نو ټول ماښامي غذا و خوړله ، خو دې نجلۍ ډوډۍ ته لاس هم ونه کړ ، کله چې قومندان ته خبر ورکړل شونو هغه د نجلۍ سره خبرې وکړې ، نجلۍ دهغه په ژبه هم پوهیدله او هم ئې ویلاې شوه ، د نجلۍ د سترگو نه اوبښکې راغلې ، هغې ورته وویل چې غواړي له ده سره په ځانته ځای کې خبرې وکړي .

کله چې د شپې ټول ویده شول نو قومندان راپاڅید ، هغه ، هغه انجلۍ را وینښه کړه او یوه ځانته ځای ته ئې یوړه ، نجلۍ هغه ته وویل چې هغه مظلومه ده ، فوځیانو د یوه کور څخه را تښتولې ، اوبیايي په جهاز کې له ځانه سره راوړه هغه په ټوله لار د یوه منصبدرا په لاسو کې لوبیده ، د نورو نجونو په هکله هغې وویل چې دهغوی سره ئې یواځې په جهاز کې لیده کاته کړي دي ، هغوی هم ټولې را تښتول شوې نجونې دي کله چې په ناڅاپي توگه په جهازونو او رولگید او جهازونه په اور کې را ونغښتل ، نو هغوی دغه ټولې نجونې په یوې کشتۍ کې وړ و اچولې او په سمندر کې ئې بې اسرې پرې ښودې . کشتۍ دوی تر دغه ساحله پورې راوړسولې اوبیا دلته دوی د جاسوسانو په تور نیول شوی او بندیانې کړل شوی .

دا همغه قصه وه چې د تاجرانو په لباس کې هغو جاسوسانو ددې نجونو په هکله صلاح الدین ایوبی ته هم کړې وه ، د ساتونکو د ډلې قومندان ته دا ډاگیزه نه وه خو هغه دا فکر کاوه چې د لمړي ځل له پاره دا ډول قصه اوري ، هغه ته خو حکم شوی و چې دا ډیرې خطرناکه جاسوساني دي ، دوی تر قاهرې پورې راوړسوئ

او دسلطان په يوه پټه محکمه کې ئې محاکمې ته وړاندې کړئ، ددې حکم په اساس هغه ددې نجلی او يا هغو نورو نجونو سره څه مرسته نه شو کولای، هغه دې نجلی ته خپله مجبوري وويله، هغه ته دا معلومه نه وه چې د نجلی په ورسره کڅوړه کې لا تراوسه پورې ډیر غشي پاته دي. نجلی ورته وويل، «زه له تاڅخه هيڅ ډول بسپنه نه غواړم، که چېرې ته غواړې چې زما سره مرسته وکړې نوزه به تا دمرستې کولو څخه منه کړم ځکه چې ته ماته دومره گران ئې چې زه نه غواړم دخپل ځان په خاطر تا په کوم مصيبت کې واچوم. زما هيڅ غمخور نه شته، زه دهغه نجونو سره هيڅ ډول پيژندگلوي نه لرم او هغه خلک هم نه پيژنم چې له مونږ سره په قافله کې روان دي، ته ماته رحم زړې هم بريښي او زما په زړه هم ښه لگيږي، په دې خاطر مې دا خبرې تاته وکړې.»

د دومره ښايسته نجلی دخولې څخه دداسې خبرو په اوریدلو به کوم نارینه خپل ځان په کنترول کې وساتي؟ دا نجلی مجبوره هم وه، د شپې يواځې والې هم و، د مصري نارينتوب راوپاريد، هغه د نجلی سره د دوستۍ خبرې پيل کړې، نجلی اوس د محبت او مینې يو بل غشي وويشت او د صلاح الدين ايوبي په کچاړتې زهر ور وشيندل، هغې وويل «ما ستاسې والي صلاح الدين ايوبي ته خپله ټوله قصه کړې وه، ما هيله کوله چې هغه به زما پر حال باندې رحم وکړي، خو هغې زه په خپله خيمه کې وساتلم، او د شرابو د څښلو وروسته ئې زما سره بدکاري وکړه. هغه ځناور زما وجود مات مات کړ، د شرابو د څښلو وروسته دهغې څخه داسې ځناور جوړيږي چې د انسانيت ذره هم په کې نه پاته کيږي.»

دمصري وينه په جوش راغله او را وخوتيده، وئې ويل «مونږ ته خو ويل شوی و چې سلطان ايوبي يو مؤمن وگړې دې، يوه فرېسته ده، د شرابو او ښځو څخه کرکه لري....»

«گوره! ما اوس يوځل بيا هغه ته وروړي» نجلی ورته په ډيره مظلومانه توگه وويل «که چېرې ته باور نه کوي نود شپې له اړخه وگوره چې زه به چېرې وم. هغه ما په بندي خانه کې نه ساتي، بلکه په خپل حرم کې مې ساتي، زه ددې سرې څخه ويرېم.» دهمداسې زياتو خبرو دکولو په اساس هغې نجلی د مصري قومندان په زړه کې د سلطان ايوبي پر خلاف کرکه او نفرت را پيدا کړل او په دې ترتيب ئې مصري په مکمله توگه په خپله ولکه کې واخست. دهغه په زړه او دماغ ئې قبضه وکړه، مصري په دې نه پوهيده چې دا دهمدې نجونو وسله ده. نجلی ورته په اخر کې وويلې «که چېرې ته ماته ددې ذليله ژوند څخه نجات راکړې نو زه به د تل له پاره ستايم او زما پلار به تا د سرو زرو په اشرفيو کې پټ کړي.» هغه ورته لاره داسې وښووله، «زما سره يوځای د سمندر هغې لورې ته و تېسته، دکشتيو کمښت نه شته، زما پلار ډير شتمن انسان دې، زه به له تا سره واده وکړم او زما پلار به تاته ډير ښکلي کور او ډيره زياته شتمني درکړي، ته به بيا خپل تجارت کوي.»

مصري ته دا په ياد هم نه شوه چې هغه خو مسلمان دې؟، هغه ورته وويل چې زه خپل مذهب نه شم پرې ايښودې، نجلی د يوڅو لمحو د تيريدو وروسته ورته وويل «زه به ستا له پاره خپل مذهب پرېږدم» ددې وروسته هغوی د تېښتې او واده د پروگرامونو د جوړولو په فکر کې شول، نجلی هغه ته وويل «زه پر تا باندې زور نه راوړم، ښه فکر وکړه، زه يواځې ځان پوهول غواړم چې زما په زړه کې چې ستا له پاره کوم محبت او مينه پيدا شوی ده نو همدومره به ستا په زړه کې هم زما له پاره پيدا شوی وي او که نه؟ که چېرې ته زما د قبلولو له پاره تياريدې شي نو فکر وکړه او هڅه وکړه چې تر قاهرې پورې زمونږ سفر نور هم اوږد شي، که مونږ يو ځل هلته ورسېږو نو بيا ته زما بوي هم نه شي احساسولې.»

د نجلۍ موخه يواځې همدومره وه چې سفر اوږد شي او د درې ورځو پر ځاي شپږ ورځې تيرې شي. دهغې يو علت داو چې رابن اودهغې ملگري د تېښتې په هکله لارې چارې و لټوي او هغه پخپله هم په دې هڅو کې وه چې د شپې د ویده شوو ساتونکو څخه يا و تېښتي او يا د همغوي وسله راواخلي او پخپله پرې همغوي له منځه يوسي. خو دا کار ورته اوس شونې نه ښکاريده. تر اوسه خو دا لمړې پړاو و دهغې اړتيا همدا وه چې سفر اوږد شي ترڅو په ډاډمنه توگه په مختلفو لارو چارو باندې فکر کولو ته وخت ولري او د عمل له پاره ئې ځان چمتو کړي. د همدې مقصد له پاره هغوی همدا نجلۍ گمارلې وه ترڅو د ساتونکو قومندان په خپلو لاسو کې واخلي، نجلۍ په خپله لمړنۍ کتنه کې دا مقصد تر لاسه کړ او مصري ته ئې دهغه د غوښتنو سره سم قيمت ورکړ. مصري د دومره لوړې رتبې سرې نه وه هغه يو مامولي قومندان و، هغه ته کله په خوب کې هم دومره ښايسته نجلۍ نه وه په سترگو شوی. او بيا داسې ژوندۍ پيغله چې دهغې دانگيرونو څخه هم ډيره ښکلې وه. او نجلۍ اوس دهغې وينځه گرځيدلې وه. هغه اوس خپل ځان، خپلې دندې او خپل مذهب هم هير کړې و. هغه اوس د يوې لمحې له پاره هم د نجلۍ څخه جدا کيدل نه غوښتل.

په دغه ليونتوب کې هغه د سهار په وخت لمړې حکم دا وکړ چې د سپرلۍ ځناور ډير سترې دي په دې خاطر نن سفر نه شوکولاي، ساتونکو او د اوبنانو خاوندانو په دې حکم ډيره خوښي وښوله. هغوی د محاذ د سترتياو څخه نارامه شوی و او تر څنگ ئې منزل ته درسيډو له پاره هم بېره نه درلوده. هغوی ټوله ورځ آرام وکړ، خبرې اترې ئې کولې او دهغوی قومندان دهغې نجلۍ تر څنگ ناست بدمسته کيده. ورځ تيره شوه او شپه راغله، او کله چې ټول ویده شول نو مصري دغه نجلۍ له لاسه ونيوله او لږ لږې ولاړل، نجلۍ اوس هغه د اسمان شنو ته رسولې و.

سهار دا قافله روانه شوه، نو مصري قومندان لاره بدله کړه، هغه خپلې ډلې ته وويل چې هغه لورې ته د بل پړاو له پاره ډير ښه ځاي دې. هلته نژدې يو کلې هم شته چې چرگان او هگۍ ترې اخستلای شو. دهغه ډله نوره هم خوښه شوه چې قومندان ئې د ساعت تيرۍ او عياشې له پاره ورته لاره همواروي، خو په دې ډله کې دوه کسه عسکر داسې و چې د قومندان د دغه کړچار څخه خوښ نه و. هغوی هغه ته وويلې، چې له مونږه سره خطرناکه بنديان دي، دا ټول جاسوسان دي دوی بايد ډير ژر حکومت ته حواله کړو، پرته له کومه دليله د سفر دومره زيات اوږدول مناسب نه ښکاري، مصري دهغوی خولې، ددې خبرې په کولو سره چې دا زما مسئوليت دې چې ژر رسېږم او يا وروسته، ور تپې کړې. که پوښتنه کيږي نو له ما څخه به وي، له تاسې څوک نه پوښتي، که څه هم هغوی دواړه چې چاپ شول خو هغوی په ځانته ځاي کې په خپلو منځو کې ددې خطرناکه کار په هکله پس پسکې او مشورې کولې.

\*\*\*\*\* (۲۷)

د ماسپينين نه وروسته هغوی ته په يوه لږې ځاي کې څه ټپوسان، کارغان او نور غوښې خوړونکي مرغان، چې الوتل او کښينا ستل، تر سترگو شول، دا ددې ښه وه چې هلته څه شې مردار شوې دې، دا سيمه د خاورې اوشگو د کوچنيو غونډيو څخه جوړه شوی وه. د گڼو دښتي بوټو څخه هم ډکه وه، په تلو تلو کې هغوی په همدې غونډه ايزه سيمه کې ورننوتل، لاره پورته تلله، دوی ته د يوه لوړ ځاي څخه يو ستر ډاگ تر سترگو شو، په هماغه ځاي کې د ټپو سانو او مرغانو ښکته پورته کيدل او شور او زوږ را ته، لږ څه نور هم ميخته ولاړل، نو وئې کتل چې دا د انسانانو لاشونه او مړي دي، بد بويي هم وه، دا دهغو سوډانيانو لاشونه وه چې د روم د بحيرې په ساحل د سلطان ايوبي د فوځي يرغل په پايلو کې له منځه تللي و. په دې ځاي کې د

سلطان ايوبي سپرو مجاهد بنو د سوډاني لښکر په اخرنۍ برخه باندې يرغل کړې و او هغه فوځ ئې خپور ور کړې و، مخته ترڅو ميلوفاصلې پورې لاشونه پراته و. سوډانيانو ته د خپلو لاشونو د پورته کولو وخت هم نه و ترلاسه شوی، د بنديانو او ساتونکو قافله روانه وه هغوی خپله لاره بدله کړه او د لاشونو د بدبوي څخه په څنگ تير شول.

کله چې قافله له هغه ځايه تيريده نو هغوی وکتل چې د لاشونو په شاوخوا کې وسله هم لا تراوسه پورې اخوا دېخوا غورځيدلې او پرته ده، بنديانو دا وسله وکتله، هغوی په خپلو منځو کې خبرې وکړې او رابن هغې نجلۍ ته، چې اوس ئې مصري قومندان په خپله ولکه کې اخستې و، يو څه وويل. لاشونه ترډيره پورې خپاره پراته و، په بني اړخ کې د غونډيو ترمنځ يوه شنه سيمه را ښکاره شو. هلته اوبه هم وي، دا شنه سيمه همداسې پورته تلله، نجلۍ قومندان ته اشاره وکړه، نو هغه نژدې ورغې، نجلۍ ورته وويل دا ځاي ډير موزون دې همدلته پراو وکړئ، مصري د قافلي مخ را وگرځاوه او د همغې شنې سيمې څنگ ته د اوبو د چينې سره يو ځاي ئې واړول، شپه همدلته تيريده له.

ټول د اسونو او اوبانو څخه را ښکته شول، ځناور په اوبو ور پريوتل، د شپې د تيرولو له پاره د بڼه ځاي په لټه کې شول، ددوه غونډيو ترمنځ ځاي پراخه او شين هم و، نو همدا ځاي ئې د شپې د تيرولو له پاره وټاکه.

کله چې د شپې تياره خپره شوه نو ټول ويده شول، مصري وينې پاته شو او دا نجلۍ هم وينې وه، هغه ته په ځانگړي توگه په همدې شپه وينې پاته کيدل او په مصري قومندان په پوره توگه واک موندل او هغه د خپل ځان سره د آسمان په شنو کې مدهوشول و. څه وخت چې هغې د خلکو د خراپو اواز واوريد نو هغه سمدستي مصري ته ورغله، هغه هم د همدې نجلۍ په خاطر د ټولو جدا په ځانته خيمه کې اوسيده، نجلۍ هغه له ځانه سره کړ او د غونډۍ څنگ ته ئې يوړ او دهغې ځايه څخه ئې نور هم د لرې تللو غوښتنه وکړه، مصري هم د هغې د غوښتنو غلام گرځيدلې و، هغه ته دا احساس هم نه و چې نن شپه نجلۍ هغه د کوم مقصد له پاره دومره لرې له ځانه سره وړي، هغه له هغې سره په څنگ څنگ کې ته، نجلۍ هغه د درېو غونډيو څخه هم لرې يوړ. هلته هغه و دريده او مصري ئې په خپلو مټو کې را ونغاړه، او بې هوشه ئې کړ.

کله چې رابن وکتل چې قومندان له خپله ځايه تللې دې او نور ساتونکي په ژور خوب ويده دي نو هغه په ملاسته ملاسته خپل يو بل ملگري را وينې کړ او هغه خپل بل ملگري او په دې ترتيب څلور واړه را پورته شول..... ساتونکي له دوی څخه لږ څه لرې ويده و، مصري قومندان هغه نجلۍ دومره بې پروا کړې و چې هغه به د شپې له اړخه پهره دار هم نه دراوه. تر ټولو لمړې رابن په سينه و خوټېد او د ساتونکو څخه لرې ولاړ او دهغې وروسته دهغې هغه څلور نور ملگري هم په همدې ترتيب د هغه ځايه لرې ولاړل. د غونډيو په اړخونو کې هغوی خپل قدمونه نور هم گړندي کړل او خپل ځانونه ئې د سوډاني فوځ لاشونو ته ورسول. هغوی لاسونه ووهل او څلور کمانونه او د غشو خلطې ئې ترلاسه کړې، يوه يوه برچه ئې هم را واخسته، هغوی د همدې مقصد له پاره نجلۍ ته ويلې و چې د قومندان څخه وغواړې همدلته پراو واچوي، هغوی وسله را واخسته او بيرته راغلل، اوس نو هغوی يو ځاي او په بڼه وسله سنبال هم و.

هغوی ویدو ساتونکو ته را ورسيدل، رابن د يوه ساتونکي په سينه باندې دبرچې د وار کولو له پاره لاس پورته کړ، پاته څلور هم د يوه يوه ساتونکي په سر ولاړ و. دا ډير بريالې چال و. هغوی کولې شول په يوه وخت دغه څلور ساتونکي له منځه يوسي او د پاته يولسو له منځه وړل ورته هم اوس دومره ستونزمن کار

نه برينښيده. يواځې د اوبانو خاوندان او يو مصري قومندان پاته كيدل. هغوی هم ډير اسانه ښكار وو. كله چې رابن خپله برچه د وار كولو له پاره پورته كړه لږ څه شور غوندي ئې تر غوږو شو او يو غشي د رابن په سينه كې ورننوت. ددې تر څنگ يو بل غشي د رابن د ملگرې په سينه كې ورنښكته شو. هغوی په غورځيدو شول او هغو نورو درې كسو ملگرو ئې ورته كتل چې دا څه وشول، په همدې وخت كې دوه نور غشي راغلل او دوه نور بنديان ئې را وپرځول، اخري بندي د تينبتي له پاره شاته وگرځيد او يو غشي ئې په اړخ كې و ښت، دا كار دومره په چپه چپتيا سره ترسره شو، چې دهغې ساتونكو څخه، چې مرگ ئې په سر سپور و، د چا سترگې هم خلاصې نه شوی.

غشي وښتونكي مخته راغلل، هغوی مشالونه رو ښانه كړل، دا هغه دوه ساتونكي وو چې خپل قومندان ته ئې ويلي و چې دوی بايد ژر تر ژره خپل منزل ته ورسېږي. هغوی ريښتوني او صادق وو، هغوی ویده و چې دغه څلور واړه بنديان د هغوی د څنگ څخه تيريدل، د هغوی څخه د يوه سترگې و غوړيدې، هغه خپل ملگرې هم را وښ كړ او ددې بنديانو پسې په پټه توگه شاته ولاړل. هغوی دا اراده كړې وه چې كه چېرې دا بنديان د تينبتي هڅه وكړي نو هغوی به ئې د غشو په واسطه له منځه يوسي، خو ددې دمخه هغوی غوښتل ووينې چې ددوی هدف څه دې او څه كول غواړي؟ هغه څه چې ورته په تياره كې تر سترگو كيدل همغه ئې ليدل، بنديانو وسلې را واخستلې او بيرته راغلل نو دا دواړه ساتونكي هم راغلل او دغونډې په څنگ كې ورته پټ كښينا ستل، خو كله چې ددې بنديانو د ساتونكو د وژلو له پاره خپلې برچې پورته كړې نو هغوی پرې غشي را وورول، او بيا ئې دغه څلور واړه له منځه يوړل. هغوی خپل قومندان ته ورغږ كړ خو هغه ورك مالوميد. دهغوی د غږونو په واسطه هغه نورې نجونې را پورته شوې او پاته ساتونكي هم، نجونو دخپلو ملگرو لاشونه وكتل، په هريوه لاش كې يو يو غشي وركښيوتې و. نجونو په چپه خوله لاشونه كتل هغوی ته دا مالومه وه چې دا خلك به نن شپه څه څه كوي، مصري قومندان هلته نه و او يوه نجلی هم له صحنې څخه غاييه وه.

ساتونكو ته دا معلومه نه وه چې هغه وخت چې ددې جاسوسو بنديانو په سينو كې غشي ورننوتل، په هماغه وخت د مصري قومندان په گيډه كې هم يو خنجر ورننوتې و. دهغې لاش دهغې درېمې غونډۍ تر څنگ پروت و، په دې شپه د دښتې شگې د وينو ترې معلوميدې، مصري قومندان د خپلو ساتونكو او بنديانو څخه بې خبره دهغې نجلی سره تللې و او نجلی هغه تر لرې ځايه پورې له ځانه سره يوړ، هغې ته دا معلومه وه چې دهغې ملگرې به يوه وينه تويونكې ډرامه جوړوي، نجلی مصري يوي غونډۍ ته بوت او هملته ورسره كښينا سته او په خپل محبت كې ئې مشغول كړ.

دهمدې غونډيو څخه په لږه فاصله كې باليان او دهغې شپږو ساتونكو هم پړاو اچولې و، د هغوی آسونه لږ څه لرې تړل شوی و. باليان د (مويي) سره يو ځای د يوي غونډۍ په لور تللې و دهغه په لاس كې د شرابو بوتل هم و. (مويي) هلته د كښينا ستو له پاره يوه درۍ هم راخستې وه، باليان غوښتل د خپلو ساتونكو څخه لرې په كوم ځای كې عيش او عشرت وكړي، هغې درۍ خپره كړه، هغوی لا تر اوسه ناست نه و چې د شپې په چپتيا كې ئې هلته نژدې د چا دخبرو اوازونه واوريدل، هغه ټكان وخوړ او سمدستی ئې د خبرو د اوریدو هڅه وكړه. دا اواز د يوي نجلی و، باليان او (مويي) په ډير احتياط سره هغې لورې ته ولاړل او د غونډۍ څنډې ته ئې وكتل، هغه ته دوه ناست سيوري په سترگو شول، په ډاگه څرگندېده چې يوه ښځه او



يو نردې. (موبې) نوره هم ور نژدې شوه او په ډير غور سره ئې دهغوى خبرې اوريدلي ، د مصري قومندان سره هغې نجلى. داسې څرگندې خبرې کولې چې (موبې) ته دا ډاډ پيدا شو چې دا دهغې ملگرې کومه نجلى ده او دا هم ورته څرگنده شوه چې هغوى قاهرې ته وړل کيږي.

کوم حرکت او خبرې چې مصري کولې هغه بلکل ډاگيزه وي ، په هغې کې دهېڅ ډول شک ځاي نه پاته کيده. (موبې) په دې پوه شوه چې مصري ددې نجلى د مجبوريتونو څخه په گټې اخستلو سره هغه دخپلې عياشۍ اله جوړه وي ، (موبې) دا فکر و نه شوکړاې چې شاوخوا ته که بل څوک وي او دوى وويني او يا هغې چې کومه اراده کړې وه دهغې پايلې به څه وي ، هغه لږ څه وروسته شوه او د باليان په غوږ کې ئې وويلې « دا مصري دې او زما د يوې ملگرې سره عيش کوي ، دانجلى بايد په څنگ کړو ، دا مصري ستا دښمن دې او نجلى ستا دوسته.» هغه د باليان دنور زيات را وپارولو په خاطر وويل «دا ډيره بنايسته نجلى ده هغه خوندي کړه او په خپل سفرې حرم کې يوه بله ښکلې هم ورزياده کړه.»

باليان هم شرابو نشه کړې و ، هغه دخپل ملا بند څخه خنجر را وويست او د مصري قومندان په شا کې ئې ورننويست ، دويم ځلي يې خنجر را وويست او يو ځل بيا ئې په ډيره گړندۍ توگه يو بل وار هم پرې وکړ. نجلى د مصري څخه را پورته او ازاده شوه ، (موبې) ورمنده کړه او هغې ته ئې ور غږ کړ. هغې هم منډه کړه او (موبې) ته ور غاړې وتله. هغې ورته درابن او نورو ملگرو په هکله هم مالومات ورکړل او دائې هم ورته وويل چې هغوى د پنځلس کسانو ساتونکو په ساتنه کې دي ، باليان منډې کړې او خپل هغه شپږ کسه ملگري ئې له ځانه سره راوړل. دهغوى سره کمانونه او نور هر ډول وسلې وې ، په همدې وخت کې د مصري د ساتونکو د ډلې څخه يو کس مصري ته اوازونه کول او ورپسې گرځيده. هغه دې لورې ته راغې خو د باليان ساتونکو په يوه غشي د هغې ژوند ورختم کړ. هغې نجلى تر خپل ځايه پورې د باليان او دهغې د ساتونکو د راوستلو لارښوونه کوله او دهغوى مخته مخته را تلله.

باليان ته د اخري غونډۍ شاته رڼا تر سترگو شوه. هغه د غونډۍ په سروخت او وټې کتل چې هلته دوه ستر ستر مشالونه روښانه دي ، دهغوى ډنډې په ځمکه کې ښخې شوي دي. باليان دخپلو ملگرو سره په تياره اړخ کې و. هغه ته د مشالونو په رڼاکې هغه پنځه نجونې ولاړې تر سترگو کيدې ، ساتونکي ئې هم ليدلې شول. دهغوى تر منځ پنځه لاشونه پراته وو چې په غشو ويشتل شوي و ، (موبې) او هغې بلې نجلى دواړو په سلگو سلگو ژړا پيل کړه. د (موبې) په را پارولو سره باليان خپلو ملگرو ته وويل چې دا ستاسې ښکار دي ، په غشو ئې وولئ ، اوس نو دهغوى شميره هم څوارلس کسان شوي و. دا د ساتونکو بد قسمتي وه چې هغوى رڼا ته و.

د باليان ملگرو په کمانونو او ليندېو کې غشي کښيښول ، ټول غشي په يو ځل دکمانونو څخه ووتل ، په بل ځل بيا په کمانونو کې شپږ غشي کښيښول شول او په يوه ځل د بنديانو شپږ ساتونکي له منځه ولاړل ، پاته لا تر اوسه پورې پوه شوى هم نه و چې غشي دکومې لورې څخه راغلل. نورو شپږ غشو ، نور شپږ کسان ساتونکي له منځه يوړل ، پاته دوه و چې يو ئې په تياره کې ځان ورک کړ. دويم تنبلي وکړه او په يوه وخت د سوډانيانو ددرې غشو ښکار وگرځيد. درې اوبن چلونکي پاته شول چې په هغه ځاي کې موجود نه و. هغوى هم په تياره کې اخوا دېخوا شول. اوس نو د مشالونو په رڼاکې د لاشونو ډيرې په سترگو کيده ، په هر لاش کې يو يو غشي ورننوتې و ، خو په يوه کې درې غشي و. (موبې) منډه کړه او د نجونو سره يوځاي شوه. په همدې وخت کې هغوى ته د څغاستونکي آس اواز تر غوږو شو چې په يوه منډه د هغه ځايه څخه ووت.



باليان وويل چې اوس نو دلته تم كيدل مناسب نه دي، ددوی څخه يو خوندي او سلامت ولاړ. هغه دقاهرې په لور ولاړ، سمدستي ددې ځاي څخه وکوچېږئ.

هغوی د ساتونکو اسونه را پرانستل او خپل ځاي ته ولاړل، هلته په رسيدو سره ئې وکتل، چې يو آسپ د زين سره غايب شوی دي. هغه همغه پاته شوني ساتونکي له ځانه سره وړي دي. ځکه هغه خپلو آسونو ته نه شو ورتللاي، هغه په پټه هلته ولاړ که گوري چې اته آسونه ترلي ولاړ دي او د هغوی زینونه هم ورسره ايښي دي، هغه په يوه اس باندې زين کښيښود او په ځغاسته ئې کړ. باليان په پاته څوارلس آسونو باندې زینونه کښيښول، سامان ئې په دوه آسونو بار کړ. پاته آسونه ئې له ځانه سره کړل او روان شول. نجونو (موبې) ته ټوله قصه وکړه چې څه پرې تیر شوی و او اوس ئې چېرې روانې کړې وې، هغوی دا هم وويل چې رابن او دهغې ملگري د سوډانيانو د لاشونو څخه د وسلو د راټولولو له پاره هلته ورغلي و خو معلوم نه شوه چې هغوی څه ډول ووژل شول.

(موبې) ورته وويل «چې د ايوبې په پنډغالي کې د هغې او درابن ليدنه کتنه هسي يوه اتفاقي خبره وه، هغه ويلې و چې ماته داسې تر سترگو کيږي چې يسوع مسيح ته زمونږه برياليتوب منظور دي او که نه مونږ به دغسی يو ناخپه يو له بله سره نه وای کتلې. نن زمونږ ليدنه کتنه د توقع خلاف وه خو زه دا نه وایم چې يسوع مسيح ته زمونږه بريا منظور ده. د يسوع مسيح خدای زمونږه څخه ناخوښه معلومېږي، مونږ چې هر کار ته لاس وراچولې، لاس مو تش را وتلې، د روم په بحيره کې زمونږ فوځ د ماتې سره مخ شو، دلته د کرسټوفرو رابن په څير زړه ور خلک او دهغوی روزل شوی ملگري له منځه ولاړل، څرگنده نه ده چې زمونږ انجام به څه وي؟»

«زما په ژوند به هيڅوک تا ته لاس هم درونه غځوي» باليان ورته وويل «تا زما د زمريانو کمال هم وکوت».

(۲۸)\*\*\*\*\*

په هغه وخت کې چې د بنديانو قافله د سوډاني فوځ د لاشونو تر څنگ هلته په غونډيو کې تم وه، نو په هماغه وخت کې هلته د ساحل تر څنگ د سلطان ايوبې د فوځ پنډغالي ته درې کسان راننوتې وو. هغوی يواځې په ايټاليائي ژبه خبرې کولې، د بڼې او لباس څخه د ايټاليا کليوال مالوميدل، هيڅوک د هغوی په ژبه نه پوهيدل، د ايټاليا د جنګي بنديانو څخه پوښتنه وشوه هغوی وويل چې دوی له ايټاليې څخه راغلي دي او د خپلو ورکوو نجونو پسې گرځي، دوی غواړي دلته د فوځي سالار سره وويني، هغوی ئې بهاءالدين شدد ته يورل، هغه د صلاح الدين ايوبې په غياپ کې د پنډغالي قومندان و. د ايټاليا يو بندي را وبلل شو چې په مصري ژبه هم ښه پوهيده، دهغه په واسطه دهغې خلکو سره خبرې اترې وشوې، دهغې درې کسانو څخه يو د پوځ عمر سړې و او دوه نور ځوانان ول، درې واړو يو ډول خبره وکړه، «د درې واړو يوه يوه ځوانه خور صليبي فوځيانو دهغوی د کورنو څخه را پورته کړې او د خپله ځانه سره ئې راوړې وې. هغوی ته چا ويلې و چې هغه نجونې د مسلمانانو په فوځي پنډغالي کې دي، دوی اوس د خپلو خويندو په لټه کې دلته رارسيدلي و.

دوی ته وويل شول چې دلته اوه نجونې راغلې وې، هغوی هم همدا ډول قصه بيان کړې وه خو هغوی ټولې جاسوسانې وختلې، هغوی درې واړو وويل چې زمونږ خويندې د څارکښۍ سره کوم اړيکې نه لري، مونږ غريب او مظلوم خلک يو، يوه کشتۍ مو پيدا کړه او تر دې ځايه مو ځان را ورساوه. څه ډول به زمونږ د

غريبانو خويندې د څارکښۍ کولو جرأت وکړاې شي؟ مونږ ته د هغه اوه نجونو په هکله څه مالومات نه شته ، دا مالومات هم نه لرو چې هغوی څوک دي مونږ خويواځې د خپلو خويندو په لټون پسې راوتلي يو .»

«زمونږ سره بله کومه نجلی نشته» شداد ورته وويل «همدا اوه نجونې وي چې دهغوی څخه هم يوه چېرې درغل شوې ده او پاته شپږ پرون سهار له دې ځايه څخه استول شوي دي ، که چېرې غواړئ هغوی ووينئ نو قاهرې ته ولاړشئ ، زموږ سلطان ډيره زړه سواندې انسان دې هغه به تاسوته د نجونو سره دکتلو اجازه درکړي.»

«نه!» يوه وويل «زمونږ خويندې جاسوسانې نه دي ، هغه اوه نجونې به بل څوک وي ، زموږ خويندې به په سمندر کې ډوبې شوي وي او يا به زموږ فوځونو هغوی له ځانه سره ساتلي وي.»

بهاؤالدین شداد يو نیک خويه انسان و . هغه ددې کليوالو ميلمنو ډير عزت او ښه ميلمستيا وکړه ، او په ډير درنښت ئې رخصت کړل ، که چېرې هلته علي بن سفيان وائې نو هغه درې واړه ئې په دومره اسانۍ سره نه پرېښول چې ولاړ شي . د هغې اطلاعاتي زیرکتياو به سمدستي دا درک کړې وائې چې دغه درې واړه درواغ وائې . ..... هغه درې واړه ولاړل ، هيچا ته روښانه نه شوه چې هغوی چېرې ولاړل ، هغوی ولاړل او ترمانښامه پورې ئې خپل تگ جاري وساته ، د پنډغالي څخه لرې د هر ډول خطر څخه خوندي د غونډيو ترمنځ ور ننوتل . هلته د همدوی په څير نور اتلس کسان ددوی په انتظار کې ناست و . د هغوی دريو څخه چې کوم د پوخ عمر سرې و هغه پخپله «ميگنا مارياوس» و ، دا د صليبيانو هغه کمانډو ډله وه چې د نجونو د ازادولو او د امکان په صورت کې د سلطان ايوبي د وژلو پروگرام ئې درلود . دوی درې واړو د پنډغالي څخه څه نور اړين مالومات هم ترلاسه کړي و . دا ئې هم معلومه کړې وه چې صلاح الدين ايوبي دلته نه شته او اوس په قاهرې کې مېشت دي ، د شداد سره د خبرو کولو په وخت کې کله چې هغوی ته دا ډاگيزه شوه چې نجونې دلته نه بلکه قاهرې ته استول شوي دي ، نو هلته ورته داهم جوتنه شوه چې دهغوی سره پنځه نارينه بنديان هم ملگري دي .

دا ډله په يوې سترې کشتۍ کې راغلې وه ، او خپله کشتۍ ئې د ساحل په يوه داسې ځاي کې تړلې وه په کوم کې چې سمندر غر پرې کړې و او دننه ئې خپې تللې . دې خلکو اوس غوښتل د قاهرې په لور ولاړ شي ، خو سپرلۍ ورته نه ترلاسه کيدې . دغه درې واړه چې د پنډغالي څخه راتلل نو هغوی داهم کتلي و چې د فوځ د سپرلۍ اسونه او اوبڼان په کومو کومو ځايو کې تړلي دي . هغوی داهم کتلي و چې د پنډغالي څخه د سپرلۍ پټول دومره اسانه کار نه دي ، يوښت اسونه او اوبڼان پټول دومره اسانه کار نه و . لا تر اوسه د لمر را ختلو ته ډير وخت پاته و . هغوی په پښو روان شول ، که چېرې هغوی ته سورلۍ پيدا شوی وي نو هغوی به د بنديانو سره په لار کې يو ځاي شوی وائې . اوس نو هغوی دا فکر وکړ او په پښو پياده روان شول چې قاهرې ته ولاړ شي او هملته د بنديانو د خوشې کولو په لارو غور او فکر وکړي . ټول په دې پوهيدل چې دا د ژوند او مرگ کار دي ، صليبي فوځي مشرانو او پادشاهانو هغوی ته د هغوی د برياليتوب په صورت کې چې کوم انعام ټاکلې و هغه دومره زيات و چې دهغه د ترلاسه کولو په صورت کې ئې ټول عمر د خپلو کورنيو سره يو ځاي د هيڅ ډول کار کولو پرته په عيش او ارام سره ژوند تيرولاې شو .

«ميگنا ناماريوس» ئې د بندي خانې څخه راوړې و ، هغه ته د غلا او لارښوونې په جرم دېرش کاله بند ورکړل شوی و ، د هغه سره دوه نور بنديان هم و چې د يوه سزا څلورويشت کاله او د بل سزا اوه ويشت کاله ټاکل شوي وه . په هغه وختو کې بندي خانې د قصاب خانو په څير وي ، مجرم انسان ئې انسان نه گاڼه ، د

هغوی څخه به ئې ډیر سخت کار اخسته او د څرونکو حیواناتو په څیر به ئې غذا ورکوله ، بندیانو به د شپې له اړخه هم آرام نه شوکولای ، دداسې قید و بند څخه مرگ غوره و. [او په دې یویشتمه پېړۍ کې د تمدن داعیانو په افغانستان او عراق کې دا په ډاگه کړه چې ددوی بنديخانې د پخوانیو قصاب خانو څخه ډیرې بد ترې دي ، کوم سلوک ، چې د بندیانو سره د بگرام ، قندهار ، پنجشیر ... او د عراق داووبو غریب او ان د گوانتانامو په ټاپو وزمه کې ددې انساني حقوقو د بیرغ پورته کونکو له خوا وشو ، تاریخ پرې شرمېږي او دې دا ثابته کړه چې له دوی سره د انسانیت هیڅ قدر و قیمت نه شته ، په هغه وخت کې به ئې یواځې کار ترې اخست خو نن ئې ټوله حیا و عزت ترې اخلي ..... «ژباړن»] دې درې واړو ته د انعام څخه اخوا د بند او قید د معافۍ هم وعده شوی وه . په دې اساس ئې هغوی په صلیب د سوگند کولو وروسته همدې ډلې سره را یوځای کړي و . کوم پادري چې له دوی څخه سوگند اخستې و هغه ورته ویلي و چې دوی چې څومره مسلمانان ووژلې شي نو دهغې لس برابر به د هغوی گناه و بښلې شي . او که چېرې هغوی صلاح الدین ایوبي ووژني نو بیا خو به ئې د عمر گناهونه ورته و بښل شي . او په بله نړۍ کې به د یسوع او مسیح خداي هغوی ته جنتونه ور په برخه کړي .

دا څرگنده نه ده چې دغه درې واړه بندیانو د بنديخانې د دوزخ نه د خلاصیدو په خاطر د مرگ په دغه مشن کې ورگډ شوی و او که په بلې دنیا کې د جنت د ترلاسه کولو ، او یا د بل کوم انعام لالچ دلته راوستي و او یا د مسلمانانو پر خلاف ، چې کومه کرکه ددوی به زړونو کې وراچول شوی وه دلته ددوی دراتلو سبب گرځیدلې وه . په هرصورت دوی په خپل عزم کې کلک مالومیدل ، خو دهغوی جوش او ولولې بنسټولې چې هغوی به څه څه ډول کارونه کوي ، یا به له مصره بیرته د کارونو د ترسره کولو وروسته سلامت ستیږي او یا به خپل ځانونه همدلته د خپلو موخو په خاطر څاروي . پاته نور اتلس کسان د فوځ څخه په گوته را ټول کړل شوی سپاهیان و ، هغوی د سوځیدونکې جهازونو څخه خپل ځانونه په څنگ کړي و او په ډیره ستونزمنه توگه بیرته تللي و . هغوی د مسلمانانو څخه ددې ذلت ناکه ماتی د بدلي اخستل غوښتل ، د انعام لالچ هم ورسره مل و . همدا جذبه وه چې دهغې جوش او ولولو دوی د یوه نه پیژندل شوی لورې په لور روان کړي و .

د ماسپښین وخت و یو آس د صلاح الدین ایوبي د دفتر مخته ودرید . داس څخه خولی د اوبو په څیر روانې وې او سپور ئې د ستریا له لاسه خبرې نه شواې کولې . هغه له آسه را ښکته شو نو د آس ټول جسم په ډیره سخته توگه و شړکید او پر ځمکه را پریوت او له دنیا څخه ولاړ . سپور هغه په پرلپسې توگه یوه شپه اورځ د اوبو او خوراک پرته غځولې و . د سلطان ایوبي ساتونکو د آس سپور سمدستي را ونيو او اوبه او خوراک ئې ورکړه او کله چې هغه د خبرو کولو وړ وگرځید نو هغه وویل چې د کوم سالار او یا قومندان سره ئې لیدنه وکړئ ، په دې وخت کې سلطان ایوبي پخپله بهر راوتلې و ، سپور هغه وکوت ، پورته شو او د سلام کولو وروسته ئې ورته وویل «د سلطان بخت دې ستروي ډیر بد خبرمې را وړې دې» سلطان ایوبي هغه له ځانه سره دننه یوړ ، او ورته ئې وویل «ژر را ته ووايه چې څه شوی دي ؟»

«بندیانې نجونې و تنبیدی ، زمونږه ټوله ډله له منځه ولاړه» هغه ورته وویل «نارینه بندیان خو مونږ ووژل ، یواځې زه ترې خوندي پاته شوم ، ماته دا معلوم نه شوه چې یرغل کونکي څوک وو ، مونږ د مشالونو په رڼاکې و او هغوی په تیاره کې . د تیاري څخه غشي راغلل او زما ټول ملگري ئې یو په بل پسې وویشتل او وئې وژل»

دا د ساتونکو د ډلې هغه کس و چې په تياره کې ئې ځان غائب کړې و. او د سوډانيانو اسپ ئې را پرانستې و او را تېښتيدلې و. هغه خپل اسپ د تميدو او دمې کولو پرته پر پرلپسې توگه را ځغلولې و. هغه دومره اوږد سفر د نيمائې وخت نه هم په لږه موده کې تر سره کړې و.

سلطان ايوبې سمدستي علي بن سفيان او د فوځ يو بل نائب سالار را وبلل ، کله چې هغوی راغلل نو دې سړي ورته ټوله قصه په تفصيل سره واوروله ، هغه د پندځالي څخه دروانيدود وخته خپله خبره پيل کړه او دخپلې ډلې د قومندان په هکله ئې وويل چې هغه د يوي بندي نجلۍ سره خپل عيش کاوه او د پاته نورو بنديانو څخه بې پروا شوی و. اوبيا هغه څه چې په لاره کې کيدل هغه ئې ټول هغوی ته واورول ، خو دا ئې ډاگيزه نه شوه کړاې چې په دوی يرغل کونکې څوک و.

سلطان ايوبې علي بن سفيان او خپل نائب سالار ته وويل «ددې مطلب خو دا شو چې صليبي گوريلا ډلې دلته د مصر په منځ کې هم شتون لري.»

«کيداې شي» علي بن سفيان ورته وويل «کيداې شي چې دا صحرائې غله اوسي ، دومره بنايسته نجونې د صحرائې غلو له پاره ډيره په زړه پورې خبره ده.»

«تا ددې سړي خبره په غور سره نه ده اوريدلې» سلطان ايوبې ورته وويل «هغه وويلې چې نارينه بنديانو د سوډاني خپل شوی فوځ دلاشونو سره نژدې پرتې وسلې را پورته کړې وي او غوښتل ئې ساتونکې ووژني ، د ساتونکو څخه دوو هغوی د خپلو غشو په واسطه له منځه يوړل دهغې وروسته پر دوی حمله شوی ، ددې څخه دا ډاگيزه کيږي چې صليبي غلچکي ډلې د هغوی تعقيب کاوه ،»

«هغه چې هر څوک و ، درونده سلطانه !» نائب سالار ورته وويل «هغه کار چې بايد سمدستي تر سره شي هغه دادې چې دا سپاهي د لارښوونو له پاره و استول شي او لږ تر لږه شل گړندي اسپ سواره ددې خلکو د تعقيبولو له پاره ورسره مل کړل شي ، دا وروستۍ خبره ده چې دا مالوم کړو چې هغوی څوک وه ،»

«زه به خپل يو معاون هم ورسره وليږم» علي بن سفيان ورته وويل .

«دې عسکر ته تر هر څه دمخه غذا ورکړئ» سلطان ايوبې وويل او زياته ئې کړه چې «پريږدۍ چې دا لږ څه ارام وکړي ، تاسو ددې سره شل کسه اسپ سواره تيار کړئ او ورسره ئې واستوئ ، که چېرې اړين ئې گڼئ نو د زياتو سپورو د استولو په هکله هم فکر وکړئ.»

«ما چې له کومه ځايه دا اسپ را پرانسته نو هلته نور اوه اسونه هم ولاړو» سپاهي وويل. هلته بل داسې څوک نه و ، کيداې شي چې يرغل کونکې همدا ډله اوسي ، که چېرې دهغوی آسونه اته و نو هغوی به هم اته کسان وي.»

«د گوريلا او غلچکي وگړو شميره هم له دې څخه ډيره نه وي» يوه نائب سالار وويل ، «مونږ به که خداي کول هغوی په خپله ولکه کې را نيسو.»

«دا ياد ساتئ چې هغوی غلچکيان دي» سلطان ايوبې ورته وويل «او نجونې جاسوسانې دي ، که چېرې تاسې يو جاسوس او يا غلچکي کس نيسئ نو داسې وانگيرئ چې تاسې ددښمن دوه سوه عسکر ژوندې نيولي دي. زه ددښمن د يوه جاسوس د وژلو له پاره دهغوی دوه سوه عسکر پريښوداي شم. يوه ښځه

هیچاته زیان نه شي رسولې خو یوه جاسوسه او تخریب کاره بنځه په یواځې ځان د یوه هیواد بیرې ډوبولای شي، دا نجونې ډیرې زیاتې خطرناکې دي که چېرې دوی د مصر دننه خوندي پاته شي نو ستاسې ټول لښکر به بیکاره کړي، د یوه جاسوس او یا جاسوسې د نیولو او یا د هغه / هغې د له منځه وړلو له پاره سل سپاهیان که څار کړل شي نو بیا به هم دا سودا ډیره ارزانه وي، که چېرې دا غلچکیان و نه نیول شي دومره پرواه نه کوي خو دا نجونې باید په هر قیمت چې وي تر لاسه شي. که اړینه شي نو د غشو په واسطه ئې له منځه یوسی خو ژوندئ باید ولاړې نه شي.»

د یوه ساعت په وخت کې نژدې شل کسان گړندي سپاره تیار او واستول شو. دهغوی لارښود همدا ساتونکی و. او قومندان ئې د علي بن سفیان یو نائب «زاهد بن» و. په دې سپرو کې علي بن سفیان فخر المصري هم په ځانگړې توگه ورگډ کړې و. دا د فخر غوښتنه وه چې هغه د بالیان او (موبې) د تعقیب په خاطر ور ولېږي، خودا مالومات نه علي بن سفیان ته و او نه فخر المصري ته چې هغه ډله چې دوی ئې تعقیبول غواړي پخپله همدا بالیان او (موبې) او د هغوی هغه شپږ وفاداره ساتونکي دي او که بل څوک؟

له یوه اړخه دغه شل اسب سواره روان شول چې یویشتم ئې د ډلې قومندان و، دهغوی موخه د نجونو بیرته را نیول و او هغوی ته چې هغوی ئې ازادې کړې وې سزا ورکول و. او د بله اړخه د صلیبیانو شل کسيزه کماندويي ډله هم را روانه وه، دهغوی موخه هم همدا د نجونو ازادول و. خو دهغوی کمزوري داوه چې هغوی پیدل را روان و، د دواړو ډلو څخه یوه ته هم دا ډاگیزه نه وه چې د کوم ښکار د تعقیب او رانیولو له پاره چې دوی روان دي هغه چېرې او په کوم ځای کې دي.

\*\*\*\*\* (۲۹)

د صلیبیانو کماندو ډلې د بلې ورځې د لمر تر ډوډو پورې څه ډیره لار وهلې وه، او نوره هم پورته په لوړه ختله، دا د لوړو ژورو ډکه سیمه وه، کله چې د اخلک یوې لوړې سیمې ته وروښتل نو هلته ئې لرې په یوه میدان کې، چې د کجورو او څو ډوله نورو ونو پټو څخه زرغون ښکاریده، بې شمیره ولاړ اوښان تر سترگو شول، دا اوښان چوکول کیدل او خلکو ترې بارونه ښکته کول، هلته څه لس دولس آسونه هم ولاړ و. دهغوی سواره عسکر معلومیده، پاته نور ټول داوښانو خاوندان و. دا یویشتم صلیبیان همدلته تم شول. هغوی یوه بل ته وکتل، داوښانو او آسونو شتون ورته داسې بریښیده لکه خوب چې ویني. بلکل ئې په خپلو سترگو ډاډ نه راته، ځکه دا د همدوی اړتیا وه. دهغوی قومندان دا ډله همدلته تم کړه، او وئې ویل «مونږ په ریښتونی توگه او د زړه د اخلاصه په صلیب باندې لاس ایښې دي او سوگند مو پرې کړې دي، راشئ او د صلیب کرشمې وویښئ، دا معجزه ده معجزه! خدای له اسمانه تاسې ته سپرلی را لیږي دي، ستاسو د هر یوه په زړه کې چې د کومې گناه، یا دخپلې دندې څخه د غفلت او یا د ځان د په څنگ کولو کوم فکروي هغه سمدستي له خپلو زړونو څخه وباسئ، د خدای زوی!!؟ چې د مظلومانو ملگري او د ظالمانو دښمن دي ستاسې د مرستې له پاره له اسمانه څخه را ښکته شوی دي»

د ستریا هغه نښې نښانې چې د هغوی پر مخونو باندې راښکاره شوې وې له منځه ولاړې، او پر مخونو ئې روښنائې را پیدا شوه. خو هغوی لا تر اوسه پورې په دې اړخ باندې فکر نه و کړې، چې د دومره بې شمیره اوښانو او آسونو څخه به چې دېو شمیر اوښ چلونکو او فوځیانو ملکیت و څه ډول د خپلې اړتیا وړ سپرلی تر لاسه کوي.

دا نژدې د سلو په شاوخوا کې د اوبسانو قافله وه چې په محاذونو کې پروتو د اسلامي فوځ او مجاهد پښو ته ئې خوراکي مواد لېږدول. څرنگه چې په هيواد کې دننه د دښمن د يرغل کومه خطر نه محسوسيدله نو په دې خاطر د قافلي د خوندي ساتلو له پاره کوم ځانگړې اقدام نه و شوی. يواځې لس کسه آسپ سواره ورسره دبدرگي په توگه روان وو.

مگر هلته باليان هم د خيالي پادشاهانو په څير په زور زور خندل او نه ئې غوښتل چې د چا خبره واوري. په کومه شپه ئې چې نجونې ازادې کړې وې، دهغې څخه په بله شپه هغه په يوه ځاي کې تم شوې و، هلته باليان (موبې) ته وويل، چې مونږ شپږ نارينه يو او تاسې اوه نجونې، زما دغې شپږ دوستانو زما سره ډيره وفاداري کړې ده، زه له تاسره په عيش او عشرت کې مشغول اوسم بيا هم دوی څه نه وائي، اوس هغوی ته زه انعام ورکول غواړم، ته ددې نجونو څخه يوه يوه ئې زما دې ساتونکو ته ور حواله کړه. او هغوی ته ووايه چې دا ستاسې د وفاداري تحفه ده.

«داسې نه شي کيدلای» (موبې) په ډيرې غصې سره ورته وويل «مونږ فاحشې نه يو، دا زما مجبوري ده چې زه له تاسره ستا د لاسو د لوبې د الې په څير اوسېږم. دا نجونې ستا په لاسو را نيول شوی او اخستل شوی وينځي نه دي.»

«ما ته هيڅکله هم يوه شريفه او باعزته نجلی نه ئې گڼلې،» باليان په شاهانه توگه ورته وويل، «تاسې ټولو زموږ له پاره د خپلو جسمونو تحفې را وړي، معلوم نه ده چې دا نجونې به د څومره نارينه و په غېږو کې لويېدلې وي. په دوی کې ئې يوه هم د مريم په څير پيغله نه ده پاته شوې.»

«مونږ دخپلو دندو د پوره کولو له پاره خپل جسمونه په تحفه کې ورکوو» (موبې) ورته وويل «مونږ نارينه و ته د عياشۍ په خاطر نه ورځو، مونږ ته خپل قوم او خپل مذهب يوه دنده سپارلې، ددې دندې د ترسره کولو له پاره مونږ خپل جسم، خپل بڼايست، او خپل عصمت او عزت د وسلې په توگه استعمالوو. اوس زموږ دنده ترسره شوی ده. اوس چې ته څه وائي، دا عياشي ده، چې هيڅکله هم مونږ ته دمنلو وړ نه ده. کله چې هم مونږ په عياشۍ کې ونښلو نو دهمغې ورځې څخه به د صليب زوال پيل شي. صليب به مات شي، مونږ په دې خاطر دخپل عصمت او عزت شيشي ماتوو تر څو صليب د ماتيدو څخه خوندي کړو. مونږ ته روزنه راکړل شوې ده چې د يوه مسلمان مشر د تباه کولو له پاره د لسو مسلمانانو سره شپې تيرول روا دي، او د ثواب کار دي، مونږ دا ډير خيراو د ستر ثواب کار گڼو چې د مسلمانانو يو مذهبي مشر د خپل جسم په واسطه ناپاکه کړو.»

داوښانو چلونکي بې وسلې وو، هغوی تر اوسه پورې د غلچگي يرغلونو او کماندو عملياتو ډگر ته نه و راغلي. يا خود صليبيانو دغه يو ښت کسيزه ډله لمرني کماندويان و او يا ددې تر مخه د صلاح الدين ايوبي مجاهد پښو د شپيني عملياتو هغه لړۍ ازمينست کړې وه چې په هغې کې ډيرو لږو سپرو د غلچکي او کماندويي عملياتو په واسطه د سوډانيانو د ځواکمن فوځ اخري برخه باندې يرغلونه کول او بيرته به خوندي ځاېو ته ستنيدل.

ددې «خرپ او ترپ، واروکره او بيرته و تښته» د جنگ دطريقي د برياو په کتلو سره سلطان ايوبي، دگړندېو، ذهينو او د جسماني اړخه سالمو او صحتمندو عسکرو د تيارولو حکم کړې و. او ددښمن په هيواد کې د جنگيدونکو جاسوسانو د ليرلو د پلان د تيارولو حکم ئې هم کړې و. خو صليبيانو لا تر اوسه



پورې د شپينې او غلچکې عملياتو په اړوند فکر نه وکړې ، کله کله به صحرائې غلواو شوکمارو دخلکو په کاروانونو باندې يرغلونه کول او لوټول به ئې. سرکاري قافلي به تل خوندي پاته کيدې ، نو په دې خاطر د فوځونو د خوراکي موادو د غه قافله هم پرته له کومې ويرې روانه وه. ددې تر مخه هم د همدې محاذ له پاره د خوراکي موادو دوه قافلي تيرې شوې وې او د همدې سيمې څخه تيرې شوې وې. نو په دې خاطر د حفاظتي زياتو اقداماتو له پاره اړتيا نه ليدل کيده.

دا قافله هم په پوره بې پروايي سره د محاذ په لور روانه وه. او د شپې له پاره ئې د غلته تم ځاي جوړ کړې و. ددې ځاي څخه لږ څه دمخه د قافلي له پاره ډير سترگوانې متوجه و. صليبي قومندان خپله ډله په يوه ټيټ ځاي کې تم کړه ، او دوه کسانو ته ئې دنده ورکړه ترڅو ولاړ شي او ويني چې په قافلي کې څومره اوبنان ، څومره آسونه ، څومره وسله وال ساتندويان دي او څه ډول خطرو او گواښ هلته شتون لري. بيا هغوی د شپې د يرغل کولو له پاره پلان جوړ کړ. دهغوی سره د وسلو کمښت نه و ، د جزي او سربښدنې کمښت هم نه و ، د هغوی هريو سړي د خپل ځان د څارولو له پاره تيار و.

دنيمايې شپې څخه ډير دمخه هغه دواړه ، چې د قافلي د ليدلو له پاره تللي و ، بيرته راستانه شول. هغوی وويل «چې د قافلي سره لس کسه وسله وال سپاره دي چې په يوه ځاي کې سره ويده شوي دي ، آسونه په يو بل ځاي کې تبيله شوي دي ، د اوبنانو چلونکي هم د بارنو څخه اخوا په ډلو ډلو ويشل شوي او پراته دي ، په سامان کې ډيرې زياتې بوجي دي ، د اوبنانو د چلونکو سره هيڅ ډول وسله نه شته ، »  
دا ډير ښه مالومات و ، اوس نو دهغوی کار ستونزمن نه مالوميده.

د قافلي خلک په ډير درانده خوب ويده شوي و. دهغې لسو عسکرو سترگې هم وازې نه شوي چې لسو تورو هغوی سره و څيړول. صليبي گوريلاو دا ټول کارونه دومره په پټه سره ترسره کړل چې د زياتو اوبنې وړونکو سترگې هم خلاصې نه شوي. او د چا چې سترگې پرانستل هم شوي په دې نه پوهيدل چې څه کيږي. دهر چا له خولي چې اواز وټ هغه د هغه د ژوندانه اخري اواز ثابت شو. يرغل کونکو د اوبنانو د خاوندانو د ویرولو له پاره چغې سورې پيل کړې. ويده هم لکه د ليونو په څير په ويره کې را پورته شول. اوبنان هم و ترديدل او را پورته شول ، صليبيانو د اوبنانو د خاوندانو عامه وژنه پيل کړه ، ډير لږ شمير ترې وټنښتيدل. صليبي قومندان چغې کړې او وئې ويل ، دا د مسلمانانو خوراکي مواد دي ، له منځه ئې يوسئ ، او اوبنان هم له پښو و غورځوئ ، » هغوی د اوبنانو په گيدو کې خنجرونه او توري ورننويستلې او په کې ئې و گرځولي ، د اوبنانو په فرياد کولو شپه په لړزیدو شوه. د کماندو ډلې وکتل چې دولس آسونه دي لس د سپرو له پاره او دوه نور فالتو ، او نهه اوبنان ئې سره راييل کړل.

د لمر د راختلو سره د دې پړاو منظر ډير ويرونکې و. بې شميره لاشونه خواره واره پراته و. ډير اوبنان مړه شوي و. څو په مرگوني حال کې لاس او پښې وهلې. د خوراکي موادو بوجي شکيدلې پرتې وي ، ټول لس واره آسونه غايب شوي او هلته کوم ژوندې انسان نه تر سترگو کيده. د کماندو ډله لږې تللې وه ، هغوی ته د سپرلئ وسايل په لاس ورغلي وو ، اوس نو هغوی په ډيره گړندی توگه د خپل ښکار تعقيب کولې شو.

\*\*\*\*\* (۳۰)

ښکار ډیر لرې نه و ، د بالیان ذهن لا د پخوا څخه د (موبې) په ښایست ، ځوانۍ او شرابو کې ورک شوی و . اوس نو دهغې تر څنگ اوه نورې ښایسته نجونې هم راغلې وې ، هغوی خطر له یاده ویستلې و ، (موبې) به هغه ته بیا بیا ویل چې دومره زیاد تم کیده ښه نه بریښي ، څومره ژر چې کیدای شي تر سمندر پورې د ورسیدو هڅه وکړه ، زمونږ پسې خلک گرځي .» نو ددې مطلب خو دا شو چې ته د صلیب د پایښت له پاره ما استعمالوي ،» د بالیان احساسات سوکه سوکه را بیداریدل «ایا ته غواړې چې زه د صلیب ساتونکې و اوسم.»

«ایا ته تر اوسه پورې په دې کې شک کوي؟» (موبې) ورته وویل «تا بیا ولې د صلیب سره دوستي کړې ده؟»

«د صلاح الدین ایوبی د حکمرانۍ څخه د ازادۍ په خاطر» بالیان ځواب ورکړ او وئې ویل «نه د صلیب د ساتنې له پاره ، زه مسلمان یم ، خود هر څه دمخه زه یو سوډاني هم یم»

«زه تر ټولو دمخه صلیبي یم» (موبې) ورته وویل «عیسائي یم او دهغه وروسته دهغې هیواد لور یم کوم کې چې زیږیدلې یم» (موبې) دهغې لاس را واخست او په خپل لاس کې ئې ونيو او ورته ئې وویلې «اسلام خو کوم مذهب نه دې ، په دې خاطر ته خپل هیواد ته په اسلام غوره والې ورکوي . دا کمزوري ستاسې نه ده بلکه ستاسې د مذهب کمزوري ده ، ته له ما سره د سمندر څخه اخوا ولاړ شه نو زه به درته خپل مذهب و ښایم ، نویا به دې دغه خپل مذهب ، چې ته ئې د خپل سوډانیتوب څخه وروسته ځان پیرو گڼې ، له یاده ووځي.»

«زه په داسې مذهب باندې لعنت وایم چې خپلې لونې د پردېو سره د شپې د تر سره کولو له پاره هڅوي او د شرابو د څښلو عمل ته ښوایي ،» بالیان یو ناڅاپه را بیدار شو . او وئې ویلې «تا خپل عصمت پر ما نه دې لوټلې ، بلکه زما عصمت دې لوټلې دې ، ما ته نه ، بلکه تاله ما څخه د لوبو اله جوړه کړې وه.»

«د یوه مسلمان د ایمان د اخستلو له پاره د عصمت ورکول کوم زیات څیز نه دې» نجلی ورته وویلې ، «ما ستا عصمت نه دې لوټلې ، بلکه ستا ایمان مې اخستې دې ، خو اوس نه غواړم چې ولاړه شم او تا په لاره کې لویدلې پریږدم . زه اوس تا د یوې سترې رڼا په لور بیایم . چېرې چې ستا راتلونکې او عاقبت روښانه او ځلیدونکې تر سترگو کیږي.»

زه هغې رڼا ته نه ورځم» بالیان ورته وویل .

«گوره بالیان !» (موبې) ورته وویل «میرې او بیا جنگی میرې هیڅکله هم د خپلې وعدې او سودا څخه نه په شا کیږي . تا زما سودا منلې ده ، ما ستا ایمان اخستې او هغه مې په شرابو کې ورډوب کړې دې او تا ته مې ستاد خوښې قیمت درکړې دې . ددومره ورځو راهیسې ستا ونیځه او بې نکاح ښځه یم ، اوس ته ددې سودا څخه په شا نه شې تللای . اوس یوې کمزورې نجلی ته دوکه مه ورکوه.»

«تا ماته هغه ستره رڼا همدلته و ښووله کومه چې ته غواړې د سمندر څخه اخوا ئې ماته را وښائې.» بالیان وویل «ما ته خپل راتلونکې او عاقبت د هیرو په څیر همدا اوس ځلیدونکې په سترگو کیږي.» .... (موبې) د څه ویلو هڅه کوله نو بالیان ورته په قهر سره وویل «چپ شه نجلی ! صلاح الدین ایوبی زما د ښمن کیدای شي خو زه د هغه رسول د ښمن کیدای نه شم چې صلاح الدین ایوبی ئې هم په نوم باندې ځان څاروي ، زه

دهغې رسول په نوم باندې مصر او سوډان او هر څه څاريدو ته تياريم. دهغې په ستر او پاک نوم باندې زه د صلاح الدين ايوبي تر مخ و سلې ايسنولو ته هم تياريم»

«ما تاته څو ځلې ويلې چې شراب لږ څښه ، » (موبي) ورته وويل « له يوې خوا شراب او له بلې خوا زما د جسم سره ټوله شپه لوبې کول او وينې پاته کيدل ، گوره ستا دماغ بلکل بيکاره شوی دې ، تا دا هم هير کړي دې چې زه ستا ښځه يم.»

«زه د يوې صليبي فاحشې خاوند کيدای نشم» دهغه نظر د شرابو پر بوتل شو ، بوتل ئې را واخست او لرې ئې خطا کړ ، او را پورته شو . خپل ملگري ئې را وبلل ، هغوی هم په يوه منډه راغلل ، هغه ورته وويل «دا نجونې او دا نجلۍ هم ټول ستاسې بنديان دي دوی بيرته قاهرې ته يوځي ،»

«قاهرې ته !» يوي نجلۍ په حيرانتيا سره ترې وپوښتل «ته اوس قاهرې ته تلل غواړي ؟»

«هو !» هغه ورته وويل «قاهره ، په دې کې د حيرانيدو څه خبره ده. تر څو پورې به په دغه شگو کې اوږو را اوږو ؟ چېرته به څو ؟ ولاړ شئ او په آسونو زينونه کښيږدئ او هره نجلۍ د يوه يوه اسپ په شا و تري او سفر پيل کړئ.»

\*\*\*\*\* (۳۱)

په دښتو کې د اوبن سفر بې اوازه وي ، خود آس د خپو اواز اوريدل کيږي. خود اوبن پښې خدای داسې جوړې کړې دي چې ډير کم اواز هم نه ترې را پورته کيږي ، هغه وخت چې باليان د (موبي) سره خبرې اړولې را اړولې هغه ته دا احساس هم ونشو چې په يوه اوبن سپور د يوې کوچنۍ شگلنې غونډۍ په سر ولاړ دې او دوی او دا نورې شپږ نجونې تر سترگو لاندې څاري ، دا د صليبي کماندو د ډلې يو سړې و. ددې ډلې قومندان يو هوښيار سړې و. هغوی د باليان د تم ځاي څخه لږ څه اخوا دېره جوړه کړې وه. د هغوی په وهم و گمان کې هم نه و چې دهغوی ښکار د هغوی څخه نژدې نيم ميل لرې دې. هغه د فوځي پوهې څخه په کار اخستلو سره د شپې درې کسوته دنده سپارلې وه ، چې هغوی دې په اوبانو سپاره شي او تر لرې لرې پورې دې پېره وکړي. او هر چېرې چې ورته کوم خطر او يا د کار څه خبره پيدا شي نو سمدستي دې دلته خبر راوړي. ددې کار له پاره اوبن موزون ترينه سپرلۍ وه. ځکه چې دهغې د پښو اواز نه وي ، درې واړه سپاره په مختلفو لورو باندې ولاړل ، دا ټوله سيمه د پړاو اچولو او تم کيده له پاره ډيره مناسبه وه. په دې خاطر قومندان فکر کړې و چې کيدای شي دلته بل چا هم تم ځاي جوړ کړې او دېره ئې اچولې وي.

يو اوبن سپور ته رڼا تر سترگو شوه نو هغه همغه لورې ته ولاړ ، دا يو کوچنې مشال و چې د باليان په تم ځاي کې روښانه شوی و. اوبن سپور مخته راغې نو د يوې غونډۍ شاته پټ شو. دا غونډۍ همدومره ستره وه چې په اوبن سپور ترې هرې لورې ته کتلې شول. په دغه تياره غونډۍ رڼا کې نجونې هغه ته تر سترگو شوې چې د باليان د فوځي ډلې سره ئې خبرې کولې ، ددوی څخه لږ څه لرې يوه بله نجلۍ د يوه سړې سره په خبرو کې مشغوله ده. او ددوی نه لږ څه اخوا دهغوی اسونه مختبيله شوی و. په دې کې هغه اسونه هم و چې دوی د بنديانو د ساتونکو د وژلو وروسته تر لاسه کړې وو.

صليبي اوبن سپور خپل اوبن را تاو کړ تر يوه ځايه خو سوکه سوکه ولاړ او بيا ئې اوبن په ځغاسته کړ. د اوبن له پاره نيم ميل فاصله هيڅ شې هم نه دې. سپور خپلې ډلې باندې زيرې وکړ ، چې ښکار زمونږ په

قدمونو کې دې. قومندان يوه لمحہ هم له لاسه ورنکړه، د اوبښ سپور څخه ئې تفصيلات و غوښتل او فوځيانو ته ئې د پيدل تلو حکم وکړ، ځکه د آسونو د پښو د اوازونو څخه د دښمن د خبريدو خطر را پېښيده... کله چې دا ډله دباليان تم ځای ته ورسیده نو هغه وخت باليان حکم کړې و چې يوه يوه نجلۍ د آسونو په شاو باندې وتړئ، د هغه دوستان حيران و او دباليان په لور ئې کتل چې هسې نه چې دهغې دماغ خراب شوې وي، هغوی له ده سره خبرې پيل کړې او په دې ترتيب وخت له لاسه ووت. باليان په ډيره سخته توگه هغوی قانع کړاې شول، چې هغه څه چې هغه يې کوي په پوره هوش او فکر سره ئې کوي. او بيرته قاهرې ته ستنيدو کې عافيت او مصلحت دې.

نجونو په ډيره اندېښنه هغه ته کتل، دباليان خلکو په آسونو باندې زينونه کښيښول او نجونې ئې ونيولې، يو ناڅاپه پرې افت را پريوت، باليان په لور اواز سره بيا بيا وويل «مونږ وسله غورځوو، او نجونې قاهرې ته له ځانه سره بيرته وړو.» هغه دغه يرغل کونکي د سلطان ايوبې مجاهد بن گنل، خو يو خنجر د هغه په زړه کې ور کښيوت او هغه ئې د تل له پاره چپ چاپ کړ. دهغې ملگرو هم د دومره زياتو وگړو د ناڅاپي يرغل دفاع و نه شوه کړاې، هغوی د ځانونو د جوړولو دمخه له منځه تللي و. نجونې يو ځل بيا ازادې شوې وې، کماندو ډلې هغوی سمدستي له خپله ځانه سره يوړې، هغوی کماندو ډله و پيژندله، ځکه هغوی هم د همدې ډلې جاسوسانې وې. هغوی شپه هملته وکړه او د پهرې له پاره ئې دوه ساتونکي و درول چې د تم ځای په چاپيريال کې به گرځيدل را گرځيدل.

\*\*\*\*\* (۳۲)

تراوسه پورې د سلطان ايوبې له اړخه را ليږل شوی سپاره دهغې ځای څخه، چې بنديانې نجونې دباليان وگړو د ساتونکو څخه ازادې کړې وې، ډير لرې وو. هغوی د شپې هم مزل کاوه او نه ئې غوښتل په دې تعقيب کې وخت له لاسه ورکړي، لارښود هم ورسره و هغه ته ځای او لاره په ياد وه، هغه دا ډله هغه ځای ته يوړل د کومه څخه چې پرې حمله شوی وه، يو مشال ئې روښانه کړ، و ئې کتل چې هلته درابن او دهغې د ملگرو لاشونه پراته دي. دا څيرول شوی او خوړل شوی و. په دې وخت کې دښتي گيدرانو او نورو حيواناتو د هغوی لاشونه خوړل، د سپرو په کتلو سره دا څيرونکې و تښتيدل، د ورځې له اړخه دوی د غوښې خوړونکو الوتونکو ښکار و، ساتونکي خپل قومندان هغه ځای ته يوړ د کومه ځايه چې هغه دخپلې تښتې له پاره آس را پرانستې و، هلته ئې د مشال په رڼا کې ځمکه و کتله، د آسونو د قدمونو او پښو نښې تر سترگو کيدې او دهغه لورې نښې ئې هم ښوولې کومي ته چې دوی تللي و. خو د شپې له اړخه ددې نښو ليدل او تعقيبول هم گران کار و. د وخت د ضايع کيدو او د بې لارې کيدو خطر هم و، نو په دې اساس د شپې هملته تم شول.

د صليبيانو ډله په خپل تم ځای کې ويښه ناسته وه، ډير زيات خوښ و، قومندان پريکړه کړې وه چې د سهار په تياره کې به د روم د بحيرې په لور خوځيږي، په دغه وخت کې «ميگنانا ماريوس» وويل چې زمونږ مقصد لا تراوسه پورې نه دې تر لاسه شوی، د صلاح الدين ايوبې وژل خو په خپل ځای پاته دي، قومندان ورته وويل چې دا هغه وخت شوني وو چې مونږ د نجونو پسې قاهرې ته تللي وائې، اوس مونږ د قاهرې څخه ډير لرې يو نو په دې اساس دهغې موخې د تر سره کولو کار و ځنډول شو.

«دا زما دنده ده چې د مرگ پرته ئې بل هيڅ شې نه شي ختمولاي» «ميگننا ماريوس» وويل «ما د صلاح الدين ايوبې د وژلو سوگند پورته کړې ، ماته دېو ملگري او يوي نجلۍ اړتيا ده.»

«دا پريکړه به زه کوم چې مونږ بايد څه وکړو» قومندان ورته وويل «ټول بايد زما د حکم او امر اطاعت وکړي»

«زه د هيچا د حکم تابع نه يم» ميگننا ناماريوس ورته وويل «تاسې ټول د خداي د حکم تابع ياست»

قومندان هغه ته سترگې برگې کړې او په قهر شو. «ميگننا ناماريوس» سره خپله توره وه ، هغه پورته شو او په قومندان ئې توره را وويستله ، خو ملگري ئې ترمنځ شول ، (ماريوس) ورته وويل «زه د خداي يو بې لارې انسان يم ، زه د گناه او بې انصافي ترمنځ ځوړند يم ، ايا تاسو پوهيږئ چې زه ئې ولې په بندي ځاي کړې د دېرش کالو له پاره ورغورځولې وم؟» پنځه کاله مخته زما يوه خور چې عمر ئې شپاړس کاله و وتبنتول شوه ، زه يو غريب انسان يم ، زما پلار ددې نړۍ څخه لا پخوا سترگې پټې کړې وې ، مور مې پنده ده ، زما کوچني کوچني زامن دي ، ما به زيار او زحمت ويسته ، مزدوري به مې کوله او هغوی مې پالل ، ما په چرچ کې دېسوع مسيح را ځړول شوې بُت څو څو ځلې ماچ کړې او دا مې ترې پوښتل چې زه ولې غريب يم ؟ ما هيڅکله هم گناه نه ده کړې ما خپل ټول عمر په ريښتونولۍ او صداقت کې تير کړې ، زه مزدوري کوم او دخپلې کورنۍ پالنه کوم خو زما د کورنۍ گيډه لا تراوسه پورې هم خالي ده ، زما مور به ولې خداي پنده پيدا کوله ، ماته يسوع مسيح هيڅ ځواب را نکړ ، او کله چې زما پيغله خور وتبنتول شوه نو زه چرچ ته ولاړم او د پيغلې مريم څخه مې وپوښتل چې زما د پيغلې خور په پيغلتوب تاته ولې درد راپيدا نه شو؟ هغه خو معصومه او پاکه وه ، پر هغه باندې خداي ظلم او تيرې کړې و چې هغه ته ئې ښايست ورکړې و ، ماته نه يسوع مسيح ددې ځواب را کړاې شو او نه پيغلې مريم په دې هکله څه وويل.....»

«يوه ورځ راته د يوه ډير شتمن سړي نوکر وويل چې ستا خور ددې شتمن سره په کور کې ده ، هغه يو عياش انسان دې ، پيغلې نجونې را تبنتوي څو ورځې ورسره خپله عياشې کوي او بيا ئې له دې ځايه بل چيرته ليږدوي ، خودا انسان د پادشاه په دربار کې ناسته پاسته کوي ، خلک دهغه عزت کوي ، پادشاه هم هغه ته دسترې رتبې توره ورکړې ، هغه په گناهونو کې ډوب هم د خداي خوښ دې ، د نړۍ قانون دهغې په لاسو کې د لوبو اله ده ....زه د هغې کورته ولاړم ، او خپله خور مې ترې بيرته وغوښتله ، هغه زه په پورې وهلو او ټيل وهو دخپل محل څخه را وويستم ، زه بيا چرچ ته ولاړم ، دېسوع مسيح د بُت او د پيغلې مريم د عکس ترمنځ مې و ژړل ، خداي ته مې ورغږ کړ ، ماته هيچا ځواب را نکړ ، زه په چرچ کې يواځې وم ، پادري راغې ، ماته په قهر شو او زه ئې د چرچ څخه را وويستم ، وئې ويل: ددې ځاي څخه دوه عکسونه غلا شوي دي ، ووځه ، او که نه پوليسو ته دې په لاس کې ورکوم.» ما ترې په حيرانتيا سره وپوښتل «ايا د خداي کور نه دې؟» هغه ځواب را کړ «ته زما څخه د اجازې پرته دخداي کور ته څنگه را ننوتې ئې ، که چېرې د گناهونو معافي غواړې نو ماته راشه ، خپله گنا بيان کړه ، زه به خداي ته ووايم چې ستا گناهونه تاته وښيي ، ته نيغ په نيغه د خداي سره خبرې نه شي کولې ، زه وځه له دې ځايه... اوزما دوستانو زه ئې په دغه توگه دخداي له کوره را وويستم.»

هغه داسې وختونه او داسې داستانونه بيانول چې په ټولو باندې چپتيا راغلې وه، د نجونو د سترگو څخه اوښکې روانې شوی، د دښتې د شپې چپتيا کې ددې خبرو اغېز په ټولو باندې د طلسم او جادو په څير را خپور شوی و.

هغه وويل «ما پادري، د يسوع مسيح بُت، د پيغلې مريمې انځور او هغه خداي چې ماته په چرچ کې تر سترگو نه شو ټولو ته د شک په سترگه وکتل او په همدې شک سره د چرچ نه را بيرون شوم. کله چې کور ته ولاړم نو پندې مور مې راڅخه وپوښتل، چې زما لور دې راوړه او که نه؟ زما ښځې له ما وپوښتل، زما زامنو له ما وپوښتل، خوزه د يوه تصوير او بُت په څير چپ ولاړوم خو زما په وجود کې يو توپان راولاړ شو او زه بهر را ووتلم. زه ټوله ورځ هسې گرځيدم راگرځيدم، د ماښام په وخت کې مې يو خنجر واخست، او د درياب په غاړه باندې زنګيدلې گرځيدم. شپه تياره شوه او ډير وخت لرې يوي لورې ته ولاړم، ماته دهغه محل رڼاوي تر سترگو شوی په کوم کې چې زما خور بندۍ کړل شوی وه، زه ډير گرځيدې ولاړم او ددې محل د شا له لورې په دې محل کې ورننوتم، زه دومره چالاکه او زيرکه انسان نه وم خو زه چالاکه و گرځيدم، کله چې زه د شا د دروازې څخه محل ته ورننوتم نو د محل په يوه کوټه کې شور و غوغا وه، کيداي شي چې څه خلکو به شراب څښل، زه په يوه کوټه کې ورننوتم نو يوه نوکر زه ودرولم، ما دهغې په سينې باندې خنجر کښيښود او دخپلې خور نوم مې واخست او ترې ومې پوښتل چې هغه چېرې ده، نوکر زه د دننه پاتخو له لارې پورته پور ته يوړم او په يوه خونه کې ئې ور داخل کړم او وئې ويل چې دلته ده، زه دننه ولاړم نو زما شاته دروازه وتړل شوه، او خونه خالي وه.....

د لږ ځنډ وروسته دروازه پرانستل شوه او يوزيات شمير خلک دننه راغلل، دهغوی سره توري او ډنډې وې، ما د خوني شيان را پورته کول او دهغوی په لور مې ورويشتل، ډير شيان مات او وران ويجاړ شول، هغوی زه ونيولم، وئې وهلم ان تردې چې زه بې هوشه شوم. کله چې زه په هوش کې راغلم ومې کتل چې زه په ځولنو او ځنځيرونو کې تړل شوې يم، زما پر خلاف دا الزام و چې ما ډاکه اچولې ده، د پادشاه د يوه درباري کور مې خراب کړې دې او درې کسان مې د وژلو په نيت زخميان کړي هم دي، زما فرياد هيچا وانه وريد. او ماته ئې دېرش کاله د بندي پاته کيدو سزا راکړه او د بندي خانې په دوزخ کې ئې ور واچولم. اوس نژدې پنځه کاله پوره کيری خو زه انسان نه يم پاته شوی، تاسو د بندي خانې په سختيو نه پوهيږئ، د ورځې له اړخه درڅخه د حيواناتو په څير کار اخلي او د شپې مو د سپيو په څير په ځنځيرونو تړي، ماته د معلوم نه وه چې زما هغه ږنده مور به ژوندۍ هم وي او که مړه شوی به وي، ماته دخپلې ښځې او بچيانو په هکله هم مالومات نه و، زه ئې د يو خطرناک غل په څير ساتلم او هيڅوک ئې راته نه را پرېښودل.....

«... ما به هر وخت فکر کاوه چې زه به ريښتوني يم که خداي، ځکه اوريدلي مې وه چې خداي بې گناه خلکو ته سزا نه ورکوي، خوزه خداي په کومې گناه کې را نيولې يم او دا سزا ئې راکړې ده؟ زما بچيانو ته په کومه گناه سزا ورکول کيږي.... زه پوره پنځه کاله په همدې اندېښنو کې ککړوم، خو ورځې دمخه د فوځ يو څو افسران هلته بندي خانې ته راغلل، هغوی ددې کار له پاره چې اوس مونږ ورته مؤظف شوی يو څه کسانو ته اړتيا وه، ما خپل ځان ورته نه را مخ کاوه، ځکه چې دا د پادشاهانو نښتې او جنگونه دي، ما ته ټول پادشاهان يو څير دي خو کله مې چې واوريدل چې څو نجوني د مسلمانانو د بند څخه ازادول دي نو زما په زړه کې زما دخپلې خور غم را تازه شو. مونږ ته ويل شوی و چې مسلمانان د کرکې وړ قوم دي، ما دا اراده کړې چې زه به عيسايي نجوني د مسلمانانو د بند څخه ازادوم، نو که چېرې خداي ريښتوني وي نو زما خور



دې دهغه ظالم عيسائي د لاسو څخه را ته ازاده کړي. بيا فوځي افسرانو وويل چې د يو مسلمان پادشاه دوژلو پلان هم دې نوزه ددې کار په اهميت پوه شوم او خپل ځان مې ورته را مخکېني کړ. خو شرط مې ورته دا کښيښود چې ماته دومره رقم را کړئ چې زه ئې خپلې کورنۍ ته ورکړم. هغوی د رقم د را کولو وعده وکړه او دا ئې هم وويل که چېرې د سمند څخه اخوا له منځه ولاړئ نو ستاسې کورنيو ته به دومره زيات رقم ورکړل شي چې د ټول عمر له پاره به چاته اړ نه پاته کيږي.

هغه دخپلو ملگرو په لور اشاره وکړه او وئې ويل «دا دواړه زما سره په بندي خانې کې و، دوی هم خپل ځانونه را وړاندې کړي دي، له مونږه څخه د سلگونو خبرو پوښتنه شوی ده خو مونږ درې واړو هغوی ته ډاډ ورکړې دي چې مونږ به خپل قوم او خپل مذهب ته دوکه نه ورکوو، ماخو په حقيقت کې دخپلې کورنۍ له پاره خپل ځان پلورلې دي د بندي خانې څخه د وتلو تر مخه يو پادري مونږ ته وويل، چې د مسلمانانو عامه وژنه د ټولو گناهونو د بښلو سبب کيږي. او د مسلمانانو د بند څخه د عيسائي نجونو ازادول خوتاسو نيغ جنت ته بيا ئې ما د پادري څخه وپوښتل، چې خداي چېرې دې؟ هغه چې کوم ځواب را کړ هغه زما له پاره د ډاډ وړ نه و. ما په صليب باندې لاس کښيښود او سوگند مې ياد کړ، مونږ ئې بهر را وويستو، زه ئې خپل کورته بوتلم، زما کورنۍ ته هغوی ډير ستر رقم ورکړ. زه ډاډمن شوم، اوس نو زما دوستانو! ما ته د خپل سوگند تر سره کول اړين بريښي، زه غواړم ووينم چې زما خداي چېرې دې، ايا د يوه مسلمان پادشاه په وژلو به خداي را ته تر سترگو شي.»

«ته ليوڼې ئې، ليوڼې! قومندان ورته وويل «تا چې څومره خبرې وکړې ماته په هغې کې د عقل لږ څه بوي هم نه راځي»

«هغه ډيرې ښې خبرې وکړې» دهغه يو ملگري وويل، «زه به له هغه سره يوځای کيږم»

«ماته اوس د يوې نجلۍ اړتيا ده» «ميگنا ناماريوس» د نجونو په لور وکتل او وئې ويل «زه به د نجلۍ د ځان او عزت مسؤل یم، زه د نجلۍ پرته تر صلاح الدين ايوبي پورې نه شم رسيدلې، دهغه وخته چې زه دلته راغلي یم په همدې فکر کې ډوب یم چې زه به د صلاح الدين ايوبي سره څنگه په يوه ځانته ځای کې ووينم.»

(موبې) پورته شوه او دهغې سره د تللو له پاره ئې خپل هوډ وښوده. او وئې ويل «زه له ده سره تللو ته تياره یم»

«مونږ خوتاسو په ډيره ستونزمنه توگه دهغوی څخه ازاد کړي ياست (موبې)! قومندان ورته وويل «زه تاسې ته د داسې خطرناک مشن د تللو اجازه نه شم درکولاي.»

«ماته دخپل عصمت د بدلې اخستل راپه غاړه دي، قومندان صيب! (موبې) ورته وويل «زه د صلاح الدين ايوبي دخوب خونې ته په اسانۍ سره ورننوتلې شم، ماته معلوم دي چې د يوه مسلمان رتبه چې څومره لوړه وي همغوره ډير هغوی د ښکلو نجونوليواله او زړه بايليدونکې اوسي، صلاح الدين ايوبي ته به دا احساس هم ونه شي چې هغه په خپل ژوند کې اخري نجلۍ ويني.»

د ډير زيات بحث او تکرار نه وروسته «ميگنا ناماريوس» دخپل يو ملگري او (موبې) سره يوځای دخپلې ډلې رخصت واخست، ټولو ورته دعاوي وکړې او خداي پاماني ئې ورته وويله هغوی دوه اوښان له ځانه سره واخستل، په يوه ئې (موبې) سپره کړه او په هغه بل هغه دواړه سړي کيناستل. دهغې سره دمصر سگې

هم وي او طلائي اشرفۍ هم. دواړو سړو چوغې واغوستې، په دې وخت کې د "ميگنا ماريوس" بېره هم را اوږده شوی وه، دهغه د مخ رنګ هم په بندي خانې کې د سختيو له لاسه ايتاليائي نه و پاته شوی، دهغه په رنګ کې توروالي را څرګندېده، په دې اساس پر هغې دا شک نه کيده چې دا اروپايي دې، هغه ته ئې د ځان د بدلولو په خاطر کالي ورکړي و خو يو ځنډ تر مخه وه چې علاج ئې نه پيدا کيده، او هغه دا چې (ماريوس) ته د ايتاليائي ژبې پرته په بله ژبه خبرې کول نه ورتلل، خو (موبي) د مصريانو په ژبه خبرې کولې، هغه بل سړي چې له دوی سره يوځای تللي و هم د مصريانو په ژبه بلد نه و. دوی غوښتل ددې ځنډ د لرې کولو کومه لاره پيدا کړي،

هغوی يواځې يوه شپه دمخه روان شوی و، (موبي) د لارې په ښکته پورته ښه پو هیده، ځکه هغه د قاهرې څخه راغلې وه. (ماريوس) پر هغې باندي هم يو چوغه ورواچوله، او دهغې سر ئې د لويټې په څير په يوه څادر کې پټ کړ.

\*\*\*\*\* (۳۳)

د سهار په روښنائې کې د سلطان ايوبي د سپرو هغه ډله چې د تعقيب له پاره وتلې وه د آسونو د قدمونو په نښه کولو سره همغه لورې ته روانه شوه، دلته د ډيرو آسونو د پښو نښې ليدل کيدې چې پتيداې نه شوی، د سهار څخه د مخه د صليبيانو ډلې نجونې له ځانه سره کړې او د ساحل په لور روان شول، د هغوی تګ ډير ګړندې و. دهغوی په تعاقب کې د لټونکو سفر تم کيدونکې و. ځکه چې د شپې له خوا هغوی ځمکه نه شوه کتلاې خو صليبيانو خپل سفر جاري و ساته، هغوی غوښتل چې په نيمه شپه کې پړاو وکړي خو هغوی په ډيره بېره کې وو.

صليبيان چې په نيمه شپه په کوم ځای کې تم شوی و د سهار د لکيرو د را ښکاريدو سره سم بيا و خوځيدل، خو دهغوی تعقيب کونکې ډله د سهار په پوره روښنائې کې د هغوی پسې و خوځيده.

"ميگنا ماريوس" د عقل څخه کار اخستې و چې هغوی پر اوښانو سفر پيل کړې و ځکه اوښان د لوږې او تندې دومره پړواه نه کوي، د تم کيدو پرته د آسپ نه زيات سفر کوي، په دې خاطر (ماريوس) او دهغې ډله په ګړندۍ توګه خپله هدف ته ورنژدې کيدل.

تراوسه پورې د لمر پړيو ته لا ډير وخت و چې هغوی ته دانسانانو لاشونه ترسترګو شول، د علي بن سفيان نائب د باليان لاش و پيژانده، دهغه څهره سلامتې وه، دهغې سره نژدې دهغې د شپږو نورو ملګرو لاشونه پراته و، د ټولو څخه کارغانو او حيواناتو غوښې شکولې وې، سپاره حيران وول چې دا څنګه خبره ده؟ د وينې څخه معلوميده چې ددوی د مړينې څخه ډير وخت نه دې تير شوی. که چېرې دوی د بغاوت په شپه مړه شوی وای نو د وينې نښه به ئې هم نه وای پاته، يواځې هډوکي به وو. دا يوه معمه وه، چې هيڅوک ئې په حل نه پوهيدل. ددې ځای څخه بيا د آسونو د پښو نښې را پيدا شوی سورو خپل آسونو ورو ځغلول، ترنيم ميله پورې ولاړل، نو د اوښانو د پښو نښې هم ترسترګو شوې، هغوی همداسې مخته ولاړل، د لمر د پړيو ته سره بيا هم هغوی دمه ونه کړه، اوس نو د خاورو د غونډيو لوړه ژوره سيمه پيل شوه. چې په دې کې يوه لاره د يوه سړنګ څخه تيريده، ددې پرته بله دتللو لار نه وه.

صليبيان هم په همدې لار تللي وو. او د روم د بحيرې په لور روان و. د غونډيو سيمه تر ډيره ځايه پورې خپره وه. دهغې ځاي څخه د وتلو وروسته تعقيب كونكي و دريدل ځكه چې مخته ورته پراخه شكلوړه ميدان پروت و.

كله چې دسهار په وخت روان شول نو چا وويل چې د سمندر هوا راو لگيده ، سمندر هم دومره لرې نه و خو صليبيان نه تر سترگو كيدل ، په يوه ځاي كې د خوراك څښاك د پاته شونو څخه دا انگيرل كيده چې دلته د شپې يو شمير خلك تم شوي دي ، اسونه ئې هم همدلته تړلي دي ، بيا نو دا اسونه له هغه ځايه څخه روان شول ، د ځمكې په كتلو سره تعاقب كونكو خپل اسونه په ځغاسته كړل ، لمر هم په خپل سفر روان و او مخته ته ، آسونو ته ئې په يوه ځاي كې ارام وركړ. اوبه ئې وركړې او بيا روان شول ، د سمندر هوا هم تيزه شوه چې په هغې كې د سمندر بوي صاف محسو سيده ، بيا د ساحل غونډۍ تر سترگو شوې ، ځمكې دا ويل چې آسونه لږ مخته روان دي چې شميره ئې نه معلومېږي.

د ساحل غونډۍ را نژدې كيدې ، تعاقب كونكو ته په يوه غونډۍ باندې دوه كسان تر سترگو شول ، هغوی همدې لورې ته راکتل ، هغوی په تیزی سره د سمندر په لور ښکته شول ، آسپونه نور هم تیز شول ، کله چې د غونډيو په لور ورنژدې شو نو آسونه ئې و درول ، ځكه چې دلته د څو لارو څخه د غونډيو شاته تگ كيداى شو. يو كس ئې په يوې غونډۍ و خيژاوه تر څو مخته وويني ، هغه سړې د آسپه را ښكته شو او منډه ئې كړه او په يوې غونډۍ باندې ورپورته شو. د ختلو وروسته هغه په ملاسته مخته وکتل او بيا ئې بلې لورې ته او بيرته راغې ، هغه دهماغه ځاي څخه آسپ سورو ته اشاره وكړه چې پيدل راشي ، سپاره د آسونو څخه ښكته شول او په منډه ئې ځان هغه ځاي ته ورساوه ، تر ټولو دمخه د علي بن سفیان نائب پورته وخوت ، هغه وکتل او بيرته ئې په منډه ځان خپلې ډلې ته را ورساوه خپل ملگري ئې خواره واره كړل او په مختلفو ځايو كې ئې ځاي په ځاي كړل.

د بله اړخه د آسپونو د شنږيدو اوازونه را تلل ، صليبيانو هملته شتون درلود. دا هغه ځاي و چې هلته سمندر غونډۍ پرې كړې وې او په هغو كې دننه را ننوتې و. دوی خپلې كشتۍ هملته تړلې وې ، هغوی د آسونو څخه ښكته شول او په كشتۍ كې سپريدل ، كشتۍ ډيره ستره وه نجونې په كشتۍ كې ورختلې وې ، آسونه ئې پرې ايښي و ، يو ناڅاپه پرې د غشو باران جوړ شو. دوی نه غوښتل ټول هلاك كړي ، بلكه غوښتل ئې هغوی ژوندي و نيسي ، ډيرو په كشتۍ كې ځانونه ورواچول او كشتۍ په چپو كې وړ وخوځيده ، هغوی چې تر شا پاته و د غشو ښښې و گرځيدل ، هغوی د كشتۍ خلكو ته ډير ننگ وركړ او د خپلې مرسته له پاره ئې راوبلل ، خو هغوی تم نه شول ، هلته سمندر ډير ژور و ، كشتۍ په ډيره سوکه توگه تگ كاوه ، هلته په يوې اشارې سره غشې وپشتونكو په كشتۍ باندې غشې وړ وپشتل ، د سمندر د چپو خوځښت و دريد. او پرې د غشو دويم باران او بيا دريم باران پيل شو ، غشي د لاشونو سره ورنښتل. اوس نو په هغوی كې هيڅ يو ژوندي نه و پاته ، كشتۍ هملته په سمندر كې په گډا پيل وكړ ، د سمندر خپې به د ساحل په لور راتللې ، او د غونډيو سره به ئې د ټكرو وروسته بيرته په شا تگ كاوه ، لږه شيبه وروسته كشتۍ بيرته ساحل ته را ورسيدله. په آسونو سپاره را ښكته شول او كشتۍ ئې را ونيوله ، وئې كتل چې هلته يواځې لاشونه دي ، نجونې هم له منځه تللي او ان تردې چې په ځينو دوه دوه غشي لگيدلي دي.

كشتۍ ئې هملته بيرته وتړله ، او د سپرو مجاهدينو دا ډله د محاذ په لور روانه شوه. پنډغالي يې هم دومره لرې نه و.

\*\*\*\*\* (۳۴)

«میگنا ناماریوس» قاهرې ته په رسیدو سره په یوه سرای کې ځانته تم ځای و نیو. ددې سرای یوه برخه د عامو او غریبو مسافرو له پاره وه او بله برخه یې د امر او لوړې رتبې د مسافرو له پاره ځانگړې شوی وه. په دې برخه کې شتمن تاجران هم اوسیدلای شول. د هغوی له پاره شراب او نخیدونکې هم تیاریدل. (ماريوس) هم په دې ځانگړې برخه کې پاته شو. هغه (موبی) خپل ښځه وروپیژنده، او خپل ملگري یې خپل باورې ملازم و ښود. د (موبی) ښکلا او ښایست د سرای په خاوندانو باندې د (ماريوس) رعب او دبدبه پیدا کړه. ځکه هر یو فکر کاوه چې داسې ښایسته او ځوانه ښځه به د کوم ښه شتمن سرې وي! د سرای خاوندانو به د هغوی ځانگړې پاملرنه کوله، (موبی) هم خپل ځان مسلمان گناه او صلاح الدین ایوبي د کور او دفتر په هکله یې مالومات راټول، داسې هم معلومه کړه چې سلطان ایوبي سوډانیانو ته معافي کړې ده. او سوډاني فوځ یې له منځه وړې دي. هغې ته د مالومات هم وشو چې د سوډاني فوځ د سالارانو او قومندانانو حرم سرايونه یې خالي کړي دي او دا هم چې هغوی ته یې کرکيلي له پاره زراعتي ځمکې ورکړې دي.

دا د (ماريوس) یا ډیر زیات جرأت و او یا د هغې ډیر زیات حماقت و چې په داسې حال کې چې ددې هیواد په ژبه هم نه پوهیده، خو بیا هم د دومره خطرناکه کار د ترسره کولو له پاره راغلې و. هغه دومره ستر شخصیت ته د ورسیدو او د هغې د وژلو په هکله هم کومه روزنه نه وه ترلاسه کړې. هغه په ذهني توگه یو ناروغه انسان و خو بیا هم هغه په داسې حال کې د صلاح الدین ایوبي د وژلو له پاره هڅه کوله چې د هغه په شاوخوا کې د ساتونکو یوه پوره ډله موجوده وه. د هغې د ډلې خپل قومندان ورته ویلي و چې ته پاکل او احمق یې، تا چې څومره خبرې کړې دي په هغو کې ماته د عقل لږ څه بوي هم نه راځي، ښکاره ده چې (ماريوس) پاکل هم و.

دا یو تاریخي حقیقت دی چې د سترو خلکو وژونکې په عمومي توگه پاکل ډوله انسانان اوسي، که چېرې پاکل او احمق نه وي نو بیا یې هم په ذهني توازن کې څه توپیر حتما موجود وي. د ایټالېي ددې مجرم ذهني حالت هم همداسې و، د هغې سره یوه داسې وسله وه چې د ډال کار یې هم ورکاوه. او هغه وه (موبی). (موبی) نه یواځې د مصریانو په ژبه پوهیده بلکه هغې ته او د هغې هغه نورو مړو شوو نجونو ته د مصري او عربي مسلمانانو د اوسیدو لارې چارې، د هغوی تهذیب او تمدن، او د نورو ټولنیزو ښکته پورته په هکله ډیره اوږده روزنه ورکړل شوی وه. هغوی د مسلمانو خلکو د روحیاتو څخه هم خبرې وي، په اداکاری کې یې هم پوره پوهه درلوده او تر ټولو سترښه والې یې دا و چې هغوی نارینه په گوتو نڅول او د اړتیاو په وخت کې یې هغوی ته د خپل ټول جسم د لوڅولو او نارینه و ته د مخکې کولو په لارو کې هم د پوره تجربې خاوندانې وې.

دا خو هیڅوک نه شي ویلای، چې په بنده خونه کې (موبی)، د هغوی ملگري او (ماريوس) څه خبرې کولې او څه ډول پلان یې جوړاوه، خو داسې ثبوتونه په پخوانیو لیکونو کې ترلاسه کیږي چې دوه درې ورځې په سرای کې د اوسیدو وروسته «میگنا ناماریوس» بهر راووت نو د هغې ږیره توره سپنه وه او د هغې رنګ د سوډانیانو په خیر توروالې درلود، چې هیڅ ډول مصنوعيیت په کې نه ترسترگو کیده، هغه یوه مامولي چوغه واغوسته او په سر یې یو مامولي رومال او لونگی و تړله، (موبی) هم د سر نه تر پښو پورې په بُرکه ډوله لباس کې پټه وه، د هغې پر مخ باندې یو باریکه نقاب داسې را خړول شوی و چې شونې او زنه یې پټوله، خو تندې او مخ یې لوڅ ول، د هغې په تندې باندې تور ور ښمپن و ښستان را پراته و، د هغوی

ملګري په معمولي لباس کې و او داسې ترې معلومیده چې رينبتيائې هم نوکر دې. دسرايې نه بهر دوه د ډير ښه نسل آسونه ولاړو و. دا آسونه دسرايې خاوندانو (ماريوس) ته د کرائې په مقابل کې را غوښتي و. ځکه هغه ويلي و چې هغه د خپلې ښځې سره د سيل کولو په لور درومي. (ماريوس) او (موبي) دواړه په آسونو سپاره شول او کله چې آسونه روان شول نو دهغوی ملګري دنوکړانو په څير ورپسې وروسته وروسته منډې وهلې.

صلاح الدين ايوبی خپل ټول نائبين کښينولې و او د سوډانيانو په اړوند ئې احکام ورکول، هغه غوښتل دا کار ډير ژر پائې ته ورسېږي، ځکه هغه پريکړه کړې وه چې د سلطان زنگي له اړخه را استولي فوځونه، د مصر د نوي فوځ او وفاداره سوډانيانو سره يوځای کړي او يونوي فوځ ترې جوړ او په بيت المقدس باندې ئې د يرغل له پاره چمتو کړي، د روم د بحيري د ماتې وروسته، په داسې حال کې چې سلطان زنگي فرينکو ته د هغه په هيودا کې هم ماتې ورکړې وه، تر يوه اوږده وخته پورې صليبيانو ته د بيرته ځان جوړولو کار شونې نه و، دهغوی دخپلو زخمونو د جوړيدو تر مخه سلطان ايوبی بيت المقدس په خپلو لاسو کې د را وړلو پروګرام درلود، ددې دمخه هغه غوښتل سوډانيان د ځمکو په کرکيله کې مشغول کړي او د بيا بغاوت خطر د تل له پاره له منځه يوسي.

دنوي فوځ منظمول او د زرګونو سوډانيانو د ځمکو په ابادېو کې مشغولول څه اسانه کار نه و، په دې دواړو کارونو کې ډيره ويره وه، ځکه د سلطان ايوبی په فوځ او انتظاميه کې داسې ستر افسران موجود وو چې هغوی سلطان ايوبی د مصر د واکمن په څير د ليدلو زغم نه درلود، د سوډانيانو د فوځ په ماتيدو سره هم د سلطان ايوبی پر خلاف دا ويره را پيدا کول کيده، ځکه دهغې فوځ يو څو اعلي منصبداران لاتراوسه هم ژوندي و. هغوی د سلطان اطاعت منلي و خو د علي بن سفيان انتليجنس ښوول چې د بغاوت ايرې لاتر اوسه په خپل ځان کې د اور سکروټې لري.

د جاسوسي شبکو را پور داهم و چې دې باغي مشرانو ته د خپلې ماتې په هکله دومره افسوس نه وه لکه څومره غم و هم ئې چې د صليبيانو د ماتې او شکست په هکله کاوه، ځکه دهغې بغاوت د له منځ وړلو وروسته هم صليبيانو څخه مرسته غوښتل کيدای شو او داسې فوځي افسران هم وه چې هغوی د سوډاني فوځ د ماتې او دهغوی په له منځه وړلو ډير خواشيني و ځکه هغوی په دې هيله ناست وو چې سلطان ايوبی به ډير ژر يا ووژل شي او يا به و تښتي. او ځواک به بيرته دوی ته تر لاسه شي. دا د ايمان پلورونکو ډله وه، خو د سلطان ايوبی ايمان ټينګ و، هغه د مخالفينو څخه خبرو خو بيا ئې هم د هغوی پر خلاف هيڅ ډول قدم وانه خست. دهغوی سره ئې د نرمۍ، ميني او خلوص نه کار اخست، په هيڅ غونډه کې ئې دهغوی پر خلاف يوه خبره هم ونه کړه او کله به چې هغه خپل فوځ ته وينا کوله نو داسې الفاظ به ئې هيڅکله هم نه کارول «چې زه به خپلو مخالفينو ته ددې مخالفت خوند و ښاييم او يا.....»، کله ئې گواښونکې او يا طنزيه الفاظ هم نه دې استعمال کړي، البته داسې الفاظ به ئې ډير له خولې را وتل لکه «چې که چېرې کوم ملګري د ايمان درځلاو په حال کې ووينئ نو د هغه مخه ونيسئ، او هغه ته را په ياد کړئ چې هغه مسلمان دې او دهغه سره د مسلمانانو په څير سلوک وکړئ تر څو د ښمن د اغېز څخه ازاد واوسي»، خو په پټه به ئې ځان د مخالفينو د کړو وړو څخه د خپلو جاسوسي شبکو له لارې خبراوه. د علي بن سفيان شبکې ددې کار تر سره کولو له پاره ډير زياتې مصروفې وې او سلطان ايوبی ته ئې تر ځمکې لاندې اطلاعات را رسول.

اوس نو ددې شبکې دندې او مسؤليتونه نور هم زيات شوي و. د ساتونکو او اوبس وړونکو د عامې وژنې خبر هم قاهرې ته را رسيدلې و ، ددې تر مخه د جاسوسانو هغه ډله چې نجونې هم په کې وي د نامالومو وگړو په واسطه د ساتونکو د لاسو څخه ازادې کړل شوي وي ، دې دوو پېښو دا ډاگيزه کړې وه چې په هيواد کې صليبي جاسوسان او غلچکي يرغل کونکي شتون لري ، او دا هم را څرگندېده چې هغوی ته ددې ځای د اوسيدونکو پناه او ملاتړ ور په برخه دي . خو تر اوسه پورې هغه اطلاع نه وه راغلي چې غلچکي يرغل کونکي او نجونې په هماغه وخت کې له منځه ولاړل چې په کشتۍ کې سوريډل او د سمندر اخوا تگ ته ئې ځان جوړاوه ، د يرغل کونکو د يرغل د مخنيوي له پاره ئې د فوځ دوه ډلې په ټوله سيمه کې د گشت له پاره تير مابښام استولې وي او د اينټيلي جنس نظام ئې نور هم پراخه کړې و.

سلطان ايوبی لږ څه اندېښمن هم و ، چې هغه د کوم مقصد له پاره مصر ته راغلي و او هغه د اسلامي سلطنت د استحکام او ټينگښت او پراختيا له پاره څه څه ډول پلانونه له ځانه سره جوړ کړي و خو دهغې پر خلاف د ځمکې څخه د لاندې او د ځمکې پر سر داسې توپان را پورته شو چې دهغې پلانونه ئې سره و لږول ، هغه ته اندېښنه وه چې د مسلمان توره د مسلمان په خټ سپره وه. دايمان پلورنکو ليلام لگيدلې دي ، اسلامي سلطنت او خلافت هم د سازشونو په جال کې را نغښتې او د سازش کونکو د کار اله ترې جوړه شوې ، ښځې او شتمنۍ د عربو ځمکې سره لږزولې دي ، سلطان ايوبی ددې هر څه څخه بې خبره نه و چې دهغه د وژلو سازشونه کيږي خو هيڅکله ئې هم په دې هکله اندېښنه ونه ښوله ، ويل به ئې چې زما روح د الله په واک کې دي ، دهغې مبارک ذات ته چې کله هم زما وجود د ځمکې پر مخ بيکاره ثابت شي نو مابه هم د ځمکې له سر څخه واخلي ، په دې اساس هغه د خپل ځان له پاره د خپله اړخه د ساتنې دومره فکر نه کاوه ، دا خو دهغې د فوځي نظم له اړخه د ساتندويانو کړنلاره وه چې دهغې په شاوخوا کې به تل د ساتونکو ډلې او د انټيلي جنس وگړي موجود و. او پخپله علي بن سفيان هم په دې هکله ډير سخت متوجه و. او دا د هغه دنده هم وه ، او بل دا چې هغه سلطان ايوبی که بيغمبر نه گانه نو خپل پير او مرشد خو ئې ضرور گانه.

په دې ورځ سلطان ايوبی خپلو معاونينو ته احکامات او لارښوونې ورکولې چې دوه آسونه دهغې د ساتونکو په پوله و دريدل. د ساتونکو قومندان هغوی سره و درول ، سپاره دواړه "ميگنا ناماريوس" او (موبی) وو. هغوی د آسونو څخه را ښکته شول نو د آسونو قيصې د هغوی هغه ملگري و نيولي ، (موبی) قومندان ته وويل چې هغې خپل پلار له ځانه سره راوړې ، غواړې د سلطان ايوبی سره وويني ، قومندان (ماريوس) سره خبرې وکړې او د ليدنې کتنې د سبب له پاره ئې ترې وپوښتل ، (ماريوس) ځان داسې بې خبره کړ لکه د سره ئې چې دهغې خبره اوريدلې نه وي ، هغه په دې ژبه هم نه پوهيده ، (موبی) هم خپل نوم يو مسلمان نوم وښود. هغه قومندان ته وويل چې « ددې سره خبرې کول بې کاره دي دا گونگې دي او کون هم ..... د ليدنې کتنې د موخي په هکله به مونږ سلطان يا بل کوم ستر افسر ته ووايو. »

علي بن سفيان بهر گرځيده ، هغه (ماريوس) او (موبی) و کتل نو د هغوی لورې ته راغې ، هغه سلام عليکم وويل ، نو (موبی) ورته وعليکم السلام ووايه ، قومندان هغه ته وويل چې دوی غواړې د سلطان سره وويني ، علي بن سفيان د (ماريوس) څخه د ليدنې کتنې د علت په اړوند و پوښتل نو (موبی) ورته وويل چې دا زما پلار دي ، کون او گونگ دي ، علي بن سفيان ورته وويل چې سلطان خو اوس ډير زيات مصروف دي ، کله چې فارغه شي نو د ليدنې وخت به ترې واخستل شي ، هغه ورته وويل « که تاسې د ليدنې موخي را ته



وواياست کيداې شي چې ستاسې کار د سلطان سره د ليدنې پرته ترسره شي ، سلطان د وړو وړو شکايتونو له پاره وخت نه شي ويستلای ، اړونده څانگه پخپله شکايت اوري او رفع کوي ئي..»

«ايا سلطان ايوبې د اسلام د يوې مظلومې لور د فرياد د اوريدو له پاره هم وخت نه شي ويستلای؟» (موبې) ترې وپوښتل: « هغه څه چې زه ئي ويل غواړم نوزه به ئي همغه ته وایم.»

«ماته د ويلو تر مخه تاسې له سلطان سره نه شئ کتلې» علي بن سفيان ورته وويل « زه به تر سلطانه پورې ستاسې فرياد ور ورسوم ، که هغه اړين وگڼل نو تاسې به دننه را وغواړي» علي بن سفيان هغوی دواړه دننه خپلې دکار خونې ته يوړل.

(موبې) د شمالي سيمو د يوه کلی نوم واخست او وئې ويل «دوه کاله کيږي چې سوډاني فوځ دهغه ځايه څخه تير شوی دې ، زه هم د نجونو سره د دې فوځ دکتلو له پاره بيرون را وتلې وم ، يو قومندان خپل آسپ را وگرځاوه او راغې او زما دنوم پوښتنه ئې وکړه ، کله چې ما ورته خپل نوم وښود نو هغه زما پلار راو غوښت ، هغه ئې لږ اخوا کړ او په غوږ کې ئې ورته څه وويل ، يو چا قومندان ته وويل چې دا گونگي او کون هم دې ، قومندان چغې کړې ، د ماښام وروسته څلور کسه سوډاني فوځيان زمونږ کورته راغلل ، او زه ئې په زور سره پورته کړم او قومندان ته ئې ور حواله کړم. دهغه قومندان نوم باليان دې ، هغه زه له خپله ځانه سره راوړم او په خپل حرم کې ئې و ساتلم ، دهغې سره څلور نورې نجونې هم وي ما هغه ته وويل چې له ماسره واده وکړه خو هغه زه د واده پرته خپله ښځه کړې وم. دوه کاله هغه زه له ځانه سره و ساتلم ، کله چې سوډاني فوځ بغاوت وکړ نو باليان هم ولاړ ، دا مالومات نه شته چې هغه به بندي وي او که مړ. ستاسې فوځ دهغې کورته راغې او وئې ويل چې تاسې ټولې نجونې ازادې ياست.....

زه خپل کور ته ولاړم ، زما پلار غوښتل ما له چاسره واده کړي نو ټولو زما د واده څخه انکار وکړ. ويل ئې چې دا د حرم څنډل شوی وينځه ده ، هلته د خلکو ترمنځ زما ژوند ستونزمن شوی دې ، مونږ په سراي کې اوسو ، اوريدلي مې دي چې سلطان سوډانيانو ته زمکې او کورونه ورکوي ، زه اوس د باليان وينځه او يا ښځه ، هر څه مې چې گڼئ ، راغلي يم چې ماته هم ځمکه او کور را کړئ ترڅو زه دهغې ځاي څخه کوچ وکړم او دلته ميشت شم او که نه زه به ځان ووژنم او يا به له کوره و تښتم او د فاحشو په ډله کې به ورگډه شم.»

«که چېرې تاسې ته ځمکه د سلطان نه پرته تر لاسه شي نوبيا تاسې د سلطان د کتلو څه اړتيا لرئ؟» علي بن سفيان ورته وپوښتل.

«هو!» (موبې) ورته وويل «بيا به هم د کتلو اړتيا وي ، دې ته تاسو عقيدت او احترام هم ويلې شئ ، زه غواړم سلطان ته دا ووايم چې دهغې په سلطنت کې ښځه د لوبو يوه اله گرځيدلې ده ، د شتمنو او حاکمانو په کورنيو کې د واده رواج له منځه تللې دې ، د خداي له پاره د ښځو د عصمت ساتنه وکړئ او خوندي ئې کړئ ، سلطان ته زما په دې خبرو به زما زړه ته سکون پيدا شي.»

(ماريوس) ددې ټولو خبرو په جريان کې داسې چپ ناست ولکه دهغې په غوږو چې هيڅ خبره نه وي لگيدلې. علي بن سفيان (موبې) ته وويل چې سلطان په يوې غونډه کې ناست دې د هغې غونډې دخلاصيدو وروسته به ترې د وخت د اخستلو له پاره غوښتنه وکړو. هغه د ډير ځنډ وروسته راغې او وئې ويل چې هغه د سلطان څخه د اجازې د اخستلو له پاره ورځي. هغه د سلطان ايوبې کمري ته ورغې او د لږ څه ځنډ وروسته

راغې او (موبې) ته ئې وويل چې خپل پلار دې د سلطان دفتر ته يوسه ، هغه ورته د سلطان ايوبې كمره وروښووله ، كمرې ته د ورننوتلو تر مخه دواړو بهر لورې ته وكتل ، هغوى غوښتل چې د سلطان ايوبې د وژلو وروسته د تينبستې او وتلو لاره په نښه كړي.

\*\*\*\*\* (۳۵)

په كمره كې سلطان ځانته و ، هغه دا دواړه كښينول ، او د (موبې) څخه ئې وپوښتل ، « ايا ستا پلار د موره گونگې او كوڼ پيدا شوى دې ؟ »

« هو درونده سلطانه ! » (موبې) ځواب وركړ ، « دا دهغې پيدايښې عيب دې » سلطان ايوبې كينه ناست ، هغه په كمره كې گرځيده را گرځيده ، او وئې ويل « ما ستاسې غوښتنه اوشكايت واوړيد ، زه له تاسې سره پوره همدردي لرم ، زه به تاسې ته هم همدلته ځمكه دركړم او كور به هم درته جوړ كړم ، ما اوريدلې دې چې تاسې ماته نور هم څه ويل غواړئ »

« ستا بخت دې الله نور هم ستر كړې ! » (موبې) ورته وويل « تا ته به ويل شوى وي چې له ماسره هيڅوك هم واده كولو ته تيار نه دي ، خلك ماته د حرم وينځه ، فاحشته او بد چلنه ښځه وائي ، او زما پلار ته وايي چې هغه خپله لور پلورلې ده . ته خو به ماته ځمكه او كور را كړې خو زه يوه ميره ته اړتيا لرم ، چې زما د عزت ساتوندى وي .... » او بيا ئې په ماته ژبه زياته كړه « زه د داسې خبرې كولو جرأت نه شم كولې خو دخپلې مور غوښتنه تاسې ته وړاندې كوم چې كه چېرې ته ما له ځانه سره نه شې واده كولې نو په خپل حرم كې مې له ځانه سره و ساته . ته زما عمر ، زما ښايست او زما جسم ته وگوره ، ايا زه ستا له پاره وړ نه يم . ؟ » ددې خبرې كولو سره هغې د (ماريوس) په اوږه لاس كښيښود او بل لاس ئې په خپلې سينې باندې او د سلطان ايوبې په لور ئې اشاره وكړه ، دا اشاره د مخكې څخه پلان شوى وه ، (ماريوس) دواړه لاسونه جوړه كړه او د سلطان ايوبې په لور ئې وړ اوږده كړه او بيا ئې د (موبې) لاس ونيوه د سلطان ايوبې په لور ئې وړ وغځاوه لكه چې دې وائي چې زما لوره قبوله كړه .

« نجلۍ ! زه حرم سراي نه لرم » سلطان ايوبې ورته وويل « زه ددې هيواد څخه حرم سرايونه ، قحبه ځايونه او شراب ختمول غواړم ، » د خبرو كولو په وخت كې هغه د خپل جيب څخه يوه سكه را وويسته او په لاسو كې ئې پورته پورته كوله ، هغه وويل « زه غواړم د ښځو د عزت ساتونكې واوسم ، » ددې خبرې په ويلو سره هغه د دواړه تر شا ولاړ . او سكه ئې لاندې وغورځوله ، كله چې د ټنگ اواز راغې نو (ماريوس) يو ناڅاپه شاته وكتل ، او بيا ئې سمدستي خپل مخ بيرته راواړاوه .

صلاح الدين ايوبې په ډيره گړندۍ توگه خپل يو فت اوږود خنجر د خپل ملا بند څخه را وويست او د دهغې څوكه ئې د (ماريوس) په غاړه كښيښوده او (موبې) ته ئې وويل « داسې زما په ژبه نه پوهيږې ، ده ته ووايه چې خپله وسله له لاسه وغورځوي ، كه لږ څه ځنډ ئې هم وكړ نو بيا به له دې ځايه ستاسې د دواړو لاشونه پورته كيږي . »

د (موبې) سترگې د حيرانتيا او ويرې څخه واځې شوى ، هغې په پوره اداكارۍ سره هڅه وكړه چې ووايې چې زما د پلار په ويرولو او گواښولو غواړې پر ما باندې قبضه وكړې ؟ ما خو پخپله خپل ځان تاته وړاندې كړې دې . »

«ته چې هلته په محاذ کې زما مخ ته راوستل شوی نو ته هلته زما په ژبه نه پوهیدې» سلطان ایوبي ورته وویل او د خنجر څوکه ئې د (ماریوس) په غاړه کې ورکله کړه ، هغه وویل ، «ایا تا دومره ژر ددې ځای د خلکو ژبه زده کړه ؟... ده ته ووايه چې خپله وسله سمدستي د لاسه وغورځوي.»

(موبې) په خپله ژبه (ماریوس) ته څه وویل نو هغه خپلې چوڅې ته لاس کړ او خپل خنجر ئې را وویست ، د هغه اوږدوالي هم د ایوبي هومره و . سلطان ایوبي ئې د لاسه خنجر واخست ، او خپل خنجر ئې د هغې د غاړې څخه لرې کړ او وئې ویل «پاته نورې نجونې چېرې دي ؟»

«تا زما په پیزندگلو کې غلطې کړي ده ،» (موبې) په لږ زیډلي اواز وویل «زما سره بله کومه نجلۍ نشته ، ته دکومو شپږو نجونو خبره کوي ؟»

ماته خدای سترگې را کړې دي» سلطان ایوبي ورته وویل ، « او خدای را ته ذهن هم راکړې چې په کې هغه مخونه عکاسې کیږي چې یو ځل مي کتلي وي . ستا مخ چې اوس په نیمائې نقاب کې پټ دي ما مخته هم کتلي و....ته او ستا دغې ملگري ته خدای داسې ناقصه ذهن ورکړې دي چې دکوم کار له پاره چې تاسې راغلي یاست تاسې د هغې وړ نه واست ، په سراي کې تاسې دواړه د بنځې او میړه په څیر هستۍ ، دلته په راتلو سره تاسې لور او پلار وگرځیدئ ، خو تاسو هېڅ هم نه یاست ، ستاسې یو ملگري بهر د آسپونو سره ولاړ دي هغه ستاسې نوکر نه دي ، هغه مو نیولې دي.»

دا دعلي بن سفیان کمال و ، هغه ته (موبې) ویلې و چې هغوی په سراي کې اوسیږي . هغه دوی دواړه په خپله کمره کې کښینول او پخپله راووت او په اس سپور شو او دسرای په لورې ولاړ ، د سراي خاوندانو ته ئې دهغوی د څهرو په هکله وویل نو هغوی ورته وویل چې هغه خو بنځه او میړه دي او یو نوکر هم ورسره دي . هغه ته ئې دا مالومات هم ورکړ چې هغوی د بازار څخه کالي او څه نور سامانونه هم رانیولې دي چې په هغې کې د نجلۍ له پاره برکه شکله چوغه او پڼې هم وي ، هغوی علي بن سفیان ته ویلي و چې هغوی بنځه او میړه دي ، هغه ددې څخه زیاته نوره پلټنه و نه کړه ، دهغوی د کمرې قلف ئې مات کړ او د هغوی د سامانونو تفتیش ئې وکړ . دهغې څخه ئې څو نور داسې شیان را وویستل چې دهغه په بنسټ ئې شک په ډاډ سره بدل شو . علي بن سفیان پوه شو چې د سلطان ایوبي سره دهغوی په یواځې توگه د لیدنې کتنې موخه به څه وي ؟

هغه دهغوی آسونه هم کتلي و ، چې د بنه نسل تیز ځغاستي آسونه وو . د سراي د خاوندانو څخه ئې دهغوی د آسونو په هکله هم وپوښتل نو هغوی ورته وویل چې درې واړه مسافرین په اوبانو راغلي و او دا آسونه دغه نجلۍ را غوښتي و ، د سراي خاوندانو دا هم ویلي و چې د نجلۍ خاوند گونگې دي او نوکر ئې هم گونگې معلومیږي . هغوی د هیچا سره هم خبرې نه کوي ، خو حقیقت کې هغوی د چا په ژبه نه پوهیدل .

علي بن سفیان بیرته راغې او وئې کتل چې غونډه پائې ته رسیدلې ، نو هغه سلطان ایوبي ته ورغې هغه ته ئې ددوی په هکله خبر ورکړ ، او ټوله هغه قصه ئې ورته وکړه چې نجلۍ هغه ته اورولې وه ، اوبیا ئې د سراي د خاوندانو څخه تر لاسه شوی مالومات هم هغه ته په مخکې کښیښود ، دهغوی د سامانونو څخه چې کوم مشکوک شیان تر لاسه شوی و هغه ئې هم ورته وروښول ، او خپله رایه ئې داسې ورکړه چې دوی ستاد وژلو له پاره راغلي دي . غواړي له تاسره په یواځې ځان وويني ، هغوی به دا پلان جوړ کړي وي چې تا ووژني او بیرته و تنبتي ، تر څو چې خلکو ته ستا په هکله خبر ور رسول کیږي دوی به دهمدې تیز ځغاستي آسونو په

مرسته د سيمې څخه ځانونه ويستلې او د ښاره به لرې تللې وي ، او دا هم کيداې شي چې دا خلک تا د دومره ښايسته نجلۍ په فکر کې کړي او په خوب ځاي کې ئې ستا و دژلو پلان جوړ کړې وي .

سلطان ايوبي په فکر کې ډوب شوی و ، وئې ويل «هغوی مه نيسي ، ترمايې يوځل را ورسوئ»

علي بن سفيان هغوی دننه ور وليږل او په خپله د سلطان د دروازي تر څنگ و دريد ، هغه د ساتونکو دډلې قومندان را و غوښت او ورته ئې وويل « دغه دواړه آسونه د خپلو آسونو سره يو ځاي تبيله کړئ ، زينونه ئې را ښکته کړئ او دهغې سره ولاړ سړې تر نظارت لاندې ونيسي . تلاشي ئې کړئ ، دهغې په بڼه کې به خنجر وي هغه ترې واخلي»

دا احکام پلې کړل شول او د «ميگنانا ماريوس» ملگرې و نيول شو . دهغه څخه يو خنجر تر لاسه شو او دهغوی آسونه هم ضبط کړل شو .

او کله ئې چې هغوی د سلطان ايوبي کمرې ته ور ننويستل نو په خبرو خبرو کې سلطان دېوي سکې په غورځولو سره په دې ډاډمن شو چې دا سړې کون نه دي ځکه هغه د سکې په اواز باندې سمدستي تر شا کتلي و .

صلاح الدين ايوبي نجلۍ ته وويلې « چې دې ته ووايه چې زما روح د صليبيانو دخداي په لاسو کې نه دي ، زما دخپل الله په لاسو کې دي .»

(موبې) پر خپله ژبه د (ماريوس) سره خبرې وکړې نو هغه متوجه شو او څه ئې وويل ، (موبې) سلطان ايوبي ته وويل چې « دا وائي چې ايا ستا خداي څه بل څوک دي ؟ او ايا مسلمانان هم خداي مني ؟»

«دې ته ووايه چې مسلمانان پر هغه خداي عقیده او باور لري چې ريښتوني دي او دريښتوني عقيدې خلک خونبوي» سلطان ايوبي ورته وويل « ماته دا خبره چا وکړه چې تاسې دواړه زما د وژلو پسې را غلي ياست ؟... زما رب ! که چېرې ستاسې خداي ريښتوني وای نو ستاسې خنجر به زه تر اوسه پورې له منځه وړې وم زما رب ستاسې خنجر زما لاس کې را کي .» هغه د کومه ځايه يوه توره راوويستله ، او څو نور شيان ئې هم ور وښول ، « دغه توره او دغه نور شيان ستاسې دي ، دا ستاسو سره يو ځاي د سمندر څخه د هغه لورې دلته راغلي دي ، ليکن ستاسو څخه مخته ماته رارسيدلي دي ،»

(ماريوس) د حيرانتيا څخه پورته شو ، دهغې سترگې د حيرانتيا نه بوتې را وتلې وي ، څومره خبرې چې کيدې د (موبې) له لارې کيدلې ، (ماريوس) په خبرو پيل وکړ خو يواځې په خپلې ژبې په خبرو کولو پوهيده ، د خداي په اړوند دخبرو اوريدو سره هغه وويل « داسې د ريښتوني عقيدې خاوند بريښي ، ما غوښتل ددې ځان واخلم او وئې وژنم ، خو اوس زما ځان دهغې په لاسو کې دي . دې ته ووايه ستا په سينه کې يو خداي دي هغه ماته را وښيه ، زه غواړم هغه خداي ووينم کوم چې ده ته د اښولې چې دا خلک ستا د وژلو په نيت راغلي دي .»

د سلطان ايوبي سره د دومره اوږدو خبرو مهلت نه و ، که هغه غوښتلې نو دواړه ئې جلا دانو ته ور حواله کولې شول ، خو هغه وکتل چې دغه سړې بې لارې شوی ښکاري ، که چېرې دا پاگل نه وي نو په ذهني توگه خو ضرور لارورکې دي . هماغه و چې د هغوی سره ئې دوستانه خبرې پيل کړې . په همدې وخت کې علي بن

سفیان هم راننوت ، هغه غوښتل چې د سلطان خیریت وپوښتي ، سلطان ورته په خدا کې وویل چې «هرڅه درست دي علي ! ما له هغه څخه خنجر اخستي دي.» علي بن سفیان د سکون نه ډک «اه» وکړه او بیرته بهر ولاړ.

(ماریوس) وویل «مخکې له دې چې سلطان زما سر له تنې پرې کړي ، زه غواړم دخپل ژوند قصې کولومهلث راکړل شي ،» سلطان اجازه ورکړه ، (ماریوس) همغه قصه واوروله چې خوشېې د مخه ئې خپلې ډلې او قومندان ته په هغه دښته کې اورولې وه ، ټکې په ټکې ئې همغه سلطان ایوبي ته واوروله ، اوس نو هغه په صلیب د عیسې د راځوړند شوی بُت ، د پیغلې مریم د انځور ، او د پادریانو دهغه خدای نه چې د پادریانو د اجازې پرته ورسره خبرې نه شي کیدای ، نوره هم په ډیره کلکه توگه بیزاري ښکاره کړه ، اووئې ویل «د مړینې تر مخه ماته د خدای یو څرک یوځل را وښایاست ، زما خدای زما کوچنیان د لوږې ووژل ، زما مور ئې ړنده کړې ده ، زما خور ئې د شرابي وحشیانو په بندي ځای کې وراچولې ده ، او زه ئې دېرش کاله په بندي ځانه کې ور و غورځولم. زه چې دهغې ځایه څخه راووتلم نو د مرگ په خوله کې را پریوتم.

«سلطان! زما ژوند ستا په لاسو کې دي. ماته هغه ریښتوني خدای را و ښایاست ، زه به هغه ته فریاد وکړم او دهغې څخه به انصاف و غواړم.»

ستا ځان زما په لاسو کې نه دي» سلطان ایوبي ورته وویل «زما دخدای په لاس کې دي ، که چېرې زما په لاسو کې وای ، نو تر اوسه به تاسې زما د جلا د توري لاندې واست ، زه به تاته هغه ریښتوني خدای درو ښایم چې ستا د سرد پرې کولو څخه ما منه کوي. خواته به په هغه ریښتوني خدای باندې عقیده پیدا کول وي. او که نه خدای به ستا فریاد وا نه وري ، اونه به ته انصاف ومومي» سلطان ایوبي د هغې خنجر هغه ته بیرته ور واچاوه ، او په خپله ولاړ او دهغه په لور ئې شا کړه او (موبی) ته ئې وویل «دې ته ووايه چې زه خپل ځان تا ته سپارم ، دا خنجر زما په شا کې ښخ کړه»

(ماریوس) خنجر په لاس کې و نیوه ، هغه ته ئې وکتل ، د سلطان ایوبي په ملا ئې سترگې ولگیدې ، پورته شو او د سلطان تر مخه ولاړ ، هغه ته ئې د سر نه تر پښو پورې وکتل ، د سلطان ایوبي د جلالې شخصیت اغېز و یا د سلطان د سترگو ځلیدا وه چې هغه ته ئې ریښتوني خدای تر سترگو کړ. دهغه لاس و رپیده هغه خپل خنجر د سلطان ایوبي په قدمونو کې کښیښود ، په دواړو زنگونو کښیښاست او د سلطان لاس ئې ماچ کړ او په زور زور سره ئې ووژل ، (موبی) ته ئې وویل «دې ته ووايه چې یا خو دا پخپله خدای دي او یا دا چې خدای ئې په سینې کې ورننویستی دي ، دې ته ووايه چې ماته خپل خدای را و ښیښه ،»

سلطان ایوبي هغه راپورته کړ او د خپلې سینې سره ئې یوځای کړ او په خپلو لاسو ئې د هغې اوبښکې پاکې کړې.

هغه ښویدلې انسان و ، دهغه په زړه کې د مسلمانانو پر خلاف نفرت او کرکه وه ، او د اسلام پر خلاف د زهرو څخه ډک و. بیا حالاتو هغه د خپل مذهب څخه بې زاره کړ ، دا یو قسم لیونتوب و ، یوه تنده وه چې هغه ئې د داسې یو خطرناک کار د ترسره کولو په لور روان کړې و. سلطان ایوبي هغه بې گناه گناه ، خو هغه ئې ازاد هم پرې نښود. بلکه د خپل ځان سره ئې وساته ، (موبی) خو روزل شوی را استول شوی وه او را تښتیدلې جاسوسه وه ، دا هغه اومه نجلۍ وه چې د صلیبیانو پیغام ئې سوډانیانو ته ورساوه ، او هغوی ئې بغاوت ته تیار کړل ، هغه د هیواد دښمنه وه ، اسلامی قانون هغه په هیڅ صورت نه شوه ښلای ، سلطان هغه

اودهغې ملگرې علي بن سفیان ته وروسپارل، د تفتیش په وخت کې دواړو په خپل جرم اقرار وکړ. او دا ئې هم وویل چې د خوراکي موادو قافله هم همدوی لوتلې وه اونجونې هم همدوی ازادې کړې وې او داچې ټول ساتونکې ئې له منځه وړې و. او بالیان اود هغې ملگرې هم همدوی وژلې و.

دا پلټنه درې ورځې روانه وه په دې وخت کې د (ماریوس) ذهن روښانه شوی و، یوځل هغه د سلطان ایوبي څخه پوښتلي و «ایا تا دا نجلۍ مسلماننه کړې او په خپل حرم کې دې ورننویستی ده؟»

«نن ماښام به ددې پوښتنې ځواب درکوم» سلطان ایوبي ځواب ورکړ. دماښام په وخت سلطان ایوبي (ماریوس) له ځانه سره یوځای کړ او لري ئې تر یوه ځایه پورې یوې سیمې ته یوړ، د لرگي دوه تنبتي پرته وې پر هغوی سپین څادرونه غوړیدلې و، سلطان ایوبي څادرونه له یوې خوا څخه پورته کړل او (ماریوس) ته ئې وښول، دهغې د مخ رنګ بدل شو، دهغه تر مخه د (موبې) لاش پروت و، او په بلې تختې باندې دهغه د ملگرې لاش، سلطان ایوبي د (موبې) په سر لاس کښیښود او وروسته ئې کش کړ. دهغې گردن د وجود څخه جدا و، هغه (ماریوس) ته وویل، «ما نه شوکولای دا وښم، تا دا له ځانه سره راوړې وه، چې زه دهغې په بنایست او جسم باندې زړه له لاسه ورکړم. خو ما ته دهغې جسم د یوې ذرې په اندازه هم ښه نه لگیده، خو اوس را ته ښه ښکاري، اوس چې ددې جسم څخه دومره بنایسته شکل او صورت لري شوی دې، ماته دا ډیر ښکلې ښکاري، الله دې ددې گناهونه معاف کړي.

«سلطاننه!» (ماریوس) ترې وپوښتل «تاماته ولې عفو وکړه»

«په دې خاطر چې ته زما د وژلو په نیت راغلې وې» سلطان ایوبي ورته ځواب ورکړ. «خو دا نجلۍ زما د قوم د کړچار د ختمولو له پاره راغلې وه، اوس تا دا ملگرې هم د همداسې یو پلان له مخې د ډیرو وگړو قاتل و گرځید، او تا زما د وینو په تویلو سره د خدای کتل غوښتل.»

خو ورځې وروسته د (میگنا نا ماریوس) څخه سیف الله جوړ شو چې بیا د سلطان ایوبي په ساتونکې ډله کې ورگډ شو او کله چې سلطان ایوبي له نړۍ سترگې پټې کړې نو بیا همدې سیف الله خپل اخري اولس کلونه د صلاح الدین ایوبي د قبر تر څنګ تیر کړل، خونن هیچا ته معلومه نه ده چې دسیف الله قبر چېرې دی.

\*\*\*\*\* (۳۲)



## مسلمان جنرالان د صليبي جاسوسي شبکې په لومو کې

دويمه ميرمن.....(۴)

د قاهرې د ښار څخه دوه نيم ميله لرې پرته دښته ، چې له يو اړخه د شگلورپه غونډيو او د نورو درېو اړخونو څخه ان تر افقه پورې شگړو پوځي وه ، د انسانانو د سمندر لاندې ډوبه پرته وه. دا د سلونو زرو انسانانو هجوم و ، په دوی کې اوښ سپاره هم و او آسپ سپاره هم ، يوزيات شمير خلک په خرو هم سپاره راغلي ول ، خو د هغو خلکو شميره تر ټولو ډيره وه چې هيڅ سپرلی ئې نه درلوده. دغه بې شميره هجوم د څلورو پنځو ورځو څخه را په دېخوا دې دښته کې را ټولويده ، د خلکو گڼې گونې د قاهرې د بازارونو ښايسته والي نور هم ورزيات کړې و. سرايونه ټول دخلکو ډک و. دا خلک د لرې لرې ځايو څخه د سرکار ددې اعلان نه وروسته راغلي و چې ويل ئې ، پنځه شپږ ورځې وروسته به دهمدې شگلورپه دښتې په څنډو کې د مصري فوځ د آسونو د ځغاستې ، د آسونو او د اوبانو د سپرود غشو د ويشتلو مقابلې ترسره کيږي او نورزيات شمير جنگي کمالونو به ښوول کيږي. ډنډوره چې دا اعلان هم کاوه چې هغه شمير غير فوځي خلک هم په دې مظاهرو کې گډون کولای شي چې په توري وهلو ، د آس په ځغولو او د غشي په ويشتلو کې د مقابلې توان ولري.

دا اعلان د صلاح الدين ايوبي له اړخه کيده ، هغه ددې اعلان څخه دوه موخې درلودې يو دا چې خلکو ته په فوځ کې د استخدام کيدو په لور رغبت ورکړي او بل دا چې ، هغه خلک چې له فوځي اړخه سلطان کمزوري گڼي دهغوی شکوک له منځه ولاړ شي. کله چې سلطان ته د اخبر ورورسيد چې خلک شپږ ورځې دمخه د سيل او نندارې ځاي ته را رسيدلي نو زيات خوشحاله شو. خو علي بن سفيان اندېښمن بريښيده ، هغه سلطان ته هم دخپلو اندېښنو په هکله ويلي و. سلطان په ډيره خوښۍ هغه ته ويلي و « چې که چېرې د سيلانيانو شميره تريولک کسانو پورې ورسيرې نو مونږ به ددې جوگه شو چې دهغوی له منځه پنځه زره زره ورعسکر ترلاسه کړو.»

«درونده اميره !» علي بن سفيان ورته وويل «زه د سيلانيانو هجوم د يو بلې زاوڼې څخه هم وينم ، زما د آند په مطابق که دا هجوم تريولک کسانو هم ورسيرې نو په هغوی کې به حتماً زرکسه جاسوسان رانوتې وي د کليو او بانډو څخه ښځې هم راروانې دي چې ډيرې ئې سوډانيانې دي ، دهغوی د زياتو رنگ دومره سپينوالي لري چې عيسائي ښځې په کې په اسانۍ سره ځانونه پتولاې شي.»

«زه ستا په دې ستونزې باندې ښه پوهېږم علي! سلطان ورته وويل «خو ته پوهېږې چې ما ددې ميلې اوسيل انتظام دڅه له پاره كړې؟ ته به خپله شبكه نوره هم زيركه ، هونبیاره او فعاله كړې.»

«زه ددې ميلې په هكله خوښ يم» علي بن سفيان ورته وويل «دا ميله ډيره زياته اړينه وه ، ما خپله اندېښنه ستا د اندېښنو د زياتولو په خاطر تاته نه ده ويلې ، يواځې دا خبرمې دركړې چې دا ميله دخپله ځانه سره دا ډول گواښونه هم لري. په قاهرې كې موقتي قحبه ځايونه جوړ شوي چې ټوله شپه د نندارچپانو څخه ډك وي. د نندارچپانو او سيلانيانو ډيرو ئې د ښهر څخه دباندې خيمې درولي دي . زما شبكې ماته خبر راوړې دې چې په دوى كې د جوارگرو او عصمت پلورونكو خيمې هم شتون لري. سبا د ميلې ورځ ده ، خو نخونكو او سندرغاړو د همدا اوسه د نندارچپانو شتمنۍ لوټ كړي دي.»

«كله چې ميله پاې ته ورسېږي نو دا ناپاكي او غلاظت به هم د هجوم سره يو ځاې له منځه ولاړشي» سلطان ورته وويل «زه اوس نه غواړم په دوى باندې بنديز و لگوم ، دمصر دخلكو اخلاقي حالت ډير خراب دې ، جوارې او عصمت پلورنه په يوه يا دوه ورځو كې له منځه نه شي تللاي ، اوس هم ماته د لا زياتو نندارچپانو او سيلانيانو اړتيا ده . زه بايد فوځ تيار كړم او علي! ته پوهېږې ، چې مونږ ته د ډير زيات فوځ اړتيا ده ، او ما د فوځي مشرانو په غونډه كې ددې خبرې پوره سپينوالي هم كړې دي.»

«ما ونه شو كولاي تا د هغې سپينوالي څخه منه كړم ، درونده اميره!» علي بن سفيان ورته وويل «زما استخباراتي سترگو ويل چې په هغو مشرانو كې تر نيمايې ډير زمونږ خواخوږى او وفاداره نه وو ، ته ډير ښه پوهېږې چې په هغې ډله كې څه داسې هم و چې نه غواړي تا په دې مقام او ځاې كې وويني ، او پاته نور هم د سوډانيانو پخواني دوستان او ملگري دي ، ما دهغوى د هريوه تر شا دخپلې شبكې يو يو كس مؤظف كړې دې ، او زما خلك ما ته دهغوى د كړوړو او كړ چار په هكله وخت په وخت خبر راكوي.»

«ايا د كوم يوه په هكله تر اوسه كوم خطرناكه خبره را رسيدلې ده؟» سلطان ايوبې ترې وپوښتل.

«نه» علي بن سفيان ځواب وركړ ، «يواځې دا يوه خبره ده چې دغې خلكو خپلې رتبې او حيثيتونه له ياده ويستلي او د شپې هغه مشكوكو خيمو او ځايونو ته ورځي چې موقتي قحبه ځايونه او نڅاځايونه گرځيدلي دي. تر اوسه پورې ددوى د ډلې څخه دوو كسانو هغه نخونكى نجونې خپلو كورونو ته هم وړ بللې دي.... ددې څخه اخوا زما ذهن د هغه بادباني كشتيو په شاوخوا كې را څرخېږي چې لس ورځې مخته د روم د بحيرې په ساحل كې تر سترگو شوى وي.»

«ايا په هغوى كې څه خاص خبره وه؟» سلطان ايوبې ترې وپوښتل.

تر هغه وخته پورې د روم د بحيرې څخه فوځ بيرته را ستون شوى و ، خو په پټواو ځانگړيو ځايونو كې دوه دوه كسان هملته په ساحل باندې د پهرې له پاره گمارل شوى و ، علي بن سفيان د ماهې نيونكو او كوچپانو په بڼه كې په ساحل باندې د استخباراتو د شبكې څو كسان ټاكلي و ، هغه دا كار په دې خاطر كړې و چې

صليبيان په ناڅاپي توگه يرغل و نه کړي او بل دا چې ددې لارې د صليبيانو جاسوسان را دا ځل نشي. خود ساحل غاړه ډيره اوږده او پراخه وه ، په ځاي ځاي غونډۍ او لوړې ژورې هم وي. په دې اساس ټول ساحل په يوه وخت کې تر څارنې لاندې نه شوراتللای. لس ورځې تيرې شوې وې چې دهغه ځايه څخه ، چېرې چې سمندر د غونډيو ترمنځ را ننوځي ، دوه بادباني کشتۍ دوتلو په حال کې کتل شوي دي. داسې بريښي چې هغوی د شپې هلته راغلي وي.

د هغوی د بېرته تگ په کتلو سره د سلطان دوه سپاهيانو خپل اسونه د هماغه ځاي په لور ور ورغلول ، خو څه ئې تر لاسه نه شو کړای، هلته د انسان بوي هم نه احساسیده ، او کشتۍ هم په سمندر کې تر لرې لرې پورې تللې وې ، د کشتيو د بادبانو د جوړښت څخه څرگندېده چې دا د مصر د ماهي نيونکو کشتۍ نه دي ، او د سمندر د هغې لورې دلته راغلي دي. سپاره لږ څه اخوا دېخوا په دښته کې و گرځيدل خو هيڅ ئې په سترگو نه شول. هغوی قاهرې ته خبر ورکړې و چې د ساحل تر څنگ دوه شکمنې کشتۍ تر سترگو شوي دي ، د علي بن سفيان له پاره دا شوني نه وه چې په شگلورپه ځمکه کې دا ومومي چې د کشتيو څخه څوک او يا څه را ښکته کړل شوي دي. ځکه هغه ته د خبر په ورسيدو هم درې ورځې تيرې شوې وې.

علي بن سفيان د سلطان ايوبې ددې پوښتنې ځواب چې په هغې کشتيو کې کومه ځانگړې خبره وه ، دا سپيناوي وکړ او وئې ويل «مونږ د يوې يونيمي مياشتې راهيسې د ميلې اعلانونه پيل کړي دي ، په دومره موده کې خود اروپا مرکز ته هم خبر ور رسېږي او دهغه ځايه څخه جاسوسان را تللي شي ، زه تر ډيره ځايه پورې شکمن يم چې د نندارچپانو سره به صليبي جاسوسان هم ميلې ته راغلي وي ، په قاهر کې اوس نجونې په موقتي توگه نه بلکه په تل پاتې توگه پلورل کيږي. سلطان دا درک کولای شي چې دهغوی را نيونکې خلک د معمولي حيثيت خاوندان نه دي ، بلکه په دغه را نيونکو کې د قاهرې تاجران ، زمونږ د انتظامي يوشمير غړي او د فوځ لوړپوړي مشران هم گډون لري. په پلورونکو نجونو کې به په ډاډمنه توگه د صليبيانو د جاسوسي شبکې روزل شوي نجونې هم ورگډې وي.»

سلطان ايوبې په دغه اطلاعاتو باندې څه اندېښنه و نه ښووله ، د روم په بحيره کې صليبيانو ته د ماتې د ورکولو څخه نژدې يو کال تيريده ، علي بن سفيان د سمندر هغې لورې ته هم د جاسوسي شبکې جال غوړولې و. خو ډير باوري نه بريښيده ، دلته قاهرې ته په همدې وختو کې خبر رارسيدلې و چې صليبيانو په مصر کې د څارکښۍ او تخريب کارۍ له پاره خپل روزل شوي وگړي گمارلي دي ، مگر تر اوسه پورې دا نه وه ډاگيزه شوی چې د مصر په اړوند هغوی څه پلانونه لري ، د بغداد او دمشق نه په راغلو اطلاعاتو کې ويل کيده چې صليبيان به ډير فشار هملته راوړي. ځکه هغوی لا د پخوا څخه په سوريه «شام» کې مسلمان امرأ او رئيسان په شرابو کې ډوب کړي و ، خود سلطان زنګي په شتون کې صليبيانو تر اوسه پورې هلته د ښځ په نيغه د ټکر کولو همت نه شو کولای. خو کله چې صلاح الدين ايوبې دهغوی ستره جنګي بيړۍ د روم په بحيره کې د ټول فوځ سره يوځای غرقه کړه نو تر څنگ ئې عربو هم د سلطان زنګي په مشرۍ د صليبيانو په هيواد يرغل وروست او د هغوی څخه ئې جزیه واخسته او سولې ته ئې مجبور کړل. په دې جنګ کې زيات شمير صليبيان

د سلطان زنګي په ولکه کې د بندیانو په څیر راغلي و ، چې په دې ډله کې دهغوی یو شمیر سالاران او لوړ پوړي چارواکي هم موجود وو. سلطان زنګي دا بندیان له ځانه سره وساتل ، ځکه چې صلیبیانو د مسلمانانو جنګي بندیان شهیدان کړي و. ددې نه اخوا صلیبیان په وعده باندې هم نه دریدل او تل به ئې وعدې ماتولې.

که څه هم سلطان ایوبي په دې ډاډمن و چې له هغه اړخه سلطان زنګي د اسلامي امت ساتنه کوي خو بیا ئې هم د خپل فوځ جوړښت ته دوام ورکړ ترڅو د صلیبي ځواکونو څخه د فلسطین سیمه بیرته واخلي ، او تر څنګ ئې د عربو ځمکه د کفارو د شر څخه د تل له پاره وژغوري. همدا راز هغه غوښتل د مصر دفاعي سیستم نور هم ورکلیک کړي ، خو هغه ته په یوه ځل د حملې کولو او دفاع کولو دواړو له پاره د ډیر زیات فوځ اړتیا وه. په مصر کې په فوځ کې دخلکو د رانتولو او د فوځي خدمت له پاره دخلکو استخدام کولو پروسه (Process) د سلطان له آنده ډیره کمزورې وه. ددې یو علت دا هم کیدای شو چې د سوډانیانو فوځ له منځه تللې و او دهغې پاته شونو قومندانانو او منصبدارانو په کلیو او بانډو کې د سلطان پر خلاف سخت منفي تبلیغات پیل کړي و. ددې فوځ ډیر کم شمیر چارواکو د سلطان سره د وفادارۍ تړون کړې و او بیرته په فوځ کې شامل شوی و. سلطان ایوبي و توانید چې دغه لږه شمیره مصری فوځیان او د سلطان زنګي له اړخه رالیږل شوی فوځیان، ټول سره د یوه منظم فوځ په شکل کې راټول کړي. د مصر خلکو تر اوسه پورې دا فوځ نه و کتلې ، او نه ئې سلطان ایوبي لیدلې و. سلطان ایوبي ددې میلې د اعلان سره سم خپلو فوځي او نورو لاس لاندې قومندانانو ته لارښوونه کړې وه چې هغوی دې د بهر څخه د راغلو میلمنو سره وويني ، او د مینې او محبت له لارې دې دهغوی باور ترلاسه کړي او هغوی ته دې دا ډاګیزه کړي چې دا هر څه ددوی خپل دي او زموږ د ټولو موخې دادي چې د خدايې او دهغې د رسول ص د نظام پولي تر لرې لرې پورې وغځوو او هیواد ددې صلیبي فتنې څخه د تل له پاره پاک کړو.

د میلې څخه یوه ورځ دمخه علي بن سفیان ، سلطان ایوبي د عیسایي جاسوسانو د نفوذ د خطر څخه خبر کړې و. هغه ورته وویل «درونده امیره ! زه د جاسوسانو څخه ویره نه لرم. په حقیقت مونږ ته ګواښ د خپلو کلیمه ویونکو ورونو څخه دې چې غواړي د کفارو دغه تر ځمکې لاندې عملیات بریا ته ورسوي. که چېرې دهغوی ایمان کلک وي نو بیا خو د صلیبیانو د جاسوسانو ټول لښکر هم پر مونږ نه شي بریالې کیدای. د میلې د نندارچیانو تر منځ چې کومې نڅونکې نجونې تر سترگو کیږي دا ټولې د صلیبیانو د جال لومې دې چې دېو شمیر بې ایمانه مسلمانانو د رانیولو له پاره ئې خپرې کړې خو بیا هم زموږ شبکې ټولې فعاله او شپه او ورځ د خپلو اطلاعاتو په راټولو کې مشغولې دي»

«خپلو کسانو ته ووايست چې هیڅ یو جاسوس ونه وژني» سلطان ایوبي ورته وویل ، «ژوندي ئې را ونیسئ، ځکه جاسوس د دښمن سترګې او غوږونه وي ، خو مونږ ته ژبه ده. هغوی تاسې ته د هغو خلکو رازونه وائي چې دلته ئې را استولي دي»

دميلي سهار را وخوت ، هغه ميدان ډير پراخه او خپور و ، د ميدان په درې واړو اړخونو کې دندارچېانو هجوم و. خو هغې لورې ته چې د شگو غونډۍ پرته وي چاته د ورتللو اجازه نه وه ، د جنگ ډول وو هل شو او د آسونو د پښو او اوزونه داسې را پورته شول لکه ستر سيلاب چې را روان وي ، گرد او دوړي د اسمان په لور ختلې ، دا د دوه زرو څخه د زياتو سپاهيانو آسونه و ، لمړې آس سپور ميدان ته را ننوت ، دا په خپله صلاح الدين ايوبي و. دهغه دواړو خواو ته بيرغچېان و. وروسته ورپسې د سپرو ډله را روانه وه ، په آسونو باندې گلداره خادرونه غږول شوي و. د هر سپور په لاسو کې برچه وه ، د هرې برچې په څرکيدونکې څوکې د رنگينو ټوټو يو کوچنی جنډه را څړيده ، د هر سپور په ملا باندې يوه توره را څړول شوي وه ، آسونه په ډيرې دبدبې سره را روان ول ، د سپرو غاړې پورته او سينې ټې خپرې وې ، دهغوی پر مخونو باندې يو جلالي اغيز و ، داسې معلوميدل چې دوی دندارچېانو د هجوم څخه پورته او اعلي و ستر نور خلک دي ، دهغوی دغه شان او شوکت دندارچېانو ترمنځ چپتيا او د فوځي ډلې رعب را پيدا کړ.

ندارچېان د نيمې دايرې په شکل کې ودریدل ، دهغوی شاته نورندارچېان په خپلو آسونو سپاره ناست و او بيا دهغوی تر شا اوښ سپاره نندارچېان ول ، ان تردې چې په يوه يوه آس او يوه يوه اوښ تردوو او يا درې درې کسانو پورې ناست ول. ددوی تر مخه په يوځای کې شاميانې لگيدلې وې ، په دې ځای کې چوکۍ ايښول شوې وې ، چې د سترو رتبو خاوندان پرې ناست ول ، په دې ناستو خلکو کې تاجران هم وو او د سلطان د حکومت افسران او د ښار اوسيدونکي معززين هم. په دوی کې د قاهرې د مساجدو امامانو ته هم دناستې ځای ورکړل شوی و. امامان تر ټولو مخته ناست وو. ځکه چې سلطان ايوبي د مذهبي مشرانو او علماؤ ډير زيات احترام او عزت کاوه. ان تردې چې دهغوی د اجازې پرته کيناسته هم نه. په دې ډله کې د سلطان هغه افسران هم ناست ول چې په انتظاميه کې و خواصل اړيکې ټې د فوځ سره و. سلطان هغوی ته په ځانگړې توگه ويلې و چې ددې مشرانو سره کښينې او دهغوی سره د دوستۍ اړيکې پيدا کړي ، په دې ډله کې «خادم الدين البرق» نومې وگړې هم و. دا د علي بن سفيان نه وروسته دويم کس و چې د سلطان ايوبي د پتو پلانونو او د مملکت او فوځ د هر راز څخه خبر و. دهغه کار همداسې و او دهغه رتبه د سالار په اندازه وه. د جنگ پلانونه او نقشې ټولې دهغه سره وې ، دهغه عمر نژدې څلوېښت کاله پوره کيده. هغه د عربو د نارينتوب د ښايست او جلال يو پيکرو. هغه د ځواکمن جسم خاوند او د روڼ مخ خاوند و.

د البرق سره يوه نجلۍ ناسته وه. ډيره زياته ښکلې او ښايسته وه ، ځوانه هم وه. د نجلۍ سره يو سړې هم ناست و چې عمر به ټې شپيته کالو ته رسیده ، هغه د رنگ او لباس له اړخه يو ستر تاجر معلومیده ، البرق څو ځله دهغې نجلۍ په لور کتلي و ، يوځل نجلۍ هم دهغه په لورې وکتل او ورته مسکۍ شوه. بيا ټې دهغه زوړ سړې په لور وکتل نو دهغې مسکا له منځه ولاړه.

آسونه دندارچېانو له مخه تير شول او د اوښانو نوبت را ورسيد ، اوښان ټې هم د آسونو په څير په گلداره خادرونو پوښلي و. دهر سپور په لاسو کې يوه اوږده نيزه وه ، او دهرې نيزې د څوکې څخه لږ لاندې دوه رنگين بيرغونه را څړول شوي و ، په هوا کې ددې بيرغونو رپيدل او پرکيدل ډير ښه بريښيدل او ټول

نندارچېان ئې ځانته متوجه کړي و. د هر سپور په اوږو يو کمانو را ځوړنده وه او د اوبن په زین د پاسه د غشو رنگینې خلطي پرتې وې. د سپرو شان څه بل شان و، د آس سپرو په څیر اوبن سپرو هم مخ ته کتل، ان تردې چې خپلې سترگې ئې هم بني يا کين لورې ته نه اړولې را اړولې. دا اوبن د هماغه اوبانو په څیر وو چې يو شمير نندارچېان پرې د نندارې له پاره ناست و. خودفوخې روزنې، فوخي چال او د فوخي سپرو لاندې هغوی څه دبېلې نړۍ اوبن معلومیده.

البرق په خپل څنگ کې ناستې نجلۍ ته يو ځل بيا وکتل، اوس نو نجلۍ هم دهغې په سترگو کې سترگې ور وټومبلي، دهغې په سترگو کې داسې جادو و چې البرق په خپل ځان کې هغه د برق د ټکان غوندې محسوس کړ.

دنجلۍ په شونډو باندې د حيا او شرم خدا رابنکاره شوه، خو کله به ئې چې په خپل څنگ کې ناست بوډا ته وکتل نو خندا به ئې په کر کې او نفرت بدله شوه. البرق يوه بنځه هم درلوده، چې څلور اولادونه ئې ترې پيدا شوي و. کيداي شې په دې وخت کې هغه خپله بنځه له ياده ويستلې وي، هغه دنجلۍ سره دومره نژدې ناست و چې دنجلۍ ورېښمين نقاب به د هوا د څپو په واسطه دهغه په سينې لگیده، هغه يو ځل دا نقاب په لاس باندې پورې واهه، نو نجلۍ په شرميدلې توگه ترې معذرت و غوښت، البرق ورته و خندل خو په خوله ئې څه ونه ويل.

داوېنانو پسې پياده فوځ را روان و، په هغوی کې د غشي ويشتونکو او تيغ وهونکو ډلې شاملې وې، دهغوی يو ډول تگ، يو ډول وسله او يو ډول لباس په نندارچېانو همغه ډول اغيز و کړ لکه څنگه چې دسلطان ايوبې راتگ هغوی تر خپل اغيز لاندې راوړي وو. د سپاهيانو په مخونو باندې خوښي او ځلا وه، او ډير زيات ډاډه تر سترگو کيدل. دا ټول فوځ نه و، يواځې منتخب ټولي و. دهغوی شاته منجنیقونه و چې توانمنده آسونو راکشول، د منجنیق د هر دلگي تر شا د آسونو گاډۍ وې چې په کې سترې سترې تيږې، يو ډول خټين لوبښي او نور اړوند شيان بار کړل شوي و، په دوی کې د تيلو په څير کومه ماده هم ايښول شوی و چې د منجنیقونو په واسطه غوڅارول کیده. هر چېرې به چې دا لوبښې غورځیده هلته به په څو ټوټو باندې ويشل کیده او اور اخستونکې ماده به ئې تر لرې لرې ځايو پورې شيندله، او کله به چې اور لگونکي غشي ورورسيدل نو ټولو ځايو به اور اخسته.

دسلطان ايوبې په قيادت کې دغه سپاره او پياده دلگي، د نيمې دايرې په شکل کې ښکته پورته شول او په ډيره گړندۍ توگه د نندارچېانو له منځه تر لرې پورې ولاړل، سلطان ايوبې د لارې څخه بيرته راستون شو، دهغه د اس تر مخه د بيرغچېانو آسونه، بني، کين او شاته د ساتونکو آسونه او دهغوی وروسته د نائب سالارانو آسونه را روان وو. سلطان خپل آس و دراوه، راتوپ ئې کړ او نندارچېانو ته ئې په هوا کې د خپل لاس په خوځولو سره سلام کاوه او شاميانې ته د کښينا ستو له پاره ورننوت. هلته ناست ټول خلک پورته شول، سلطان ايوبې ټولو ته سلام وکړ او په خپل ځاي کښينا ست.



سپاره او پياده دلگي ټول مخته ولاړل او د غونډيو شاته ئې ځاي ونيو، ميدان خالي شو، يو آس سپور دخپل آس په ځغاسته هلته را ورسيد، دهغه په يولاس کې د آس قيضه او په بل لاس کې ئې د اوښ رسي وه. اوښ هم د آس د منډې سره سم په منډه وهلو سره ځغليده. د ميدان په منځ کې آس سپور په خپل آس و دريد، او د آس قيضه ئې پريښوده، او ټوپ ئې کړ د اوښ په شا کښيناست. اوبيا ئې دهغې څخه لاندې پر ځمکه ور ټوپ کړ. څو قدمه ئې د اوښ او آس سره منډه ووهله اوبيا ئې ور ټوپ کړ او په آس سپور شو، د آس او اوښ په منډه کې هيڅ توپير نه ترسترگو کيده. يو ځل بيا هغه د آس د شا څخه د اوښ شا ته ور ټوپ کړ، هغه ډير مخته ولاړ او غائب شو.

خادم الدين البرق لږ څه ښي لورې ته ښکته شو دهغې دخولې او د نجلۍ د سر ترمنځ دوه درې انچه فاصله پاته شوی وه. نجلۍ هغه وکوت، البرق ورته وخنډل، نجلۍ و شرميدله، هغه بوډا دا دواړه په همدې حال کې وکتل. دهغه په هغې زړې ټنډې باندې غونجې نورې هم زياتې شوی.

يو ناڅاپه د غونډيو له منځه هغه د سطلونو په څير دخاورو جوړ شوی لوبښي چې د آسونو په گاډيو کې بار شوی و، پورته و غورځول شو او بيرته په ميدان کې را پريوتل، لوبښي به مات شو او تيل به ترې هر لورې ته و شيندل شول. لږ و ډير سل داسې لوبښي ميدان کې را پريوتل او دهغوی څخه راوتلې ماده به نژدې په سل متره مربع ځمکه کې خپره شوی وي، په يوې غونډۍ باندې شپږ کسه غشي ويشتونکې را پيدا شول، هغوی اور بلونکې غشي را وويشتل او په هغه ماده باندې، چې د ماتو لوبښو په واسطه خپره شوی وه، اور بل ولگيد، دغشود ويشتلو سره سم ټوله سيمه يوه شعله وگرځيده، چې لوړوالې ئې د اس تر گيډې پورې او خپور والې ئې نژدې سل مترو ته رسيده. په همدې وخت کې څلور آس سپرو خپل اسونه په پوره تيزۍ سره را وځغلول، شعلو ته په را رسيدو هغوی آسونه ونه درول، او نه ئې د آسونو د ځغاستې چټکتيا را کمه کړه. ټول په همغه شعلو کې ورننوتل، نندارچپان حيران و چې هغوی به ټول په اور کې لولپه شي خو هغوی په دومره پراخه اور کې هماغسې په ځغاسته ترسترگو کيدل، اخر هغوی ټول د اور څخه سلامت ووتل. نندارچپانو د چک چکو کولو په واسطه هغوی ته شاباسې ووايه، دندارچپانو شور او ځوړ دومره زيات وو چې تابه ويل آسمان چوي. هلته ددو سپرو په ښه اور لږيدلې و. دواړه د ځغليدونکو آسونو څخه په شگو کې را پريوتل او لږ څه په دې شگو کې ورغښتل، او په دې ترتيب ئې د خپلو ښه اور مړ کړ.

البرق د دې ټولې شورو غوغا او د آس سپرو دکمالاتو د کتلو څخه سترگې اړولې وي او د نجلۍ په لور متوجه و. نجلۍ به هم کله کله دهغې لورې ته کتل او د لږې مسکا وروسته به ئې دهغه زوړ بوډا په لور وکتل. هغه زوړ پورته شو او هيڅوک پوه نه شو چې ولې دهغه ځايه څخه ولاړ. نجلۍ هغه د تللو په وخت کې تر سترگو لاندې څاره. البرق ته دا معلومه وه چې نجلۍ دهغه زوړ سره راغلې وه. هغه د نجلۍ څخه و پوښتل «ستا پلار چېرې ولاړ»

«دا زما پلار نه دې» نجلۍ ځواب ورکړ «زما ميره دې»

«میره ! البرق ترې په حیرانتیا سره و پوښتل «ایا دا واده ستا دمور پلار په خوښه شوی دی او که ستا په خوښه ؟»

«نه ! هغه زه اخستې يم ،» نجلی ورته په غمجنه لهجه ځواب ورکړ .

«هغه چېرته ولاړ ؟» البرق ترې و پوښتل .

«هغه خفه شو او ولاړ ،» نجلی ځواب ورکړ « هغه ته شک پیدا شو چې زه تا ته د مینې په سترگو گورم .»

«ایا ته رښتیا هم زما سره مینه لرې ؟» البرق ترې په رومانې او عاشقانه بڼه و پوښتل .

د نجلی په شونډو د حیا او شرم خندا راغله ، او په ډیر نرم اواز ئې وویل «زه ددغه بوډا څخه نوره تنگه يم ، که چېرې چا زه دهغه څخه خلاصه نه کړم نو زه به ځان ووژنم»

هلته په میدان کې پیاده اوسپرو فوځیانو حیرانونکي کمالونه ښوول او د حرب و ضرب مظاهري ئې کولې ، نندارچېانو داسې جنگي مظاهري کله هم نه وي کتلې هغوی یواځې سوډاني فوځ کتلې و چې د خزانې د لوتولو له پاره ترې سپین فیلان جوړ شوی و . دهغوی قومندان به د پادشاهانو په څیر بهر را ووت ، د هغوی سره به که د فوځ کومه ډله وه نو هغه به د بانډو او کلیو له پاره مصیبت گرځیدل ، ان تردې چې دخلکو مالونه به ئې لوتول او حیوانات به ئې را پرانستل او له ځانه سره به ئې بوتلل . که د چا سره به ئې هم دښه نسل آس او یا اوبښ و کوت نو په زور به ئې ترې اخیست . دخلکو په زړونو کې دا خبره ناسته وه چې فوځ یواځې او یواځې په رعایا و باندې د ظلم او تیري په خاطر ساتل کیږي . خو د سلطان فوځ بلکل بل منگه و . یو خو هغه فوځ و چې د نندارچېانو مخته ئې مظاهري ښوولې او پاته نور فوځ د سلطان د لار ښوونې په مطابق دخلکو تر منځ خپور شوی و . تر څو هغوی دخلکو سره یوځای شی او دهغوی تر منځ دا انگیرنه را پیدا کړې چې فوځیان ستاسې ورونه دي او هم ستاسې څخه دي ، د بداخلاقه او بد تمیزه سپاهیانو له پاره ډیره سخته سزا ټاکل شوی وه .

خادم الدین البرق چې د سلطان ایوبي د جنگي مشورتي شبکې مشر او دهغه د راز ملگري و د سلطان د لارښوونې اود میلی د شور و غوغا څخه ئې بلکل اړیکې پرې شوی و . د نجلی څخه یو جادو جوړ او دهغې عقل او ذهن ئې په خپلو لاسو کې اخستې و . هغه په نجلی باندې خپل زړه له لاسه ورکړ . او نجلی هم هغه قبول کړې و . دې کار دواړو لوریو ته څه اسانتیاوي را پیدا کړې . کله چې البرق ورته په کوم ځانته ځای کې د لیدلو کتلو له پاره وویل نو نجلی سمدستي ورته وویل چې هغه خو اخستل شوی وینځه ده او هغه بوډا تر څارنې لاندې نیولې ده . هغه هیڅکله هم هغه له خپلو سترگو نه باسي ، نجلی دا هم وویل چې د بوډا په کور کې څلور نورې ښځې هم شته ، ..... البرق خپله رتبه له یاده ویستلې وه د عشق کونکې ځوان په څیر ئې د لیدنو کتنو له پاره دهغو ځایونو نومونه واخستل چې هلته د اواره ، بدکړچاره او بداخلاقه انسانانو پرته بل هیڅوک نه ورځي . د البرق له اړخه د لیدنې د ځایو په اخستل شوو نومونو کې یو ځای ددې نجلی خوښ

شو. دا دښاره بهر د پخوانۍ زمانې يوه کنډروه ، البرق د نجلی سره دا وعده وکړه چې هغه به ئې دهغه بودا  
څخه د ازادولو هڅه وکړي.

\*\*\*\*\* (۳۸)

درېيمه شپه البرق له کوره ووت، هغه به تل د کوره د حاکمانو په څير په دېدبه کې را بيرون کيده ، خو په دې  
شپه هغه د غله په څير په پټه د کوره ووت ، اخوا د پخواني وکتل ، او په يوه لوري باندې روان شو. د قاهرې  
ښار کې چپه چپتياوه، د فوځي ميلې د پايې ته د رسيدو څخه دوه ورځې تيرې شوي و. د بيرون څخه راغلي  
نندارچپان ټول بيرته خپلو خپلو ځايو ته ستانه شوي و، د سرکاري حکم په اساس موقتي قحبه ځايونه بند  
کړل شوي و، د علي بن سفيان شبکې اوس په دې کې مصروف وې چې په ډاگه کړي چې د بهر څخه راغلي  
خومره شمير نجونې او نور مشکوک خلک اوس هم په ښار او يا شاوخوا سيمو کې شتون لري ، دمیلې  
موخې پوره شوې وې ، يواځې په دوه ورځو کې څلور زره ځوانان په فوځي خدمت کې اخستل شوي و او  
دنورو استخدام کول روان وو.

البرق د ښاره څخه بيرون ولاړ ، او دهغې کنډرې په لور روان و چېرې چې ئې د نجلی سره دکتلو وعده کړې  
وه. د دښتي د گيدرانو او حيواناتو پرته نور ټول اسمان په ژور خوب ويده و. نجلی البرق ته ويلې و چې  
هغه دهغه زاړه وگړي اخستل شوي وينځه او دهغې تر څارنې لاندې بندۍ ده. خو بيا هم البرق په دې هيله  
هلته ور روان و چې نجلی به ضرور راځي ، دشوني خطرونو دمخنيوي او د ځان د خوندي ساتلو په خاطر ئې  
يو خنجر هم له ځانه سره اخستې و.

ښځه په خپله داسې يو جادو دې چې که چېرې يو ځل په چا وشي نو هغه بيا دهیچا پروا نه کوي ، عقل او  
پوهه له هغه سره خداي پامانی کوي. البرق د پاڅه عمر سرې و. خواوس دهغه څخه يو ناپوهه زلمې جوړ  
شوی و. هغه ته په دغه تياره کنډره کې يوه سيوري تر سترگو شو. دا سيوري د سر نه تر پښو پورې په څادر  
کې پټ و او د کنډرې په تور تم کې ور جذب شوې و. هغه هم گړندي گړندي گامونه واخستل او کنډرې ته ئې  
ځان ور ورساوه. د لويديځې دېوال د لارې هغه دننه ورننوت ، مخته ئې يوه تياره خونه راغله ، د چت څخه د  
کومې سترې الوتونکې د وزرنو پر پرې را پيدا شو. البرق د هوا تيزه خپه احساس کړه او يو ناڅاپه ئې پرمخ  
باندې يوه کلکه خپيره وخوړه. د دې سره يوځای ئې د «چې چې» اوازونه تر غوږو شول ، هغه داسې و پوهيده  
چې دا کوم لويې الوتونکې مونږک (شو پرک ) دې. چې دهغې پنځو ددې خوله شکولې وه ، کښينا ست او په  
پښو ښويدو سره يې ځان د خونې څخه بيرون وويست. مخکې يې حويلۍ وه او د حويلۍ شاوخوا ته برنډه  
را تاوه وه ، البرق دا فکر هم ونه کړ چې بوه اخستل شوی نجلی چې تل تر څارنې لاندې وي څنگه کولای شي  
دې کنډر ته راشي ، خو په برنډې کې د يو چا د قدمونو سوکه اواز هغه متوجه کړ چې دلته څوک شتون لري.  
هغه دخپل ملابند څخه خنجر راوويست او په لاس کې ئې ونيوه ، دهغه په سر همغه شوپرکان الوتل را  
الوتل ، دهغوی د وزرونو د پرې اواز ويرونکې غونډې و. البرق سوکه اواز وکړ -- « اصفه --» نجلی هغه ته

خپل همدا نوم ورښوولې و. او په ميله کې ئې دا هم ورته ويلې و چې هغه په څه ډول په دغه زوړ سړې پلورل شوی ده.

«ته راغلې ئې؟» هغه د اصفې اواز واريده. هغه د برنډې څخه په منډه راغله، او د البرق سره ورغاړې وتله، وي ويل «ستا په خاطر مي خپل ځان په ستر خطر کې اچولې او دلته راغلې يم، زه بايد ډيره ژر بيرته ستنه شم. زاپه ته مې په شرابو کې سفوف ورکړي تر څو را بيدار نه شي.»

«ايا ته هغه ته په شرابو کې زهر نه شې ورکولې؟» البرق ترې وپوښتل.

«ما کله څوک نه دې وژلي،» اصفې ورته وويل «ما کله هم دا فکر نه وکړې چې په دې توگه به د يو پردې سړې سره د ليدلو له پاره دغه ويريدونکې کنډرې ته راکم.

البرق هغه د لاسه ونيوله، يو ناڅاپه د هغه شاته برنډه روښانه شوه. دهغې خونې څخه چې البرق تير شوی و دوه مشالونه راووتل، چې شعلې ئې ډير روڼې او تيزې وې، البرق اصفه شا ته کړه او په لاس کې ئې خنجر ونيو، ايا دا په دې کنډرو کې اوسيدونکې بدې ارواح گانې دي؟ او يا د نجلۍ په تعقيب پسې دهغې خاوند راغلې دې؟ -- البرق لا تر اوسه په همدې فکرونو او پوښتنو کې ډوب و چې يو اواز و غريده، «دواړه ووژنئ»

مشالونه را نژدې شول، دهغې په رڼاو کې البرق او اصفې ته څلور کسان تر سترگو شول، د يوه په لاس کې برچه او د نورو په لاسو کې توري وې. هغوی مشالونه په ځمکه کې ښخ کړل، د کنډر انگړ روښانه شوی و، څلورواړه کسانو د وږو ليوانو په څير د البرق په چاپير کې په گرځيدا شول، اصفه د هغه تر شا وه. د برنډې څخه يو بل اواز راغی، «تر لاسه شول؟ ژوندي ئې مه پرېږدئ» دا د نجلۍ د هغه زوړ ميره اواز و.

اصفه د البرق وروسته وروسته تلله، هغې د قهر او حقارت نه په ډک اواز هغه زاپه ته وويلې -- «مخته راشه او ما ووژنه، زه پر تا لعنت وايم، زه په خپله خوښه دلته راغلې يم.»

څلورواړه وسله وال کسان د هغوی چاپير ولاړ وو، د برچې خاوندانو سوکه سوکه خپلې برچې د اصفې په لور وراوږدې کړې او دهغې څوکې ئې دهغې د وجود سره يوځای کړې او ورته ئې وويل، «د مړينې دمخه د برچې څوکې ووينه، خو ستا نه مخته به دا وگړې ستا تر مخه په تړپ تړپ سره و مري دکوم په خاطر چې ته دلته راغلې ئې.»

اصفې ورتوپ کړ او برچې ئې ونيولې، او هغوی ئې تيل وهل او برچې ئې په خپل واک کې واخستې، اصفه د البرق څخه لرې شوه او چلينج ئې ورکړ او وئې ويل -- «راشئ، مخته راشئ، زه وينم چې تاسې به له ما دمخه دا سړې څه ډول ووژنئ.»

البرق خپل خنجر را مخته کړ او دهغې تر مخه شو - خو نجلۍ په هماغه چا وار وکړ چې برچه ئې ترې اخستې وه. هغه سرې شاته و تنستيد ، او نورو ملگرو ئې په البرق باندې د يرغل کولو پرځای يواځې خپل ځایونه بدل را بدل کړل ، هغوی کولای شول البرق په ډيره اسانۍ سره له منځه يوسي خو هغوی حمله کول نه غوښتل ، د آصفې چلینچ لاپخپل ځای پاته و ، هغې به وار کاوه خو وار به ئې خطا کيده ، البرق په يوه کس په خنجر حمله وکړه نو دوه کسان دهغې شاته راغلل ، آصفه په يوه ټوپ دهغې شاته شوه دهغې په لاس کې اوږده برچه وه چې د توري مقابله ئې پرې کولای شوه ، خنجر د توري په پرتله هيڅ دې ، زوړ سرې يوي ډډې ته ولاړ دې او خپل کسان را پاروي ، لږ څه وروسته هغه په آصفې او البرق باندې برید وکړ. خو آصفه په البرق باندې ور پریوته ، البرق به هم ځان د توري د وار څخه په څنگ کاوه او د خپل خنجر په واسطه به ئې د وار کولو هڅې کولې ، خو ډيره په زړه پورې دا وه چې د نجلۍ په دومره حملو کې دهغوی يو کس هم زخمې شوی نه و. د زاړه ملگرو د تيغ وهلو کمال هم وښوده ، خو البرق او آصفې ته معمولي زخم هم پيدانه شو ان تردې چې په دې دومره غورځو پرځو کې گريدلي هم نه و. په همدې وخت کې زاړه وويل « صبر وکړئ » -- او جنگ ودرید .

زه نه غواړم چې داسې يوه بې وفا نجلۍ په کور کې وساتم. زاړه وويل « ماته دا نه وه معلوم چې دا دومره زړه وره او بهادره ده ، که چېرې زه دا په زور سره کورته يو سم هم ، نو ويريږم چې مابه ووژني.»

«زه به تاته ددې پوره قيمت درکړم» البرق ورته وويل «وايه ، تا دا په څومره رانيولې ده»

زاړه خپل لاس ور اوږود کړ او د البرق سره ئې لاس ورکړ او وئې ويل «له ماسره د دولت کمښت نه شته ، زه دا نجلۍ تاته درېښم ، هغه له تاسره دومره مينه لري چې ستا په خاطر د خپلو ټولو په مقابل کې و جنگيده ، زه دا نجلۍ په دې خاطر هم تاته در حواله کوم چې دا د جنگجويانو د نسل څخه ده ، زه يو تاجر او سوداگريم ، او داستاپه خير د کوم جنگجو په کور کې ښه ښکار يږي. دريم علت ئې دادې چې ته د سلطان ايوب د حکومت حاکم ئې او زه د سلطان وفاداره او مريد يم. زه تا نه خفه کوم. ولاړ شه ، ما هغې ته طلاق ورکړل او هغه مې تا ته حلاله کړه ، .... ځئ دوستانو ! دوی ځانته پريږدئ ،» هغوی خپل مشالونه واخستل او ولاړل.

د ډيرې حيرانتيا څخه د البرق تر پښو لاندې ځمکه و ښويده ، هغه نه پوهيده چې دا څه وشول ، هغه دا کار دهغه زاړه فريب و گناهه ، هغه ته دا گواښ تر سترگو کيده چې دا خلک به لاره کې کمين نيسي او دوی دواړه به له منځه وړي ، د آصفې په لاس کې برچه وه هغه هم ترې البرق واخسته ، او د لږ څه وخت وروسته دوی هم ددې کنډرې څخه ووتل. هغوی خپل شاوخوا او گرد چاپيره و کتل او د گړندېو گړندېو گامونو په اخستلو سره ئې د خپل کور په لور مخه کړه. که لږ شاتته اواز به ئې هم واوريد سمدستی به دريده او مخ به ئې اړاو ، په دې توره تياره کې به ئې هرې لورې ته د کتلو هڅه کوله ، خو کله چې په ښار کې ورننوتل نو لږ څه ارام ئې احساس کړ. آصفه و دريده او خپل لاس ئې د البرق په غاړه کې ور واچاوه او ورڅخه ئې و پوښتل. «ته پرما باندې باوري ئې او که نه ؟» البرق هغه د سيني سره يوځای کړه. هغه دومره زيات د خپلو احساساتو د غلبې

لاندې راغلي و چې خبره ئې هم و نه شوه کولای. نجلی هغه بې پیسو او بې قیمتته اخیستې و. هغه ته اوس دا مالومات وشو چې نجلی په کوم لیونتوب سره دهغه سره مینه لري او څومره بهادره او زړه وره ده. په حقیقت کې هغه د نجلی په بنایست باندې څاریده. دهغه خپله ښځه دهغه هم عمره و، د آصفې په کتلو سره هغه محسوس کړه چې نوره هغه ښځه دهغې دکار نه ده. په هغه وخت کې به چې کله هم ښځې پلورل کیدې نو دکور ښځې هیڅ حیثیت نه درلود، په یوه وخت کې څلور ښځې خو هر نارینه د خپل ځان حق گانه، خود شتمنیو خاوندانو به د څلورو ښځو نه علاوه دوه درې ښکلي او بنایسته نجونې د نکاح پرته هم ساتلې. مسلمان حاکمان او امران د ښځو له لاسه تباہ شوی دي، دهغوی ترمنځ دا هم رواج و چې د یوه سړي ښځې به د خاوند د خوشحالولو په خاطر د بنایسته نجونو لټه کوله او خپلو مړنو ته به ئې هغوی د تحفې په څیر وړاندې کولې.

البرق چې کله آصفه له خپله ځانه سره یوځای کورته را ننویستله، نو د کور ټول لوي او واړه بیده و. سهار چې کله دهغې ښځې د خپل میړه په پالنگ باندې دومره ښکلې نجلی وکتله، نو هغې ته دا احساس هم ونه شو چې دهغې په سرمصیبت را پریوتې دي. بلکه هغه خوشحاله شوه چې دهغې بنایسته میړه ته دومره ښکلې نجلی تر لاسه شوی ده. دهغې په راتلو سره دده له سره لږ څه بار کم شوی و. د البرق حیثیت داسې و چې هغه داسې یوه ښځه او یا یوه وینځه له ځانه سره ساتلای شوه.

صلاح الدین ایوبي غوښتل مسلمانان د ښځو څخه او ښځې د مسلمانانو څخه ازادې کړي، هغه غوښتل چې د یوه خاوند او یوې ښځې حکم جاري کړي. خو لا تر اوسه هغه نه غوښتل چې هر امیر او هر حاکم د خپل ځان دښمن وگرځوي، ځکه دهغوی هر یوه ئې څو څو نجونې په خپلو کورونو کې ساتلې وې، د ښځو اخستونکې هم همدا خلک و. د همدوی په کومک سره به ښځې په عامو بازارونو کې لیلام کیدلې، د ښځو د تښتولو پیښې به را منځ ته کیدې. خلک به پرې وژل کیدل، او وینې به په کې تویدې، او دا د امر او حاکمانو د ښځو د بندګۍ پایلې وې چې عیسایانو او یهودانو د نجونو په واسطه د اسلامي سلطنت په جړپو کې زهر ور غورځولې و. ددې نه علاوه سلطان ایوبي دې احساس هم اندېښمن کړې و چې یو وخت همدا ښځې د نارینه و سره اوږه په اوږه د کفارو پر خلاف جنگیدلې او په جهاد کې د نارینه و له پاره نیمائې ځواک همدوی جوړاوه خون دوی د نارینه و د تفریح او عیاشۍ وسیله گرځیدلې دي، ددې زیان یواځې دا نه شو چې د ولس نیمائې ځواک له منځه ولاړ بلکه د ښځو څخه داسې یوه نشه اې توکې جوړ شو چې د ولس او قوم نارینتوب ئې له منځه یوړ.

سلطان ایوبي غوښتل د ښځو عظمت او ستروالې بیرته په ځای کړي. هغه یو پلان تر لاس لاندې و نیو چې دهغې له مخې ئې ناواده شوی نجونې په فوځ کې استخدام کول غوښتل، ددې امر لاندې حرم سرایونه هم خالی کیدلې شو خوداسې احکام هغه هغه وخت نافذولې شول چې د سلطنت خلافت یا امارت دهغه په لاس کې وې. دا ډیره ستونزمنه خبره وه. د هغه په دښمنانو کې د پردې پر ځای د خپلو شمیر ډیر زیات و. او هغه په دې پوهیده چې په قوم کې د ایمان پلورونکو شمیره ورځ په ورځ زیاتیږي. هغه په دې نه پوهیده چې دهغې



د راز يو ملگرې او د حکومت د رازونو ساتونکې ، خادم الدين البرق ، هم يوه ځوانه ښکلې نجلۍ خپل انگړ ته را ننويستی ده. او دا نجلۍ دهغه په اعصابو باندې داسې سپړه ده چې هغه ئې اوس د سلطنت د دندو د اجرا کولو څخه هم بې پروا کړې دي.

په فوځي ميله کې د مصر خلک د سلطان ايوبې د ځواکمنۍ څخه اغيزمن شوي نه و بلکه دهغه فوځ ئې د مصر اسلامي فوځ و انگيرنه او دهمغې څخه ئې اغيز واخست. پخپله سلطان ايوبې تقرير کونکې حاکم نه و. خو په هغې ورځ ئې دخلکو دومره سترې ټولنې ته خپله وينا کول اړين و گڼل ، هغه وويل چې دا فوځ د قوم د عصمتونو ساتونکې او د اسلام پاسبان دي ، هغه د صليبيانو موخې په پوره تفصيل سره بيان کړې او مصريانو ته ئې وويل ، چې په عربو کې د مسلمانو امراو په عيش او عشرت کې ډوبيدو صليبيانوته دا فرصت ورکړ چې دلته هم د مسلمانانو ژوند او ارام له منځه يوسي. هغوی د مسلمانانو قافلي لوتوي ، د مسلمانانو نجونې تېستوي او بې ابرو کوي يې اوبيا ئې پلورې.....سلطان ايوبې خلک د قومې جذبې څخه خبر کړل او ورته ئې ويل ، چې تاسې په فوځ کې را ننوځئ او دخپلو لونو د عصمت او د اسلام د عظمت ساتنه وکړئ. د سلطان په وينا کې جوش او جذبه وه ، او دومره اغيز په کې و چې په خلکو کې ئې گونگوسي را پيدا کړل. او دهمغې ورځې څخه را په دېخوا ځوانانو په فوځي خدمت کې د گډون له پاره خپل ځانونه را مخته کړل.

تر لسو ورځو پورې فوځ ته د نوو راتلونکو شميره تر شپږو زرو پورې ورسیده ، چې په دې ډله کې لږو ډيرو يونيم زر ځوانانو خپل اوبان هم له ځانه سره راوړي و او تر زرو پورې ځوانانو خپل آسونه او چرې هم راوړې وې. سلطان هغوی ته د ځناورو بدله هملته ورکړه او په فوځ کې ئې دهغوی د روزنې کار پيل کړ.

دميلې څخه درې مياشتې وروسته:

د سلطان په فوځ کې درې ډوله جرائم زيادېدنه و موند. غلا ، جواړي او د شپې ناسوبوب. دا جرائم ددې له مخې هم په هغوی کې شتون درلود خو دومره زيات نه. د فوځي ميلې وروسته دا جرائم د وبا د ناروغتيا په څير خپاره شول ، ددې درې واړو بنسټ جواړي (قمار) وه. غلا هم د همغې پورې تړلې وه ، يو سپاهي به دبل څخه يو څه راپټول او بازار کې به ئې پلورل ، خو يوه شپه د فوځ درې آسونه ورک شول ، د سپرو او سپاهيانو شميره پوره وه ، هيڅوک ناسوبه هم نه و ، که چېرې د ازيان کم و گڼل شي نو بله ورځ به لس آسونه غلا کړل شي ، راپور تر لور پورې چارواکو پورې ورسيد. هغوی فوځيانو ته گواښ وکړ او د سزا څخه ئې وويړول ، د خدای څخه ئې وويړول خو بيا هم په دې جرائم کې زيادېدنه راته .

يوه شپه يو سپاهي ونيول شو. هغه د کومه څاپه څخه پنډغالي ته را ستنيده ، ددې څخه مخته شپو کې به ناسوب سپاهيان پټ په پټه د ساتونکو څخه وتل او بيرته به خوندي را ستنيدل. خو دا سپاهي نيغ په نيغه را روان و. ساتونکې وکوت او هغه ته ئې د دريدو اواز ورکړ. سپاهي ودرید او پر ځمکه را پريووت ، ساتونکې وکتل چې هغه په وينو ککړ دي ، را پورته ئې کړ او خپل منصبدار ته ئې يوډه هغې په زخمونو يې

ملهم پتی- کنبینبولې خو هغه ژوندې پاته نه شو. د مړینې د مخه یې ویلي و چې هغه خپل یو بل ملگرې سپاهي وژلې، او د هغه لاش ئې د پنډه غالي څخه نژدې نیم میل لرې په یوه خیمه کې اچولې. د هغه دوینا له مخې هلته درې خیمې وې، دا خلک کوچیان و دهغوی سره ښایسته او ښکلې نجونې وې، هغوی به دا نجونې فوځیاتو ته وربښولې، د شپې به سپاهیان هلته ورتلل، او ددوی په بلنه به نورو هم دخپلې عیاشۍ په لور هلته مخه کوله.

دا کوچیان ډوله خلک یواځې عصمت پلورونکي نه و، بلکه دهغوی هرې ښځې به خپل فوځي ملگرې ته دا ډاډ ورکاوه چې «هغه د هغه په مینه او محبت باندې ځان څاروي، او له هغه سره به واده کوي» خو وروستیو څیړنو وښووله، چې هغوی د سپاهیانو ترمنځ رقابت را پیدا کړې و، او د همدې رقابت پایلې وې چې دغه دواړه سپاهیان د کوچي ډوله عصمت پلورونکو په خیمې کې لاس او گریوان شوی و، یو ووژل شو او بل زخمې بیرته راستون شو او د راپورد ورکولو وروسته ومړ.

دبل سپاهي د لاش د راوستلو له پاره ئې هلته عسکر ورواستول، د هغوی سره دهغوی دلگې مشر هم و، هغه زخمي عسکر ورته د هغه ځای لاره او ادرس وربښولې و، هلته په ور رسیدو سره ئې وکتل چې د سپاهي لاش پروت دې خو خیمې نه شته، هلته ښو ښانو دا ښووله چې خیمې ددې ځایه څخه ویستل شوی دي، د شپې له خوا دهغوی پلټنه شونې نه وه، د سپاهي لاش ئې را پورته کړ او راتې وست، سلطان ایوبی ته هم ددې پیښې را پور ورکړل شو. او دا هم ورته وویل شو چې په فوځ کې جرائم زیاتیرې، او درې آسونه هم غلا شوی دي. سلطان ایوبی سمدستي علي بن سفیان را وغوښت او ورته ئې وویل چې هغه دې د سپاهیانو په لباس کې دخپلې شبکې خلک په فوځ کې ورننه باسي او دا دې ډاگیزه کړي چې ولې په فوځ کې جرائم زیاتیرې، په دې لړ کې سلطان ایوبی البرق ته هم همدا ډول یو حکم وکړ.

د سلطان ددې «ولې» ځواب په ښار کې شتون درلود. تر هغه ځایه چې د علي بن سفیان د شبکې د غړو ور رسیدل شوني ول، هغوی هلته ځانونه ور ورسول، هلته یو ډیر سترکلي ډوله کور و، هلته د مصریانو یو کور نه بلکه زیاتې کورنۍ اوسیدلې، په ښار کې ددې کور او دهغې د اوسیدونکو ډیر زیات عزت کیده، ځکه چې دلته به خیرات ویشل کیده، بې وزلو ته به مالي بسپنه ورکول کیده، په فوځي میله کې ددې کورنۍ غړو سلطان ایوبی ته د هغې د فوځ په خاطر د اشرافو دوه کڅوړې ورکړې وې. دا د سوداگرو کورنۍ وه. مصر ته د سلطان ایوبی د راتلو تر مخه به دا ځای د سوداني فوځ د لوړو رتبو د خاوندانو او د انتظاميې د غړو او د حاکمانو میلمستون و، سلطان ایوبی سودانیان له منځه یوړل، نو دا کورنۍ د سلطنت سره وفاداره پاته شوه او په دې توگه د سلطان ایوبی وفاداره هم شول.

په هغه ورځ چې سلطان ایوبی البرق او علي بن سفیان ته حکم ورکړ چې هغوی دې په فوځ کې د جرائمود وبا د خپریدو علتونه معلوم کړي نو دهغې څخه یوه شپه مخته ددې کور په یوه خونه کې لس دولس کسان ناست و، د شرابو پیالې خرڅیدلې، خوني ته یو زوړ سپرې را ننوت، دهغه د راننوتلو سره سم ټول خلک و

دریدل ، دهغه سره یوه ډیره بنکلی نجلۍ هم ملگرې وه چې نیمائې مخ ئې په نقاب کې پټ شوی و ، خوني ته د رانتوتلو سره سم هغوی دخونې ډړه بنده کړه ، نجلۍ نقاب لرې کړ او دهغه زاړه ترڅنگ کښیناسته ،

« پرون د مصر امیر ته خبر ورکړل شوی چې په فوځ کې جواړي او بدکاری ډیرښت موندلې » زاړه وویل « زمونږه اوسنۍ ناسته ډیره مهمه ده ، امیر د فوځ په منځ کې د استخباراتو د شبکې غړي په فوځي لباس کې ور داخل کړي دي ، مونږ باید د استخباراتو دا کار ناکامه کړو ، همدا راز یو نوي رارسیدلې خبر ډیر زیات هیله پیدا کونکې ده ، او هغه دا چې دوه مصري عسکرو د یوې ښځې په سر په خپلو منځو کې نښته کړې او یو بل ئې سره وژلي دي . دا زمونږ د بریاو لمرې پړاو دي »

« په درې میاشتو کې یواځې یو مسلمان سپاهي بل وژلي او په خپله هم وژل شوې ده » یوه سړې دهغه زاړه خبره غوڅه کړه او ترې وئې پوښتل « د بریاو دا بهیر ډیر سست دي ، بریا هغې ته وائې چې د سلطان ایوبي یونائب سالار پخپله خپل سالار ووژني . »

« زه بریا هغه ته وایم چې یو سالار یا نائب سالار پخپله صلاح الدین ایوبي ووژني ، » زاړه ورته وویل « ما ته معلومه ده چې که زر کسه سپاهیان هم ووژل شي نو بیا هم کوم ځانگړې توپیر نه ترې را پیدا کیږي ، مونږ خود ایوبي د وژلو پلان په سر کې لرو ، تاسې ټولو ته به د تیر کال دواړه پیښې په یاد وي ، چې په ساحل کې په سلطان ایوبي باندې غشې ور وویشتل شو خو خطا ولاړ ، د روم څخه خلک راغلل هغوی هم ناکامه شول او ټول له منځه ولاړل او دهغوی د ډلې څخه یو بدبخته لا مسلمان هم شو . ددې ټولو څخه څه مقصد اخستلای شو ؟ یواځې دا چې د سلطان وژل دومره اسانه کار نه دي لکه څومره ئې چې زمونږ یو شمیر خلک گڼي ، دا هم کیدای شي چې ایوبي ووژل شي خو دهغه ځای ناستې دهغه څخه نور هم سخت مسلمان وي ، په دې خاطر دا تگلاره ډیره غوره ده چې دهغوی فوځونه په داسې بنکلي لار د تباهي کندی ته ور وغورځوي په کومې لار چې د صلیب پالونکو د بغداد او دمشق مسلمان حکمرانان او امران ور روان کړي دي .

« د صلیب د پالونکو او سوډانیانو د ماتې نژدې یو کال تیر شو » یوه ورته وویل « تاسې په دغه یوه کال کې څه کړي دي ؟ ... »

درونده ! ته په ډیره اوږده لاره روان ئې . ددوه کسانو وژل ډیر اړین دي ، لمرې ایوبي او دویم علي بن سفیان «

« که چېرې علي بن سفیان له منځه یوسو نو ایوبي به پوند او کون شي » یوه ورته اواز کړ .

« ما هغه سترگې تر لاسه کړي دي چې د سلطان ایوبي د سینې هر راز کتلای شي ، » زاړه ورته وویل ، او دهغې نجلۍ په شا ئې لاس را کش کړ چې ترڅنگ ئې ناسته وه . زاړه وویل « دا دي هغه سترگې - وویښی ، وویښی چې په دې سترگو کې څه ډول جادو شتون لري ، تاسو ټولو به د صلاح الدین ایوبي د یوه حاکم خادم الدین البرق نوم اوریدلې وي ، او ستاسې څخه به ځینو هغه کتلې هم وي ، یواځې دوه کسان دي چې د

صلاح الدين ايوبى د سينې رازونه كتلاې شي ، يو علي او بل البرق. د علي بن سفيان وژل به هسې ناپوهي وي ، ما چې په کومه توگه په البرق قبضه کړې ده نو په همدې ترتيب به ئې په علي هم وکړم.»

«ايا البرق ستا په قبضه کې راغلي دي؟» يوه ترې و پوښتل.

«هو!» زاپه د نجلى په ورينېمي وينستانو لاس را ښکود او وئې ويل «ما هغه په دغه زنځيرونو کې ښکيل کړې دي. ماتاسو ټول د يو څو نورو خبرو تر څنگ ددې زيرې په خاطر هم رابللې واست. مونږ بايد ډيره ژر خپله ناسته پائې ته ورسوو ، ځکه زمونږ د ټولو په يوه ځاي کې ناسته او را ټوليدل د مصلحت نه لرې دي. تاسې ټول به دا نجلى و پيژنئ ، زه هيله مند نه وم چې دا به په دومره زيرکتيا او استاذۍ سره دا ډرامه مخته بوځي ، دا د خپل عمر له اړخه هم خامه ده ، زه د تير يوه کال راهيسې د همداسې يوې موقع په لټه کې وم چې علي بن سفيان يا البرق او يا دواړه په دې جال کې را ونخلوم ، خو ما ورسره هيچرې هم ونه کتل ځکه مانه غوښتل چې هغوى ما و پيژني ، له بله اړخه سلطان ټول فوځي حکام د ښاره بيرون ساتي ، خو کله چې هغه د فوځي ميلې اعلان وکړ ، او ماته ډاگيزه شوه چې هغه خپل فوځي قومندانان ، سالاران او نور لوړ پوړو چارواکو ته لارښونه کړې چې هغوى دې په دې ميله کې د ښاريانو تر منځ کښيني او دهغوى تر منځ دې د فوځ رعب نه ، بلکه باور پيدا کړي ، ماته علي بن سفيان هيچرې هم تر سترگو نه شو ، ما دا نجلى هم له ځانه سره هلته وړې وه. البرق را ته تر سترگو شو دهغه تر څنگ دوه کرسۍ خالي وي ، ما نجلى دهمغې تر څنگ په خالي چوکۍ کې کښينوله ، هغه ته مې د نهو لسو مياشتو راهيسې همدا استادې ښووله ، زه ئې خپل زوړ ميره او خپل ځان ئې پلورل شوى مظلومه نجلى و ښووله ، او د البرق په خير مؤمن ئې په خپلې ښکلا کې را ونغاړه ، د ليدلو کتلو ځاي و ټاکل شو ، ما هغې ته وويل چې هلته په کنډر کې به کوم ډول ډرامه لوبوي ، نجلى کنډر ته ولاړه ، زه هم هلته د څلورو نور کسانو سره همته ناست وم. دهغې ډلې څخه دوه کسان اوس همدلته شتون لري او پاته دوه نور ئې تاسې نه پيژنئ ، هغوى هم زمونږ د ډلې وگړي دي.

دې نجلى البرق ته ثابته کړه چې هغه پرې خپل ځان څاروي ، زمونږ څلورو واړو ملگرو په البرق او دې نجلى باندې د تورو او نيزو حملې وکړې ، پر هغوى ئې د برچې درانه وارونه وکړل او دا ډرامه دومره ښه ترتيب شوى وه چې دريښتونې حال څخه ئې لږ څه توپير هم نه درلود. دهغې بې عقله په ذهن کې داهم رانه غلل چې د تورو او برچو دومره گذارونو وشول خو څوک په کې گریدلې هم نه و. ما ددې خبرې په ويلو سره دا لوبه پائې ته ورسوله ، چې دا نجلى دومره بهادره ده چې دېوه زړه ور او بهادر تر څنگ ښه ښکاري ، ما پرې خپله خوښي و ښووله او هغه مې البرق ته ورحواله کړه»

ما هغه ته خپل نوم آصفه ور ښوولې دې «نجلى وويل --»زه حيرانه يم چې ددومره پوخ عمر حاکم په دومره اسانۍ سره زما په جال کې څنگه ژر را ونښت ، ما اوس هغه د شرابو سره عادي کړې دي ، پخوا تردې هغه هيڅکله هم شراب نه وڅښلي ، لمړۍ ښځه ئې هم په هماغه کور کې اوسيږي ، کوچنيان هم لري خو داسې

برينسې چې هغوی ئې ټول له ياده ويستلې وي ، --نجلۍ غونډې ته ټول تفصيل بيان کړ ، چې هغې دکومو کومو لارو څخه د سلطان ايوبې ددغه ځانگړې باوري مشاور عقل په خپل موټې کې نيولې دې.»

«په دغه تيرو درې مياشتو کې دغې نجلۍ ماته د صلاح الدين ايوبې ډير مهم او ارزښتناکه رازونه را رسولې دي ،» زړه وويل «سلطان ايوبې ډير زيات فوځ روزي. دهغوی د ډلې څخه به تر نيمايې په مصر کې پريږدي. او پاته نيمايې به د خپلې قومندې لاندې د عيسايي پادشاهانو پر خلاف د جنگ له پاره له ځانه سره وړي ، دهغې سترگې په بيت المقدس باندې لگيږي. خو هغه راز چې دې نجلۍ د البرق څخه را خيستې دې هغه دادې چې سلطان به تر ټولو دمخه خپل مسلمان حکمرانان او د سيمو حاکمانو يو له بله سره را نژدې کوي ، دهغوی يووالي د صليب پالونکو دومره لرې کړي دي لکه څنگه چې البرق مونږ په خپل موټې کې اخستې دې.

«نو ايا مونږ دا ومنو چې البرق اوس زمونږ د ډلې غړې دې؟» يوه سړي ترې وپوښتل.

«نه!» زړه ځواب ورکړ ، « هغه په ريښتوني توگه د ايوبې وفاداره دې ، خو اوس هغه همغومره د نجلۍ وفاداره هم دې ، دانجلۍ د سلطان ، قوم او د اسلام د وفادارۍ خبره همداسې کوي چې البرق هغه د قوم ځان څارونکې لور گڼي ، ددې نجلۍ دنبايست او ځوانۍ د جادو اغيز جدا شې دې. مونږ نه شو کولای البرق دخپلو ځانو سره را يوځای کړو. او دې ته به اړتيا څه وي ؟ هغه خو په مکمله توگه زمونږ په لاسو کې لوبیږي»

«سلطان ايوبې دنور څه کولو اراده لري؟» ددې ډلې يوه غړي ترې وپوښتل.

«دهغه په ذهن کې ستر او خپور اسلامي سلطنت دې.» زړه ورته وويل « هغه غواړي د صليب په سلطنت کې د اسلام بيرغ پورته کړي او دهمدې له پاره خپل پلانونه جوړوي ، زمونږ د هغو جاسوسانو د بې کاره کولو او نيولو په خاطر ، چې د سمندر دهغې لورې څخه راغلي دي ، سلطان ايوبې د علي بن سفيان تر څارنې لاندې يوي سترې شبکې ته دنده سپارلې ده ، د البرق څخه د ترلاسه شوو مالوماتو له مخې هغه د سرتيرو يو ځانگړې لښکر تيار کړې ترڅو هغوی صليبي هيوادونو ته وليږي او هلته ترې د څارکښۍ او تخريب کارۍ کار واخلي ، دې فوځ ته ئې روزنه هم پيل کړې ده. د سلطان ايوبې منصوبې او پلانونه ډير خطرناکه دي ، دهمدې پلانونو د پلې کولو له پاره هغه د فوځي ميلې تر نامه لاندې لوبه جوړه کړه ، او نژدې شپږ زره کسان ئې فوځ کې استخدام کړل ، او دا لړۍ لا تراوسه پورې روانه ده ، په دې خلکو کې سوډانيان هم شتون لري ، ماته چې له پورته څخه څه لارښوونې شوي دي ، هغه همدا دي چې د ايوبې په فوځ کې د بدکارۍ ناروغتيا خپره کړئ ، اودهغې طريقه داده چې دهغوی په زړونو کې دښځو سره د محبت او د جوارۍ سره مينه ورزياته کړئ.»

زاره وويل چې هغه د فوخي ميلې څخه سمدستي وروسته په فوځ کې د خلکو د ورننويستلو کار پيل کړې دې. او هغوی هم په ډيره ښه توگه په فوځ کې جواړي رواج او خپره کړې ده، جواړي او ښځه دواړه داسې شيان دي چې انسان د غلا او وژلو پورې را کاپي.

هغه دويمه طريقه داوښووله، چې عصمت پلورونکو ښځوته د ښې روزنې د ورکولو وروسته ئې هغوی د فوخي پنډه غالي په شاوخوا کې پرې ايښي دي، خو هغوی هيڅکله هم دا نه وائې چې هغوی ځان پلورونکې دي. هغوی د سلطان سپاهيان د بدکارۍ سره دعادي کولو تر څنگ د هغوی تر منځ رقابت هم را پيدا کړې دې. زاره ورته زياته کړه «دهغوی بريا تيره ورځ مخته راغله، هلته چې دوه سپاهيان په يوه وخت د يوي ښځې څيمې ته ورغلل، دواړه په خپلو منځو کې وښتلي او يو بل ئې ډير سخت زخمي کړ، يو د څيمې په منځ کې ومړ او د بل په هکله مالومات راغلي چې هغه پنډه غالي ته په وررسيده سره هملته ومړ... دا راپور تر سلطان ايوبي پورې ور رسيدلې دې. هغه علي بن سفيان او البرق ته حکم کړې چې د فوځيانو تر منځ خپل استخباراتي کسانو ته دنده ورکړي او دا معلومه کړي چې جواړي، غلا، زنا او بدکاري ولې ورځ په ورځ ډيرښت مومي، په دې خاطر تاسې ټول د ټولو هغو ښځو څخه چې په دې کار کې مصروفې دي غوښتنه وکړئ چې فوخي پنډه غالو ته نژدې را نشي.

په دې غونډه کې دا هم وويل شول چې د آصفې اصلي نوم بل څه دې، هره پنځمه او شپږمه ورځ دغه زاره ته هغه رازونه او اطلاعات را رسوي چې د البرق څخه ئې تر لاسه کوي، کومه شپه چې د هغې د را وتلو پروگرام وي نو هغه البرق ته په شرابو کې يو ځانگړې ډول سفوف ورگډوي او ورکوي ئې. دهغې د اغيز له مخې هغه ان تر سهاره پورې خپلې سترگې نه شي پرانستلې، په غونډه کې دا هم ډاگيزه شوه چې د مصر په زياتو کليو، بانډو او ښارونو کې قحبه ځايونه، او د جواړۍ مرکزونه جوړ کړل شوي دي، چې ښه پايلې ئې را تر مخه کيږي. روزل شوي نجونې او ښځې د لوړو لوړو کورنيو ځوانان د بدکارۍ په لور را اړوي، اوس دا هڅه بايد وکړل شي چې په مسلمانو نجونو کې هم د بې حيايې او بدکارې ميلان را پيدا شي.

دا غونډه چې د جاسوسانو ډيره پټه غونډه وه، پائې ته ورسیده، هغوی ټول يوځای بهر ته را و نه وتل، بهر به يو سړې ولاړ نو بل به څو دقيقې وروسته دهغې پسې راوت، زوړ هم ولاړ، يواځې آصفه او يو بل سړې پاته شول، آصفې په نقاب کې خپل مخ پټ کړ او دهماغه پاته شوی سړې سره روانه شوه.

\*\*\*\*\* (۳۹)

البرق آصفه په يوراز کې پرې ايښې وه، هغه تر اوسه پورې چاته نه وويلي چې هغه دويم واده هم کړې دې، که څه هم دويم واده کول کومه د عيب خبره هم نه وه خو هغه ويريده چې دوستان به ورسره ټوکې ټکالې وکړي او ورته به وايي چې دومره وخت دې د يوي ښځې سره تير کړ او اخر دې د څلويښت کلنۍ په عمر کې د يوي ځوانې نجلۍ سره واده وکړ، خودا راز تر ډيره وخته پورې راز پاته نه شو.



علي بن سفیان په ښار او د فوځي پنده غالي په چاپیریال کې د خپلې څارکښۍ د شبکې جال خپور کړې و. هغه ته دا خبرونه را رسیدل چې د فوځي میلې د تر سره کولو وروسته په ښار کې د جوارۍ او بدکاری ځایونه ورځ په ورځ زیاتېږي. یوه ورځ د شبکې یوه غړي علي بن سفیان ته دا راپور هم ورکړ چې په تیرو درې میاشتو کې هغه څلور ځله کتلي چې دخادم الدین البرق دکوره څخه ، د شپې هغه وخت چې ټول په خواږه خوب پراته وي ، یوه ښځه چې په تورخادر کې ئې ځان را نغاړلې وي را وځي ، هغه چې لږه لرې ولاړه شي نو یو سړې ورسره یوځای کیږي ، اطلاعاتي مامور وویل چې دوه ځله ئې همداسې کتلي خو دریم ځل د هغې ښځې پسې وروسته ولاړ هغه ددې سړي سره یوځای یوه کورته ورننوته ، او د څه ډیر ځنډ وروسته بیرته را ووته او دهمغه سړي سره بیرته را ستنه شوه.

هغه مامور دا هم وویل چې هغه همدا ښځه تیره شپه هم دکوره د وتلو سره سم تر تعقیب لاندې و نیوله ، هماغه کورته ورننوته ، مامور وائی چې هغه په خپله د هغه کور څخه لرې په یوه ځای کې پټ کښیاست ، د لږ څه ځنډ وروسته دوی را ووتل او د ښار په لورې رهي شول او هلته په یو ستر کور کې ورننوتل ، د ډیر وخت د تیریدو وروسته دهمدې کور څخه د یو یو کس په راوتلو سره نژدې یولس کسان له هغه ځایه را ووتل. او په اخره کې همدا ښځه د یوه سړي سره هم را ووتله ، مامور هم د تیارې څخه په گټې اخستلو سره دوی تر تعقیب لاندې و نیول. د البرق دکوره څخه لږ څه لرې هغه سړې بلې لورې ته ولاړ او ښځه د البرق په کور کې ورننوتله.

د اطلاعاتو دغه مامور د البرق په څیر د یوه مسؤل اولوړ پورې چارواکې په هکله دداسې خبرې کولو جرأت هم نه شو کولای ، خو د علي بن سفیان لارښوونې او احکام ډیر سخت و ، هغه دخپلې شبکې ، غړو ، خبر راوړونکو او ټولو جاسوسانو ته ویلي و چې که چېرې د سلطان ایوبی په کوم حرکت باندې هم شکمن شي نود هغې په هکله دې هم ورته راپور ورکړي ، په دې هکله دې د هیچا د رتبې او ستروالي لحاظ نه کوي ، هر چېرې ئې چې هر ډول شک تر سترگو شي ، که څه هم ډیر معمولي او لږ وي باید علي بن سفیان ته ئې تفصیل ورکړل شي ، دا د جاسوسې روزنې د سبق یوه برخه وه ځکه د څارکښۍ دشبکې بریالیتوب د همداسې حرکتونو او خبرو په بنسټ ، چې ډیر خلک ئې بې معنا گڼي او له نظره ئې غورځوي ، ترلاسه کیږي .

هغه څه چې د اطلاعاتو دې مامور څلور ځله مشاهده کړي و ، هغه د علي بن سفیان له پاره ډیر ارزښتناکه و . هغه د البرق ښځه ډیره ښه پیژندله ، هغه داسې ښځه نه وه چې د شپې دې د کوم پردي سړي سره چېرې ولاړه شي. د البرق کومه ځوانه لور هم نه وه. او دا هم چاته نه وه څرگنده چې البرق د یوې بلې ځوانې نجلۍ سره واده کړې دې. هغه په دې خبرې ډیر فکر وکړ ، هغه ته دا فکر هم راپیدا شو چې البرق دهغه نژدې دوست هم دې او دا دهغې حق دې چې که چېرې دهغې ددوست په کور کې کوم لاندې باندې وي نو دهغې پوښتنه وکړي. خو هغه فکر چې دهغې په ذهن کې راپیدا کیده هغه دا و چې په ښار کې د مشکوکو ښځو سیلاب راغلې دې ، هسې نه چې البرق هم د کومې بدکاری ښځې په چکر کې لویدلې وي؟ دهغه په ذهن کې یو فکر

را پیدا شو ، هغه د خپلې شبکې یوه ښځه د سوالگرې په لباس کې د البرق کور ته واستوله ترڅو هغوی ته ووايي چې خاوند ئې مړ شوی او ځامن ئې بیکاره او خپل سړي دي نو په دې خاطر ستاسې څخه د اعانت او بسپنې هیله لري.

د پلان په مطابق دا ښځه هغه وخت د البرق کور ته ولاړه چې هغه پخپله په کور کې نه و. د بل پلان په مطابق هغه په ټول کور کې وگرځیده او آصفه ئې تر سترگو شوه. دې ښځې د البرق د لمړنۍ ښځې سره وکتل او ورته ئې خپل «فرياد» وړاندې کړ او ورته ئې وویل چې هغه دې البرق ته ددې په هکله سپارښتنه وکړي. په خبرو خبرو کې ئې ترې وپوښتل ستا لور واده شوی او که لا تر اوسه هم پیغله ده؟ هغه ځواب واورید چې دازما لور نه ده ، دازما د میره دویمه ښځه ده ، درې میاشتي کیږي چې واده ئې ورسره کړې دې.»

علي بن سفیان ته دا خبره حیرانونکې وه. دهغه په زړه کې دا شک پیدا شو چې د شپې دکوره وتونکي د هغې همدا دویمه ښځه ده ، علي د یوې بلې ښځې په لاس د البرق د لمړنۍ ښځې ته پیغام واستاوه چې هغه غواړي بهر ورسره په کوم ځای کې ځانته وويني. خوالبرق باید په دې خبره پوه نه شي. هغه ورته په پیغام کې دا هم ويلي و چې دهغوی دکور په هکله په یوه ډیره مهمه خبره باندې ورسره غږیږي. علي ، د البرق د دفترۍ مصروفیاتو د په نظر کې نیولو په اساس ، د هغې ښځې ته د لیدلو کتلو له پاره ځای او وخت هم ورپه گوته کړ. ....هغه راغله ، علي بن سفیان دې ښځې ته د زړه له کومي ډیر زیات عزت او احترام درلود ، هغه د البرق ښځې ته وویل ، چې هغه ته دا معلومه شوی چې البرق دویم واده کړې دې ، ښځې ځواب ورکړ «د خدای شکر دې چې هغه دویم واده کړې دې - څلورم او پنځم نه دې.»

په خبرو خبرو کې علي بن سفیان ترې وپوښتل «هغه څنگه ښځه ده؟»

«ډیره ښکلې او ښایسته ده» ښځې ځواب ورکړ.

«شریفه او نیک خویه هم ده؟» علي بن سفیان ترې وپوښتل ، «ته خو پرې څه شک و شبه نه لرې؟» تر ډیره وخته پورې هغه په فکر کې ډوبه وه ، علي ترې وپوښتل «که چېرې زه ووايم چې هغه کله کله د شپې له خوا بهر را وځي نو ته خو به ئې په بده نه اخلي؟»

هغه په خدا شوه او وئې ویل «زه په خپله اندېښمنه یم چې دا خبره چاته وکړم ، زما خاوند اوس د هغې غلام گرځیدلې دې ، له ماسره خو د سره خبرې هم نه کوي ، که چېرې زه د خاوند سره ددې نجلۍ په هکله خبرې وکړم نو ویرېږم چې له کوره به مې وکارې ، هغه به داسې وانگيري چې زه د کینې او حسد له لورې دا خبرې کوم. دا نجلۍ پاکه نه ده ، پخوا زموږ په کور کې د شرابو بوي هم نه و ، خو اوس هلته د شرابو منگي خالي کیږي.»

«شراب ؟» علي بن سفیان ټکان وخور او وئې ویلې «البرق شراب خښل هم پیل کړې دې؟»

«نه يواځې دا چې ځنبي ئې» بنځې ئې ورته وويل «بلکه بدمسته او مدهوشه کيږي هم ، ما څلور ځله دا نجلې د کوره د بهر تللو په حال کې کتلې او ليدلې مې دي چې هغه د ډير ځنډ وروسته بيرته راستنه شوې. ما دا هم کتلې چې کومه شپه چې نجلۍ بهرته وځي نو په هغه شپه البرق بې هوشه پروت وي او سهار ډير ناوخته را پورته کيږي. نجلۍ بدمعاشه ده او د هغه سره چل ول کوي اودوکه ورکوي.»

«نجلۍ بدمعاشه نه ده ،» علي بن سفيان ورته وويل «هغه جاسوسه ده ، جاسوسه ، هغه البرق ته نه بلکه ټول قوم او ولس ته دوکه ورکوي.»

«جاسوسه !» بنځې ترې په حيرانتيا سره وپوښتل ، «جاسوسه اوبيا زما په کور کې !» پورته شوه او غاښونه ئې وچپچل او وئې ويل «ته پوهيږې چې زه د يوه شهيد لور يم ، البرق سم مسلمان و او خپل ژوند ئې د اسلام په لاره کې وقف کړې و. زه خپل اولادونه د جهاد له پاره روزم ، او ته وائې چې زما د اولادونو پلار د يوي جاسوسې سره واده کړې او دهغې په ولکه کې راغلې دې. زه د خپلو اولادونو پلار قربانولې شم خو خپل قوم ، وطن او اسلام له منځه تللو ته نه پريږدم ، زه به دا دواړه له تيغه تير کړم.»

علي بن سفيان په ډيره ستونزمنه توگه د هغې احساسات ساړه کړل او هغې ته ئې وويلې چې تراوسه پورې دا بايد کره کړو چې دا نجلۍ جاسوسه ده او دا بايد هم تر څارنې لاندې ولرو چې البرق هم ددې جاسوسې کړېو غړی گرځيدلې دې او يا دا چې هغه يواځې د شرابو په ورکولو سره استعمالوي. هغې بنځې ته ئې دا هم وويلې چې جاسوسان څوک نه وژني بلکه را نيسي ئې ، او ورڅخه د شبکې د نورو غړو په هکله پوښتنې کيږي. علي بن سفيان هغه ته څه لارښوونې وکړې او ورته ئې وويل چې د نجلۍ هر خوځښت بايد تر څارنې لاندې وساتي.....

دا بنځه ولاړه اوداسې څرگندېده چې د علي بن سفيان لارښوونې به په ساړه فکر سره پلي کړي ، خود هغې د تگ او انداز څخه داسې معلوميدله چې هغه په هروخت کې له کنترول وټلاي شي. هغه د حرم سراي او حويلې بنځه نه وه ، بلکه دخپل خاوند وفاداره ماندېنه وه او په هيواد او ملت باندې څاريدونکې دقوم لور وه.

\*\*\*\*\* (۴۰)

خادم الدين البرق او علي بن سفيان نه يواځې د کار ملگري و ، بلکه پخپلو منځو کې خواږه دوستان هم و. دواړه د يوه عمر خاوندان و ، يو ځای ئې د عيسايانو د لښکرو په مقابل کې د اسلامي سلطنت د ازادۍ له پاره په جنگونه کې برخه اخستي وه ، دواړه د سلطان ايوبي پخواني ملگري و. خو ددومره خوږې دوستۍ تر څنگ البرق خپل دويم واده د علي بن سفيان څخه پټ ساتلې و. کله چې علي ته دا خبر را په ډاگه شونو هغه د البرق سره په دې هکله کومه خبره ونه کړه ، هغه دهغې دبنځې له لارې دهغې د کور ددغې معتمې د حل لاره پيدا کول غوښتل ، هغه د البرق دکور او دهغې تر منځ په هغه واټن کې د خپلې شبکې د

کارکونکوپه شمیره کې ډیرښت راوست چې د البرق دویمې ښځې په کې تگ راتگ کاوه ، د البرق د لمړۍ ښځې سره چې علي خبرې کړې وي دهغه څخه تر اوسه پورې دوه ورځې تیرې شوی وي ، خو نجلۍ بهر نه راوتله ، جاسوسان به ټوله ټوله شپه بیدار اوسیدل .

درېیمه شپه ، د نیمائې شپې څخه لږ څه دمخه په داسې حال کې چې علي بن سفیان په خواږه خوب ویده و علي د نورو حاکمانو او امرانو پر خلاف ، خپلو کارکونکو ته ویلي و چې هروخت چې وغواړي هغه را بیداره ولې شي ، هغه د هغو چارواکو څخه توپیر درلود چې هیچاته هم د خپل آرام په وخت کې د اخلال کولو اجازه نه ورکوي. په دې شپه د علي یوه ملازم علي را بیدار کړ او ورته ئې وویلې «عمر راغلي او لږ څه ویریدلې غوندې ښکاري» علي بن سفیان دلیندۍ څخه د وتلي غشي په څیرد خوني څخه راووت او په یو څو گړندېو گامونو کې ئې ځان حجرې ته ورساوه ، هلته دهغه د شبکې یو کس ولاړ و ، علي ته ئې وویل « ملازمینو ته ووايست چې ورمندې کړي ، لس دولس سپاره سمدستي را وغواړۍ ، خپل آس هم ډیر ژر تیار کړه ، بیا تاته وایم چې څه شوی دي ؟»

علي بن سفیان خپل ملازم و استاوه ترڅو دریارلس څوارلس کسه وسله وال سپاره تیار کړي او ددې آس هم ورته تیار کړي ، خود عمر څخه ئې وپوښتل «وايه څه خبره ده ؟»

عمر او آذر دوه کسه استخباراتي غړي د آصفې د تعقیب له پاره مامور شوی و ، علي بن سفیان ورته حکم کړې و چې کله چې نجلۍ د کوره څخه وځي نو سمدستي دې ته خبر ورکړئ ، خود دا ځل عمر ډیره خطرناکه اطلاع راوړې وه ، هغه ورته وویل چې لږ څه دمخه د البرق د کوره په تور خادر کې د سرنه تر پښو پټه ښځه را ووتله او نژدې په لږه فاصله کې د البرق له کوره بله همداسې ښځه په همداسې لباس کې را ووتله ، هغه په منډه منډه د هغې لمړنۍ ښځې پسې ولاړه ، کله چې هغه لمړنۍ شکمنه شوه نو ودریده. مونږ دواړه پټ ناست و ، او هیچا نه وکتلي ، تعقیب مو هم په پټه کاوه ، معلوم نه ده چې ددواړو ښځو تر منځ څه وویل شو ، دهغوی څخه یوې خپل لاسونه وپړکول ، هلته د نژدې ځایه څخه یو سړې را ووت ، هغه هڅه وکړه چې دا وروسته تلونکې ښځه ونیسي ، ښځې پر هغې باندې د کومې وسلې وار وکړ ، وسله د شپې په تیاره کې نه تر سترگو کیده ، هغه سړي هم په همدې ښځه باندې د کومې وسلې وار وکړ.

هغه ښځه چې لمړۍ راغلي وه دهغې اواز مو واوریده چې وئې ویل « دا پورته کړئ او ویسئ یئ.» بلې ښځې پرې وار وکړ ، دهغې دخولې څخه چېغې ووتې ، هغې ښځې پرې یو بل وار وکړ او دخپله ځانه ئې دهغه سړي وار دفع هم کړ . دواړه ښځې زخمې شوی دي ، عمر علي بن سفیان ته د اطلاع ورکولو وروسته منډه کړه او وئې ویل آذر هملته پټ ناست دې. هغه دا معلوموله چې دا خلک چېرې ځي ،

علي بن سفیان د داسې هنگامي حالت له پاره د گړندېو او تجربه لرونکو کسانو یوه ډله تیاره کړې وه ، دوی به تل د خپلو اسونو سره نیژدې بیده کیدل ، د آسونو زینونه او وسلې به ئې له ځانه سره ساتلې ، هغوی ته دا روزنه ورکړل شوی وه چې د شپې د اړتیا په وخت کې هغوی باید په څو دقیقو کې خپل ځانونه تیار کړي ،

او د ضرورت ځای ته ځانونه ورسوي ، هغوی دومره تیز ول ، چې څه وخت چې ملازم ددې ډلې قومندان ته خبر ورکړ چې څوارلس کسان تیار کړي نو علي بن سفیان د کالیو تر بدلولو او د هغه د خپل آس د تیارولو تر وخته پورې هغوی هملته حاضر وموندل ،

دعلي بن سفیان په قیادت اود عمر په لارښوونه دا ډله د پیښې ځای ته ور ورسیده ، ددوه سپرو سره مشالونه و ، هلته دوه لاشونه پراته و ، علي بن سفیان له آسه راښکته شو او وئې کتل ، یو د البرق لمړنۍ ښځه وه ، اوبل آذر و د عمر ملګرې. دواړه تراوسه پورې ژوندي و او په وینو کې ډوب. آذر وویل چې هغوی د البرق لمړنۍ ښځه د زخمۍ کیدو وروسته و غورځوله ، نوزه ورته راغلم او را پورته مې کړه چې ناڅاپه د شا لخوا چا زه په خنجر باندې ووهلم ، ما ځان کنترول نه شو کړای او پریوتم ، حمله کونکې و تنبید. آذر وویل چې هغه بله ښځه د البرق کورته نه ده تللې بلکه هغه لورې ته ولاړه چې پخوا پرې تلله ، عمر ته دهغه کور معلوم و.

علي بن سفیان دوه سپرو ته حکم وکړ چې دغه دواړه زخمیان سمدستي جراح ته ورسوي او د وینې د دریدو هڅه ئې وکړي ، پاته سپاره هغه د عمر په لارښوونه دهغې ځای په لور ور و خوځول چېرې چې آصفه مخته هم څو ځلې تلونکې کتل شوې وه ، دا د پخوانیو وختونو یو ستر کور و. او تر څنګ ئې نور کورونه هم و. د انګرې څخه د آسونو د شپنهار اوازونه تر غوږو شول ، علي خپل سپاره دکور ددواړو خوا څخه شاته واستول ، دوه سپاره ئې د کور تر مخه ودرول ، او ورته ئې وویل چې هر څوک چې دکوره بهر را وځي وئې نیسئ ، او که چا د تیښتې هڅه وکړه نو په غشو ئې په ګوندو کړئ.

سپاره هم د شاوخوا ګرځیدو نه وروسته د انګرې په لورې ورتا و شول ، په دې وخت کې د ځغاستونکو اسونو د پښو اواز واوریدل شو. علي بن سفیان یوه سپور ته وویل «په منډه ولاړ شه او خپل قومندان ته دې ووايه چې دا کور محاصره کړي او دننه ور ننوځي ، دننه ټول وګړي ئې و نیسئ ،» سپور د پندځالي په لور ولاړ علي بن سفیان په لوړ اواز سره خپلو کسانو ته حکم وکړ ، «پونده ورکړئ او تعقیب ئې کړئ ، او یو پر بل باندې نظر ساتئ ،» او هغه خپل آس ته لغته ورکړه ، دا د آسونو د تبیلې څخه په ګوته را ټول کړل شوی آسونه و. اودهغې سپرو د سلطان ایوبې څخه څو څو ځله انعامونه اخستي و. تنبیدونکي هم شاهسواره معلومیدل ، دهغوی د آسونو د پښو اوازونو په ډاګه کوله چې د ښه نسل ، تیز ځغلیدونکې اسونه دي ، دا د ښار سیمه وه او کورونو د آسونو د ځغاستې تر مخ ځنډونه را پیدا کول ، کوڅې وې چې آس په کې نه شو ځغلیدای ، خوبیا ددې څخه اخوا پراخه ډاګ و.

په تیاره کې آسونه نه تر سترګو کیدل ، یواځې دهغوی د پښو په اوازونو باندې تعقیب کیده ، خو کله چې هغوی پراخه ډاګ ته شول نو بیایې پتیدل شوني نه و. هغوی د افق په لور د سیورو په شکل تر سترګو کیدل. هغوی څلور وو او نژدې سل متره فاصله ئې پیدا کړې وه. هغوی یو له بله سره څنګ تر څنګ تلل ، دعلي بن سفیان په حکم دوه سپرو په هماغه رفتار سره خپل آسونه ور و ځغلول او دغشو وارونه ئې پرې

وکړل ، کيداې شي غشي خطا شوی وي ، تنبیتیدونکی د پوهې او عقل خاوندان معلومیدل کله به چې غشي دهغوی له منځه تیریدل نو هغوی به هم آسونه یو له بله سره جلا کول . خو هغوی یو ځای روان ول . د علي بن سفیان ډله هم ډیره گړندی وه ، فاصله هم را کمیده ، خو مخته دکجورو یو گڼ ځنگل راغې هلته دهغوی آسونه داسې سره وویشل شو چې دوه ئې د ځنگل کین لورې او پاته دوه ئې د ځنگل بڼې لورې ته ولاړل . دا ځای لږ څه هسک و ، آسونه پورته ولاړل او له نظره ورک شول .

تعاقب کونکې چې کله هغه لوړ ځای ته وختل نو هغوی ته چې کوم غلیدونکي سیوري ترسترگو شول داسې معلومیدل چې هغوی یو له بله څخه ډیر لرې شوی وي . اوبیا هغوی دومره لرې شول چې دهریوه مخه اولاره بدله شوه . علي بن سفیان و پوهیده چې هغوی غواړي زمونږ سپاره په خپلو منځو کې سره وویشي او خپاره ئې کړي ، علي په لوړ اواز سره وویلې ، د هر سپور پسې ډلې ډلې شی ، یو بل ته سره وویاست او آسونو ته لغته ورکړئ ، فاصلې کمې کړئ او په لیندېو کې غشي کیردئ ،»

سپاره سره وویشل شو ، ټولو خپلې لیندې را واخستې او غشي ئې په کې کښینول ، او د هر آس پسې یو یو یو ډلې غغاسته پیل کړه . دهغوی د آسونو رفتار نور هم زیات شو . د پښو داوازونو په شور وشر کې د لیندېو څخه د غشو د وتلو اوازونه هم تر غوږو کیدل ، یوه وویل چې یو مې وویشت او آس ئې د کنترول له ووت ، « هلته دعلي بن سفیان سره چې دوه سپاره و هغوی هم په یوه وخت کې غشي وویشتل ، په تیاره کې د غشي د خطا کیدو خطر زیات و ، او غشي خطا کیدل هم ، خوبیا هم هغوی یو بل آس په نښه کړ ، دا اس دکنترول له ووت او بیرته شاته راغې ، یو سپور هغه په غاړه په برچې باندې وواهه ، اویوه بل هغه په برچه باندې په گیده کې وواهه خو آس ځواکمن و او ونه لویید . دوی هڅه کوله چې سپاره ژوندي را ونیسي ، دعلي سره یو سپور خپل لاس وروغځاوه ترڅو یو سپور پرې دمتو څخه را ونیسي ، ځکه دهغه لاندې اس هم زخمې شوې و ، لږه شبیه وروسته دا آس ودرید ، په آس باندې یو سړې سپور و او یوه ښځه ښځه د سړي څخه مخته ناسته وه . داسې معلومیده چې ښځه بې هوشه شوی وي .

د صحرا په دې تیاره شپه کې اوس د بل کوم اس د پښو اواز نه تر غوږو کیده ، یواځې د سپرو خبرې او د آسونو د عادي تگ اوازونه را تلل ، سپرو یوه بل ته اوازونه کول ، دهغوی د اوازونو څخه داسې معلومیده چې هغوی ټول تنبیتیدونکي نیولي دي . علي بن سفیان ټول سره را ټول کړل ، تنبیتیدونکې ئې ونيول ، دهغوی دوه آسونه زخمیان شوی و ، هغه دواړه ئې د مړینې په خاطر هملته په صحرا کې پرېښول ، تنبیتیدونکې ټول ټال پنځه کسان و ، څلور نارینه او یوه ښځه ، ښځه را غورځیدلې وه ، د تنبیتیدونکو څخه یوه وویل ، « تاسې چې له مونږه سره څه غواړئ وئې کړئ ، خودا نجلی زخمي ده مونږ هیله لرو چې تاسې به هغې ته کوم زیان ونه رسوئ ،» د یوه آس د زین سره مشال تړلې و . هغه ئې را پرانسته او روښانه ئې کړ ، ښځه ئې وکتله ، ډیره ښایسته او ځوانه وه ، کالي ئې په وینو سره و ، دهغې پر غاړه ، اوږې ته نژدې د خنجر د ور ننوتلو یو ژور زخم و ، دهغې څخه دومره وینه تللې وه چې د ښځې رنګ ئې د سپین لاش په څیر گرځولې و ، سترګې ئې پټې وې ، علي بن سفیان دهغې په زخم کې یوه ټوټه ورننویسته ، اود پاسه ئې په یوه بله ټوټه



باندې و تړه ، او هغه ئې په يوه آس باندې وا چوله او سپورته ئې وويل چې په بېړه ئې جراح ته ورسوئ. هلته د ژروالي او بېړې پوښتنه هم نه پيدا كېده ، هغوى د ښاره څخه څو ميله لرې وتلي و. په دې بنديانو كې يو زوړ سړې هم موجود و.

كله چې داقافله قاهرې ته رسيدله نو دسهارسپينې ليكې را خپرې شوې وې ، سلطان ته هم د شپې دپېښې په هكله خبر ورکړل شوې و ، علي بن سفيان شفاخانې ته ولاړ او جراحانو د دغې ښځې په ټپونو باندې د ملهمواو پټيو په پورې كولو لاس پورې كړ. هغوى هڅه كوله چې هغه په هوش كې راوړي ، سپرو هغه پرته له كومه ځنډه شفاخانې ته را رسولې وه ، دالبرق لمړنۍ ښځه او آذر اوس په هوش كې راغلي و ، خو روغتيايې حالت ئې ښه نه بريښيده . سلطان ايوبې هم هملته شفاخانې ته ورسيدلې و هغه علي بن سفيان ځانته كړ او ورته ئې وويل ، «زه له ډيره وخته راهيسې دلته يم ، ما د البرق د راغونښتو له پاره يو سړې هلته وراستولې ، خو هغه ما ته ډيره عجيبه خبره كړې ، هغه وائې چې البرق په هوش كې نه دې ، د هغې په خونه كې د شرابو پيالې او صراحی پرتې دي ، ايا هغه د شرابو څښل هم پيل كړې دي ؟ هغه ته دومره هوش هم نه شته چې دهغې ښځه د كوره بهر زخمي پرته ده ، ما تر اوسه پورې د هغه د ښځې سره خبرې نه دي كړي ، ډاكټرانو د هغې سره خبرې كول منه كړي دي.»

«دهغه يوه نه چې دوه ښځې ټپي شوي دي» علي بن سفيان ورته وويل «دغه نجلۍ چې مونږ همدا اوس په دښته كې ونيوله او را مو وسته د البرق دويمه ښځه ده ، پريږده چې لږ څه د خبرو جوگه شي ، مونږ ډير غټ ښكار رانيولې دې.»

البرق د لمر د راختلو وروسته را بيداره شو ، د ملازم د خبر سره سم ئې په منډو ځان را ورساوه ، د هغه دواړه ښځې زخمي پرتې وې ، هغه ته څلورواړه جاسوسان وروښوول شول ، هغه دهغه زاپه جاسوس په كتلو سره حيران پاته شو ، ځكه هغه سړې البرق د آصفې پخوانې مېړه انگيره ، سلطان ايوبې دا قضيه په خپلو لاسو كې واخسته ، ځكه دا د جاسوسانو د يوې سترې ډلې معامله وه چې دهغې يوه باوري ملگرې ، چې د فوځ ټول رازونه او راتلونكي پلانونه ورته معلوم و ، هم په كې ككړ شوې و .

كله چې زخميان د خبرو كولو او د بيان د وركولو جوگه شول ، نو خپله كيسه ئې داسې وكړه چې د البرق لمړنۍ ښځې ته چې كله علي بن سفيان وويل چې دهغه د خاوند دويمه ښځه د شكمن كړچار خاونده ده او جاسوسه معلومېږي نو هغه د ډيرې سختې غصې په حال كې كورته ستنه شوه . هغه غوښتل خپل مېړه او آصفه دواړه د تيغه تير كړي ، خو علي بن سفيان هغې ته ويلي و چې جاسوسان ژوندي نيول كيږي تر څو دهغوى څخه د نورو پټو رازونو په هكله پوښتنې گرويزنې وشي ، او د ډلې نور ملگرې ئې را پيدا كړل شي .

هغه خپل ځان تر کنترول لاندې راوست ، او آصفه ئې تر کلکې څارنې لاندې ونيوله ، هغې د شپې له اړخه ویده کیدل هم پریښودل ، هغې د موقع او فرصت نه په گټې سره د آصفې او دهغې د میړه د خوب دخونې په دره کې یو کوچنی سورې هم وویست ، د شپې به هغې د همدې سوري له لارې آصفه کتله ، دوه شپې په پر لپسې توگه هغې همدا وکتل چې ښځه البرق ته شراب ورکوي او خپل ځان په مکمله توگه هغه ته لوڅوي ، دې ښځې به البرق ته د سلطان ایوبي خبرې په داسې شکل سره کولې لکه چې هغه ئې پیر او مرشد وي ، صلیبیانو ته به ئې بدې ردې ویلې ، او هماغه خبرې به ئې کولې چې د سلطان ایوبي په جنگي پلانونو کې به شاملې وي. البرق به هغې ته ویلې چې سلطان څه کول غواړي او څه ډول فکر کوي ؟

د البرق لمړنۍ ښځې دوه شپې همدا ډرامه کتله ، او دهغوی همدا ډول خبرې اترې ئې تر غوږو کیدې ، درېیمه شپه هغې یوه داسې ډرامه جوړه کړه چې د البرق لمړنۍ ښځې ئې په پوره بې صبری سره انتظار کاوه ، آصفې البرق ته شراب ورکول پیل کړه ، او دهغه څخه ئې بلکل حیوان جوړ کړ ، آصفې دواړه پیالې را پورته کړې او په دې خبرې کولو سره ، چې نور راوړم ، دخونې څخه بهر شوه. کله چې هغه بیرته راغله نو وئې کتل چې په پیالو کې شراب همغسې پراته دي ، هغې یوه پیاله البرق ته ورکړه ، او بله ئې په خپله دخولې سره ولگوله ، ددې وروسته هغې ډیر زیات لوڅ حرکتونه وکړل ، او البرق بې سده پریوت ، آصفې کالي واغوستل ، او البرق ته ئې سوکه سوکه اوازونه وکړل ، خو هغه د خبرو وتلې و ، بیا ئې هغه و خوځاوه ، او دهغه د سترگو دخلاصون هڅه ئې وکړه خو دهغه سترگې خلاصې نه شوی. هغې د البرق د شرابو په پیاله کې هغه وخت څه داسې خیز ورگډ کړې و کوم وخت چې هغه بلې خونې ته ولاړه او غږ ئې کړ چې نور راوړم.

آصفې کالي واغوستل ، د پاسه ئې پرې تور خادر داسې واچاوه چې د سر نه تر پښو پورې په کې پټه شوه ، شپه نیمائې کیدو ته نژدې وه ، روښنائې ئې مړه کړه. او بیرون را ووتله ، د آصفې دې کړچار لمړنۍ ښځه سور اور وگرځوله ، خپل خنجر ئې را واخست ، خپل خادر ئې له ځانه چاپیره کړ ، کله چې دخونې څخه بهر را ووتله نو وئې کتل چې آصفه د یوې ملازمې سره پسیرې ، ددې څخه دا معلومه شوه چې دا ملازمه هم هغې له ځانه سره یو ځای کړې ده. آصفه بهر را ووتله ، او ملازمه خپلې خونې ته ولاړه ، لمړنۍ ښځه هم د لوي دروازې څخه بهر را ووتله ، هغه ډیره گړندی تلله ، او د آصفې تعقیب ئې کاوه ، هغه د آصفې د قدمونو په غږ پسې روانه وه. هغې غوښتل دا معلومه کړې چې هغه چېرې ځي ، کیدای شي آصفې د هغې د قدمونو اواز اوریدلې وي ، هغه ودریده ، لمړنۍ ښځې په تیاره کې ښه نشوای لیدای ، هغه آصفې ته ورنژدې شوه او هملته ودریده ، یو ډبل سره په ناڅاپي توگه د مخ کیدو په اساس لمړنۍ ښځه دا پریکړه و نشوه کولای چې څه وکړي.

خوبې له ځنده ئې وپوښتل چې «آصفې چېرې ځي؟»

لمړنۍ ښځې دا احساس هم نه کړه چې د آصفې د خوندیتوب په خاطر دهغې سره یو ساتونکې په پټه توگه د هغې تر څنګ روان دي ، آصفې یو لاس په بل وواژه او د البرق لمړنۍ ښځې ته ئې په خدا کې وویل -- «ته

زما تر شا راغلې ئې ، يا بل چېرې روانه ئې ؟ په همدې وخت کې چا دغه لمړنۍ ښځه د مټو څخه ونيوله خو هغې په يوه ټکان سره خپل ځان د نيونکي څخه وژغوره ، هغې په منډه خپل خنجر را وويست ، دهغې تر مخه يو سړې ولاړ و ، ښځې پر هغې وار وکړ خو هغه په څنگ شو ، خو سړې پرې داسې وار وکړ چې دهغه خنجر د ښځې په يوه اړخ کې ولگيد ، کله چې هغه سړې وکتل چې له دې سره هم خنجر دې نو ځان ئې وروسته کړ . لمړنۍ ښځې په آصفې باندې حمله وکړه او خپل خنجر ئې دهغې د اوږې او غاړې تر منځ ور ننويست ، هغې ښځې په زوره چپغه کړه ، هغه سړې يوځل بيا په دغه لمړنۍ ښځې باندې وار وکړ او دا بله ئې د غورځيدو څخه وژغورله ، کله چې لمړنۍ په دويمې باندې بيا وار کاوه نو هغه سړې دهغې ښځې لاس په خپل لاس کې ونيو او پرې نه ښوده چې په آصفې باندې خنجر ور ونښلي .

آصفه پريوتې وه او د البرق لمړنۍ ښځې هم ژور ټپ اخستې و ، چې د تشي څخه تر گيډې پورې رسیده . هغه سړې آصفه پورته کړه او چېرې ئې يوره ، د علي بن سفيان دوه جاسوسانو دا ټوله لوبه د يوه پټ ځايه ننداره کوله ، هغوی په دې نه پوهيدل چې دا دويمه ښځه به څوک وي ، عمر دهغه سړې پسې وروسته وروسته ولاړ چې آصفه ئې له ځانه سره اخستې وه ، هغه هماغه ځاي ته ولاړل چېرته به چې پخوا تلل ، عمر دهغه ځايه څخه نيغ علي بن سفيان ته د خبر ورکولو له پاره را ستون شو ، آذر ولاړ او د همدې زخمي ښځې تر څنگ کښيناست ، خود شا له خوا پرې چا د خنجر درې پرلپسې وارونه وکړل او حمله کونکې دهغې ځايه خپلې پښې سپکې کړې . آذر هم هملته بې هوشه پريوت ،

ماښام د البرق د لمړنۍ ښځې او د آذر روغتيا ئې حالت مخ په خرابيدو شول ، جراحنو او ډاکټرانو ډيرې هڅې وکړې خو هغوی ژوندې پاته نه شول ، د البرق ښځې علي بن سفيان ته ويلې و «چې ره خپل خاوند څارولي شم ، خود مذهب ، قوم ، او هيواد څارول نه شم زغملي» او هغې دخپل قوم او مذهب په نوم ځان څار کړ .

د سلطان ايوبې په حکم باندې خادم الدين البرق په زندان کې ولويد ، هغه د ډاډ ورکولو ټولې هڅې و ازمايلې او وئې ويل چې دا جرم ورڅخه په ناپوهۍ کې تر سره شوې ، هغه د هغو جاسوسانو په لاسو کې د لوبې اله گرځيدلې وه . خودا څرگنده شوی وه چې هغه د حکومت او فوځ رازونه د شرابو او ښکلې نجلۍ په نشې کې د ښمن ته سپارلي دي ، سلطان ايوبې د وژلو جرم ښلای شو . د شرابو د څښلو او د ښمن ته د راز ورکولو جرم ئې نه شو ښلای ؟

په دې ورځ ئې د آصفې څخه کوم بيان وا نه شو خستلای ، پر هغې د ټپ اغيز دومره نه و لکه د ويرې او خوف اغيز چې پرې و . هغه جاسوسه ښځه وه ، هغې ته د شهزادگيو په بڼه کې د شهزادگانو څخه د راز د اخستلو روزنه ورکړل شوی وه . هغې کله هم دا فکر نه وکړ چې د داسې يوه حال سره به مخ کيږي . هغه ډيره زياته له دې ويريده ، چې هغه د مسلمانانو بندي ده او مسلمانان به ئې ډيره خرابه کړي . هغه ته داو يره هم تر سترگو کيده چې مسلمانان به دهغې د ټپونو علاج و نه کړي ، هغې دخپلې دغه ويرې په هکله هر هغه چاته ويل چې

ددې اړخ ته به ورتلل ، هغې به د يوه ويريدلې کوچنۍ په څير ژړل ، علي بن سفيان هغه ته ډيره زياته ډاډ گيرنه ورکړه ، او ورته ئې وويل چې له دې سره به همغسې سلوک کيږي لکه د يوي مسلمانې ټيپې شوی ښځې سره چې کيږي . خو هغې يو غږ کاوه چې غواړي د سلطان ايوبې سره وويني ، او دهغې دا غوښتنه تر سلطان ايوبې پورې ور ورسيدله ، سلطان ايوبې ورغې او دهغې پر سر ئې لاس کښيښود او ورته ئې وويل ، چې نوموړې ورته په اوسنې زخمي حال کې لکه دلور په څير ښکاري .

«ما اوريدلي دي چې سلطان ايوبې د توري نه بلکه د زړه پادشاه دې» آصفې ورته په ژړغونې توگه وويل «دومره ستر پادشاه چې د عيسايانو ټول پادشاهان ئې د ماتې ورکولو له پاره سره يو شوی دي ، که يوې مجبورې ښځې ته دوکه ورکوي نو دهغه د شان سره به ښه ښکاره نه شي ، .... دې خلکو ته ووايه چې ماته سمدستي زهر را کړي ، زه په داسې حال کې هيڅ ډول اذيت نه شم زغملای .»

«که ووايي نو زه به هروخت ستا پوښتنې ته راشم» سلطان ايوبې ورته وويل ، «زه تا ته دوکه هم نه درکوم ، اذيت هم نه درکوم خو ته به هم وعده کوي چې ماته به دوکه نه راکوي ، ستا روغتيا نوره هم ښه کيږي ، ډاکټرانو راته ډاډ راکړې چې ستا روغتيايې حالت مخ په ښه کيدو دې ، که چېرې تاته مو اذيت درکولای نو مونږ به په همدې حال کې په زندان کې ور اچولې وائې . ستا په زخم به مومالگې ور شيندلې ، او تا به په چېغو چېغو سره په خپل جرم باندې اقرار کړې وای او د خپلو ملگرو ، اړوندو کسانو او ډلې څخه به دې پرده پورته کړې وای ، خو مونږ د يوي ښځې سره داسې سلوک نه کوو . د البرق ښځه مړه شوی خو مونږ ستا د ژوندي پاته کيدو پوره پوره هڅه کوو.»

«که زه ښه شم نو تاسې به له ماسره څه ډول سلوک وکړئ؟» هغې ترې و پوښتل ،

«دلته به کوم نارينه تا ته په هغه سترگو و نه ويني چې ته يوه ځوانه او ښکلې ښايسته پيغله ئې» سلطان ايوبې ورته وويلې ، «ته دا اندېښنه له زړه څخه وکاره ، ستاسره به همغسې سلوک کيږي چې اسلامي قانون ئې اجازه راکوي.»

د هغه کور تلاشي هم وشوه چېرې به چې آصفه د راپور ورکولو په خاطر ور تلله ، هغه د هيچا کور نه و ، د جاسوسانو د ناستې ځای و . هملته دننه د آسونو د دريدو ځای و . دوی هملته پنځه نور کسان هم نيولې و . هغوی پنځو او هغو نورو څلور چې د تعقيب په وخت کې نيول شوی و ټولو په خپل جرم باندې د اعتراف کولو څخه ډډه وکړه ، اخر ئې هغوی هغه تا خانې ته يوړه چېرې چې تيرېو هم خبرې کولې ، هغه زاړه دا ومنله چې هغه د انجلۍ د يوي دانې په څير د البرق په ستونۍ کې ورځاي کړې وه ، او بيانيې ټوله هغه ډرامه چې د البرق را ښلولو له پاره ئې لوبولې وه بيان کړه . نورو هم د ډيرو رازونو څخه پردې پورته کړې . او دهغې کور راز ئې هم برېښه کړ کوم ته چې د ښار خلک په ډېر درنښت گوري . په دې کور کې ئې ډيرې نجونې ساتلې وې چې د دوو موخو د ترلاسه کولو له پاره ئې استعمالولې . اول د څارکښۍ له پاره او دويم د

مسلمانانو د لوړو کورنيو د ځوانانو د اخلاقو د خرابولو په خاطر ، دا کور د جاسوسانو او تخريب کارانو له پاره لويه هڅه وه.

هغې جاسوسانو دا هم وويلې چې د سلطان ايوبې په فوځ کې هغوی خپل خلک ورننويستي دي او همغوی د فوځ ترمنځ د جوارۍ کولو عادت را پيدا کړې دي. هغوی د بيلل شوی قمار په خاطر يو دبل پيسې پتوي او غلاوي کوي ، هغوی په ښارونو کې د پنځه سوو څخه ډيرې فاحشې ښځې خپرې کړې دي. دهغوی دنده دا ده چې ځوانان په خپلو لومو کې را وښلوي او د عياشۍ په لارو ئې روان کړي. د جوارۍ پټ مرکزونه هم پرانستل شوي دي ، دې خلکو دا هم وويل چې همدا اوس هم هغه سوډانيان چې د فوځ څخه ويستل شوي دي ، د سلطان پر خلاف را پارول کيږي ، تر ټولو مهمه خبره دا وه چې هغوی د شپږو داسې لوړ پوړو مسلمانانو نومونه واخستل چې د سلطان ايوبې په حکومت کې ئې ډير مهم ځايونه درلودل ، خو د سلطان پر خلاف ئې کار کاوه ، اصفه يوه عيسايي پيغله وه چې اصلي نوم ئې «فليمنگو» و ، هغه په اصل کې يوناني نژاده وه ، او هغې ته د دپارلس کالو د عمر را په دې خوا روزنه ورکول کيده. هغې ته د مصريانو ژبه ورزده کړل شوی وه. او د هغې په خير په سلونو نجونې د مسلمانانو سيمو ته د همدې موخو له پاره په پټه توگه استول شوي دي.

دې ښځې هم څه پټ نه کړل ، پنځلس ورځې وروسته دهغې تپونه جوړ شوي و. خو کله چې ورته وويل شول چې هغې ته د مرگ سزا ورکول کيږي نو هغې وويل «زه په خوشحالي سره دا سزا منم ، ما د صليب مشن پوره کړې دي»--- او هغه جلاد ته ورسپارل شوه.

نورو ته لا تراوسه پورې اړتيا وه ، دهغوی له اړخه په ويل شوو نښو نښانو خونور کسان هم ونيول شول ، چې يو څو ئې مسلمانان هم ول ، هغوی ټولو ته د مرگ سزا واوروله شوه ، خو البرق ته د سلو لښتو سزا ورکړل شوه مگر هغه ونه شوه زغملای او هملته ومړ. دهغې کوچنيان د سلطان ايوبې له خوا تر روزنې لاندې ونيول شول ، هغوی ته ئې د دولتي خزاني څخه خدمت گاران ورکړل ، هغوی د البرق بچيان نه و بلکې د يوي مجاهدي بچيان و او دهغوی مور په مذهب ، هيواد ، قوم او ولس ځان شهيد کړې و.

\*\*\*\*\* ( ٤٩ )

د خلافت ماني يا د بدکاری هڅه

د خليفه د معشوقي "امّ عراره" تېنټول او د خلافت بحران (۵)

د (۱۱۷۱) زيږدېز کال د جون د مياشتې د گرمۍ سوځنده ورځ وه چې د العاضد خليفه پيغام وپوښکي صلاح الدين ايوبی ته دا خبر راوړ چې خليفه خپل ځان ته ورغوښتې دي. دې خبر په سلطان ايوبی ښه اغيزونه کړ او قاصد ته ئې وويل چې «خليفه ته د سلام او درنښت وروسته ووايه چې که چېرې ډير اړين کار وي نو زه حاضر يم چې هلته درشم، خو اوس هيڅ فرصت نه لرم، هغه ته داهم ووايه چې هغه دندې چې زما ترمنځ د اجراء له پاره پرتې دي، دهغه ترسره کول د حضور په دربار کې د حاضريدو څخه ډيرې اړينې دي»

قاصد ولاړ او سلطان ايوبی په خپله خونه کې ناقراره اوښت را اوښت. دا د فاطمي خلافت دوران و او په مصر کې ددې خلافت خليفه العاضد و، په هغه وخت کې به خليفه پادشاه گڼل کيده، د جمعې د لمانځه په خطبو کې به خطيبانو د خداي ښاد او دهغې د رسول ص وروسته په هر جومات کې د خليفه نوم اخست. د عيش او عشرت پرته ددې خلکو ترمنځ بل کار هم نه و. **که چېرې د نور الدين زنگي او سلطان ايوبی په خير شخصيتونه**



هلته نه وای، او یا دوی دواړه هم د نورو وزیرانو او امرانو په څیر غوره مالي او ایمان پلورنکي وای، نو دهغې وخت خلفاؤ به اسلامي سلطنت لا د پخوا څخه پلورلې وای، العاضد هم د همداسې خلفاؤ څخه یو و. کله چې سلطان ایوبی مصر ته د والي په څیر راغې، نو په هماغه لمړیو کې خلیفه څو څو ځله هغه خپل ځان ته ور وغوښت، خو سلطان په دې پوهیده چې خلیفه یواځې په دې خاطر دې هلته ورغواړي چې هغه ته دا په یاد کړي چې سلطان هغه نه، بلکه پخپله خلیفه دې. هغه د سلطان ایوبی ډیر درنښت کاوه، هغه به ئې له خپله ځانه سره کښیناوه، خو دهغې دخبرو لهجه او وینا به امرانه وه. هغه چې کله هم سلطان ایوبی ځانته رابللې پرته له کومې موخې ئې بیرته رخصت او ده. د روم په بحیره کې د صلیبیانو لښکرو ته د ماتې ورکولو او د سوډاني فوځ د بغاوت او پاڅون د ټکولو وروسته به سلطان ایوبی خلیفه ته خپل ورنگ ځنډنې کاوه.

سلطان ایوبی به چې کوم شان و شوکت او ددبده د خلیفه په دربار کې کتله نو دهغه په سینې کې به ئې د اور لمبې را پورته کولې، د خلیفه په محل کې د زرو او جواهرو داسې یو دریاب و چې د خوراک څښاک لوبښې ئې هم په خپلې غبر کې را نیولې و. د خوراک څښاک څخه علاوه د شرابو صراحی او پیالې هم د زرو، جواهرو او هیرو څخه جوړې شوی وې. د هغه حرم سرای به تل د ښکلو نجونو څخه ډک و. په دوی کې گڼ شمیر مراکشي، مصري، سوډاني او ترکي نجونو شتون درلود او تر څنګ ئې هلته یو شمیر عیسایي او یهودي نجونې هم ځای په ځای شوې وې. دا دهغه قوم خلیفه (خلیفه المسلمین) و چې باید ټولې نړۍ ته ئې د الله پیغام ور رسولې وای، همدا راز هغه د کفارو د یو ستر جنګي ځواک سره مخ و. د همدې خلیفه یو څو نورو خبرو هم سلطان ایوبی ته د زړه رنځ پیدا کړې و، په هغو کې یو دا وه چې د خلیفه ځانګړې ساتونکې ډله د سوډاني حبشیانو او قبایلو څخه جوړه شوې وه چې دهغوی وفاداري ډیره شکمنه انګیرل کیده. او بل دا چې د خلیفه په دربار کې د سوډان د باغي او شړل شوی فوځ قومندانان او نائب سالاران را ټول او د ځانګړي اهمیت خاوندان ګڼل کیده.

د صلاح الدین ایوبی د لارښوونې په اساس علي بن سفیان د خلافت په ماڼۍ کې د نوکرانو او نورو کارکونکو په لباس کې خپل استخباراتي وګړي هم ور ننويستي و. ددې تر څنګ هغه د حرم سرای ددوو کارکونکو ښځو باور هم تر لاسه کړې و او هغوی ته ئې اړینې دندې سپارلې وې. د همدې استخباراتي شبکې د راپورونو په بنسټ خلیفه تر ډیره ځایه د همدې سوډاني قومندانانو تر اغیز لاندې و. په دې وخت کې د خلیفه عمر هم نژدې شپيته يا پنځه شپيته کاله و خو د ښکلو او ښایسته نجونو په محفل کې به خوشحاله اوسیده، دهغه د همدې کمزورتیا څخه به د صلاح الدین ایوبی مخالفینو ګټه اخسته، د (۱۱۷۱) زیږدیز کال په دویمه یا درېیمه میاشت د خلیفه په حرم سرای کې یوه بله ښکلې او ښایسته نجلۍ هم ور زیاته کړل شوی وه. د حرم د استخباراتي شبکو اړوندو ښځینه غړو علي بن سفیان ته خبر ورکړ چې حرم ته درې څلور کسان په عربي بڼه کې راغلي و او دغه نجلۍ ئې له ځانه سره راوړې وه، دهغوی سره زیات شمیر تحفې هم وې، نجلۍ ئې هم د تحفې په څیر دلته راوړې وه چې د «ام عراړه» یا د عراړه د مور په نامه ئې یاده کړې، په هغې کې یو ښه والې دا و چې خلیفه العاضد ئې دخپل جادو تر اغیز لاندې راوستې و، ډیره هوښیاره، زیرکه او چالاکه نجلۍ وه.

سلطان ايوبی د خلافت ددې ټولو خرافاتو په هکله پوره مالومات درلود ، خو په حکومت ئې دومره زور نه درلود چې د خليفه ددې عياشيو او فساد دپای ته د رسولو پر خلاف کوم قدم پورته کړي ، دده نه مخته هر امير او والي به د خليفه تر مخه ټيټيده ، ځکه د مصر خاوره د پاڅونو او بغاوتونو ځمکه گڼل کيده . هلته خو اسلامي خلافت شتون درلود خو د اسلام بيرغ لاندې را پريوتې و . فوځ به د اسلامي سلطنت و ، خو د محلي حکومتونو ټول امورات به د سوډاني فوځ د سالارانو په لاسو کې و ، چې دهغوی ټول اړيکي د صليبيانو سره و ، دا همغوي شوني کړه چې عيسيان او صليبيان په قاهره او سکندريه کې ميشت شي . په هغوی کې جاسوسان هم ول ، که څه هم صلاح الدين ايوبی خو سوډاني فوځ په خپله لار روان کړې و مگر لا تر اوسه ئې يو څو جنرالانو شتون درلود او ددوی شتون هروخت د خطر زنگ واهه ، ځکه هغوی اوس د خلافت په ماني کې ډير زيات اغيز پيدا کړې و .

سلطان ايوبی په دې خاطر د خلافت د عياشۍ هڅې ته لاس نه وروړ چې يو شمير خلک د خلافت په هکله ډير احساساتي او يو څه نور ئې ډير سخت ملاتړي ول . په دې ډلو کې د غوره مالو خلکو ډيرکې و ، په دې ډيرکيو کې يو شمير لوړپوړي چارواکي هم ول چې د مصر د امارت د نيولو په فکر کې ډوب و . خو دا مرتبه يواځې صلاح الدين ايوبی ته ورکړل شوی وه . سلطان ايوبی په دغه حالاتو کې ، چې له يوه اړخه هيواد د جاسوسانو او وطن پلورونکو غدارانو څخه ډک و او د بله اړخه د صليبيانو د ځوابي يرغل گواښ هم په خپل ځای شتون درلود ، نه غوښتل دغه لوړپوړي او کمپوړي چارواکي ، چې د خلافت په دربار کې پالل شوی و ، د خپل ځان د بنمنان وگرځوي . خو د (۱۱۷۱) زيږدیز کال د جون د مياشتې په يوي سوځونکې ورځ ، کله چې صلاح الدين ايوبی د خليفه له خوا دربار ته ور بلل شو او هغه هلته د ورنگ څخه ډه ډه وکړه نو خپل دروازه چې ته ئې وويل چې «علي بن سفيان ، بهاوالدين شداد ، عيسى الهکاري او الناصر ماته ډير ژر را واستوه» .

\*\*\*\*\* (۴۲)

دا څلور واړه د سلطان ايوبی نژدې ملاتړي او باوري مشاورين ول ، سلطان ايوبی هغوی ته وويلې «همدا اوس اوس د خليفه قاصد راغلې و ترڅو زه د هغه د کتلو له پاره هلته ولاړ شم ، خو ما هلته د تللو څخه ډه ډه وکړه ، ماتاسو ددې خبرې څخه د خبرولو او همدا راز ستاسو د مشورو د اخستلو په خاطر دلته را بللي ياست ، او دا بايد درته په ډاگه کړم چې زه د جمعې د لمانځه د خطبي څخه د خليفه نوم لرې کول غواړم .

«دا کار به د وخته ډير دمخه وي» شداد ورته وويلې «خلک خليفه د خپل پيغمبر په خير پيژني ، په دې اساس به د خلکو آند زمونږ پر خلاف شي» .

«تر اوسه څو ئې خلک د پيغمبر په خير پيژني ،» سلطان ايوبی ورته وويل «دل څه وخت په تيريدو سره به هغه د خداي په خير هم ومني ، هغه ته د خدايي او پيغمبرۍ مرتبه ورکونکې همدا مونږ پخپله يو چې په خطبې کې ئې نوم د الله ﷻ او پيغمبر ﷺ وروسته يادوو ، څنگه عيسى فقيه ستا انگيرنه څه ډول ده ؟»

«زه همدا ستا نظر تائيدوم،» عیسی الهکاري فقيه ورته په ځواب کې وويل «هيڅ مسلمان به په خطبې کې د کوم انسان نوم اخستل و نه زغمي، او بيا داسې انسان چې په شرابو، بنځو او هر ډول نورو گناهونو کې را نغښتې وي. دا ځانته خبره ده چې د پېړيو پېړيو را هيسي خلفاؤ ته د پيغمبرانو مرتبه ورکړل شوې ده. څرنگه چې زه د بناري او مذهبي امورو دنده په غاړه لرم، په دې خاطر دا نه شم ويلای، چې د سياسي او نظامي اړخه به ستا د پريکړې په هکله څه ډول عکس العمل و ښوول شي.»

«عکس العمل به ډير سخت وي» يهاؤالد بن شداد ورته وويل «او زموږ پر خلاف به وي، خو ددې سره سره بيا هم زه دا مشوره درکوم چې دې بدعت يا (په دېن کې نوبت) ته بايد د پای ټکې کښيښول شي. او يا خليفه په سمه لار روان شي او د ريښتوني مسلمان په حيث د خلکو مخته راشي چې ماته دا کار شونې نه ښکاري»

«زما څخه به ډير د خلکو په رايه او آند بل څوک ښه وپوهيږي؟» علي بن سفیان، چې د استخباراتي شبکې رئيس و او په ټول هيواد کې ئې د همدې شبکې جال خپور کړې و، ورته وويل «عامو وگړو تر اوسه د خليفه شکل او صورت هم نه دې کتلې، هغوی د العاضد نوم نه، بلکه د سلطان ايوبي نوم پيژني، زما د ادارې د غړو خبر لوڅو ماته خبر را کړې چې ستا د امارت په دوه کلنۍ دوره کې د خلکو داسې اړتياوې پوره شوی دي چې د هغوی د پوره کولو په هکله هغوی کله فکر هم نه کاوه. پخوا تر دې په ښارونو کې داسې مطب يا (د بوټو څخه د جوړو شوو دارو گانو ډاکټر) نه و چې ناروغان ورشي او علاج ئې وکړل شي. د معمولي معمولي ناروغتياو په پيښيدو سره به خلک د مرگ سره مخکيدل، اوس سرکاري شفاخانې جوړې شوی دي، مدرسې او مکتبونه هم پرانستل شوی دي، د تاجرانو او دوکاندارانو د لوتولو تيرې هم پاي ته رسيدلې دي. جرابم هم را کم شوی، او اوس خلک خپل شکايتونه او عرايض تاته نيغ په نيغه رارسوي، ستا د راتگ تر مخه به، خلکو د دولتي مامورينو او عسکري وگړو څخه ويره احساسوله، اوس ورته تا د هغوی حقوق ور ښوولي دي، او هغوی هم خپل ځانونه د همدې هيواد او ملت غړي گڼي، هغوی ته خو د خلافت له اړخه د ظلم، تيري او نا انصافۍ پرته نور څه نه و ترسترگو شوی، خو تا ورته عدل، انصاف او عزت ور وبابنه، زه په ډاډمن زړه سره ويلای شم چې قوم به د خلافت پر ځای د امارت پريکړې ومني.»

«ما به قوم او ولس ته د هغوی عزت او وقار، يا عدل او انصاف ورکړې وي او يا نه،» سلطان ايوبي ورته وويل «او يا به مې هغوی ته د هغوی حقوق ورکړي وي او يا نه، زه نه پوهيږم، خو زه نه غواړم چې ولس او قوم ته يو ډير عبث او بې گټې تگلاره پريږدم، زه خپل قوم او ولس ته شرک او کفر پريښول نه غواړم، په دې خاطر اړينه ده چې په دېن کې دا نوبتونه (بدعتونه)، چې د مذهب برخه گرځيدلې، مات او د کثافتاتو په ټوکړۍ کې ئې ور وغورځوو. که چېرې همدا رواج ژوندې پاته شي نو دا به هم شوني وي چې سبا بله ورځ زه هم خپل نوم په خطبې کې ور ځای کړم. د ډيوې څخه ډيوه بليږي، خو زه غواړم دا ډيوه، چې د شرک رڼا خپروي، مړه کړم. تاسې پوهيږئ چې د خلافت قصر اوس د بدکارۍ هډه گرځيدلې ده، او خليفه هغه شپه هم په شرابو او د حرم په ښايسته و کې بدمسته و په کومه شپه چې سوډاني فوځ پر مونږ بريد کړې و. که چېرې په

هغه وخت کې زما چال دناکامۍ سره مخ شوی وای نو د مصر څخه به د اسلام بیرغ د تل له پاره راپریوتې وای ، هغه وخت چې د الله ﷻ سپاهیان اود حق د لارې مجاهد بن شهیدان کیدل ، په هغه وخت کې هم خلیفه په شرابو کې بد مسته و . ما د خپلې راسپارل شوې دندې په مطابق اود خلیفه د احکامو په اساس هغه ته ددې خبر ورکولو په خاطر ورغلم ترڅو وپوهیږي چې په سلطنت ئې څه ډول یو ستر توپان راغلې دې ، اوزمونږ مجاهد فوځ په کومې بهادری سره د هغې توپان څپې و خپلې ، خو هغه د مست سندو په څیر سربنکته کړ او وئې ویل « شاباش — مونږ ډیر خوښ شو ، مونږ به ستا پلار ته د ځانگړي قاصد په لاسو د مبارکۍ پیغام او انعامونه ور ولیږو » خو ما ورته وویل چې « اې د مسلمانانو خلیفه ! ما خپله دنده ترسره کړې ، ما خپله دنده د خپل پلار د خوښۍ په خاطر نه ، بلکه د الله ﷻ او دهغې د رسول ﷺ د خوښۍ په خاطر ترسره کړې ده . »

هغه عمر تیري خلیفه وویل « صلاح الدین ! ته تر اوسه کوچنې ئې ، خو کار دې د ستر خلکو ترسره کړې دې..... »

هغه له ماسره داسې خبرې وکړې لکه زه ئې چې غلام او د خپل حکم تابع گنلې وم ، دا بې دینه انسان د مسلمانانو د خزاني له پاره د سپین فیل په څیر گرځیدلې دې ، « په همدې وخت کې سلطان ایوبی یو لیک را وویست او ټولو خلکو ته ئې ور وښود او وئې ویل « شپږ اوه ورځې کیږي چې سلطان زنگي ماته د ایپیغام را استولې دې او لیکلې ئې دي چې خلافت په درې برخو ویشل شوی دې د بغداد د مرکزي خلاف اغیز په خپلو دواړو لاس لاندې خلفاؤ باندې له منځه تللې دې ، ته دې ته متوجه اوسه چې د مصر خلیفه خپلواکه حاکم ونه گرځي ، هغه د سوډانیانو او صلیبیانو سره هم د خپلې واکمنۍ په خاطر د سازشونو څخه دریغ نه کوي . زه اوس په همدې فکر کې یم چې خلافت یواځې په بغداد کې پاته شي او دا نور لاس لاندې خلفاؤ له منځه ولاړ شي ، خو زه ویرېږم چې دې خلکو به زمونږ پر خلاف سازشونه کړي وي که چېرې تاسې د مصر د خلیفه پادشاهي د هغې په همغه حرم کې سره را ونغاړئ ، نو زه به تاسې ته فوځي او مالي کومک درکړم . په دې لاره کې محتاط قدم اخستلو ته اړتیا ده ، ځکه چې دمصر کورني حالات کړکيچن دي ، په مصر کې به یو پاڅون بل هم کیږي ، په دې اساس سوډانیان د کلکې څارنې لاندې و ساتئ ، »

سلطان ایوبی لیک ولوست ، او وئې ویل « په دې کې هیڅ شک نه شته چې خلافت اوس پخپله سپین فیل گرځیدلې دې . ایا تاسې نه وینئ ؟ ، کله چې خلیفه العاضد د تفریح او سیل په خاطر بیرون را وځي نو تر نیمائې زیات فوځ دهغې د خوندي ساتنې په خاطر هرې لورې ته خپریږي ؟ خلک مجبورول کیږي چې د خلیفه تر مخه قالینې او ښایسته څادرونه خپاره او هوار کړي ، د خلیفه ساتونکي ډله د خلیفه تر مخه خلکو ته اخطارونه ورکوي او مجبوري ئې ، ترڅو دهغوی ځوانې ښځې او ښایسته نجونې په خلیفه باندې د گلونو پانې و شیندي ، دهغې په دغسې دورو باندې د ولس او قوم امانتونه او خزاني داسې شیندل کیږي چې بیا د اسلامي سلطنت د دفاع او پراختیا له پاره او د قوم او ولس د نیکبختۍ او هوساینې له پاره هیڅ نه پاته کیږي . ددې ترڅنگ مونږ باید په دې اړخ هم غور وکړو او مصري خلکو ته ، او همدا راز ددې ځای اوسیدونکو عیسایانو او نور غیر مسلمانو ډلو ټپلو ته دا ثابت کړو چې اسلام د شهنشاهیت مذهب نه دې ،

دا د عربو د دښتو، خرونکو، دهقانانو او..... ريښتونو پاکو خلکو مذهب دې او دا مذهب انسان ته د انسانيت هغه درجه ورکوي چې الله ته ډيره ارزښتناکه ده»

«دا هم شونې ده چې د خليفه پر خلاف قدم پورته کول به ستا پر خلاف د دې بهتان له پاره لار پرانځي چې ته غواړې د خليفه پر ځاي پخپله حاکم وگرځې». شداد ورته وويل «تل د ريښتيا مخالفت شوی او کيږي» سلطان ايوبی ورته وويل «نن د درواغو او باطل ريښې په دې خاطر کلکې دي چې د مخالفت او مخالفانه کړنو څخه خلک ويرېږي او د ريښتيا ويل ئې پری ايښې دي، د حق او ريښتيا اواز په سينو کې پټ پاته شوې دې، د شاهانه دور او شهنشاهيت غلط کړنچار د خلکو په زړونو کې هغه وقار او عزت ته د پاي ټکي ايښی دې چې د قوم او ولس له پاره د امتياز نښه گڼل کيده. عوام وږي ساتل کيږي او پر هغوی باندې په زور سره خپله حکمراني چلول او هغوی د غلامۍ په ځنځيرونو کې تړل کيږي په داسې حال کې چې زمونږ رسول اکرم ص د غلامۍ ځنځيرونه لاد پخوا څخه ټوټې ټوټې کړي دي. زمونږ پادشاهانو قوم او ولس د ذلت او خواری هغې کندی ته وړې چې دغه پادشاهان د خپلو عياشيو په خاطر د صليبيانو سره دوستانه اړيکې پالي، دهغوی څخه نقدې کومکونه غواړي او صليبيان سوکه سوکه په اسلامي سلطنت باندې تسلط پيدا کوي..... شداده! تا د مخالفت خبره وکړه، خو مونږ ته د مخالفت څخه ويره نه ده په کار»

«ډير دروند او محترم اميره!» د سلطان ايوبی نائب سالار الناصر ورته وويل «مونږ د مخالفت څخه ويره نه لرو، تاسې مونږ د جنگ په ډگر کې ازمينت کړي يو، مونږ په هغه وخت کې هم نه يو ويريدلي چې د سختې محاصرې په حال کې هم د دښمن په خلاف جنگيدلو، مونږ د لوږې او تندي په حال کې هم جنگيدلي يو، مونږ د صليبيانو توپان په همغه وخت کې هم په شاتمبولې و چې زمونږ شميره ډيره کمه وه، خوزه تا ته همستا يوه خبره يادول غواړم، تا يو ځل ويلې و، چې که چېرې يرغل او بريد د بهر څخه وي مونږ کولای شو هغه د لږ شمير مجاهدېنو په واسطه هم په شا و تمبوو، خو هغه بريد او يرغل چې د کوردننه را پيدا کيږي او حمله کونکي د خپلې کورنۍ او قوم وگړي وي نو مونږ يو ځل فکر کوو او حيران پاته کيږو او له ځانه سره وايو: چې ای ذوالجلال والاكرام ربه! دا څه پيښ شول، درونده اميره! کله چې د يوه هيواد حاکم په خپله دهغه هيواد دښمن وگرځي نو ستا توره به ستا د توري په پوخ کې ترپيږي خو د بيرون راويستلو جوگه به نه وي»

«الناصره! تا ښه خبره وکړه» سلطان ايوبی ورته وويل «زما توره همدا اوس هم په ټيکې کې ترپيږي، دا نه غواړي د خپلو حکامو په مقابل کې بيرون را و وځي، زما په زړه کې تل د خپلو حاکمانو له پاره درنښت شتون لري. د يوه هيواد حکمران د هغه هيواد د عزت او وقار نښه گڼل کيږي، خو تاسې ټول فکر وکړئ چې زمونږ په حکمرانانو کې څومره عزت او څومره وقار پاته شوې دې، زه يواځې د خليفه العاضد په هکله نه گږيږم، د علي بن سفيان څخه و پوښتئ، دهغې شبکه په موصل، حلب، دمشق، مکه او مدېنه منوره کې فعاله ده او کوم خبرونه او را پورونه چې هغوی راوړي هغه ددې گواهي ورکوي چې د خلافت د عياشۍ او

تعيش پالنې په اساس ، هر چېرې چې کوم امير يا حاکم شتون لري ، هغه د هماغه ځاي خپل واکې حاکم گرځيدلې دې ، اسلامي سلطنت په ټوټو ټوټو ويشل شوې دې ، د خلافت مرکز دومره کمزورې شوې دې چې دهغې له مخې امران او حاکمان د خپلو ذاتي سياستونو په لوبو کې را نغښتي دي ، زه ددې ټولو گواښونو څخه بې خبره نه يم ، او دا هم را ته څرگنده ده چې کله هم مونږ د قوم او ولس دا خوره وره شيرازه بيرته را يوځاي کوو نو دا به نوره هم د خپريدو هڅه کوي ، زمونږ تر مخ به د ستونزو غرونه و دريږي ، خوزه ويره نه لرم ، او زه دا شونې گڼم چې تاسې به هم د داسې حالاتو څخه ونه ويريږئ ، زه به ستاسو د مشورو احترام کوم ، خوزه به د خليفه په بلنه هغه وخت هلته ورځم چې کوم اړين کار شتون ولري ، خو په اوسني وخت کې زه د خطبې څخه د خليفه نوم او ياد باسم.»

ټولو د سلطان ايوبې ددې کار ملاتړ او تائيد وکړ ، او هغه ته ئې دخپله اړخه د پوره بسپنې او هر ډول ځان څارنې په ورکولو سره ډاډ ورکړ.

په دغه وخت کې خليفه العاضد په يوه ځانگړې خونه کې ناست و چې قاصد ورته وويل چې صلاح الدين ايوبې ورته ويلي چې که چېرې کوم اړين او ضروري کار وي نو زه را تلای شم او که نه زه پخپله ډير مشغول يم. خليفه د قهره سور اور وگرځيد ، هغه قاصد ته وويل چې رجب راته را وليږه ، رجب د خليفه د ساتونکې ډلې قومندان و. د نائب سالار رتبه ئې درلوده او د مصر د فوځ لوړ پوړې چارواکې و ، هغه ته ئې د خليفه د ساتونکو د ډلې قومندانې ور سپارلې وه. هغه د خليفه د ساتونکو په ډله کې په گوتو را ټول کړي سودانيان اخستي وو ، هغه د سلطان ايوبې د مخالفينو څخه او د خليفه د غوړه مالو څخه يوه تکړه چارواکې و.

په دغه وخت کې چې قاصد د صلاح الدين ايوبې ځواب خليفه ته وړاندې کاوه نو د خليفه په ځانگړې خونه کې «آم عراړه» هم ناسته وه ، هغې خليفه ته وويلې «صلاح الدين ايوبې ستا نوکر دې - تا هغه دومره و نازاوه چې اوس دې په سر را خيژي ، ولې هغه دکاره نه گوښه کوي ؟ او يا ولې کوم سپاهي نه وراستوي چې لاس تړلې ئې ستا دربار ته راولي ؟»

«په دې خاطر چې د داسې کار کولو پايلې به ډيرې ښې نه وي ،» خليفه د قهر او غصې نه په ډک اواز سره وويل . «دهغه د لاس لاندې يو ځواکمن فوځ دې ، شونې ده چې هغه به زما پر خلاف فوځ په کار واچوي.» په همدې وخت کې رجب را ننوت ، هغه ښکته شو او فرشي سلام ئې وکړ. العاضد ورته د قهره په لږزيدلي اواز وويل ، «زه د هماغه لمړيو څخه په دې پوهيدم ، چې دا کمبيخته خپل سړې او سرکښه انسان دې ، ... دا صلاح الدين ايوبې يادوم .... ما هغه را بللې و نو هغه د را تللو څخه په دې خاطر ډه ډه کړې چې که چېرې کوم ضروري او اړين کار وي نو را ځم او که نه ستا هلته درغوبنښتل ماته کومه مانا نه لري ، ځکه زما تر مخه ډيره کارونه دي چې بايد تر سره ئې کړم.»

په غصې غصې سره په خبرو کولو کې دهغې ټوخي را وپاريد او په خپل زړه ئې لاس کيښود ، رنگ ئې ژير شو ، او په يوه ډير کمزوري اواز ئې وويل «هغه بدبخته ته دا احساس هم نشته ، چې زه يورنځور انسان يم ،



زما زړه به يوه ورځ ما له منځه يوسي، زما له پاره غصه كيدل زيانمن دي، ما د خپلې روغتيا غم شپيلى، او هغه ته خپل كارونه مهم دي.»

«تا هغه د څه له پاره را بللې و؟» رجب ترې و پوښتل -- «ماته حكم وكړئ» ما هغه په دې خاطر رابللې و چې هغه ته دا احساس را پيدا شي چې دهغې پر سر يو حاكم هم شته» خليفه په داسې حال كې چې په خپل زړه ئې لاس ايښى و په لړزیدلي اواز وويل «همدا تا راته ويلي و چې صلاح الدين خپل واکه او خپل سرې شوې دي، زه هغه بيا دلته را بولم او هغه ته حكم كوم ترڅو هغه خپلې پښې لاندې كيږدي، دا اړينه نه ده چې دكوم ضروري كار په خاطر دې هغه زه دلته را وبولم.»

«آم عراره» د شرابو پيال د خليفه په شونډو كېښوله او ورته ئې وويل -- «سل ځله مې درته ويلي چې په غصه كيږه مه، ستا د زړه او اعصابو له پاره غصه زيانمنه ده.» هغې د يوه طلايې دېلي څخه نسواري رنگ څه سفوف را وويستل او د خليفه په خوله كې ئې ورواچول او د اوبو گيلاس ئې ور په خوله كړ. خليفه دهغې په خورو ورو ورينمينو زلفو باندې لاس را ښكود او ورته ئې وويلې -- «كه ته نه وائي نو خداي خبر چې زما به څه حال و، دهر چا سترگې زما په شتمنۍ او رتبې نښتې دي، زما يوه ښځه هم داسې نه شته چې زما سره ځانگړې مينه ولري، يواځې ته زما له پاره اسماني فرېښته ئې.» هغه نجلی نوره هم له ځانه سره را نژدې كړه او خپل لاسونه ئې دهغې د ملا څخه را تاو كړل.

«ای د مسلمانانو خليفه!» رجب ورته وويل -- «ته ډير نرم زړه او نيك خويه انسان ئې، همدا لامل دي چې سلطان ايوبي ستا تر مخه داسې ناز كوي. دا به ستا له ياده وتلي وي چې هغه د عربي نسل څخه نه دي، هغه ستا د نسل څخه هم نه دي، هغه په خټه گړد دي. زه حيران یم چې هغه ته دومره لويه رتبه چا وركړې ده؟ كه په هغه كې كوم كمال وي نو هغه دادې چې هغه ښه عسکر دي، د جنگ د ډگر استاد دي. هم په جنگ پوهيږي او هم په جنگولو. خود ا صفت دومره مهم نه دي چې هغه ته دې د مصر امارت ورو سپارل شي..... هغه د سوډان دومره ستراو دومره تجربه لرونكې فوځ داسې ژر له منځه يوړ لكه يو كوچنی چې يوه د لوبو اله ماتوي، تاسې لږ څه فكر وكړئ، چې هغه وخت چې دلته د سوډاني اوسيدونكو يو ځواكمن فوځ و، د ناجي او اوروش په څير سالاران ئې درلودل، نو خلكو ستا د سپيو تر مخ هم سجدې كولې. د سوډاني لښكرو سالاران به ستا په دهليزنو كې ولاړ ول، خاوس خبره دې ځاي ته را ورسیده چې ته خپل يو لاس لاندې كس را بولي نو هغه ستاسې مخ ته د راتلو څخه ډډه كوي.»

«رجبه!» خليفه په ناڅاپي توگه و غوريډ او وئې ويل -- «ته يو مجرم ئې!»

د رجب رنگ تگ ژپړ شو، «آم عراره» هم په يوه ټكان سره د خليفه څخه ځان بيل كړ. خو العاضد يو ځل بيا هغه د مړونده ونيوله او دخپله ځانه سره ئې را نژدې كړه او ورته ئې په ډيره مينه وويل -- «ايا ما تاسې و ويروئ؟ ما غوښتل رجب ته دا ووايم چې هغه ماته اوس ددوه كاله د تيږيدو وروسته دا وائي چې زمونږ پخواني فوځ او دهغې سالاران نيك خلك وو، او د صلاح الدين ايوبي پر لاسو جوړ شوې فوځ دخلافت له

پاره ښه شگون نه لري، څنگه رجهه! ايا داسې نه ده؟ ته په دې خبره د پخوا څخه پوهيدې؟ ولي اوس چې ئې؟ اوس چې د مصر امير خپلې ريښې ټينگې کړي دي ماته وائي چې هغه د خلافت باغي او سرکښه دي؟»

«زه د حضور د قهر او غضب نه امان غواړم» رجب په ويريدلي اواز سره وويل -- «سلطان ايوبې د بغداد د خلافت له اړخه ټاکل شوې و، او دا کار به هم ستاسې په مشوره تر سره شوې وي. زه د خلافت د ټاکنې پر خلاف د خبرو کولو جرأت نه لرم. خو نن د مصر د امير خپل سړی او ستاسې په روغتيا مې د هغې د اغيز له مخې مجبوراً خپله خوله پرانسته، زه د ډيره وخته راهيسې دا وينم چې صلاح الدين ايوبې څو څو ځله د حضور د امر نه سرغړونه کړې ده او دا زما دنده ده چې زه تالو خطرونو او گواښونو څخه خبر او دهغوی د پايلو څخه دې خوندي وساتم.»

په دې وخت کې «ام عرار» د خليفه د مخ سره خپل مخ ور يوځای کړې و او دهغه په گوتو کې ئې خپلې گوتې ورننويستې وې او د کوچنيانو په څير ئې ورسره لوبې کولې، يو ناڅاپه ئې د خليفه د مخ په غومبري باندې لاس کښود او ترې وئې پوښتل چې «ايا طبيعت دې لږ څه را ښه شوې دي؟»

خليفه هم د هغې د زني لاندې لاس کړ او ورته ئې وويل چې -- «دوايي دومره اغيز نه وکړې لکه څومره چې ستا مينې او محبت پر ما وکړ. تاته الله ﷻ هغسې ښايست او جذبه در کړې چې زما د هر رگ له پاره اکسير دې» هغه د ام عرار سر په خپلې سينې باندې کښود او ورته ئې وويل -- «د قيامت په ورځ چې ما جنت ته ليرېدوي، نوزه به خداي ته ووايم چې زه بله حوره نه غواړم ماته يواځې «ام عرار» را کړه.»

«ام عرار» يواځې ښايسته نه ده» رجب ورته وويل -- «بلکه ډيره هوښياره او ذهينه هم ده، د حضور حرم سراي د سازشونو مرکز گرځيدلې دې خود هغې په را تللو سره ټول را ولکه شوی دي، اوس هيڅوک دا جرأت نه شي کولای چې کومه ښځه د کومې ښځې پر خلاف او يا د خلافت د ماني کوم کار کونکې څه خرابي را پيدا کړي.»

رجب د صلاح الدين ايوبې په هکله خبرې کولې، «ام عرار» ورته وويلې «ددې خبرې په غور سره واوره او صلاح الدين ايوبې ته درنه او درناکه سزا ورکړه.»

«تا څه ويل رجهه؟» خليفه متوجه شو او وئې وپوښتل.

«ما غوښتل عرض کړم چې ما ددې ويرې څخه خپله ژبه بنده کړې وه چې تاسې ته به د مصر د امير پر خلاف کومه خبره کول د زغم وړ نه وي» رجب ورته وويل -- «شونې ده چې صلاح الدين ايوبې به يو وړ سالار وي»

«زه د هغې په همدې صفت ډير خوښ يم چې هغه د جنگ او جگړې په ډگر کې د اسلام بېرغ راپريوتو ته نه پرېږدي،» خليفه ورته وويل -- «مونږ د سلطان ايوبې په څير سالارانو ته اړتيا لرو، ترڅو د اسلامي سلطنت وقار او عزت د جنگ او جگړې په ډگر کې هسک وساتي.»

«زه د خپلې سپين سترگۍ او بې ادبۍ په هکله بنسټه غواړم ، د قدر وړ درونده خليفه !» -- رجب ورته وويل --  
 « مونږ د جنگ په ډگر کې خلافت نه يو ازميښت کړي . زه د صلاح الدين ايوبی په هکله ددې خبرې کولو  
 جرأت کوم چې هغه د اسلامي خلافت د وقار او عزت له پاره نه بلکه د خپل وقار او عزت له پاره جنگيږي ،  
 تاسې د فوځ د سالار څخه نيولې تر يو عام سپاهی پورې و پوښتنۍ ، صلاح الدين ايوبی هغوی ته همدا درس  
 ورکوي چې هغوی دې د داسې اسلامي خلافت د قيام له پاره ځانونه څار کړي چې په پولو کې را نغښتې نه  
 وي ، په ډاگه ده چې هغه د همداسې يو سلطنت خوب ويني چې پخپله ئې پادشاه وي ، نورالدين زنګي هم  
 دهغه ملاتړ کوي ، هغه د صلاح الدين ايوبی د ملاتړ په خاطر دوه زره سواره اود همدومره پياده عسکرو  
 لښکر را استولې دې ، ايا هغه دا فوځ د بغداد د خليفه په اجازې سره را استولې دې ؟ او ايا د خلافت کوم  
 نماينده په دې هکله دمشورو په خاطر ستاسې حضور ته راغلې دې ؟ له تاسې ئې دا پوښتلي چې په مصر کې  
 ددومره اندازې فوځ اړتيا شته او که نه ؟ هر څه چې و شول د خلافت نه پورته وشول .»

«ته صحيح خبره کوي رجب !» خليفه ورته وويل -- « له ما څخه په دې اړوند هيڅ پوښتنه نه ده شوی ، او ما  
 ته اوس دا فکر را پيدا شوی چې د هغې اړخه راغلې دومره ستر فوځي کومک تر اوسه پورې ولې بيرته نه  
 دې ورليږل شوی .»

«بيرته په دې خاطر نه دې ورليږل شوی چې دا کومک په مصر باندې د خپل تسلط د ټينګښت په خاطر را  
 ليږل شوی و او دهمدې موخې د ترسره کولو له پاره همدلته ساتل شوی دې .» -- رجب ورته وويل -- « هغوی  
 ئې د مصر د پخواني فوځ سپاهيان او عسکر په دهقاني اود کرکيلې په دندو د مشغولولو په خاطر دلته  
 ستانه کړي دي . ناجي ، اوروش ، کاکيش ، عبدېزدان ، ابی آوز او ددوی په څير اته کسه نور سالاران چېرې  
 ولاړل ؟ په دې هکله به حضور کله هم فکر نه وي کړې . هغوی ټول د صلاح الدين ايوبی په لاسو په پټه توګه  
 د خاورو لاندې کړل شول . دهغوی گناه دا وه چې هغوی د صلاح الدين ايوبی څخه ډير زيرکه سالاران ول ، ددې  
 وژلو گناه د چا په غاړه ده ؟ صلاح الدين ايوبی د حاکمانو په غونډه کې ويلي و چې د مصر خليفه هغوی ټولو  
 ته د غداری او سرکشی د جرم په اساس د مرګ سزا ورکړې ده .»

«دروغ ، دروغ» خليفه د قهر څخه را وخوټيد او وئې ويل -- « دا ټول سپين دروغ دي ، ماته صلاح الدين ايوبی  
 ويلي و چې دا ټول غداران دي ، ما هغه ته ويلي و چې گواهان پرې را وړه او محکمي ته ئې را کش کړه .» هغه د  
 محکمي پرته دا پريکړه پخپله کړې چې د خلافت د مهر نه پرته بیکاره گڼل کيږي ، -- رجب ورته وويلې --  
 دهغوی بدقسمته سالارانو جرم دا و چې هغوی د صليبي پادشاه سره اړيکې کلک کړي وو ، دهغوی موخې  
 څه نورې وې ، او هغه دا چې د صليبيانو سره اړيکې ټينګ کړي او د خبرو اترو له لارې د جنگ او جدل مخه و  
 نيسي ، او مونږ د خپل هيواد او هيوادوالو د سکون ، آرامۍ او سوکالۍ په لور توجه وکولای شو . که څه هم  
 تاته به دا د منلو وړ نه وي خو حقيقت دادې چې صليبيان مونږ خپل دښمنان نه گڼي ، هغوی په دې خاطر  
 زمونږ پر خلاف جنگي ځواک تيار ساتي چې د نورالدين زنګي او شيرکوه په څير د « بنسټ پالو » مسلمانانو  
 څخه د حملي او يرغل ويره لري ، شيرکوه و مې خو خپل ځای ئې صلاح الدين ايوبی ته پريښود ، سلطان

ايوبي د شیرکوه روزل شوی سړې دې ، هغه خپل ټول عمر د عيسايي قوم پر خلاف په جگړو کې تیر کړې او په دې ترتيب ئې د اسلام د بنسټان نور هم زيات کړل، که چېرې د صلاح الدين ايوبي پرځای بل کوم څوک د مصر د حاکم په څير ټاکل شوې وای ، نو نن به عيسايي پادشاهان ستا دربار ته د ميلمنو او دوستانو په څير را تللای ، نه به وژل او داړه ماري وه او نه به دومره ستر ستر سالاران وژل کيدل او نه به نوم ورکې بنځيدل»

«مگر رجبہ !» خليفه ورته وويل - «صليبيانو خود روم په بحيره کې په اسلامي لښکر يرغل کړې و؟»

«صلاح الدين داسې حالات را پيدا کړي و چې صليبيان دخپلې دفاع په خاطر مجبور شول په حملې کې لمړيتوب وکړي» -- رجب ورته وويل - «صلاح الدين ايوبي ته مالومه وه چې د صليبيانو له اړخه حمله کيدونکې ده ځکه چې د حملې له پاره حالات همغې را پيدا کړي و په دې خاطر هغه د حملې د مخنيوي او دفاع له پاره ځان له مخکې چمتو کړې و ، دا انسان خو فرېسته نه ده چې په غيبو به پوهيده ، هغه داسې يو چال و چلاوه ، چې دهغې په لويېدو سره په زرگونو کوچنيان يتيمان شول او په زرگونو ښځې کونډې کړل شوې ، دهغې په دغه ظالمانه کار باندې تاسې هغه ته زما تر مخه شاباسې ورکړ او ستاينه ئې مو وکړه ، بيا هغه هغه سوډاني فوځ چې ستاسې وفادار و د جنګي تمريناتو په بهانه د شپې له خوا بهر وويست او په تياره کې ئې پرې د خپل فوځ له اړخه عمليات پيل کړل او دا ئې خپره کړه چې د ناجي فوځ بغاوت او پاڅون کړې و. دهغه په دې کار هم تا دهغه ستاينه وکړه او شاباسې دې ورکړ. تاسې دومره نرم زړه او مخلص ياست چې تاسې دهغه چال او دوکه درک نه کړاي شوه.»

په دې وخت کې «امّ عرار» چې د عربو د بنايست يوه نمونه وه د خليفه العاضد سره «په ډيره معصومانه توګه د فحش داسې حرکات پيل کړل چې په العاضد ئې د شرابو نشه نوره هم ورزياته کړه. دهغه ذهني څرنگوالي او څنگه والې دهغې نجلۍ په لاسو کې و - درجب خبرو او دليلونو دهغه په زړه باندې پوره اغيز کړې و ، خو دهغه په زړه کې يواځې او يواځې «امّ عرار» وه ، هغه د رجب خبرې هسې په ضمني توګه اوريدلې ، رجب په صلاح الدين ايوبي باندې ډير شرمناکه وار وکړ. هغه وويلې «صلاح الدين ايوبي په يوې بلې دوکې او غولونې باندې لاس پورې کړې ، هغه اوس هره ځوانه او بنايسته نجلۍ چې وويني د لاسو ئې نيسي او ابرو ئې تويوي، او بيا د يو څو ورځو عيش او عشرت وروسته ئې په دې خاطر له منځه وړي چې دا جاسوسه ده. د عيسايانو پر خلاف په ولس کې د کرکې د پيدا کيدو په خاطر ، هغه په فوځ او عوامو کې دا مشهوره کړي چې صليبيان خپلې نجونې مصر ته د څارکښۍ له پاره را استوي، ددې نه علاوه هغوی زمونږ ولس ته بدکاره او فاحشي ښځې هم را استوي تر څو د قوم د ځوان ګول اخلاق پرې خراب کړي ، زه د همدې هيواد او سيدونکې يم. څومره قحبه ځاپونه چې دلته شته د ټولو ښځينه لوبغاړې مصري او سوډاني ښځې دي، که چېرې کومه عيسايي ښځه په کې هم وي نو هغه د چا جاسوسه نه بلکه يو بدکاره ښځه ده.»

«ماته د حرم سراي درې څلورو نجونو وويلې چې صلاح الدين ايوبي هغوی خپل کورته ورغوښتي وى او هلته ئې د هغوی عزت توي کړې دې.» «امّ عرار» ورته وويل.

خلیفه د قهره تک سور شو او وئې ویل -- «زما د حرم سراي نجوني؟ تا ماته دا خبره ولې مخکې نه کوله؟»

«په دې خاطر چې ته رنځور ئې، او دا ډول خبرونه ستا د صحت له پاره ښه اغیزنه لري،» أم عرار ورتنه وویل -- «اوس هم دا خبره زما دخولې څخه بې ارادې را ووتله، ما دا سې انتظام کړې دې چې اوس هیڅ نجلۍ د چا په وربللو د اجازې پرته نشي وتلاي»

«زه به هغه همدا اوس را و غواړم او په دُرو به ئې ووهم» خلیفه ورتنه وویلې -- «زه به بدله اخلم»

«د بدلې د اخستلو ډیرې لارې نورې هم شته» رجب ورتنه وویلې، -- «په اوسني وخت کې خلک د صلاح الدین ایوبي ملاتړې دي، هسې نه چې په داسې قدم پورته کولو سره هغوی ستا خلاف راپاڅیږي.»

«نو ایا زه خپل دا توهین او سپکاوي و زغمم؟» خلیفه ورتنه وویل.

«نه! درونده خلیفه!» رجب ورتنه وویل «که چېرې ته ماته اجازه راکړې او زما ملاتړ وکړې نو زه به صلاح الدین ایوبي داسې له منځه یوسم لکه څنګه چې هغه د مصر پخواني فوځ له منځه یوړ او دهغې سالاران ئې یو په بل پسې ورک کړل.»

«ته به په څه ډول دا کار وکړای شي؟» خلیفه ترې وپوښتل.

«حشیشین به دا پلان مخته بوځي» رجب ورتنه وویل «خو هغوی ډیرې زیاتې پیسې غواړي»

«خومره پیسې چې هغوی غواړي هغه به زه درکړم» خلیفه ورتنه وویل «ته خپل پلان مخته یوسه»

\*\*\*\*\* (۴۳)

دوه ورځې وروسته د جمعې ورځ راتله، د قاهرې د مرکزي جومات خطیب ته «عیسی الهکاري فقیه» ویلي و چې په خطبې کې دې د خلیفه نوم نه اخلي. دا خطیب د ترک د نسل څخه و چې په تاریخ کې ئې پوره نوم نه دې را خستل شوی خو د امیر العالم په نامه ئې شهرت موندلې و، دهغه وخت داسې لیکل شوی ثبوت هم ترلاسه شوی چې دهغې له مخې خطیب امیر العالم پخپله هم څو څو ځله ددې بدعت د له منځه وړلو له پاره خپله اراده ښوولې وه، او دا د همدې د هڅو پایلې وې چې د خلیفه نوم د خطبې څخه لرې کړل شو. یو بل روایت دا هم دې چې صلاح الدین ایوبي ته پخپله همدې امیر العالم سلا ورکړې وه چې ددې بدعت د له منځه وړلو له پاره دې حکم وکړي. خو د پېښو لیکونکې ددې ټول کار تاج د عیسی الهکاري فقیه په سر ږدي. خو شونې ده چې ددې پلان په هکله عیسی الهکاري فقیه او امیر العالم دواړو کار کړې وي خو د صلاح الدین ایوبي د ویناو څخه چې کوم شواهد ترلاسه کیږي نو دا ډاګیزه کوي چې دا زړه وړ قدم صلاح الدین ایوبي پخپله پورته کړې و. په هر حال په دې کې هیڅ شک نه شته چې په هغه وخت کې رېښتوني مسلمانانو شتون درلود.

خطیب امیر العالم د جمعې د ورځې په خطبې کې د خلیفه نوم وانه خست ، صلاح الدین ایوبي هم د لمانځه په منځنیو صفونو کې ناست و ، علي بن سفیان ترې لرې په یوه بل صف کې ځای نیولې و ، د سلطان ایوبي نور باوري ملګري او سلاکاران په خلکو کې خواره واره ناست و ترڅو دهغوی عکس العمل په خپلو سترګو وويني. د علي بن سفیان د شبکې د غړو ډیر شمیر هم دلته په لمانځه کې موجود ول ، د خلیفه نوم د خطبې څخه لرې کول یو دروند کار نه بلکه د خلافت د احکامو په مطابق ډیر دروند جرم ګڼل کیده ، اوس نو دا جرم تر سره شوې و ، د لمانځه په وخت کې چې د مشرانو او لوړ پوړو چارواکو له ډلې څخه څوک په جومات کې نه و نو هغه یواځې او یواځې خلیفه العاضد و.

د لمانځه وروسته سلطان ایوبي پورته شو ، خطیب ته ورغې ، دهغه سره ئې په لاس روغېر وکړ او دهغه چپنه ئې ماچ کړه او ورته ئې وویل «الله دې ستا مل او ملاتړې وي ،» خطیب امیر العالم په ځواب کې ورته وویل «ددې حکم په ورکولو سره تا په جنت کې ځانته ځای جوړ کړ» دبیرته تللو په وخت کې سلطان ایوبي د څو قدمه اخستلو وروسته بیرته ودرید ، او د خطیب لور ته ولاړ او ورته ئې وویل «که چېرې ته خلیفه ځانته وبللې ، نو هغه ته د ورتللو پر ځای زما لورې ته راشه ، زه به له تاسره یو ځای ولاړ شم.»

«که چېرې امیر ئې سپین سترګی و نه ګڼي» امیر العالم ورته وویل «نو عرض کوم چې د باطل او شرک پر خلاف عمل کول او د حق وینا که چېرې جرم وي نو بیا خود هغې سزا زه پخپله ګالم ، زه به هیڅکله ستا څخه پناه و نه غواړم ، که خلیفه ور وبللم نو ځانته ورځم ، ما د خلیفه نوم ستا په حکم نه بلکه د خدای په حکم له خطبې لرې کړې دې. زه تاته ددې کار مبارکې وایم.»

له ماښامه وروسته صلاح الدین ایوبي ، علي بن سفیان ، بهاء الدین شاداد او څو نور سلاکاران د راپورونو د ورکولو له پاره راټول شوی وو. د جاسوسي شبکې زیات شمیر غړي د عامو خلکو په لباسو کې د خلکو ترمنځ ګرځیدل او د خلکو آند ئې ځانته مالوماوه. علي بن سفیان سلطان ایوبي ته وویل چې د هیڅ ځایه داسې کومه خبره نه ده راغلې چې چا ویلي وي چې نن په خطبې کې د خلیفه نوم نه دې اخستل شوې. د علي بن سفیان خپلو وګړو په یو څو ځایو کې دا خبره یاده کړې وه چې نن خطیب د جمعې په خطبې کې د خلیفه نوم نه دې اخستې ، او دا خو ئې ډیر بد کار وکړ. دهغوی په دې خبرو ډیر خلک حیران پاته کیدل لکه چې هغوی ته دا مالومه نه وي چې په خطبې کې د خلیفه نوم هم اخستل شوې او که نه. دهغوی له ډلې څخه ئې یو څو کسانو په ډیره بې پروايي سره وویل چې څه فرق کوي ، خلیفه خو خدای یا پیغمبر نه دې ! ددې راپورونو له مخې سلطان ایوبي ته ډاډ ورپه برخه شو چې د خلکو د هغه عکس العملونو څخه چې هغه ویرول کیده هغه په هیڅ ځای کې هم را څرګند نه شول.

سلطان صلاح الدین ایوبي په همدې وخت کې د سلطان نورالدین زنګي په نوم یو پیغام ولیکه ، په دې پیغام کې ئې هغه ته دا خبر ورکړې و چې هغه د جمعې د خطبې څخه د خلیفه نوم لرې کړي دې. د خلکو له اړخه هم ډیر ښه عکس العمل را څرګند شوی دې. په دې اساس ته د مرکزي خلافت نوم د خطبې څخه ایسته کړه. په



همدې مضمون هغه يو اوږد پيغام وليکه او خپل قاصد ئې سهار وختي هغې لوري ته واستوه ، ترڅو دا پيغام نور الدېن زنگي ته ور ورسوي . ددې وروسته هغه علي بن سفيان ته وويلې چې د خليفه په مانۍ کې دخپلې شبکې غړي متوجه کړه ، که چېرې هلته لږ څه مشکوک خوزبنت هم وشي نو سمدستي دې مونږ ته خبر راکړي . سلطان ايوبي رجب لا د پخوا څخه پيژنده ، او دا هم ورته معلومه وه چې رجب د خليفه نازولي نائب سالار دې ، په دې خاطر ئې علي بن سفيان ته وويلې چې «د رجب سره يو کس د سيوري په حيث و ټاکه»

په دې شپه د خليفه د عيش او نوش په محفل کې رجب نه و ، هغه د سلطان ايوبي د وژلو په پلان باندې کار کاوه . هغه غوښتل د حشيشينو د مشر حسن بن صباح سره وويني ، خليفه د هرې ورځې په څير د بهرنۍ نړۍ څخه بې خبره او د «ام عراره» په طلسماتي بنايست او دهغې په نازو ادا کې ورک و . هغه ته چا دا نه وويلې چې نوم ئې د خطبې څخه لرې کړل شوی دې . هغه په دې خوښ و چې د صلاح الدېن ايوبي د وژلو پلان تر لاس لاندې دې ، «ام عراره» هم د هغې د سمدستي بيده کولو په خاطر هغه ته بې دريغه شراب ورکړي و او تر څنگ ئې خوب راوړونکي سفوف هم پرې څښلي و . ددې زاړه څخه د ژر خلاصون په خاطر هغې ته ددې نسخې داستعمال پرته بله لاره هم نه وه پاته . هغه ئې ويده کړ ، دخوني قندېلونه ئې مړه کړل او د خليفه دخوني څخه ووتله ، هغه دخپلې هغې ځانگړې خوني په لور روانه وه چې په هغې کې به ئې د رجب سره هره شپه د زړه خواله کوله .

څنگه چې هغه خپلې خوني ته ور ننوتله ، نو چا پرې د شا لخوا کمبله ور واچوله ، هغه ئې اواز ويستلو ته هم پرې نښوده ، او دهغې خوله ئې د يوې بلې ټوټې په واسطه کلکه ور وتړله ، يو کس هغه په خپلو اوږو را واړوله او د خوني څخه ووت ، دا دوه کسان و ، چې د مانۍ د ټولو پټو او ښکاره لارو څخه ښه خبر وو ، هغوی د شپې په تياره کې په زينو وروښتل او دچت څخه ئې يوه رسۍ را وځړوله او هغه کس چې نجلی ئې په اوږو اچولې وه د نجلی سره يوځای لاندې را ښکته شو . دهغه وروسته هغه بل هم را کوز شو او دواړه د شپې په تيارو کې ورک شول .

لږ څه لرې څلور اسونه تيار ولاړ وو ، دوه کسان ددې آسونو تر څنگ ناست و ، هغوی خپل ملگري وکتل ، او داي ئې هم وکتل چې يوه يوه نجلی په شا اړولي او گړندې گړندې را روان دې . هغوی آسونه لږ څه نور هم را مخته کړل ، ټول په آسونو سپاره شول ، يوه سپور نجلی خپلې مخې ته واچوله ، دهغوی د ډلې څخه يوه وويل «آسونه اوس مه ځغلوئ ، د آسونو د پښو اواز به ټول ښار را وينس کړي» آسونه سوکه سوکه مخته تلل او دښاره ووتل .

«دا د سلطان ايوبي کار دې ؟»

«د مصر د امير پرته بل څوک داسې جرأت نه شي کولای ،»

«دهغې پرته بل څوک دا کار کولې نه شي!»

د خلافت په ماني کې هرې لورې ته همدا شور و غوغا پورته وه چې صلاح الدين ايوبي «ام عرار» تېستولي ده. رجب هم بېرته راستون شوې و، د محل او ماني کونج کونج ئې لټولې و، ساتونکې ډله د خپلو قومندانانو د قهر او غضب لاندې راغلي وو، پخپله قومندان هم د سپاهيانو په څير لږځيده، د يوې نجلي تېستول معمولي خبره نه وه، او نجلي هم داسې چې خليفه د جنت د پيغلو څخه شميرله، د محل د شاه لورې يوه رسي راوړنده وه، په ځمکه هم د پښو نښې نښانې موجودې وې چې دلر څه تگ وروسته د انسانانو د پښو نښې ورکيدې او بيا د آسونو د پښو نښې ترسترگو کيدې، ددې څخه دا ثبوت ترلاسه کيده چې نجلي ئې د همدې رسي په واسطه لاندې ښکته کړې ده، دا شک هم شونې و چې نجلي په خپله خوښه او رضا د چا سره تېستيدلې وي، خو خليفه دا شک شونې نه گناه هغه ويل چې «ام عرار» په هغه باندې ځان څارولو ته تياره وه.

«دا د صلاح الدين ايوبي کار دې» رجب العاضد ته وويلې، «د خلافت په ماني کې د هر يوه په خوله همدا خبره ده، چې د هغه پرته بل څوک د داسې کار د کولو جرأت هم نه شي کولای،»

خو دا خبره ټولو ته رجب پخپله کړې وه، ځکه کله چې هغه ته د «ام عرار» د ورکيدو خبر ور ورسيد نو هغه په ټول محل کې وگرځيد او دهر چا څخه ئې د نجلي په هکله وپوښتل او هر چا ته ئې وويل چې «دا د سلطان ايوبي کار دې»، د خلافت د ماني د لوړ پوړو چارواکو څخه نيولې تر ښکته ملازمينو پورې، ټولو همدا خبرې بيا بيا کولې، رجب بيا همدا خبره د خليفه العاضد په غوږو کې هم ور واچوله، هغه د يوې لحظې د فکر کولو اړتيا هم احساس نه کړه چې دا الزام صحيح هم دې او که نه. بلکه دا اواز د هغه په غوږونو کې لا دمخه وراچول شوی وه او ورته ويل شوی و چې سلطان ايوبي په ښکلو ښځو او نجونو باندې ځان ورکوي. هغه ته «ام عرار» ويلې و چې سلطان ايوبي د حرم څلور نجونې تر اوسه پورې بې عزته کړي دي، خليفه په همدې وخت کې خپل ځانگړې قاصد راوباله، او ورته ئې وويل چې د مصر د امير په لور ولاړ شي او هغه ته ووايي چې په پټه دې نجلي بېرته را واستوي، زه به تر هغې کوم قدم نه پورته کوم.

په هغه وخت کې چې خليفه قاصد ته دا پيغام ورکاوه نو په هماغه وخت کې د قاهرې څخه لس دولس کيلو متره لرې درې اوبښ سپاره د قاهرې په لور په پوره دېدبه کې را روان وو، هغوی د مصر د فوځ گشتي ډله وه، څرنگه چې په دې وخت کې د مصر سياسي او امنيتي حالات ډاډمن نه و او د جاسوسانو او تخريب کارانو فعاليتونه ددې پرځاي چې کمښت ومومي نور هم ورځ په ورځ زياتيدل، سلطان ايوبي ته په ډيره ښه توگه دا ډاگيزه وه چې په هيواد کې د غدارۍ او بغاوت سکروټي تازه کيږي، همدا راز د هغه سوډاني فوځ گواښ چې هغه له منځه وړي ولا پوره له منځه نه و تللې و. ددې فوځ قومندانان، مسؤلین او سپاهيانو پوره تجربه لرونکې وگړي و، او هغوی هروخت د هيواد د سلامتۍ له پاره گواښ پيدا کولې شو. تر ټولو ستره خطر دا وه چې د سلطان ايوبي مخالفينو د صليبيانو سره دوستانه اړيکې کلک کړي و، د هغوی جاسوسانو

ته ئې پناه ورکړې وه ، او دهغوی له پاره ئې د تخريبي کارونو د کولو له پاره لاره برابره وه ، د همدې خطرونو د په نظر کې نیولو په اساس د دارالحکومت څخه لرې لرې او هرې لورې ته د فوځ ډلې ډلې خورې شوې وې. د هغوی گشتي ډلې به شپه او ورځ او هروخت په غرونو ، غونډیو او دښتو کې پرگشت را وتلی ترڅو د راتلونکو خطرونو د پېښیدو تر مخه مرکز ته خبر ورکړای شي.

دغه درې اوښ سپاره هم د همدې گشتي ساتونکې ډلې څخه و چې په خپلې ورسپارل شوې سیمه کې ئې دخپلو دندو د ترسره کولو وروسته بیرته را ستانه شوی و. مخته د خاورو او تیږو غریزه پراخه سیمه پرته وه ، هغوی په یوې وادي(ناو) کې تیریدل چې دېوې ښځې اواز ئې واوریده ، ترڅنگ ئې د نارینه و اوازونه هم اوریدل کیده ، ددې څخه دا ډاگیزه کیده چې په کومه ښځې یا نجلی باندې ظلم او تیري کېږي ، یو اوښ سپور را کوز شو او په هغه غونډۍ وخت چې د بل اړخ څخه ئې ناری او سوری را تللې ، هغه په پټه و کتل چې څلور آسونه ولاړ دي او څلور کسان ورسره دي ، دوی څلور واړه سوډاني حبشیان دي...ددوی سره یوه ډیره ښکلې نجلی هم ولاړه ده ، یو حبشي هغه په خپلو متو کې را نغښتې او دخپلو ملگرو ترمنځ ئې درولې ، هغه په خپلې سینې لاس ایښې او وائې چې «ته ډیره پاکه نجلی ئې ، خپل ځان پخپله په ستونزو کې ډاچولو په اساس مونږ مه ځوروه ، د دېوتا قهر به مونږ یا خو وسوځوي او یا به مو تیري کړي»

«زه مسلمانم» - نجلی چېغې کړې ، ستاسې په دېوتاگانو باندې لعنت وایم ، ما پرېږدۍ او که نه زه به تاسې ټول د خلیفه د سپیو ترمنځ د ټوټو ټوټو غوښو په څیر ور واچوم.»

«ته اوس د خلیفه ملکیت نه ئې» یو حبشي ورته وویل « اوس نو ته دهغه دېوتاگانو ملکیت ئې چې په لاسو کې ئې د اسمان د بریښنا قهر ، د مارانو زهر او د زمريانو ځواک شتون لري ، هغه یواځې ته خوښه کړې ئې ، اوس نو هر څوک چې دهغوی څخه ستا د بیلتون هڅه وکړي نو هغه به د دښتې شگې په خپل ځان کې وسوځوي او ايری به ئې کړي.»

یو حبشي بل ته وویل ، «ما تا ته ویلي و چې دلته مه ځنډېږئ ، خو تاسو ارام کول غوښتل ، هغه وتړۍ او خپلې لار ته دوام ورکړئ ترڅو د ما ښامه تر مخه خپل ځای ته ورسېږو.»

«ایا زموږ آسونه ستړي شوي نه و؟» حبشي ځواب ورکړ ، «ایا مونږ ټوله شپه وینښه تیره نه کړه؟»

بل وویل «هغه بیرته و تړئ او روان شی ،»

هغه نجلی کلکه کړه ، خو یو ناڅاپه دهغه په ملا کې یو غشي ور ننوت ، هغه نجلی سسته کړه ، نجلی هغه ته ټیله ورکړه او د تیښتې هڅه ئې وکړه نو یوه بل حبشي هغه را ټینګه کړه او د خپله ځانه سره ئې را ښکودده ، او د آسونو پورې ولاړ ، په دې وخت کې یو بل غشي را غي چې د یوه بل سړي په غاړه کې وښت ، هغه سړي و غورځید او په تړپیدو شو خو هغه چا چې نجلی ئې نیولې وه د خپل آس قیضه ئې کلکه کړه او نجلی ئې له ځانه سره په آس سپره او آس ئې د ښکته په لور و ځغلاوه چې ډیر نژدې و ، یو بل حبشي هم پاته و چې هغه

هم د ښکته په لور منډې کړې... دا غشي هغه اوښ سپور ویشتلې و چې په غونډۍ راختلې و ، وروسته چې هغه کوم بیان ورکړ په هغې کې هغه ویلي و چې هغه د دېوتاگانو له نامه څخه و ویریده ، څو کله چې نجلی وویل چې هغه مسلمان نه ده او په دېوتاگانو باندې لعنت استوي نو ددې ایمان هم را بیداره شو ، او کله چې نجلی د خلیفه نوم واخست نو هغه وپوښه چې دا د حرم سرای کومه پیغله گوټې ده ، دهغې لباس ، شکل او صورت دا په ډاگه کوله چې هغه معمولي څوک نه ده ، هغه تښتول کیدله ، او سوډان ته یې د پلورلو په خاطر روانه کړې وه . ساتونکې ته دا څرگنده وه چې دلرو ورځو وروسته د سوډانیانو میله جوړېږي او په هغې کې نجونې پیرل او پلورل کیږي.

سلطان ایوبی خپل فوځ ته حکم کړ چې د ښځو د حیا او عزت ساتندویان به وي ، که چېرې د یوې ښځې د عزت د خوندې ساتلو په خاطر د یوه درجن خلکو د وژلو وخت هم راشي نو هغوی ته اجازه ده . دې ساتونکې دغه ټولې خبرې خپلې مخې ته ایښې وې او پریکړه یې کړې وه چې دا نجلی باید خوندې کړل شي ، هغه ددوه غشو په ویشتلو سره دوه حبشیان له منځه یوړل ، خو هغه دا غلطې وکړه چې دهغه نورو دواړو حبشیانو د نیولو په خاطر د غونډۍ څخه را کوز شو او په خپل اوښ سپور شو او خپلو ملگرو ته یې وویل چې ددې انسان پلورنکو تعقیب اړین دي ، هغوی درې واړو خپل اوښان و غځول خو هغوی د غونډۍ څخه راتا ویدو سترچکر وواهه ، هغوی دا فکر هم ونکړای شو چې اوښ د آس تعاقب نه شی کولای ، په هغوی درې واړو کې غشي او لینډۍ یواځې د همدې یوه سره وې . دنورو دواړو سره توري او برچې وې .

دوی هغه ځای ته ور ورسیدل چېرې چې یې نجلی او حبشیان کتلې وو . هلته ددوه لاشونو پرته نور څه نه تر سترگو کیدل ، هغه سوډاني حبشیانو نجلی له ځانه سره وړې وه او دخپلو مړو ملگرو آسونه یې هم . اوښ سپرو د هغوی په تعقیب پسې خپل اوښان و غځول خو هغه سیمه د غونډیو او لوړو ژورو سیمه وه ، لاره په لوړو ژورو کې ورکیده ، تر یوه ځایه پورې هغوی د آسونو د پښو اواز اوریده خو وروسته هغه اواز هم ورک شو . اوښ سپرو هغه دواړه لاشونه په اوښانو بار کړل ، او بیرته را ستانه شول ، هغوی په دې پوهیدل چې دا لاشونه د چا دي ، دا دعام انسان پلورونکو لاشونه هم کیدای شول ، دهغوی راوړل دومره اړین نه و خو نجلی د خلیفه د محل مالومیده نو په دې خاطر یې د لاشونو له ځانه سره را وړل اړین وگڼل ، ترڅو دا ډاگیزه کړې چې تښتونکي څوک دي ؟

\*\*\*\*\* (۴۴)

صلاح الدین ایوبی اندېښمن و او د غصې په حال کې اوښت را اوښت ، په خونه کې ورسره د هغه سلاکاران او باوري مسئولین هم ناست و . دوی دهغه دوستان هم و ، ټولو سرونه ښکته اچولی ناست وو ، سلطان ایوبی به تل خپل ځان په قابو کې ساته ، هیڅکله به یې د جذباتو څخه کار نه اخست ، خپله غصه به یې پخپله تیروله ، او په خپل ذهن به یې قابو مونده او د سوچ او فکر وروسته به یې پریکړه کوله ، هغه په داسې حالاتو کې هم ازمیښت شوی و چېرې چې جابرو او تیري کونکو جنگجویانو هم خپلې وسلې غورځولې ، هغه

په محاصره کې هم جنگیدلې و او په داسې محاصره کې هم پاته شوې و چې سپاهیانو ئې زغم او حوصلې له لاسه ورکړې وې، او په کلا کې د خوراک خټناک څه هم نه و پاته شوی، د سپاهیانو دغشو خلطې هم تشې شوې وې، دهغه سپاهیانو به دا انتظار کاوه چې هغه به وسله کیږدي او هغوی ته به د اذیت لرونکې مړینې څخه خلاصون ورکړي خو صلاح الدین ایوبي به نه یواځې خپله حوصله ټینګه ساتله بلکه په خپلو سپاهیانو کې به ئې هم د جنگ او قهرمانۍ نوي روح ورپوکاوه، خو په دې ورځ سلطان ایوبي پر خپل ځان قابو نه شو موندلای، دهغه پرمخ د غصې نښې هم وې، او ویره هم همدا علت و چې ټول چپه خوله ناست و.

نن دلمړي ځل له پاره زما ذهن زما سره ملګرتیا نه کوي» هغه وویل.

«ایا دا شونې نه ده چې ته د خلیفه دا پیغام له پامه وغورځوی؟» دهغه نائب سالار الناصر ورته وویل.

«زه په همدې هڅو کې مشغول یم» سلطان ایوبي ورته وویل، «خو کله چې د هغه الزام څرنگوالې چې پر مائې کړې او ویلې ئې دي چې ما د حرم یوه نجلی را تښتولې ده، وینم، نو پرته له دې چې ووايم «استغفرالله - الله ماته بښنه وکړې، هغه زما په سپکاوي کې هیڅ کمې نه دي کړې، پیغام بلکه اخطار ئې د خپل قاصد په خوله را استولې دي، هغه به زه ورغوښتې وای او له ماسره به ئې مخ په مخ خبرې کړې وای»

«زه اوس هم همدا سلا درکوم چې خپله سینه سره کړه» بهاؤالدين شداد ورته وويلي.

«زه دې فکر وړې یم چې ایا ریښتیا هم د حرم سرای څخه کومه نجلی تښتول شوی ده او که نه؟» سلطان ایوبي وویل -- «ما ته درواغ بریښي، هغه ته به دا څرګنده شوې وې چې ما د خطبې څخه دهغه نوم ویستلې دي او دهغې په ځواب کې هغه پر ما دومره ستر الزام لګولې دي چې په اصطلاح ما د حرم کومه نجلی تښتولې ده، هغه په دې ترتیب د بدلې د اخستلو هڅه کړې، «سلطان ایوبي «عیسیٰ الهکاري فقیه» ته مخ وړاوه او ورته ئې وویل «د مصر د ټولو جوماتونو په نوم یوه حکم نامه ولیکه چې په راتلونکې کې به په هیڅ یو جومات کې د جمعې په خطبې کې د خلیفه نوم امامان نه اخلي»

«ته هلته ورشه او د هغه سره خبرې وکړه» الناصر ورته وویل «هغه ته په ډاګیزه توګه ووايه چې خلیفه د قوم او ولس د عزت او وقار نښه ګڼل کیږي، خو دهغه حکم نه چلیږي، په ځانګړې توګه په داسې شرایطو کې چې د دښمن د یرغل ګواښ شتون ولري او هیواد د بهر او دننه دواړو لورو د ګواښ سره مخ وي، زه ان تر دې ځايه پورې سلا درکولې شم چې دهغه د ساتونکې ډلې وګړي را کم کړل شي، د سوډانيانو حبشو پر ځای دې مصري وګړي هلته وګمارل شي، او دهغه د محل او دربار مصارف دې را کم کړل شي، زه ددې د پایلو څخه خبر یم، مونږ ته به مقابله کول اړینه وي. خو مونږ باید په الله باندې تکیه ولرو.»

«ما تل پر خپل خدای باندې تکیه او توکل کړې دي» سلطان ایوبي ورته وویل «ذوالجلال رب به ما ددې ذلت څخه هم خوندي وساتي»

دروازه چې را ننوت ، ټولو دهغه په لور وکتل ، هغه وويل چې د سارا دگشتي ډلې قومندان د خپلو درې ملگرو سره راغلي او هغوی ددوه سوډانيانو لاشونه هم له ځانه سره را وړي دي ،»

ټولو د دروازه چې راننوتلو ته په ښه سترگه و نه کتل ، ځکه په دې وخت کې سلطان ايوبی د خپلو سلاکارانو سره په يوه ډير مهمه او پټه غونډه کې مشغول و. خو سلطان دروازه چې ته وويل « هغوی دننه را وليږه ،» سلطان ايوبی خپل دروازه چې ته ويلي و چې کله هم کوم څوک دهغه سره د ليدلو کتلو له پاره راځي نو هغه ته ئې خبر ورکړئ او که چېرې د شپې دهغه د راپورته کولو اړتيا وي نو هغه به له ځنډه د خوبه را بيدار کړئ ، سلطان نه غوښتل کومه خبره او يا کومه ليدنه پرته له کوم عذره ځنډې کړي.

قومندان دننه راغی ، دهغه مخ په دوړو سپيره شوې او ستومانه مالومیده ، سلطان ايوبی هغه کيناوه او دروازه چې ته ئې وويل چې دهغوی له پاره د خوراک څښاک څه راوړي ، قومندان سلطان ته وويل چې دهغه گشتي ډلې څلور سوډاني حبشيانو څخه د يوې نجلۍ د خلاصون هڅې کړې وې دوه ئې په غشو ويشتلي او وژلې ئې دي ، او دوه نورو نجلۍ پورته کړې او تښتولې ئې ده ، قومندان ورته وويل چې د ساتونکو د ډلې د وينا په اساس نجلۍ د کوچيانو او يا بلې عامې کورنۍ څخه نه وه ، هغه د ډيرې شتمنې کورنۍ مالومیده ، او هغې دا ويلې چې هغه د خليفه په ملکيت کې ده.

«داسې مالومېږي» سلطان ايوبی وويل --«چې ذوالجلال رب زما د ملاتړ له پاره لاس کړې دي» هغه بيرون را ووت ، په خونه کې دننه ناست ټول د هغې پسې را و خوځيدل.

بيرون پر ځمکه دوه لاشونه پراته و ، يو لاش پرمخه پروت و ، تر څنگ ئې درې سپاهيان ولاړ وو ، هغوی د مصر امير ته چې دهغوی اعلی قومندان هم و او د لمړي ځل له پاره ئې کتلې و په عسکري توگه سلام وکړ او شاته شول ، سلطان ايوبی نه يواځې د هغوی د سلام ځواب ووايه بلکه دهغوی سره ئې په لاس روغېر هم وکړ او ورته ئې وويل « زما مؤمنو ! دا ښکار مو چېرې ښکار کړې ؟» هغه چا چې د غونډۍ د سر څخه د غشو په ويشلو دوه کسه را پرځولي و ، خپل سلطان ته د ټولې پيښې په هکله تفصيلي مالومات ورکړل ،

ايا دا شونې ده چې هغه نجلۍ د سلطان ساتل شوی نجلۍ (معشوقه) وي ؟» هغه د خپلو سلاکارانو څخه و پوښتل.

«مالومېږي خو همداسې» علي بن سفيان ورته وويل «د هغوی خنجرونه وگورئ ، هغه دوه خنجرونه سلطان ايوبی ته وروښول ، په هغه وخت کې چې هغه سپاهي د پيښې په هکله مالومات ورکاوه نو علي بن سفيان د لاشونو پلټنه وکړه ، د هغوی په تن سوډاني قبایلي لباس وو ، د کاليو دننه د هغوی ملابندونه وو چې يو يو خنجر ئې په کې پټ ايښودې و. دا د خليفه د ساتونکې ډلې له پاره جوړ کړل شوی ځانگړي خنجرونه وو. د هغوی د خنجرونو په لاسو باندې د خلافت ټاپه لږيدلې وه ، علي بن سفيان وويل « که چېرې هغوی دا خنجرونه را پټ کړې نه وي ، نو بيا خو دا دواړه د خلافت د ساتونکې ډلې ساتندويان مالومېږي ، دا هم شونې



ده چې دهغوی را تښتول شوې نجلۍ هم هماغه ده چې د خليفه د حرم څخه را تښتول شوې ده او را تښتونکي ئې هماغه د خليفه د ساتونکو ډلې وگړي دي.»

«لاشونه پورته کړئ او خليفه ته ئې له ځانه سره یوسئ»، سلطان ايوبی وويل «تر هر څه دمخه دا ډاډمنه کړئ چې دا په رښتيا سره د خليفه د ساتونکو څخه دي»، علي بن سفيان وويل او دهغې ځايه څخه ولاړ.

ډيروخت لانه و تير شوې چې د علي بن سفيان سره يو ځای دخلافت د مانۍ يو قومندان راغې، هغه ته ئې دواړه لاشونه وروښوول، هغه سمدستي دواړه وپيژندل او وئې ويلې چې دا دواړه د ساتونکو ډلې وگړي دي. دوی د تيرو درې ورځو راهيسې په رخصتيو وو، هغوی اوه ورځې رخصت درلود.

«بل کوم سپاهي هم په رخصتۍ تللې دي؟» سلطان ايوبی ترې وپوښتل،

«هو! دوه نور هم دي»

«ايا هغوی هم ددوی سره يو ځای په رخصتيو تللي و؟»

«يو ځای تللي و» قومندان ځواب ورکړ او يوه داسې خبره ئې ډاگيزه کړه چې ټول ئې هک پک او حيران کړل.

هغه وويلې «دوی د سوډان د داسې يوې قبيلې سره اړوند دي چې په وينه تويولو کې شهرت لري، ددوی تر منځ د فرعونيانو د وخت يو شمير رواجونه اوس هم شتون لري، دا قبيله هر درې کاله وروسته يو جشن جوړوي، دا داسې يوه ميله وي چې درې شپې او درې ورځې دوام کوي، هغه ورځې ټاکې چې څلورمه شپه ئې سپوږمۍ پوره کېږي. ميلې ته هغه خلک هم ورځي چې ددې قبيلې سره هيڅ ډول اړيکې نلري، هغوی يواځې د خپلې عياشۍ له پاره هلته ورځي، په دې ميله کې د نجونو د پيرلو او پلورلو ځانگړی مارکيت جوړېږي، ددې ميلې څخه نژدې يوه مياشت د مخه د شاوخوا خلک بلکه تر قاهرې پورې د ټولو هغه خلکو لونی چې ځوانی او پيغلې شوی وي هونسيار او سخته څارنه ئې کوي، هغوی خپلې لونې بيرون وتلو ته نه پرېږدي، ان تردې چې په دې ورځو کې کوچيان هم ددې ځای څخه لرې لرې ځاي ته ځي. خلک نجونې را تښتوي او دلته ئې په ميله کې پلوري، دغه څلورواړه سوډانيان هم د همدې ميلې په خاطر په رخصتۍ باندې و. ميله درې ورځې وروسته پيلېږي.»

«ايا ددې په اړوند دا ويلاې شې چې د خليفه د حرم نجلۍ به هم همدوی را تښتولې وي؟ علي بن سفيان ترې وپوښتل.

«زه په ډاډمنه توگه څه نه شم ويلاې» قومندان ورته ځواب ورکړ او وئې ويل «خو دا ويلې شم چې په دې شپو ورځو کې ددې قبيلې خلک خپل ځانونه په خطر کې اچوي او د نجونو د تښتولو هڅې کوي او دا دومره وينه تويونکې دي چې که چېرې د کومې نجلۍ وارث د ميلې ځای ته ورشي او دخپلې نجلۍ د خلاصون او يا بيرته اخستلو هڅه وکړي نو دوی ئې په وژلو هم دريغ نه کوي،

د نجونو په اخستونکو کې دمصر امیران، وزیران، او حاکمان هم شتون لرې، په دې میلې کې موقتي قحبه ځایونه هم پرانستل کېږي او هلته د جوارۍ، شرابو او د ښځو خوښونکي خپله شتمني شیندي. ددې جشن آخری شپه ډیره د رازونو نه ډکه شپه وي، په کوم ځانگړي ځای کې ځوانه او ښایسته نجلۍ قرباني کوي، دا هیچا ته هم نه مالومېږي چې نجلۍ چېرې او په کوم ځای کې او په څه ډول قرباني کېږي. دا کار د هغوی یو مذهبي لارښود چې حبشیان ئې خدای گڼي، تر سره کوي. دهغه سره ډیر کم شمیر کسان او څلور پنځه نجونې وي، خلکو ته د نجلۍ غوڅ شوی سر او وینه وربښوول کېږي چې دهغې په کتلو سره ددې قبیلې خلک د لیونیو په خیر شراب خښي او نڅاوی کوي.

\*\*\*\*\* (۴۵)

خلیفه ساتونکې ډلې ته سزا ورکوله، ټول ساتونکې ئې د سهاره څخه په سور لمر کې درولي و، خواوس لمر هم پریوتو ته ور نژدې کیده، قومندانانو او نورو چارواکو ته هم نه د ډوډۍ خوړلو اجازه وه او نه اوبو څښلو. رجب به بیا بیا را ته او اعلان به ئې کاوه چې نجلۍ د ساتونکو د ملاتړ او بسپنې پرته نه شي تښتول کیدای، هر هغه چا چې په دې کار کې کومک کړي وي هغه دې خپل ځان و ښيي او که نه تاسې ټول به همدلته د لوږې او تندې څخه هلاک کړل شئ، که چېرې نجلۍ په خپله بیرون تللې وای نو ستاسې د ډلې څخه به یو چا ضرور کتلې وه،.... دې ټولو اخطارونو هیڅ اغیز ونکړ، ټولو ویل چې هغوی بې گناه دي.

خلیفه رجب ارام ته نه پریښوده، هغه رجب ته ویلي و چې «زه د نجلۍ په هکله اندېښمن نه یم، خو په دې اندېښمن یم چې څوک چې ددومره سختې پهرې څخه یوه ژوندۍ نجلۍ تښتولې شي نو هغه خوییا ما هم وژلې شي. زه دې ثبوت ته اړتیا لرم چې نجلۍ رښتیا هم صلاح الدین ایوبي تښتولې ده.»

رجب هم د تښتولو دا بهتان د صلاح الدین ایوبي پر سرور تپلې و، خو خلیفه ورته ویل چې ثبوت راوړه، خو رجب به ثبوت له کومه کړي و، مگر اوس دهغه په ځان راغلې وه، هغه یو ځل بیا د ساتونکو د ډلې په لور ولاړ، نور نو د غصې څخه سور را خوتیدلې و، هغه هغه پخواني اخطارونه یوځل بیا هغوی ته تکرار ول غوښتل چې په دروازې ولاړ ساتونکې دروازه پرانسته او اعلان ئې وکړ چې «دمصر امیر تشریف راوړي»

په لوئې دروازې د سلطان ایوبي آس ورننوت، دهغه ترمنځه دهغه ددوه ساتونکو آسونه هم روان وو او نور اته کسان سواره ورپسې تلل، دهغه ښې لورې او کینې لورې هم دهغه ساتونکو پوښلې وه. دساتونکو وروسته دسلطان ایوبي سلاکاران او حاکمان هم را روان وو، په دې ډله کې علي بن سفیان هم و، رجب خلیفه ته خبر ورکړ چې صلاح الدین ایوبي راغلې دې، ټولو وکتل چې سلطان ایوبي دملگري ډلې وروسته یوه دڅلور پښو گاډۍ هم را روانه ده چې دوه آسونو را کښوله، په دې گاډۍ دوه لاشونه پراته و، غشي لا تر اوسه دهغوی په لاشونو کې همغسې نښتي و، ددې لاشونو سره هغه درې اوبښ سپاره هم ملگري و چې دا حبشیان ئې وژلي و.

خليفه بيرون را ووت ، سلطان ايوبی او دهغې ټول سواره ملگري د خپلو آسونو څخه را بنسخته شول ، سلطان ايوبی خليفه ته همغسې احترام وړاندې کړ دکوم چې هغه وړ . هغه ته بنسخته شو ، لاس ئې ورکړ او د هغه لاسونه ئې بنسکل کړل ،

«ماته ستا پيغام رارسيدلې و چې زه ستا د حرم نجلی بېرته راولم ،» سلطان ايوبی ورته وويل «خو ما ستا د دوه ساتونکو لاشونه له ځانه سره راوړي دي ، د لاشونه به ما بې گناه ثابت کړي ، او زه د حضور په خدمت کې دا ويل اړين گڼم ، چې صلاح الدين ايوبی ستا د فوځ سپاهي نه دې بلکه دهغه خلافت نمايندگي کوي چې ته هم د همغې له اړخه رالېږل شوې ئې.»

خليفه د صلاح الدين ايوبی په فکر باندې و پوهيد. دهغه د فاطمي خلافت ضمير د گناهونو د بار لاندې کړېکې وهلي ، هغه د سلطان ايوبی د هيبت ناکه او جلالي شخصيت تر مخ د را څرگندېدو وړ نه و . هغه د سلطان ايوبی په اوږه لاس کيښود او وئې ويل «زه تا دخپلو اولادونو څخه هم ډير دوست گڼم ، صلاح الدينه ! دننه راشه.»

«زه تر اوسه د ملزم په حيث دلته شتون لرم ،» سلطان ايوبی ورته وويل «زه بايد اوس دخپل ځان پاکوالی ثابت کړم او دا وښاييم چې زه د نجلی په تېښتولو کې کوم لاس نه لرم . الله زما سره بسپنه وکړه او ماته ئې دوه لاشونه راولېږل ، د لاشونه خبرې نه شي کولای خو دهغوی چپوالي او دهغوی په وجودونو کې ورننوتې غشي په دې گواهي وائي چې صلاح الدين ايوبی ددې جرم ، چې د خلافت په مانۍ کې ترسره شوې ، مجرم نه دې . تر هغې چې زه خپل ځان بې گناه ثابت نه کړم نو دننه به ولاړ نه شم ،» هغه د لاشونو په لور ولاړ .

خليفه هم خجالت نيولې د هغې پسې روان شو ، لږ څه اخوا دخپلور څلور نيم سوه کسانو ساتونکې ډله ولاړه وه ، سلطان ايوبی دا لاشونه را پورته کړل او دهغوی تر مخ ئې کيښوول ، او په لوړ اواز ئې وويل «اته اته سپاهيان مخته راشئ او د لاشونه ووينئ او ووايست چې دا څوک دي ؟»

لمرې قومندانان او نور چارواکي را غلل ، هغوی د لاشونو په کتلو سره حيران پاته شو ، دهغوی نومونه ئې واخستل او وئې ويل «دوی زمونږ د ډلې سپاهيان دي» دهغوی وروسته نور اته عسکر راغلل هغوی هم د لاشونو د کتلو وروسته وويل چې دوی دهغوی د ډلې خلک دي په همدې ترتيب اته اته کسان راتلل او ويل به ئې چې دا لاشونه دهغه اود هغه د ملگرو دي .

«صلاح الدينه !» خليفه ورته وويل «ما دا ومنله چې لاشونه د خلافت د قصر د ساتونکو دي زه غواړم چې مخته واورم چې دوی چا او څه ډول هلاک کړي دي»

صلاح الدين هغه گشتي ډلې ته چې دا دواړه ئې وژلي و وويل ، چې خپل د سترگو ليدلې حال بيان کړي ، هغوی خليفه ته ټوله پيښه په تفصيل سره بيان کړه ، کله چې دهغوی خبرې خلاصې شوې نو سلطان ايوبی خليفه ته وويل «نجلی ئې ماته نه ده راوړې ، هغه ئې د سوډاني حبشيانو ميلې ته د پلورلو له پاره وروړې ده»

خلیفه نور ددریدو وړ نه و - هغه سلطان ایوبی ته وویل چې دننه خونې ته ورشي ، خو سلطان ایوبی دننه خونې ته د تللو څخه ډډه کوله او وئې ویل ، زه به هغه نجلی ژوندۍ یا مړه را پیدا کوم او بیا به ستا خونې ته حاضری درکوم . خو اوس همدومره وایم چې د حرم سراي دداسې یوې نجلی تښتول چې په تحفه کې راوستل شوی وه او ستا خپله ښځه هم نه وه بلکه ساتل شوی نجلی وه ، ماته د یوې ذرې په اندازه هم اهمیت نه لري ، الله ماته ددې څخه ډیرې مهمې نورې دندې را سپارلې دي .»

«زه په دې اندېښمن نه یم چې یوه نجلی چا تښتولې ده ،» خلیفه ورته وویل «اصل اندېښنه داده چې که چېرې په همدې توګه د نجونو د تښتولو کار دوام وکړي نو په هیواد کې به د قانون حیثیت څه وي ؟»

«او زه په دې اندېښمن یم چې ټول اسلامي سلطنت لګیادې تښتول کېږي ،» سلطان ایوبی ورته وویل «ته ډیره اندېښنه مه کوه ، زما د څارګڼۍ شبکه به د هغې نجلی د را پیدا کیدو پوره پوره هڅې وکړي .»

«خلیفه سلطان ایوبی له لاسه و نیوه او لږ څه اخوئې یوړ او ورته ئې وویل «صلاح الدېنه ! زه د ډیره وخته راپه دېخوا احساسوم چې ته زما څخه لږوالې کوي ، زه د نجم الدېن ایوب (د سلطان صلاح الدېن ایوبی پلار) ډیر درنښت کوم ، خو ستا په زړه کې زما له پاره لږ احترام او عزت هم نه شته . او ماته نن وویل شو چې د مرکزي جومات امام امیر العالم دا ګستاخي کړې ده چې زما نوم ئې د خطبې څخه غورځولې دي . ماته رجب ویلې دي چې زه د ګستاخي سزا ورکولې شم ، زه له تا څخه پوښتم چې هغه څو به ستا په ملاتړ دا کار نه وي کړې ؟»

زما په ملاتړ نه بلکه زما په حکم ئې د خلیفه نوم د خطبې څخه ایسته کړې دي ،» سلطان ایوبی ورته وویل «یواځې ستا نوم نه بلکه دهرهغه خلیفه نوم ، چې ستا څخه وروسته راځي هم ، د خطبې څخه لرې کړل شوې دي .»

«ایا دا حکم د فاطمي خلافت د کمزوري کولو په خاطر ورکړل شوې دي ؟» خلیفه ترې وپوښتل . «زه شکمن یم چې دلته عباسي خلافت بیا راوړل کیږي .»

«حضور ډیر زوړ شوی دي ،» سلطان ایوبی ورته وویل «قران شراب څښل په دې خاطر حرام کړي دي چې دهغې په واسطه دماغ بې کاره کیږي ،»... سلطان د لږ څه فکر کولو وروسته وویل «ما پریکړه کړې ده چې د سبا څخه به ستا د ساتونکو په ډله کې بدلونونه را ځي ، او د رجب پرځای به زه تا ته نوې قومندان ټاکم ،»

«خوزه غواړم چې رجب همدلته اوسي.» خلیفه ورته وویل .

«زه د حضور څخه غوښتنه کوم چې په فوځي او عسکري امورو کې د لاس وهلو هڅه ونه کړي» سلطان ایوبی ورته وویل او د علي بن سفیان په لور متوجه شو چې د پنځه حبشي ساتونکو سره هلته را روان و .

دې پنځه واړو هم د هماغه قبیلې سره اړیکې درلودل ، علي بن سفیان ورته وویل « ما دهغوی ټولو څخه و پوښتل چې که چېرې دهغې قبیلې اړوند څوک شتون ولري نو بیرون دې را ووځي ، دغه پنځه واړه د صف څخه بیرون را ووتل ، ما ته ددوی په اړوند ددوی قومندان وویل چې دوی هم بله ورځ په رخصتۍ باندې تلونکې دي ، زه به دوی دخپل ځان سره بوځم. د نجلۍ په تښتولو کې ددوی لاس هم شونې دې.»

صلاح الدین ایوبی رجب را وباله او ورته ئې وویل « سبا به دلته بل یو قومندان را ځي ، ته به هلته زما خواته راشې ، زه غواړم تا د منجنيقو قومندان کړم» درجب د مخ رنگ بل منگه شو .

\*\*\*\*\* ( ۴۶ )

کله ئې چې «اُمّ عرار» په آس سپره کړه او دواړه حبشیان و تښتیدل او دومره لرې ولاړل چې هلته ورته د تعاقب خطر نوره نه تر سترگو کیده ، نو هغوی خپل آسونه و درول ، نجلۍ یو ځل بیا د خپلې ازادۍ له پاره لاس و پښې وهل پیل کړل ، حبشیانو هغې ته وویل چې دهغې لاس و پښې وهل بیکاره دي ، اوس که هغه ازاده هم شي نو ددې شگزار څخه ژوندۍ نه شې و تلې ، هغوی ورته دا هم وویل چې هغوی به هیڅکله هم هغه بې عزته او بې ابرو نه کړي ، که چېرې دوی داسې کوم بد نیت درلودای نو هغوی به له دې سره د وحشي حبشیانو په څیر سلوک کړې و . «اُمّ عرار» حیرانه وه چې دې وگړو تراوسه پورې هغې ته په بدو سترگو کتلي هم نه دي ، هغوی ته دا احساس هم نه کیده چې دومره ستره ښایسته نجلۍ دهغوی په لاسو کې ده ، دهغوی د ډلې څخه هغه یو کس چې ووژل شو دهغې تر مخه په زنگونو شوې و او غوښتنه ئې ترې کړې وه چې هغه دې هسې په هسې خپل ځان په اذیت کې نه اچوي ، «اُمّ عرار» د هغوی څخه و پوښتل چې چېرې ئې وړي ، نو هغې ته ځواب ورکړل شو چې هغوی هغه د اسمان د دېوتا ملکه جوړول غواړي ، او هملته ئې دېوتا ته ور وړي .

هغوی یو ځل بیا د نجلۍ په سترگو باندې توره پټۍ و تړله ، او په آس ئې سپره کړه . هغې هم د خپلې ازادۍ له پاره هلې ځلې پریښودې ، هغه پوهیده چې اوس داسې هلې ځلې کول عبس دي ، آسونه روان شول او «اُمّ عرار» په یوه آس باندې د یوه حبشي تر مخ ناسته او ځنگیدله ، په یوځای کې لږ څه تم شول او دهغې په خوله کې ئې اوبه ور واچولې او آسونه یو ځل بیا د خپل منزل په لور روان شول . ډیر وروسته د یخۍ د زیاتیدو په اساس هغې دا احساس کړه چې شپه پخه شوی ده ، آسونه و دریدل ، خو د پرلپسې آس سپرلۍ ددې نازکې نجلۍ وجود ټوټې ټوټې کړې و . د ویرې او هیبت له لاسه ئې دماغ کار پرې ایښې و . هغې د آسونو د دریدو سره سم ددرې څلورو نارینه و او څلور پنځه ښځو اوازونه واوریدل ، هغه د هغوی پر ژبه نه پوهیده ، دې حبشي ساتونکو دهغې سره په لاره کې په عربي ژبه خبرې کولې . خو ددوی خلکو لهجه عربي نه وه .

لاتراوسه ئې دهغې د سترگو څخه پټۍ نه وې پرانستې خود هغې ژبه هم داسې مالومیده چې ولاړه ده . هغه چا پورته کړه او په یوه نرم شي ئې کینوله ، داپالکې و ، پالکې پورته و خوت او په دې ترتیب دهغې نوي سفر پیل شو . ددې سره سم د ډول نرم او ملایم اواز هم په غږیدو شو ، تر څنگ ئې ښځو هم سندرې ویل پیل کړل .

دهغوی د سندرو په معنا باندې هغه نه پوهیدله خو په دې سندرو کې د جادو اغیزو ، دا داسې اغیز و چې د «آم عراره» ویره ئې نوره هم ورزیاته کړه ، خو د دې ویرې سره داسې نښې هم را پیدا شوې چې په کې خمار ، نشه او مستي را پیدا کیده ، د شپې یخنۍ په دې خمار او مستۍ کې نور هم لذت را پیدا کاوه ، «آم عراره» که غوښتلې نو کولای شول چې ددې پالکې څخه ټوپ کړي او و تنښتېږي او دا خلک ئې ووژني ، خو هغه داسې جرأت و نه کړ ، هغې دا محسوسوله چې هغه د انسانانو په لاسو کې نه ده بلکه بل کوم داسې ځواک دې چې دې ئې په قبضه کې نیولې ده ، هغې اوس په خپله خوښه کوم حرکت نه شو کولای.

هغې احساس کړې و چې دپالکې پورته کونکي خلک په زینو باندې پورته څیږي ، هغوی همداسې پورته ختل ، نژدې دېرش زینې پورته ولاړل او بیایې بیرته هوار تلل پیل کړل ، څو قدمه مخته ولاړل او ودریدل ، پالکې ئې پر ځمکه کیښود ، د «آم عراره» د سترگو څخه ئې پټۍ پرانستې خو چا دهغې په سترگو لاسونه کیښول ، لږه شیبه وروسته دهغې لاسونو گوټې ازادې شوی اونجلۍ هرې لورې ته رڼاوې وکتلې ، سوکه سوکه دهغې د سترگو څخه هغه لاسونه پورته شول ، وېې کتل چې هغه په داسې یوه مانۍ کې ده چې د زرگونو کلو پخوانۍ مالومېږي ، دایروي شکله ستنې ئې پورته لوړې شوې وې ، یو پراخه سالون و چې فرش ئې په رڼاگانو کې له ورايه ځلیده ، ددېوالونو سره ډنډې لگیدلې وې او د ډنډو په سر باندې د مشالونو شعلې بلیدې ، دننه فضا داسې خوشبویه وه ، چې دهغې بوي د دې له پاره یو نوي څیز و. د دېلار سپک سپک اوازونه او د ښځو سندري هرې لورې ته اوریدل کیدې ، دې دېلارونو او سندرو په دې سالون کې داسې انگازې را پیدا کړې وې چې دهغې له پاره ئې دخوب کتل گرځولي و.

هغې مخته وکتل ، هلته یوه چوټره وه چې نژدې اته یالس زینې ئې درلودې ، د چوټرې د پاسه د تیرې څخه د جوړشوی بُت سر او خوله ښکاریده ، دسر لاندې کوچنۍ غاړه هم ترسترگو کیدله ، ددې بُت څهره د یوه اورېدو انسان څخه هم اوږده ، پلنه او سوره وړه وه ، خوله ئې پرانستې وه ، دومره ستره چې که یو انسان لږ څه ښکته شي نو په کې دننه ورننوتلې شي ، دهغې په خوله کې سپین غاښونه هم ایښول شوی و ، داسې بریښیده لکه چې په وازه خوله خندا کوي ، دهغې ددواړو غوږونو څخه ډنډې را وتلې وې چې په سرونو کې ئې مشالونه روښانه شوی و ، دهغې سترگې چې اوږدوالې ئې نژدې یو ګز و په ناڅاپي توګه را و ځلیدې ، او روښنایې ترې را په خپریدو شوه ، د ښځو د سندرو سور بدل شو ، د دېلارونو په ساز کې جوش را پیدا شو. د تیرېلوې بُت خوله هم روښانه شوه ، دهغې څخه دوه کسان چې اوږدې اوږدې چینې ئې اغوستې را ووتل ، هلته درې زینې وې ، ددې خلکو رنګونه تور او په سرونو باندې ئې د مرغانو اوږدې اوږدې او رنګ په رنګ ښکې تړلې وې ، د بُت دخولې څخه د راوتلو وروسته یو ښي لورې ته او بل کین لورې ته ودریدل.

ددې پسې سمدستي وروسته د تیرې د خولې څخه یو بل سړي هم را ووت ، هغه هم ښکته شو او بیرون راغې ، هغه لږ څه عمر تیرې ښکاریده ، هغه سور رنګې چینه په ځان کړې وه او پر سر ئې تاج درلود. یو مصنوعې مارد هغې په کینې اوږې باندې او بل دهغې په ښۍ اوږې باندې کینول شوی وو. ددې مارانو رنګ تک تورو. «آم عراره» دویرې څخه لکه د بُت په څیر ولاړه پاته وه. دا سړي چې ددې قبیلې مذهبي لارښود یا



پروھت و د چوترې د زينو څخه را کيوت ، هغه سوکه سوکه «اُمّ عرار» ته را نژدې شو او دواړه گوندې ئې په فرش باندې ولگولې ، دنجلۍ دواړه لاسونه ئې په خپلو لاسونو کې و نيول او بڼکل ئې کړل ، هغه نجلۍ ته په عربي ژبه وويل ، «ته هغه د بڼه قسمت خاونده ئې ، چې زما د پوتا د ځان له پاره خوښه کړې ئې . مونږ تا ته مبارکي وايو.»

«اُمّ عرار» را بيداره شوه ، هغه په ژړغوني اواز سره وويل «زه د پوتا ميوتا نه منم ، که چېرې تاسې د پوتاگان منئ نو زه تاسې ته همغه واسطه کوم او در څخه غوښتنه کوم چې ما پرېږدئ ، زه مو ولې دلته راوستلې يم ؟»

«دلته چې هر څوک راځي نو همدا خبره کوي» پروھت ورته وويلې ، «خو کله چې پر هغه دهغه مقدس ځاي راز را څرگند شي نو بيا وائي چې زه ددې ځايه تلل نه غواړم . زه پوهيږم چې ته د مسلمانانو دخليفه معشوقه ئې . خو هغه چا چې ته د خپله ځان له پاره غوره کړې ئې دهغه تر مخه د دنيا خليفه گان او د اسمانونو ملائکې سجدې کوي ، ته جنت ته راغلي ئې ، جنت ته.»

هغه د خپلې چينې څخه يو گُل را وويست ، او د «اُمّ عرار» د پوزې سره ئې يو ځاي کړ . «اُمّ عرار» د حرم سراي شهزادگۍ وه ، او هغې داسې داسې عطر بوي کړي و چې ددې په څير د شهزادگيو پرته ئې بل څوک په خوب کې هم نه شي بويولاي . خو ددې گُل بوي دهغې له پاره څه بل منگه و ، دا بوي دهغې روح ته ورکيوت . دهغې د فکرونو دنيا بدله شوه ، د سترگو د ليد زاوئې ئې بدلې شوي ، پروھت ورته وويلې ، «دا د د پوتا تحفه ده» او هغه هغه گُل دهغې د پوزې څخه لرې کړ .

«اُمّ عرار» سوکه سوکه خپل لاس مخته کاوه او د پروھت گُل نيونکې لاس ئې را نيوه او خپلې پوزې ته ئې را نژدې کاوه ، د گُل د بوي کولو وروسته ئې په څمار اواز سره وويلې «دا څومره ستره او زړه وړونکې تحفه ده ، دا ماته نه را کوي ؟»

«ايا تا دا تحفه ومنله ؟» پروھت ترې وپوښتل ، دهغه په شونډو باندې نرۍ شانته مُسکا وه .

«هو !» «اُمّ عرار» ورته ځواب ورکړ «مادا تحفه قبوله کړې ده» هغې دا گُل يو ځل بيا پوزې ته نژدې کړ او بوي ئې کړ ، سترگې ئې داسې پټې کړې لکه دهغې بوي چې په خپل وجود کې د جذبولو هڅه کوي .

«د پوتا هم ته قبوله کړې ئې ،» پروھت ځواب ورکړ او ترې وئې وپوښتل «ته تر اوسه پورې چېرې وې ؟»

نجلۍ په فکر کې داسې ډوبه شوه لکه د کوم شي د را يادولو هڅه چې کوي ، سر ئې وڅنډه او وئې ويلې «زه همدلته وم ، نه زه په يوه بل ځاي کې وم ..... ما ته نه دي په ياد چې زه چېرې وم»

«ته دلته چا راوړې ئې ؟»

«هيچا نه» «اُمّ عرار» ځواب ورکړ ، «زه پخپله دلته راغلي يم»

«ته په آس سپره دلته نه وې راغلې؟»

«نه! نجلی-ځواب ورکړ» زه په هوا کې الوتونکې راغلې يم.»

«ایا په لاره کې ځنگلونه ، دښتې ، غرونه او .... نه و؟»

«نه ، هیڅ نه و» نجلی- د کوچنیانو په څیر په شوخی سره ځواب ورکړ ، «هرې لورې ته شنه چمنونه او ګلونه و.»

«ایا ستا په سترگو چا کومه پټۍ تړلې وه؟»

«پټۍ ؟... نه هیڅکله!» نجلی-ځواب ورکړ ، «زما سترګې پرانستې وې او ما رنگ په رنگ مرغان کتل ، خواږه خواږه مرغان.»

پروېته په لوړ اواز سره څه وویل - په دې وخت کې د «آم عراره» د شا له خوا څلور نجونې راغلې ، هغوی ترې کالي وویستل ، او د مور څخه د پیدایښت دوخت په څیر ئې لوڅه لغړه و دروله ، هغه مسکۍ شوه او وئې ویل «د پوتا به ما په همداسې حال کې خوښه کړي؟» پروېته ورته وویل «نه ! تاته مونږ د د پوتا د خوښې کالي در اغوندو ،» نجونو دهغې پر اوږو باندې یو لوي څادر خپور کړ ، او دهغې جسم ئې د سر نه تر پښو پورې په کې پټ کړ. ددې څادر په څنډو باندې د رنگ لرونکې رسیو ټوټې تړلې وې ، څادر ئې را مخته کړ او د رسیو ټوټې ئې سره را و تړلې ، اوس نو د څادر څخه یوه ښکلې چوغه جوړه شوی وه. د «آم عراره» ویښتان د ورینمو په څیر نرم او تور والي ته مایل و ، یوې نجلی- دهغې ویښتان ګمنځ کړل او دهغې په اوږو ئې را خپاره کړل ، چې ددې سره دهغې ښایست نور هم زیادښت وموند.

پروېته هغه ته په مسکا سره وکتل او بیرته وگرځید او د تیږې د هیبت ناکه څهرې په لور ورستون شو. دوه نجونو د «آم عراره» لاسونه و نیول او د پروېته شا شا ته روانې شوی ، «آم عراره» د شهزادګیو په څیر روانه وه ، هغې هیڅ لورې ته نه کتل ، او نه ئې خپل چاپیریال وکوت ، دهغې په تګ کې یو بل شان و ، د پروېته شاته ، او لاسونه ئې د نجونو په لاسو کې په زیني باندې ورختله ، پروېته د تیږې د غره په څیر د څهرې په خوله کې ورننوت ، «آم عراره» هم درې زیني پورته ولاړه او د پروېته په څیر د تیږې په خوله کې وربښکته شوه او ورننوتله ، دواړه نجونې د تیږې دخولې مخ ته ودریدې ، اوس نو د «آم عراره» لاس پروېته نیولې و ، د تیږې دخولې چت دومره هسک و چې هغوی په کې نیغ په ولاړه روان ول ، کله چې تر حلقه پورې ورسیدل نو هلته بیا نورې زینې وې ، د زینو څخه په ښکته کیدو سره یو تاڅانه راغله ، په تاڅانه کې قندېلونه روښانه شوی و ، په دې خونه کې هم یو ځانګړې مهک و خو دا خونه دومره ستره نه وه او نه ئې چت اوچتوالې درلود. دهغې د پوالونه او چت د ونو په پاڼو پوښل شوی و ، په فرش باندې نرمه ګیاه او د ګیاه د پاسه د ګلانو پاڼې خپرې وړې پرتې وې. د خوني په یوې څنډې کې ډیره ښکلې صراحی او پیالې ایښول

شوې وې ، پروهت د صراحي څخه دوه پيالې ډکې کړې ، يوه ئې پخپله واخسته او بله ئې ”آم عراره“ ته ورکړه دواړو خپلې پيالې دخپلو شونډو سره يوځای کړې او د سترگو په رپ کې ئې خالي کړې .

«دېوتا به کله راځي؟» ”آم عراره“ وپوښتل .

«تا تر اوسه پورې هغه نه دي پيژندلي؟» پروهت ورته وويلې «ستا تر مخ څوک ولاړ دي؟»

”آم عراره“ د هغه په پښو کې کيناستله او ورته ئې وويلې «هو ! ما پيژندلې دي ، ته همغه نه ئې چې ما هلته پورته وکتلې ، تازه قبوله کړې يم ،؟»

«هو !» پروهت ورته وويلې «دن ورځې څخه ته زما ناوې ئې»

\*\*\*\*\* (۴۷)

زه اوس تاته نور څه نه شم ويلې ، زما پلار ماته ويلي و چې پروهت نجونو ته گل بويوي چې دهغې د خوشبوي په واسطه نجلی بيا په ځان نه پوهيږي چې هغه څه شي و؟ د کومه ځايه څخه راغلي وه ؟ او څه ډول راوستل شوی وه؟ ددې گل د بوي کولو وروسته هغه د پروهت وينځه گرځي او هغې ته د دنيا ډير مردار شي هم ډير ښه او پاک تر سترگو کيږي . پروهت درې ورځې هغه هملته په تاځانه کې له ځانه سره ساتی .

دا څرگندونې د هغه پنځو حبشيانو څخه يوه علي بن سفيان ته کولې چې هغه دخليفه د ساتونکي ډلې څخه را ويستلې و . دا پنځه واړه د هماغې قبيلې خلک و چې څلورو ئې ”آم عراره“ تښتولې وه ، علي بن سفيان هغوی د خپله ځانه سره واخستل او ورته ئې وويل «چې څنگه چې تاسې د هماغې قبيلې خلک ياست چې هر درې کاله وروسته جشن جوړوي او هر وگړې ئې شپږ ورځې رخصت اخلي نو په دې اساس به تاسې ته ډاگيزه وي چې نجلی څه ډول تښتول شوي ده . هغوی پنځه واړو وويل چې د نجلی د تښتولو په هکله پوهه او مالومات نه لري . علي بن سفيان ورته دا لالچ ورکړ چې که چېرې هغوی رښتيا ووايي نو هيڅ ډول سزا به ورته ورنه کړل شي . خو بيا هم هغوی په دې هکله دخپلې بې خبرۍ څرگندونه کوله ، دا قبيله دخپلو وينه تويونکو او وحشيانه عادتونو په واسطه ډيره مشهوره وه ، هغوی د سزا څخه لږ څه هم نه ويريدل ، دغو پنځه واړو په پوره زړه وړتيا سره د حقيقت د را برسیره کولو څخه ډه ډه کوله ، اخر علي بن سفيان د هغو لارو څخه دگټو د پورته کولو پريکړه وکړه چې تيرې ئې هم ويلي کولای شوی .

هغوی پنځه واړه ئې جدا جدا کړل او هغه ځايونو ته ئې وليږل چېرې چې د چا «اه» او «وا» چانه شوه اوريدلای ، که د پرلپسې اذيت او وهلو ټکولو په واسطه به کوم ملزم مړ کيده هم ، نو څه پرواه به ئې نه وه . دا پنځه واړه سوډانيان ډير سخت ځانه مالوميدل ، هغوی به ټوله شپه اذيت کيدل ، علي بن سفيان به ټوله شپه وينې پاته کيده ، اخر ئې هغوی په هغه ازميښت کې ور وغورځول چې دهغوی له پاره اخري لاره انگيرل کيده . د اذيت دغې طريقي کې به ډير وخت ملزمان بې هوشه کيدل ،

د سهار په مهال يو عمر تيري حبشي علي بن سفیان ته وويل «زه په ټولو هرڅه باندې پوهېږم، خو د دېوتا له ويرې ئې نشم ويلاي، ځکه ويرېږم چې دېوتا به ما په ډير ناکاره مرگ ووژني.»

«ايا ددې څخه زيات بل ناکاره مرگ کيداې شي چې زه مو پرې وژنم؟» علي بن سفیان ورته وويل، «که چېرې ستاسې دېوتا رينستونې وي نو هغه به تاسې ددې شکنجې او زورونې څخه ازاد کړي واست؟ که د مړينې څخه ويرېږئ نو مرگ دلته هم شتون لري، ته خبره کوه زما په لاسو کې داسې يو دېوتا دې چې هغه به تاسې له دېوتا څخه وژغوري.»

دا سوډاني حبشي څو څو ځله بې هوشه شوی و، هغه ته خو دېوتا نه، بلکه مرگ په څرگنده توگه ترسترگو کيده. علي بن سفیان د هغه ژبه را پرانسته، هغه ئې د اذيت څخه خلاص کړ او خوراک څښاک ئې ورکړ، او د ارام لپاره ئې ورته ځاي ورکړ. هغه اقرار وکړ چې «معراره» دهغې د قبيلې څلورو کسه تنبټولې ده. هغه څلور واړه په رخصتۍ تللي و، خو هغوی د تنبټولو شپه او وخت مونږ ته ښوولې و، دغه پنځه واړه حبشيان چې اوس د علي بن سفیان په بند کې و په هغه شپه پهره درلوده، د تنبټونکو څخه دوه بايد دننه راغلي وي، هغوی ته د لويې دروازې څخه د رانتوتلو له پاره لاره هواره شوی وه. او دهغوی سره د بيرته تنبټيدو او تنبټولو هر ډول مرسته شوې وه. هغه حبشي ورته وويل چې هغوی به هغه نجلی د دېوتا په قربان ځاي کې قربانوي، ددوی قبيله هر درې کاله وروسته يو جشن جوړوي خو د قربانۍ له پاره نجلی ددوی د خپلې قبيلې څخه نه وي، دهغې له پاره شرط دادې چې هغه به د قبيلې بهر څوک وي، سپين رنگه به وي، د لوړې کچې کورنۍ څخه به وي، او دومره ښايسته به وي چې خلک ئې په کتلو حيران پاته شي.

«نو ددې مطلب دا شو چې هر درې کاله وروسته ستاسې قبيله د بهر څخه يو ښکلې نجلی را تنبټوي او قربان ځاي ته ئې راوړي» علي بن سفیان ترې وپوښتل.

«نه دا غلطه ده» سوډاني حبشي ځواب ورکړ، «درې کاله وروسته يواځې ميله جوړېږي، د نجلی قرباني د هر پنځه ميلو يا هرو پنځلس کالو وروسته صورت نيسي، خو مشهوره داسې ده چې په هر درې کالو کې يو ځل يوه نجلی قرباني کېږي.»

هغه د خپل پلار په حواله هغه ځاي په گوته کړ چېرې چې دا قرباني صورت نيسي، هغه پروهت د هغه دېوتا ځوي گانه. په هغه ځاي کې چې ميله جوړېده دهغه ځايه څخه دوه دويم ميله لرې يوه غرنيزه سيمه وه چې په ځنگلونو کې پټه شوی وه. دا سيمه دومره پراخه او عريضه نه وه. ددې سيمې په اړوند دا مشهوره شوی وه چې دلته دېوتا اوسېږي او دهغې د خدمت له پاره پيريان او ښاپيريانې شتون لري، خلکو په دې خاطر دا خبرې منلې چې هرې لورې ته صحرا او په هغې کې د جزيرې په خير څه سيمه غرنيزه او شينخولې وه. چې په خپل ذات کې د قدرت د عجايباتو څخه گڼل کيده، او عامو خلکو گمان کاوه چې دا به د دېوتا د اوسيدلو ځاي وي. په دې سيمه کې د فرعونيانو د وخت کنډرې لا تر اوسه پاته وي، تر څنگ ئې يو جهيل (د ابو ډنډ) هم و چې واړه او غټ (Crocodile) يا سترې څمخاری په کې اوسيدلې.

د قبيلې کوم وگړي به چې دروند جرم وکړ نو هغه به ئې د پروهټ په لاسو کې ورکاوه ، پروهټ به هغه ژوندې همدې جهيل(د اوبو ډنډ) ته ورغورځاوه او (Crocodile) يا سترو خمخارو به نواله کاوه . پروهټ په همدې کنډوالو کې اوسيده ، هلته د يوې سترې تيرې سړاو خوله چا تراشلي وه ، چې په دې تيرې کې ددوی د گروهې په مطابق دننه دېوتا اوسيدل ، ددېوتاو د خوښې او خوشحالي په خاطر به ئې هر پنځلس کالو کې يو ځل د قبيلې څخه بهر يوه بنکلي نجلۍ دلته راوستله ، او پروهټ ته به ئې ور حواله کوله ، پروهټ به نجلۍ ته يو گُل بوي کاوه ، د گُل د بوي کولو وروسته به نجلۍ دا هيروول چې هغه څوک وه ، له کومه ځايه راغلي او چا راوستې ده؟ په دې گُل کې به ئې کوم نشه ايز خيز ورکاوه ، چې دهغې له مخې به هغې پروهټ خپل دېوتا او خپل ميره گانه ، هغې ته به د هغه ځاي گنده او مردار شيان هم ډير ښه او ښکلي ترسترگو کيد .

د نجلۍ قرباني به هم په همدې کنډرو کې کيدله ، پروهټ به نجلۍ له خپله ځانه سره په تاخاني کې ساتله ، په دې ځاي کې نور څلور کسه نارينه او څلور کسه بنکلي نجونې هم اوسيدلې . ددوی څخه اخوا بل چاته دننه د ورننوتلو اجازه نه وه . کله به ئې چې نجلۍ د قرباني ځاي ته بوتله ، نو هغې ته به دا احساس هم نه کيده چې دهغې څټ به پرې کيږي . هغه به په فخر او خوشحالي سره مرگ مانه ، دهغې وجود به هلته په جهيل(د اوبو ډنډ) کې (Crocodile) يا سترو خمخارو ته ور اچول کيده ، او وينستان به ئې پرې کول او د قبيلې هر کورنۍ ته به ئې د سوغات (خوردې) په توگه ورليږل ، دا وينستان به مقدس گڼل کيدل ، د نجلۍ سر به ئې د وچېدو په خاطر په يوه غار کې ايښوده ، او کله به ئې چې غوښه له منځه ولاړه او يواځې کوپړۍ به ئې پاته شوه نو هغه به ئې په همدې غار کې ايښوله ، خود نجلۍ شکل او صورت به د هغې په ژوند کې چاته نه ورنښول کيده .

«پنځلس کاله پوره شوی دي اوس به يو ځل بيا د نجلۍ قرباني ورکول کيږي» دغې حبشي وويل ، «مونږ نهه کسان د مصر په فوځ کې ورگډ شوي و . څرنگه چې مونږ نه ويريډونکي او وحشي گڼل کيدو په دې خاطر ئې مونږ د خليفه د ساتونکې ډلې غړي غوره کړو . دوه مياشتې کيدې چې مونږ دغه نجلۍ کتلې وه ، داسې ښايسته نجلۍ کله هم مونږ ته نه وه ترسترگو شوې ، مونږ ټولو پريکړه وکړه چې دا نجلۍ به له دې ځايه تښتوو ، او د قرباني له پاره به ئې وړاندې کوو . زمونږ يو ملگري چې پرون ووژل شو خپلې قبيلې ته تللې و او خپلو مشرانو ته ئې ددې نجلۍ په هکله ويلې و ، او ورته ئې ويلې و چې دا ځل به مونږ د قرباني له پاره نجلۍ را وړو ، په دې خاطر مونږ نجلۍ و تښتوله .»

\*\*\*\*\* (۴۸)

کله چې دا قصه صلاح الدين ايوبي واوريده نو ډير زيات حيران پاته او په فکر کې ډوب شو ، علي بن سفيان دهغه د حکم منتظرو ، سلطان ايوبي نقشه وکتله او وئې ويل « که چېرې ځاي همدا وي نو بيا خو دا زمونږ د احاطې څخه بيرون دې هغه مالومات چې تاسې د ښار دخلکو څخه تر لاسه کړي دي ، دهغو څخه دا په ډاگه کيږي چې فرعون ډيري پيړۍ پخوا مړ شوې دې خو دهغه فرعونيت لا تر اوسه په خپل ځاي پاته دې . مونږ ته د مسلمانانو په څير دا اړينه ده چې که چېرې مونږ تر لرې پورې نه شو تللاي نو لږ تر لږه دهغه نژدې

گاونډيانو څخه څوکفر او شرک له منځه یوسو ، مالومه نه ده چې ترننه پورې به دڅومره میندو او پلرونو پاکې او معصومي لوني ددې رواج ښکار شوی او څار شوی وي ، او په دې میلې کې به تر اوسه پورې څومره پاکې او معصومي نجونې پلورل شوې وي. مونږ باید د دېوتاگانو انگیرنه له یوه سره ختمه کړو. دغه بد نامه مذهبي مشران خلکو ته د دېوتا د غلطې انگیرنې په اساس دخلکو معصومي نجونې را تښتوي او د بدکاری او عیاشۍ کار ترې اخلي.

«زما د مخبرانو را پورونو کې دا ډاگیزه شوی ده چې هلته زمونږ د فوځ قومندانان او د مصر شتمن خلک ورځي او نجونې پیري او یا ئې د څو ورځو له پاره په کرایه اخلي ،» علي بن سفیان ورته وویل « د کړچار د تباهی نه اخوا دا گواښ هم شتون لري چې د سوډانيانو دلرې کړل شوی فوځ عسکر به دې میلې ته په گڼ شمیر ورځي ، د سوډاني فوځ پخواني فوځیانو سره یو ځای زمونږ د فوځ ورگډیدل او دهغوی سره په دې جشن کې برخه اخستل مناسبه نه بریښي ، دا ډول گډې تفریحگانې د هیواد له پاره گټورې نه ثابتېږي.» علي بن سفیان لږ څه په وارخطائې سره وویل « او نجلی د قربانی څخه دمخه خوندي کول او خلیفه ته د هغې ورسپارل په دې خاطر هم اړین دي چې هغه ته دا مالومه شي چې هغه د تښتوني الزام چې هغه پرتا باندې لگولي و څومره بې بنسټه او درواغ و.»

«علي ! زه دهغې څه پرواه نه لرم ،» سلطان ایوبی ورته وویل «زه دخپل ځان په لور نه وینم ، ما چې څوک هر څومره سپک گڼي بیا به هم زه د اسلام عظمت او پرمختگ له یاده و نه باسم ، زما ذات هیڅ نه دې ، او ته هم دا په یاد ساته علي ! دخپل ذات څخه توجه واپاره و ، او د سلطنت د ټینګښت او دخپل ولس د سوکالۍ په لور متوجه اوسه ، پخوا به د اسلام د عظمت امین خلیفه و خود وخت په تیریدو سره خلیفه په خپل ذات کې ډوب شو او دخپل نفس ښکار وگرځید ، اوس زمونږ خلافت د اسلام ډیره ستره کمزوري گرځیدلې ده. صلیبيان زمونږ همدا کمزورتیا زمونږ پر خلاف استعمالوي ، که چېرې ته غواړې خپلې دندې په بریالیتوب سره ترسره کړې نو بیا دخپل ذات ، شخصیت او نفس د پاللو څخه لاس واخله ، .... هغه الزام چې خلیفه پر ما لگولې دې ، هغه ما په ډیره ستونزمنه توګه وزغمه ، ما کولې شو چې د هغې ځواب په هماغه وخت کې ورکړم ، خو زما ځواب به هم دومره اغیزمن نه و ، او بیا به زه دخلیفه سره په شخصي سیاسي لوبه کې را نښتې وم ، ماته همدا خطر تر سترگو کیدله ، چې په اسلامي ملت به داسې یو وخت راځي چې دخپلو حکمرانانو ، د ذاتي سیاسي لوبو ، خپل نفس پالنې ، په نورو باندې دخپل ستروالي د ښوولو او د ځواک په هوس کې به له منځه ځي.»

«دې ادبي ښښنه غواړم درونده امیره !» علي بن سفیان ورته وویل ، « که چېرې ته غواړې دا نجلی د قربانی څخه خوندي پاته شي نو امر وکړه ، وخت ډیر کم دې ، بله ورځ میله پیلېږي.»



«فوخ ته سمدستي دا حکم ورسوئ چې په دې ميله کې هيڅ فوځي ته دگډون کولو اجازه نه شته.» سلطان ايوبی خپل يو سالار راو غوښت او ورته ئې وويل «د حکم سرغړونکي ته به د هغې درتبې او مرتبې څخه د لرې کولو ترڅنگ د عوامو ترمنځ پنځوس لښتې سزا هم ورکول کېږي»

ددې حکم د صادرولو وروسته په پلان باندې کار پيل شو. سلطان ايوبی لا د پخوا څخه اړوند مسؤلین را بللي و. هغه ټولو ته ويلې و چې زموږ موخې دادې چې دا طلسم مات کړو، دا د فرعونيت اخري ځای مالومېږي.... اول هغه لورې ته د فوخ ليرې تر بحث لاندې راغلل، خو هغه په دې خاطر د بحث نه ولويدل چې دا کار به د هغې قبيلې خلک دخپل ځان پر خلاف فوځي بريد وگنې، که جگړه وشي نو زيات شمير بې گناه خلک به، د کوچنيانو او ښځو په گډون، په کې و مري، دا وړاندېز هم وشو چې همدا حبشي د لارښود په څير له ځانه سره واخلي او هلته، چې دغه نجلی په کې قرباني کېږي، ناڅاپي يرغل کونکی ډلې واستوي، سلطان ايوبی هلته د عسکرو سره د هغه حبشي ليرې اړين و نه گڼل ځکه د هغې څخه د دوکې ورکولو خطر شونې و. تردې بحثه پورې د سلطان ايوبی په حکم د ناڅاپي حمله کونکو او د شپې د بريد کونکو يوه ځواکمنه ډله تياره کړل شوی وه. دا د ځان څارونکو سرتيرو مجاهدېنو ډله وه چې د جذبې له اړخه دومره پاخه شوی و چې د داسې دندو تر سره کولو له پاره ئې تلل خپل فخر گانه، هغوی چې اوس د کومې دندې د تر سره کولو له پاره استول کيدل نو د هغې څخه د دوی بيرته ژوندي راتلل شوني نه ښکاريدل.

د نائب سالار الناصر او علي بن سفيان د سلاگانو له مخې دا پريکړه وشوه چې يواځې دولس گوريلايان (غلچکي بريد کونکي) به د غره په هغه ځای کې ور ننوځي چې پروهت په کې اوسيږي، او د نجلی د قرباني ځای هم دې.

د حبشي د ورکړل شوی مالوماتو په بنسټ په دغه شپه په ميله کې ډيره گڼه گوڼه ئې، ځکه چې هغه د ميلې اخري شپه وي، د قبيلې دخلکو پرته بل چاته دا مالومه نه وي چې نجلی قربانيږي، داسې مالوميدنه چې هغه په دې نه پوهيده چې د قرباني ځای چېرې دې، ددې مالوماتو په رڼا کې دا پريکړه وشوه چې پنځه سوه عسکر به د ميلې د کتونکو په ښه کې په تورو او نورو اړوند وسلو سمبال، په هغه شپه په ميله کې شتون ولري، د هغوی له ډلې څخه به ددوه سوو سره غشي او ليندۍ وي، په هغه وخت کې د دې وسايلو په گرځولو او درلودلو بنديز نه و. د گوريلا ئې ډلې په ذهنونو کې ئې په ښه توگه د هغه ځای نقشه انځور کړه، خو هغوی ته وويل شو چې مخامخ او نيغ په نيغه به بريد نه کوي، بلکه د گوريلاو په څير به په غرنۍ سيمه کې ور ننوځي، ساتونکي به په پټه خوله له منځه وړي او اصل ځای ته په رسيدو سره به هغه وخت بريد کوي چې نجلی د قرباني ځای ته وروړي، ددې د مخه د يرغل زيان به دا وي چې نجلی به هملته په تاخانه کې له منځه يوړل شي او يا به بل چېرې پټه کړل شي.

دا ډاگيزه شوی وه چې قرباني په نيمائې شپه کې، کله چې سپوږمۍ مکمله شي، تر سره کېږي، پنځه سوه نور سپاهيان د قرباني د ځای تر څنگ د غرونو په چار چاپير کې ځای په ځای کيدل، او د گوريلايانو

دا احتمالي ناکامۍ په صورت کې او يا د هغوی د دندو په ترسره کولو کې د ستونزو د راپيدا کيدو په وخت کې دوی ته لارښوونه شوې وه چې هغوی دې د نښې په توګه يو اور بلونکې غشې هوا ته و توغوي ، ددې غشې د رڼا په کتلو سره به دا پنځه سوه کسان خپل بريد پيلوي .

په دې وخت کې دولس کسه سرتيري و ټاکل شول ، او دنور الدېن زنگي د هغه فوځ څخه چې دوه کاله مخته هغه د صلاح الدېن ايوبي د مرستې په خاطر را استولې و پنځه سوه ذهين او زړه ور عسکرو او قومندانان و ټاکل شول ، دوی له عربو څخه راغلي و ، دوی لا تر اوسه پورې د مصر او سوډان د سياسي لوبو او عقايدو تر اغيز لاندې نه و راغلي ، دوی يواځې پر اسلام پوهيدل او همدا ددوی عقیده او گروهه وه . هغوی به دهرې هغه عقيدې پر خلاف را پورته کيدل چې غير اسلامي به ورته ښکاريدې ، هغوی ته ويل شوی و چې هغوی د يوي باطلې عقيدې پر خلاف جنگ ته روان دي ، او شونې ده چې دوی ته د خپلې شميرې څخه د زياتو مخالفينو سره د مقابلې کول ورپه غاړه شي ، جنگ او جګړه هم وينی توپونکې وي او دا هم شونې ده چې د هغوی ترمنځ څوک د مقاومت توان هم ونه لري ، او ټول کارد جنگ او جګړې کولو پرته ترسره شي . هغوی ته د ټول پلان په هکله خبر ورکړل شو . او د هغوی په ذهنونو کې غريزه سيمه ، د هغې سيمې د غرونو لوړوالي ، چې دومره زيات نه بريښيده ، او په هغې کې دننه د قربان ځای په هکله ټول مالومات ورکړل شول ، هغه دولس سرتيرو مجاهدېنو ته هم همدا انگيرنه ورکړل شوه ، هغوی لا د پخوا څخه سخت روزل شوی وو ، په غرونو ختل ، په شگلور په دښتو کې منډې وهل ، لوړه ، تنده د اوبښ په څير زغمل... د هغوی له پاره ستونزمن نه و .

لا تر اوسه د قربانۍ شپې ته شپې ورځې پاته وې ، درې شپې او درې ورځې سرتيرو او پنځه سوه فوځيانو ته روزنه ورکړل شوه ، څلورمه ورځ ئې سرتيري په اوبښانو سپاره و استول ، هغه ځای د اوبښانو په عادي سفر يوه ورځ او نيمه شپه لرې پروت و ، اوبښ چلونکو ته حکم شوې و چې سرتيري د غريزي سيمې څخه لرې چېرې ښکته کړي او دوی بيرته را ستانه شي ، همدا راز ئې پنځه سوه نور عسکرو د نندارچېانو په بڼه کې ، ددوه دوه او څلورو څلورو په ټوليو کې په آسونو او اوبښانو سپاره و استول ، هغوی ته ويل شوی و چې خپل ځناور به له ځانه سره ساتي ، د هغوی سره د هغوی قومندان هم په هماغه بڼه کې روان شوی و .

\*\*\*\*\* (۴۹)

دميلې اخري شپه وه -

سپوږمۍ دخپل ستروالي په اخري پړاو کې وه ، د صحرافضا د شيشې په څير شفافه وه ، په ميلې کې د انسانانو د هجوم او گڼې گونې شميره شونې نه وه ، په څو ځايو کې نيمې لوڅې نجونې نخيدلې او په ځيني نورو ځايو کې د سندرغاړو او هغوی ته د راټولو شو خلکو ډلې ټپلې را ټولې شوې وې . خو تر ټولو زيات خلک د هغې چوترې ترخوا را ټول شوی و چېرې چې نجونې ليلامېدلې . يوه يوه نجلۍ به ئې چوترې ته را وستله او هلته به ئې د اخستونکو د نظره تيروله ، پيرونکو به د هغوی منځ ، صورت ، غاښونه ، وينستان او ټول وجود د سر نه تر پښو پورې له نظره تيراوه ، او بيا به ئې پرې بولي پيل کولې ، هلته جوارې هم روانه

وه اود شرابو څښل په اخري پړاو کې و. هلته يواځني شي چې شتون نه درلود هغه قانون و او بس د هر څه ازادي وه د لرې لرې ځايو څخه د راغليو خلکو څيمې په شاوخوا کې ښخې شوې وې، نندارچپان د مذهب او اخلاقو د بنديزونو څخه ازاد وو، هغوی ته مالومه نه وه چې دهغوی دځينو څخه لږ څه لرې د غرونو په غيږ کې يوه ښايسته او ښکلې پيغل د حلاليدو تيارې نيسي، او هلته يو انسان له ځانه د پوتا جوړ کړې، هغوی همدومره پوهيدل چې ددې غرونو ترمنځ ژوره سيمه د دېوتاگانو پايتخت دي. هلته پيريان او دېوان پهره ورکوي، او کوم انسان هلته د ورتللو جرأت هم نه شي کولای.

هغوی ته دا هم نه و مالوم، چې دهغوی ترمنځ د الله پنځه سوه مجاهدېن ورننوتې دي. او نور دولس کسه سرتيري مجاهدېن د دېوتاگانو په چاپيريال کې ور داخل شوی دي، د صلاح الدين ايوبي دولسو کسو سرتيرو ته ورنېول شوی و چې په غرونو کې د ورننوتلو لارې دکومه ځايه څخه پيل کيږي خو هغوی دهغې لارو څخه هلته نه شو ورننوتلای، ځکه هلته دهغوی ساتونکي ولاړ ول، هغوی بايد د يوې ډير ستونزمنې لارې څخه هلته ورننوځي، هغوی ته دا هم ويل شوی و چې د غرونو په شاوخوا کې هيڅ انسان شتون نه لري، خو دا خبره غلطه وه او هغه حبشي علي بن سفيان ته په دې هکله غلط مالومات ورکړي و، ځکه هلته انسانانو شتون درلود. د غرونو ددې سيمې اوږدوالي او پلنوالي د يوه ميل څخه هم لږ و، څرنگه چې هغوی روزل شوی سرتيري و نو هغوی خواره واره او په احتياط سره مخته تلل، يوه سرتيري ته په ناڅاپي توگه د يوې ونې ترڅنگ خوندې سيوري ترسترگو شو. سرتيري په پټه پټه او په خويديو سره دهغې پسې ولاړ، ورنژدې شو او ناڅاپي بريد ئې پرې وکړ، دهغې څټ ئې را تاو کړ او په خپلو مټو کې ئې را ونغاړه او خنجر ئې ورته د زړه په سرکېښود او ترې وئې پوښتل چې ته دلته څه کوې او دلته څه ډول پهرې ولاړې دي؟.

هغه حبشي و او سرتيري په عربي ژبه خبرې کولې چې حبشي پرې نه پوهيده، په همدې وخت کې يو بل مجاهد راغې هغه هم خپل خنجر د حبشي په سينې کېښود هغه ترې په اشارو سره وپوښتل نو حبشي هم په اشارو سره ځواب ورکړ چې داسې ترې څرگندېده چې دلته ساتونکي شتون لري، سرتيرو ددې حبشي څارگر و پرې کړ او سرتيري نور هم محتاط مخته ولاړل، دهغوی تر مخه يو ځنگل راغې، ددې نه لږ اخوا غرونه و. خو ځنگلونو او غرونو تياره جوړه کړې وه، هغوی په غره باندې يو له بله څخه په لږ څه لږېوالی سره پورته وختل.

هلته دننه په هغه سيمه کې چې نجلۍ ئې پروهت ته په لاس کړې وه څه نورې خبرې روانې وې، د تيرې د څهرې تر مخه يوه قالينه غوړيدلې وه، په هغې باندې يوه تيزه او تيره توره ايښول شوی وه، توري ته نژدې يو لوي لوبښې هم پروت و، په قالينه باندې گلونه خواره شوي و، چې ترڅنگ ئې اور لمبې وهلې، د چوترې څلورو خواو ته قندېلونه او مشالونه روښانه کړل شوي و چې څلور نجونې ئې په رڼا کې گرځيدې. دهغوی لباس يواځې دوه دوه پانې وې او نور وجودونه ئې لوڅ لغړ و. ددوی سره يوځای څلور حبشيان هم ترسترگو کيدل چې د سر نه تر پښو پورې په سپينو خادرونو کې را نغښتي ول، "ام عراره" په تاخانه کې د پروهت سره

مشغوله وه. پروهټ دهغې د وينستانو سره لوبې كولې ، او هغې په مخمور اواز ويلې «زه د انگوک مور يم او ته د انگوک پلار. زما زامن به د مصر او سوډان پادشاهان جوړيږي ، زما وينه پر هغوی و څښي ، او زما اوږده اوږده طلاي وينستان دهغوی په کورونو کې کيږدي ، ته ولې زما څخه لرې کيږي ، ماته را نژدې شه ، » خو پروهټ دهغې په جسم باندې د تيلو په څير کوم شي منبوده .

په غالب گمان چې انگوک دهغې قبيلې نوم و ، او يوه عربي نجلۍ د نشو په مستيو کې ددې قبيلې مور او د پروهټ ښځه گرځيدلې وه ، هغه د قربانۍ له پاره تياره شوی وه. او پروهټ هم اخري رسومات پر ځاي کول .

دولس سرتيري د شپې د چينجيو په څير په سينو باندې پورته په غرونو ور ختل ، کيوتل او پرځيدل. دا ډيره ستونزمنه سيمه وه ، د سيمې ډير بوټي اغزي لرونکي و ، سپوږمي هم سر ته را پورته شوی وه ، چې د ونو په مينځ کې ئې هم د روښنائې څرکونه را پيدا کړي و ، د رڼا په همدې لږو څرکونو کې هغوی ته يو بل حبشي هم تر سترگو شو چې په يوه لاس کې ئې برچه او په بل لاس کې ئې ډال نيولې و ، دا هم د دېوتاگانو د پايتخت ساتونکې و. په چپه خوله دهغې له منځه وړل اړين و ، هغه په يوداسي ځاي ولاړ و چې د شاله خوا پرې برید شونې نه و ، او دمخ په مخ مقابلې کول مناسب نه بريښيدل ، يو سرتيري هلته د بوټو په يوه گڼه کې پټ کيناست او بل دهغې تر مخه يوه تيره ورواچوله ، د تيري په خويده سره اواز را پيدا شو ، حبشي سمدستي متوجه شو او همغې لورې ته ولاړ. څنگه چې هغه په بوټو کې د پټ شوی سرتيري مخ ته راغې نو دهغې خټ د د ځواکمنو مټو په منځ کې را تاو کړل شو. او يو خنجر ئې په زړه کې ور ښخ کړل شو. سرتيري تر څه وخته پورې هملته پاته شول او بيا ئې په احتياط سره مخته قدم کيښود.

«آم عراره» د قربانۍ له پاره تياره شوی وه ، پروهټ د اخري ځل له پاره هغه د خپلې سينې سره يو ځاي کړه ، او هغه ئې له لاسه ونيوله او د زينو په لور ئې روانه کړله ، بهر منتظرو نجونو او نارينه و ته د تيري د بُت دخولې څخه رڼاگانې تر سترگو شوې ، نو هغوی د بُت دخولې تر مخه په سجده پريوتې ، پروهټ په خپله ژبه يو اعلان وکړ او د بُت دخولې څخه لاندې را ښکته شو ، «آم عراره» دهغې سره يو ځاي وه. هغه ئې هغې ښايسته کړل شوی قالينې ته يوړه ، نر او ښځې دهغې په چار چاپير کې و دريدې ، «آم عراره» په عربي ژبه وويل «زه د انگوک د لويو اوزامنو له پاره خپل خټ پريکول غواړم ، زه د هغوی د گناهونو کفار وړکول غواړم ، زما خټ پرې کړئ ، زما سرد انگوک دېوتا په قدمونو کې کيږدي ، دېوتا به زما په دې سرد مصر او سوډان د پادشاهيو تاج کيږدي.» څلور واړه نجونې او نارينه يو ځل بيا په سجده پريوتل ، پروهټ «آم عراره» په قالين په دواړو زنگونو باندې کينوله ، دهغې سر ئې مخته ټيټ کړ او هغه توره ئې را پورته کړه چې دهغې پتري د پوره لاس په اندازه اوږده وه.

يو سرتيري چې تر ټولو دمخه و ، ودرید ، هغه په غوږو کې په خپل ځان پسې بل سرتيري ته هم د دریدو وويل ، دغره د لوړوالي څخه هغوی ته چوتره او د تيري سر تر سترگو کيدل ،... وئې کتل چې په چوتره يوه نجلۍ په دوه زنگونو باندې کينول شوې ده ، او سر ئې مخته ټيټ کړل شوی دې ، سپينې سپوږمۍ ، د

مشالونو او د قندېلونو رڼا او شپه په رڼا ورځ اړولې وه ، د نجلۍ سره د ولاړ سړي په لاس کې توره وه . په دواړو زنگونو ناسته نجلۍ لوڅه لغړه وه ، دهغې د جسم رنګ دا ډاګيزه کوله چې دا د حبشي قبيلې نجلۍ نه ده ، سرتيري لږڅه لرې هم و او په لوړه هم . دهغه ځايه د غشي د خطا کيدو خطر موجود و خو هغوی چې په کوم غره باندې ولاړ و نو دهغې تر مخه د غره لمن نه وه بلکه د دېوال په څير ځاي و چې ښکته کيدل ترې شوني نه ښکاريږل .

هغوی و پوهيدل چې نجلۍ قربانيږي ، او دهغې د په څنګ کولو له پاره دومره لږ وخت دې چې که چېرې دوی هلته ور وانه لوڅي نو دهغې په څنګ کول شونې نه دي ، هغوی د غره د سر څخه لاندي وکتل نو جهيل (د اوبو ډنډ ) ورته تر سترگو شو ، هغوی ته ويل شوی و چې په دې جهيل (د اوبو ډنډ ) کې (Crocodile) يا ستري خمخاري اوسېږي .

وئې کتل چې ښي لورې ته د غره لمن شته ، خو هغه هم د دېوال شکل درلود ، هلته بوتې او ونې وې ، هغوی يو دبل لاس و نيوه او د هغې ځايه څخه را ښکته شول . دهغوی د ډلې څخه اخري سرتيري په ناڅاپي توګه مخته وکتل چې د سپوږمۍ په رڼا کې ورته يو حبشي تر سترگو شو . چې په يوه لاس کې ئې ډال او په بل کې ئې برجه نيولې وه ، هغه خپله برجه د توغولو له پاره تياره نيولې وه ، خو په سرتيرو باندې د سپوږمۍ رڼا نه لګيدله ، حبشي تر اوسه پورې په شک کې و ، اخري سرتيري په ليندۍ کې يو غشي کيښود د شپې په چپتيا کې د غشي د توغيدو اواز اوريدل کيده خو غشي د حبشي په شاړګ باندې و لګيد او هغه دهغې ځايه په سرګونډالو لاندي راپريوت ، سرتيري د غره د لمن څخه را ښکته کيدل خو د لويډلو خطر ئې هره ګړۍ زياتيده .

\*\*\*\*\* (۵۰)

پروهمت د توري منځ د "ام عراره" په خټ جوړ کړ او او توره ئې پورته کړه ، نارينه و او ښځو د سجدې څخه سرونه پورته کړل او په دواړو زنگونو شول او يوه ډيره د سوزه ډکه سندره ئې په ټيټ اوزا پيل کړه ، دا يوه انگازه شاته وه چې ددې دنيا سره ئې هيڅ ډول اړيکي نه درلودل ، دغرونو په منځ کې په دغه وادي کې يو داسې طلسم خپور شوې و چې بيرون هر انسان ته ئې دا ډاډ ورکولې شو چې دا د انسانانو نه بلکه د دېوتاګانو ځاي ځيګې دې ...

پروهمت توره پورته کړه ، اوس نو د يوې ساه اخستو په اندازه وخت و ، څنګه چې توره لاندي راښکته کيده د پروهمت په تشي کې يو غشي ور ښخ شو . لا تر اوسه دهغه د توري لاس لاندي نه و راښکته شوې چې درې نور غشي يو په بل پسې دهغې په اړخونو کې ور ښخ شول ، نجونو چېغې کړې ، نارينه و چاته اوازونه پيل کړل ، په دې وخت کې د غشو يو بله دوره پيل شوه ، چې دوه نارينه ئې د پښو وغورځول ، نجونو د هغې بټ د خولې په لور منډې کړې ، خو "ام عراره" د خپل چاپيريال څخه او هم د خلکو د وژلو او وينو تويولو څخه بې خبره ټيټ سړي ناسته وه .

سرتيري په ډيره گړندۍ توگه مخته راغلل ، په چوترې را وختل او يوه ئې "آم عراره" را پورته کړه ، هغه تر اوسه پورې په نشې کې ډوبه وه ، يو سرتيري خپله کورتۍ را وويستله او هغه ئې پرې پټه کړه ، دوی لادهغه ځايه تللې نه وه چې دولس دبارلس حبشيان برچې او ډال په لاس هلته را ورسيدل ، سرتيري خواره شول ، دهغوی څلور کسانو سره غشي او ليندۍ وې ، هغوی غشي وويشتل ، پاته سرتيري يوې لورې ته پټ شول ، او کله چې حبشيان مخته راغلل ، نو دشا له اړخه ئې پرې بريد وکړ . يو غشي ويشتونکې د ليندۍ څخه رټاکونکې غشي و توغاوه ، کله چې غشي پورته ولاړ نو هلته ئې هغه رټا ، چې د غشي د رفتار په واسطه کمه شوی وه ، ددریدو سره سم زیاته شوه او غشي بیرته د ځمکې لورې ته را ستون شو .

دميلې جوش و خروش لا تر اوسه پورې کم شوې نه و . د نندارچپانو څخه نژدې پنځه سوه کسان را بيل شول او دهغې غرنۍ سيمې په لور ئې کتل چې يو شعله ورته په کې تر سترگو شوې وه ، هغوی په خپلو اوښانو او اسونو باندې سپاره شول ، د هغوی قومندان هم ورسره و ، لمړۍ هغوی سوکه سوکه را تلل ، ترڅو چاته شک پيدا نه شی . خو لږ چې لرې شول نو خپلو اسونو او اوښانو ته ئې لغتې ورکړې او په ځغاسته ئې کړل ، نندارچپان دمیلې په شرابو ، جوارۍ او د نجونو په عصمت پلورلو او بې عزته کولو کې دومره ډوب وو ، چې چاته هيڅ ددې گمان هم ونه شو چې د هغوی په دېوتاگانو باندې کوم اسماني افت را نازل شوې دې .

سرتيرو مجاهدېنو ددې خطرې له مخې اور بلونکې غشي هوا ته توغولې و چې د حبشيانو شميره به زیاته وي خو کله چې فوځ هلته ورسيد يواځې ددولس دبارلس حبشيانو مړي او د مجاهدېنو دوو کسو شهيدانو جسدونه هلته پراته و . هغوی په برچو باندې شهيدان شوی و ، قومندانانو دهغه ځاي څخه کتنه وکړه ، د تيرې په خوله کې ورننوتل ، او تاخانی ته ورسيدل ، هغه شيان چې هلته دهغوی لاسوته ورغلل ، هغه ئې له ځانه سره را واخستل ، په هغې کې يو گڼل هم و چې د ټوټې څخه جوړ شوی و . د احکامو په مطابق فوځ بايد هملته په غرونو کې پټ پاته شوی وای ، سرتيرو "آم عراره" په آس سپره کړه او دقاهرې په لور روان شول .

سهار راوخوت:

د ميلې جم وجوش پای ته رسيدلې و ، ډير نندارچپان دزياتو شرابو د څښلو په واسطه تر اوسه پورې بې هوشه پراته و ، دکاندارانو د تللو په خاطر خپل سامانونه سره را ټولول ، د نجونو اخستونکو هم نور د تللو تکل کاوه ، په صحرا کې د تلونکو خلکو قطارونه جوړ شوی و . دمیلې د ځاي سره نژدې چې کوم کلي و دهغې ځاي خلکو په ډيره بې صبرۍ سره د شپې د قربان شوې نجلۍ د ويښتانو انتظار کاوه ، ددې قبيلې خلک چې دلرې لرې کليو اوسيدونکي و دغرنيزي سيمې څخه لرې ولاړ وو او د دېوتاگانو د ځاي په لور ئې سترگي نښلولې وې . دهغوی زړو او سپين سرو به هغوی ته ويلې چې اوس به پروهت راشي او ددېوتاگانو د خوشحالي پيغام به راوړي ، او دهغوی تر منځ به ويښتان وويشي ، خو تر اوسه پورې هيڅوک نه و راغلې ، ددېوتاگانو د اوسيدو په ځاي باندې چپه چپتا خپره شوې وه ، دغې منتظر هجوم ته دا څرگنده نه وه ، چې هلته اوس فوځ ځاي په ځاي شوی او اوس به دهغه ځايه ددېوتاگانو پيغام نه راځي ..... ورځ په تيريدو شوه ، د



قبيلې کومو ځوانانو چې د قربانۍ کومې خبرې اوریدلې وې، هغوی ته شک پیدا شو چې دا ټول درواغ دي، ورځ تیره شوه، لمر د همدې غرونو تر شا پریوت، په چاکې دومره جرأت نه و چې هلته تللای وای او کتلای وائی چې پروهت ولې را نه غي.

\*\*\*\*\* (۵۱)

«طبيب را و بولئ! سلطان ايوبی وويل، «په انجلۍ دنشي اغيز دې»

”آم عراره“ دهغه تر مخه ناسته وه او ويل ئې «زه د انگوک موريم، ته څوک ئې؟ ته خو د پوتا نه ئې، زما ميره څه شو؟ زما سر پرې کړئ او د پوتا ته ئې ورکړئ، ما پر خپلو زامنو قربان کړئ» هغه همدا خبره په پرلپسې توگه کوله، خواوس پرې خوبوړې حالت راغلې و. دهغه سرلاندې زنگيده.

طبيب د راتلو سره سم دهغه حالت درک کړ، او څه دواي ئې ورکړه، د لږ ځنډ وروسته دهغې سترگې ورغلې، هغه ئې خملوله، او په خواږه خوب ويده شوه، سلطان ايوبی ته د پيښې تفصيلې مالومات ورکړل شول، او راپور ورکړل شو چې هلته په هغه غريزه سيمه کې څه پيښ شول او څه تر لاسه شول، هغه خپلو نائب سالارانو هريو الناصر او بهاؤ الدین شدداد ته حکم وکړ چې پنځه سوه سواره له ځانه سره واخلي، د اړتيا وړ سامانونه هم له ځانه سره يوسي او هغه بُت له منځه يوسي، خو هغه ځای بايد د فوځ په محاصره کې اوسي، د حملې او يرغل په وخت کې مقابله وکړي، که چېرې هغه خلک تسليم شي او د جگړې نه لاس واخلي نو هغوی ته هغه ځای ور وښئي او په مينه او محبت سره ئې پوه کړي چې دا (د پوتاگان) يواځې يو فريب او دوکه وه.

شدداد په خپله (ډايري) ورځپيښې کتابچه کې چې په عربي ژبه ئې ليکلي ده، دا پيښه داسې بيان کړې چې «هغه د پنځه سوه سوو سره هلته ور ورسيد، د هغوی لارښود دهغه فوځ قومندان و چې د پخوا څخه هلته ميشت شوی و. په سلگونو حبشي سودانيان هلته لرې لرې ولاړول، دهغوی څخه ځينې په اسونو او اوبانو سپاره وو، او دخپلو ځانو سره ئې برچې، ډالونه، غشي، ليندئ او توري هم را خستې وې، مونږ خپل ټول سپاره کسان دهغه غره شاوخوا ته داسې و درول چې دهغوی مخونه د بهر په لورې او دهغوی په ليندېو کې غشي ورکړل شوی و، هغوی چې غشي او ليندۍ نه درلودې هغوی په برچو مسلح شوی و، د ويني تويونکې جگړې خطر شتون درلود. زه د الناصر سره دننه ولاړم، د بُت د کتلو سره سم مې هغه ته وويل چې دا د فرعونيانو يادگار دي. هلته د حبشيانو لاشونه خواره واره پراته و، په هر ځای کې وگرځيدو او وگرځيدو، هلته د غرونو تر منځ يوه کنډر وه، چې د فرعون د وختونو يو ښکلې مانۍ مالوميده، دهغه په دېوالونو دهغه وخت ليکل انځور شوی و چې الفاظ ئې د انځورونو په څير ښکل شوی و، هيڅ شک نه پاته کيده چې دا دې د فرعون ځای څيرې نه وي،.... هلته د دېوار په څير د غره په لمنه کې يو جهيل (د اوبو ډنډ) و، د جهيل (د اوبو ډنډ) په منځ کې ستر ستر (Crocodile) يا سترې څمخاري خوځيدلې، د جهيل اوبو د غره لمنه دننه ور پرې کړې وه او د غره په منځ کې ورننوتې و د اوبو د پاسه د غره چت و، دا ډير ويرونکې ځای و، زمونږ په کتلو سره ډير (Crocodile) يا سترې څمخاري د اوبو غاړې ته راغلې او مونږ ته ئې سترگې ونيولې.

ما سپاهيانو ته وويل ، د حبشيانو لاشونه په دې جهيل کې ور واچوئ ، دوی وږي دي ، هغوی لاشونه را بنکودلو سره را وړل ، او په جهيل(د اوبو ډنډ) کې ئې ور واچول ، د (Crocodile) يا سترو څمخارو د شميرې اندازه نه کيدله ، هغه د يوه پوره فوځ په څير وو ، د لاشونو سرونه داوبو په سر خو وجودونه ئې لاندې په اوبو کې د غره د لاندې برخې په لور کشيدل ، د پروهټ لاش ئې هم راوړ ، هغه نور انسانان (Crocodile) يا سترو څمخارو ته ور اچول ، خو اوس مونږ هغه پخپله په جهيل(د اوبو ډنډ) کې ور وغورځاوه ، ... دوه سپاهيانو څلور سوډاني نجونې راوړې ، هغوی چېرې پټې شوې وې خو لوڅې لغړې وې ، يواځې د ملا سره ئې يوه پاڼه شاته او يوه مخته تړلې وه ، ما او الناصر خپل مخونه ترې واړول ، سپاهيانو ته مو وويل چې هغوی ته څه ور واغوندي او پټې ئې کړئ ، کله چې دهغوی جسمونه په کاليو کې را ونغاړل شول نو مو کتل چې هغوی ښه ښکلې وې ، ژړلې ئې ، ويريدلې ، زمونږ ژباړن ته ئې دهغې ځاې ټول حال احوال په خپله ژبه تيرکې چې ډير شرمناکه و ، **مسلمان بايد په ښځو باندې دغه ډول تيرې و نه زغمي ، ښځه که خپله وي او که د بل چا ، کافره وي او که مسلمان ، اسلام هغه ته لور ويلي دي** ، دهغو څلور و نجونو احوال دا ډاگيزه کوله چې هغوی فرعون په خدايي منلې و ، او دهغوی قبيلې انسان ته خداى وايه .

دا ډير ښکلې ځاې و ، ټوله دښته ئې شنه وه ، هلته دننه د اوبو يو چپنه وه چې دهغې د اوبو څخه دغه جهيل(د اوبو ډنډ) جوړ شوې و ، ښکلې او دنگې ونې په کې ولاړې وې چې يخ سيورې ئې درلود. د فرعونيانو څخه ئې دکوم يوه دا ځاې خوښ شوې و ، او ځانته ئې ترې د تفريح کولو ځاې جوړ کړې و او د خپلې خدائې د ثبوت له پاره ئې دا تيرلورې بټ جوړ کړې و . هغه خپل ځانته تاخانه دعيش او عشرت په خاطر جوړه کړې وه ، خو آسمان څه بل رنگ ښوده ، لمر دهغه ځايه څخه بل ځاې ته تللې و ، د فرعونيانو ستوري مات شوى و خو په مصر کې نور باطل مذهبونه را پيدا شوى و . بلاخره د حق کليمه را پورته شوه ، او مصريانو د (لا اله الا الله) کليمه وا وریدله ، او د الله په وړاندې روڼ مخي شول ، خو هيڅوک په دې نه پوهيدل چې باطل لا تر اوسه په دې غرونو کې ژوندي پاته دي ، الحمد لله مونږ د ستر ذات په کومک هدايت وموند او د باطل دا انځور مو هم د بيخه وويست او دا شگلوره او غريزه سيمه مو د باطل څخه پاکه کړه .»

\*\*\*\*\* (۵۲)

«دا ځاې مو د سپرو په محاصره کې واخست او د فوځ مجاهدو ځوانانو د تيرې دغه هيبت لرونکې بټ ټوټې ټوټې کړ . چوتره ئې هم لاندې را وغورځوله ، تاخانه د خاورو او تيږو څخه ډکه شوه ، بيرون په سلگونو حبشيان حيران او په ويږه کې ولاړ وو ، او کتل ئې چې ددوی په دېوتاگانو باندې څه وشول ؟ ، اوس نو ټول را وغوښتل شو او دننه يوړل شول او ورته وښول شو چې دلته هيڅ نه و ، څلور واړه نجونې هغوی ته ورو سپارل شوى ، دهغوی څلورو واړو پلرونو او ورونو هملته شتون درلود ، هغوی هر يوه خپله خپله لور له ځانه سره يوځاې کړه ، هغوی ته دا وويل شول چې دلته يو بدکاره انسان اوسيده هغه مو (Crocodile) يا سترو څمخارو ته ور حواله کړ . هغه په سلگونو راټول شوى منتظر حبشيان ټول کينول او دهغوی په ژبه ورته وعظ او نصيحت وکړل شو ، هغوی ټول چپ ول ، هغوی ته د اسلام په لور بلنه ورکړل شوه ، هغوی بيا هم چپ

چاپ پاته و ، کله کله به دا شک کیده چې دهغوی په سترگو کې وینې را بهیرې ، هغوی ته دا ټکې دا خطر په خیر واورول شول ، «چې که چېرې تاسې ریښتني خدای لیدل غواړئ ، نومونږ به ئې درته و ښایو ، خو که چېرې تاسې همدا ځای چېرې چې تاسې ناست یاست د خپلو درواغجنو خدایانو کور گڼئ نو نومونږ به دا غرونه هم ریزه ریزه او د شگو په ډیری بدل کړو ، بیا به تاسې وویښئ چې کوم خدای ریښتونې دې»

هلته په قاهره کې «ام عراره» په هوش راغلی وه ، هغې هم خپله قصه بیان کړې وه ، هغې به کله ویل چې هغې کوم خوب کتلې دې خو هغې ته ټولې خبرې په یاد راغلې وې ، هغې وویل چې پروت به هغه شپه او ورځ بې ابرو کوله ، او خو څو ځله به ئې هغه گل دهغې پوزی ته بوي کاوه ، «ام عراره» ته وویل شول چې که چېرې سرتیري مجاهدین په وخت نه وائې در رسیدلي نو ستا څټ به هغه پرې کړې و ، سر به دې په غار کې او وجود به دې د (Crocodile) یا سترو څمخارو په خپته کې پروت وه ، دغه نازکه او ښکلې نجلۍ د ویرې و لرزیده ، د سترگو ئې اوبښکې را روانې شوی ، هغې د سلطان ایوبی لاس ښکل کړ او ورته ئې وویل «ماته الله د گناهونو سزا راکړې ده ، زه پر خپلو گناهونو اعتراف کول غواړم ، د خدای په خاطر ما ته پناه راکړه ، » دهغې ذهني حالت ډیر خراب بریښیده .

هغې د شام د یوه شتمن تاجر نوم واخست او وئې ویل چې دهغه لورده ، دا یو مسلمان تاجرو ، هغه د شام د امراو سره دوستانه اړیکې درلودل ، په هغه وخت کې به امیرد یوه یوه ښار یا دېوي یوي ټوټې ځمکې حکمران و چې د مرکزي امارت تابع به و ، او مرکزي امارت به د مرکزي وزارت او مرکزي خلافت تابع و ، دا امراء د لسمې پېړۍ راهیسې په پوره عیاشي کې ډوب شوی و ، د سترو او شتمنو تاجرانو سره به ئې د دوستۍ اړیکې ټینګول ، دهغوی سره به ئې گډ تجارت هم کاوه او رشوت به ئې هم د همغوي په لاسو اخست ، دهغوی حرم سرا یونه به د ښکلو نجونو څخه تل ډک و او د شرابو میلې به په کې لگیدلې .

«ام عراره» د همداسې یوه تاجر لور وه چې دخپل پلار سره به د دولس دپارلس کالو په عمر دامراو مانیو ته د نڅا او سندرو محفلونو ته ورتله ، پلار ئې کتله چې لور ئې ډیره ښکلې ده په دې خاطر ئې هغه د کوچنیوالي څخه د امراو په محفلونو کې د عادي کولو په خاطر راوړه ، «ام عراره» وائې چې د څوارلس کالو په عمر وه چې دامراو زړونه ورته را مات شول ، دهغوی له ډلې څخه دوو ئې هغې ته ډیرې قیمتي تحفې ورکړې او په دې ترتیب هغه د گناهونو په نړۍ کې ور ډوبه کړل شوه .

په شپاړس کلنۍ کې هغه د پلار د اجازې پرته د یوه امیر معشوقه و گرځیده ، خو په خپل کور کې به اوسیدله ، هغه په شتمنیو کې را پورته شوې وه ، د شرم و حیا نوم ئې هم نه پیژانده ، دوه درې کاله وروسته هغه د پلار د لاسو څخه ووتله ، او په پوره ازادۍ سره ئې ددوه نورو امراو سره هم جنسي اړیکې پیدا کړل ، هغې په ښکلا ، غوره مالۍ ، او نارینه په دوو گوتو د گډولو په امورو کې نوم و گاټه . د تیرو شپږو کالو راهیسې هغې ته یو بل ډول روزنه هم ورکول کیده ، دا د درې امراءو د سازش پایلې وې چې پلار ئې هم په

کې شریک و. مخته بیا په دې سازش کې یو صلیبي هم را ګډه شو. دې امر او پخپله د خپلواکه حاکمانو د جوړیدو خوبونه کتل، او دا کار د صلیبیانو د بسپنې پرته شونې نه و.

”ام ټراره“ ئې د نورالدین زنگي او خلافت ترمنځ د فساد د پیدا کولو له پاره هم استعمال کړې وه، صلیبیانو دهغې سره په دې دنده کې درې نورې عیسایي نجونې هم وریو ځای کړې وې، او په دې ترتیب ئې د ځمکې لاندې یو جال خپور کړې و.

کله چې دوی وکتل چې په مصر کې د صلاح الدین ایوبي په نامه یو ځوان نوم پیدا کړې دې او هغه داسې دوه مهم کارونه هم ترسره کړي دي چې دهغې په واسطه هغه د مصر وزیر او امیر نه بلکه پادشاه ئې ګرځولې دي، نو ”ام ټراره“ ئې خلیفه العاضد ته د تحفي په توګه و استوله، هغه ته دا دنده ورسپارل شوې وه، چې د خلیفه العاضد په زړه کې د صلاح الدین ایوبي سره د بنسټي را وټوکوي، او پخوانې سوډاني فوځ چې یو څو عسکري منصبداران ئې لا تر اوسه پورې په فوځ کې پاته دي العاضد ته را نژدې کړي او سوډانيان دې یو بل پاڅون ته وهڅوي، هغې ته بله دنده دا ورسپارل شوی وه، چې خلیفه العاضد دې ته وهڅوي چې کله چې سوډانيان پاڅون او بغاوت وکړي نو هغوی ته دې وسلې او سامانونه ورو لېږي او که شوني وه نو د صلاح الدین ایوبي د فوځ یوه برخه دې هم د هغه پر خلاف بغاوت ته وهڅوي او د سوډانيانو ملګري دې ئې کړي، که خلیفه نور څه و نه شو کولای، نو خپله ساتونکې ډله دې سوډانيانو ته ور حواله کړي او پخپله دې د صلاح الدین ایوبي تر څنګ پناه واخلي او هغه ته دې ووايي چې دهغه ساتونکي باغيان شوي دي. لنډه دا چې د صلاح الدین ایوبي پر خلاف داسې محاذ جوړول و چې هغه پرې د مصر نه تېښتې ته مجبور کړي او خپل پاته عمر په نوم ورکۍ کې تیر کړي.

”ام ټراره“ سلطان ایوبي ته وویل چې هغه د یوه مسلمان په کور کې پیدا شوی ده خو پلار ئې ورته د مسلمانانو د رینډو او جرړو د ویستلو روزنه ورکړې، د اسلامي سلطنت امر او دخپلو دښمنانو سره په یو لاس کیدو سره دخپل سلطنت د تباه کولو هڅې پیل کړي دي.

دې نجلۍ د خلیفه العاضد دماغ او زړه په خپله ولکه کې واخست، او هغه ئې د سلطان ایوبي پر خلاف را وپاراوه، رجب هم په دې سازشي کړۍ کې شریک و، رجب دوه نور فوځي مشران له ځانه سره یو ځای کړي و، رجب په دې لړ کې دا کار وکړ چې د خلیفه په ساتونکې ډله کې ئې د مصریانو پر ځای سوډانيان ورننويستل، کله چې ”ام ټراره“ خلیفه ته را وستل شوه، لا تر اوسه ئې دوه دویمي میاشتې نه وې تیرې شوې، چې د خلافت په مانۍ ئې پوره ولکه و مونده، او د خلیفه د حرم سرایې ملکه و ګرځیده، هغه دا خبره هم ډاګیزه کړه چې خلیفه غواړي سلطان ایوبي له منځه یوسي، چې په دې لړ کې رجب د حشیشینو د ملاتړ د تر لاسه کولو له پاره دهغوی سره په خبرو کې مشغول دي.

دا هسې یوه اتفاقي خبره وه، چې سلطان ایوبي د خلیفه د بیکاره وجود او دهغې د عیش او عشرت نه په تنګ راغلي و او دهغه پر خلاف ئې پاڅون پیل کړې و، او دا هم اتفاقي خبره ده چې ”ام ټراره“ همغې خلکو

تنبستولې وه چې د سلطان ايوبې پر خلاف ئې جگړه کول غوښتل ، او دا خو يو ډير ښه اتفاق و چې سلطان ايوبې د رجب څخه د ساتونکو د ډلې قومندانې اخستې وه ، او هلته ئې دخپلې خونې يو قومندان ټاکلې و. خو دې ټولو اتفاقاتو د حالاتو څپې د سلطان ايوبې پر خلاف را گرمې کړې او پخپله سلطان ايوبې ته ئې خطر را پيدا کړ. سلطان "أم عراره" په خپله پناه کې واخسته ، نجلۍ په خپلو پخوانيو کړنو ډيره زياته پښیمانتيا ښوله ، او د خپلو گناهونو کفارو ورکول ئې غوښتل ، قدرت هغه ته يو لړزه ورکړه او دهغې دماغ ئې درست کړ ، سلطان ايوبې په پوره ډاډ سره په دې فکر پيل کړ چې هغه حکام چې په دې ټول جال کې ورگډ شوي دهغوی سره څه ډول سلوک وکړي.

بله ورځ الناصر او بهاؤالدين شداد د فرعونيانو اخري نښې له منځه يوړې او بيرته د فوخ سره يوځای را ستانه شول.

\*\*\*\*\* (۵۳)

اته ورځې وروسته:

د شپې اخري برخه وه ، د سلطان ايوبې په را وینښودو کې لږ څه وخت و ، خو هغه ملازم را وینښ کړ او ورته ئې وويل چې الناصر ، علي بن سفيان او دوه نور نائب سالاران راغلي دي ، سلطان ټوپ کړ او را پورته شو ، او د ليدنې خونې ته ورغې ، ددې مسئولينو سره د هغو دلگيو قومندان هم و چې د ښاره ئې بيرون گشت کاوه ، سلطان ايوبې ته وويل شول چې لږ تر لږه شپږ زره سوډاني ، چې په کې د لرې کړل شوی فوخ وگړي هم شامل دي او دهغې وحشي قبيلې وگړي هم ، چې د عقيدې نښې نښانې ئې له منځه وړل شوي وې د مصر په پولو کې را ننوتی او په يوه ځای کې ئې پړاو اچولې دي ، دې قومندان د هوښيار تيا نه کار اخستې و چې په عام لباس کې ئې دوه اوښ سپاره هلته وراستولي و تر څو مالوم کړي چې ددې لښکر موخي څه دي ، دې اوښ سپرو خپل ځانونه مسافرين ورپيژندلې و ، هغوی ته دا مالومه شوه چې دا لښکر په قاهرې باندې د بريد او يرغل په خاطر روان دي ، اوښ سپرو د لښکر دمشرانو سره يو ځای شول او د صلاح الدين ايوبې پر خلاف ئې خبرې پيل کړې او ورته ئې ډاډ ورکړ چې دوی به زيات شمير خلک په دې لښکر کې د شامليدو په خاطر راوړي ، ددې خبرو وروسته هغوی رخصت واخست ، ددوی د اطلاع په مطابق دا لښکر د اخوا د پخوا نورو ځايو څخه د خلکو د راتلو منتظر و او په راتلونکې بله ورځ ئې د هغه ځايه کوچ کاوه.

سلطان ايوبې لمړې دا حکم وکړ چې دخليفه په ساتونکې ډله کې يواځې پنځوس کسان او يو قومندان پرېږدئ او پاته نور ټول عسکري قشلي ته راوړئ ، که چېرې خليفه احتجاج وکړي نو ورته وواياست چې دا زما حکم دي ، سلطان ايوبې علي بن سفيان ته وويل چې دخپلې شبکې لږ تر لږه سل کسان چې په سوډاني ژبه وپوهيږي د سوډاني باغيانو په لباس کې ددې قومندان سره سمدستي هلته وروليږئ ، قومندان ته ئې وويل چې دا سل کسان دهغو دوو اوښ سپرو سره يوځای د سوډانيانو په لښکر کې ورگډ کړئ ، دا دوه اوښ سپاره به هغوی ته ووايي چې هغوی د وعدې سره سم دادي کومک راوړي دي ، دهغوی له پاره هدايات دادي

چې هغوی به د لښکر د مخته کیدو په هکله مالومات رارسوي، او هم به دا خبر راوړي چې د شپې په وخت د دې لښکر حیوانات او خوراک څښاک چېرې وي، سلطان ایوبي الناصرته وویل چې گړندي اس سواره او د کوچنیو منجنیقونو دلگي تیار کړي.

«ما فکر کاوه چې مونږ به مخامخ او نیغ په نیغه ټکر کوو او سوډانیان به له ښاره لرې په کوم ځای کې له منځه وړو» الناصرته وویلې.

«نه!» سلطان ایوبي ورته وویل، «الناصره! په یاد ساته چې که د دښمن شمیره ستاسې د شمیره څخه لږ هم وي نو بیا هم د نیغ په نیغه ټکر څخه ځان ساتئ، د شپې له اړخه سرتیري مجاهدین استعمال کړئ، ترڅو هغوی د شپې غلچکي یرغلونه پیل کړي، دښمن د اړخونو څخه، د شا څخه... اود هرې لورې څخه تر فشار لاندې راوړي، او د ترپ او خرب د عملیاتو وروسته خپلې پښې سپکې کړي. ترڅنگ ئې د دښمن د خوراک څښاک لارې بندې کړئ، ځناور ئې له منځه یوسي، او په دې ترتیب دښمن وار خطا کړئ، د هغوی ډلې سره ویشئ، هغوی ته د مخته د راتلو فرصت مه ورکړئ، هغوی ښي او کینې لورې ته په خپریدو مجبور کړئ، که چېرې مخامخ ټکر اخستل غواړئ نو بیا دا له یاده مه باسي چې دا صحرا ده، د هر څه دمخه د اوبو په ځایو باندې ولکه پیدا کړئ، د لمر گرمي اود هوا خپې د دښمن پر خلاف کړئ، هغوی مجبور کړئ چې ستاسې د خوبې ډگر ته راشي، زه به تاسې ته عملي درس درکړم. زه به د دې لښکر د اغوښتنه پوره کیدو ته پریښدم چې هغوی دې قاهرې پورې را ورسېږي. او یا دې زما فوځ د هغوی سره مخامخ جگړه وکړي.» هغه علي بن سفیان ته وویل «ته چې د خپلې شبکې کوم سل کسان په هغه فوځ کې د گډون له پاره وړ استوي، هغوی ته ووايه چې هغوی دې په سوډانیانو کې دا افواه خپره کړي چې په شپږ اوه ورځو کې صلاح الدین ایوبي په بیت المقدس باندې حمله کونکې دې په دې خاطر په کار ده چې په قاهرې باندې برید دهغه په غیاب کې تر سره شي.

په همدې توگه زیات شمیر هدايات او احکام ئې صادر کړل او هغوی ته ئې وویل چې هغه به سر له نن څخه په قاهره کې نه وي موجود. هغه هغوی ته د قاهرې څخه ډیر لرې ځای وړ په گوته کړ. هغه غوښتل خپل نظامي دفتر د دښمن تر څنگ جوړ کړي ترڅو جگړه تر خپل نظارت لاندې تر سره کړي. ټولو د لیدنې په همدې خونه کې د سهار لمونځونه ادا کړل، او د سلطان ایوبي په احکامو ئې عمل پیل کړ.

سلطان ایوبي دفوځي او جنگي تیاریو له پاره خپلې خونې ته ولاړ.

\*\*\*\*\* (۵۴)

د سوډانیانو په لښکرو کې ورځ په ورځ زیادښت را ته، دوه کاله پخوا د هغوی یو بغاوت ناکامه شوی و. او د بل بغاوت او پاڅون له پاره ئې کار پیل کړې و، صلیبیانو ورسره د نظامي او مالي کومکونو وعده کړې وه او د سلطان ایوبي د راپرځولو له پاره ئې د جاسوسانو یو زیات شمیر مصر ته ورننوستي و.

د سوډانیانو یرغل به یو ورځ نه یو ورځ کیده، خو اوس په ناڅاپي توگه راغې، علت ئې دا و چې سلطان ایوبي د یوې سوډاني قبیلې یو مذهبي مشر باندې فوځي برید کړې و، اود هغوی د دېوتاگانو ځای ئې له منځه وړې و. دا څه معمولي کار نه و، په مصر کې د سلطان ایوبي مخالفینو دهغه د دې اقدام څخه پوره گټه



پورته کړه ، او د سوډاني فوځ لري کړل شوی ټول باغي قومندانان ئې يو له بله سره را يوځاي کړل ، هغوی ټولو يوځل په خوزنبت پيل وکړ ، په دوی کې مصري مسلمانان هم و ، هغوی ددې سوډاني قبيلې مذهبي جذبات نور هم را وپارول او هغوی ته ئې وويلې چې د هغوی مذهب ريښتوني دې او که چېرې هغوی د سلطان ايوبې پر خلاف پاڅون وکړي نو د هغوی دېوتا به د خپل توهين د بدلې داخستلو له پاره ددوی سره کومک وکړي ، هغوی په پنځه شپږو ورځو کې لنډرک راټول کړ او په قاهره ئې د يرغل کولو له پاره ځانونه چمتو کړل ، څه وخت چې داخوا دېخوا خلکو او قبيلو ته دا خبر ورسيد ، هغوی هم په دې لنډرک کې شامليدو ته تياريدل .

کله چې ددوه اوبن سپرو سره يوځاي هغه سل وسله وال کسان په دې لنډرک کې ورگډ شول نو دا لنډرک د پولې څخه دې غاړې ته راغلې و ، او په يوه ځاي کې ئې پړاو اچولې و ، سلطان ايوبې د شپې شپې هلته دومرئژدې ورغې چې ددې لنډرک د نقل و حرکت په هکله ژر خبريدای شو . هغه سل کسانو د لنډرک مشرانو ته وويلې چې سلطان ايوبې ترڅو ورځو پورې د فلسطين په لور خوځيږي ، د لنډرک مشران ډير خوښ شول هغوی دا پړاو دوه ورځې نور هم اوږد کړ . بله شپه سلطان ايوبې ته ددې لنډرک په هکله لمړې خبر راورسيد .

په ورپسې شپه هغه پنځوس سواره او پنځه منجنیقونه هلته ور واستول چې اور بلونکې مادې باندې سنبال شوی و ، هر منجنیق يوه آس کشاوه ، نيمه شپه ، هغه وخت چې سوډاني لنډرک په درانه خوب بیده و مجاهدينو د هغوی د خوراک په ذخيرې باندې د اور گولي ورو توغولې او وروسته ورپسې اور بلونکې غشي ورو توغول شول ، صحنه ټوله د اور د شعلو نه ډکه شوه ، په لنډرک کې سخته بده ورځ را پيدا شوه ، منجنیقونه ئې سمدستي بيرته را وليدل ، دغه پنځوس کسه مجاهدين په څلورو ډلو وویشل شول ، دوی خپل آسونه ورو غغلول او د لنډرک د اړخ خلک ئې د خپلو برجو او نيزو په واسطه له منځه يوړل او د شپې شپې ئې ځانونه خوندي ځاېو ته ورسول ، لنډرکيانو ته د ځانو د راټولولو فرصت په لاس نه ورته ، هلته چې د اور په لمبو کې د هغوی د خوراک ذخيره سوځيدله نو په هغه ځاي کې آسونه او اوبنې هم و تريدل او وتښتيدل ، په همدې وخت کې د سلطان ايوبې سواره يوځل بيا را پيدا شول او غشي ويشتل ئې پيل کړل ، او بيرته ولاړل ، هغوی بيرته بيا را ونه گرځيدل .

په بله ورځ خبر را ورسيد چې د سوډانيانو لږ تر لږه څلور سوه کسان د اور په لمبو کې ، د آسونو او اوبنېانو د تريډو او د گوريلا مجاهدينو د حملو په واسطه له منځه تللي دي ، د هغوی د خوراک ټوله ذخيره سوځيدلې وه ، او د غشو ذخيرې ئې هم له منځه تللې وې ، باغي لنډرک د هغې ځايه کوچ وکړ او د شپې په يوه داسې ځاي کې ئې پړاو وکړ چې شاوخوا ته ئې خاوريني غونډۍ پرتې وې . په دې ځاي کې هغوی ته د شپينې عملياتو خطر نه و ، د هغوی صحرائي گشتي ډلو هم تر لرې لرې ځايو پورې تگ را تگ کاوه ، خود مجاهدينو لخوا يو ځل بيا پرې بريد و شو . دا بريد هم د تيرې شپې د بريد په څير و ، د لنډرک مشرانو ته دا مالومه هم نه وه چې د هغوی دوه گشتي ډلې د سلطان ايوبې د مجاهدينو تر ولکې لاندې راغلې او له منځه تللې وې ، غشي ويشتونکو د خاورينو غونډيو څخه اور بلونکي غشي ويشتل او بيرته پتيدل ، دا شپينې عمليات ان د سهار د رڼا د را پيدا کيدو پورې روان و . په دې عملياتو کې هم سوډاني باغيانو او ددښمن لنډرک ته د تيرې شپې څخه زيات زيان وراوښتې و .

مانبام علي بن سفيان سلطان ايوبې ته د خپلې شبکې د غړو داراپور اوراوه ، چې سبا ورځ به سوډاني فوځ په داسې توگه راوړاندې کيږي چې د شپينې عملياتو د ډلو په هکله مالومات پيدا او د هغوی د ختمولو هڅې وکړي ، سلطان ايوبې سره نژدې يو شمير فوځيان و ، هغوی د شپې له اړخه يرغل و نکړ ، هغوی ته

مالومه وه چې دښمن رابیدار شوې ، په بله ورځ هغه څلورسوه فوځیان د سوډاني لښکر کین اړخ ته نژدې نیم میل لرې ور ولیدل ، او څلورسوه نورې د هغوی ښي اړخ ته . هغوی ته ئې دا هدايت ورکړ چې هغوی دې مخته ځي ، دواړه ډلې د سوډانيانو د لښکر د اړخونو څخه تیرې شوې نو سوډانيانو د دې خطر له مخې خپل اړخونه و غوځول چې دا ډلې به د اړخونو څخه او یا د شا له خوا پردوی یرغل وکړي ، د سلطان ایوبي د هدايت په مطابق د هغوی قومندانانو خپلې ډلې د هغوی څخه لرې نورې هم لرې کړې ، سوډانيان په دوکه کې و لویدل ، هغوی خپل لښکر ښي او کین اړخ دواړو لورو ته و غوځولې . ناڅاپه د سلطان ایوبي پنځه سوه سپاره د غونډیو د پټو ځایو څخه را ووتل او د سوډانيانو په منځ باندې ئې برید وکړ . دلته د هغوی اعلي قومندان هم موجود و . د آس سپرو مجاهدینو دا حمله ډیره گړندی ، تیزه او سخته وه ، په ټول لښکر کې شورو غوغا گډه شوه ، د اړخونو څخه هم پیاده عسکرو غشي توغول پیل کړل ، او په دې ترتیب نژدې د بارلس سوه مجاهدینو د ښمن شپږ زره فوځ د تیښتې او ماتې سره مخامخ کړ ، داسې ماتې چې صحرا د مړو د لاشونو څخه ډکه شوه ، او یو زیات شمیر سوډانيان بندیان هم شول او څه په تیښته بریالي شول ، ویل کیږي چې د تنبیتدونکو شمیره لږه وه .

دا د سوډانيانو دویم بغاوت او پاڅون و ، چې سلطان ایوبي د همغوي په وینو کې ور ډوب کړ . اوس نو سلطان ایوبي د ډیپلوماسۍ څخه کار وانخست ، هغه د جنګي بندیانو څخه مالومات تر لاسه کړل ، د هغوی ټول هغه قومندانان او حاکمان چې په بغاوت کې ئې گډون درلود په بندي خانو کې واچول ، د تخریب کونکو ښې ئې هم را پیدا کړې ، هغوی ته ئې د مرګ سزا ورکړه ، د رجب په څیر سالاران ئې په عمري بنديخانه کې ورواچول ، سلطان ایوبي په دې ډیر حیران و چې یو شمیر داسې حکام هم په دې سازش کې شریک ول چې سلطان هغوی ځانته وفاداره گڼل ، هغه خپلو باوري ملګرو او سالارانو ته وویل چې د مصر د دفاع او د سلطنت د تیښت له پاره په سوډان باندې یرغل او دهغې هیواد ولکه کول ډیر اړین دي .

هغه خلیفه العاضد څخه د هغه ساتونکې ډله بیرته را وسته او هغه ئې له کاره گوښه کړ . او اعلان ئې وکړ چې اوس به مصر د عباسي خلافت تر کنترول لاندې وي ، او دا هم چې د خلافت مرکز به بغداد وي ، سلطان ایوبي "ام عراړه" د اته ساتونکو سره یوځای نورالدین زنگي ته د وړحواله کولو په لور ورواستوله .

\*\*\*\*\* (۵۵)

مسلمان به يواځې په نوم مسلمان پاته وي ، په هغوی کې به د صليبيانو په څير بې حيائي را پيداشي، او دهغوی تهذيب او تمدن به د صليبيانو په رنگ کې ورنګول شي (سلطان ايوبی)

### هغه نجلی چې له فلسطينه راغلي وه: (۶)

سلطان صلاح الدين ايوبي په خپلې خونې کې ګرځیده او د «اه» نه په ډک فرياد سره ئې وويل «قوم او ولس يو کيدای شي او يو کيږي هم، مګر دا حکام او امراء دي چې د قوم او ولس يووالي له منځه وړي او يا خو دخپله ځانه جوړ شوی هغه قايد بن دي چې غواړي ددې يووالي په له منځه تللو سره اميران ، وزيران او يا حاکمان و ګرځي. تا وکتل ! علي! چې دمصر دخلکو په ژبو باندې زمونږ پر خلاف هيڅ ډول شکايت نه شته ، غداري او وران کاري يواځې لوړې پورې چارواکي کوي ، دغه لوړ پوړي او شتمن خلک زما سره شخصي دښمني نه لري خو زه هغوی ته په دې خاطر ښه نه ښکارم چې زه په هغه ځای کې ناست يم چې هغوی ئې خوبونه کتل.»

د سلطان ايوبي خبرې علي بن سفيان او بهاؤالدين شداد دواړو اوريدلې، دوی دواړه هملته دسلطان سره په خونه کې ناست و. وخت د سپتمبر د لمړې اونۍ يو ماښام و ، د جون او جولای په مياشتو کې صلاح الدين ايوبي د سوډانيانو بغاوت ځپلې و او دهغې سمدستي وروسته ئې العاضد د خلافت د مقام څخه ګوښه کړې و. او دهغه مخته ئې هم د سوډانيانو يو پاڅون دخپلو غوره جنگي تاکتيکونو سره مات او دهغوی ستر لښکر ئې له منځه وړې و. خو په هغه وخت کې ئې بغاوت کونکي کوم قومندان ، عسکر او يا کوم قايد ته سزا

نه وه ورکړې ، د ډپلوماسۍ څخه ئې کار اخستې و ، او په دې ترتيب د هغه جنګي تاکتيک او ډپلوماسۍ دواړو ډير ښه اغيز پيدا کړې و. اوس چې سوډانيانو يو ځل بيا سر راپورته کړې و نو سلطان ايوبې د تل له پاره ددې سر د ټيټولو او ځپلو په خاطر، تر هر څه لمرې د جګړې په ډګر کې د سوډانيانو د لاشونو انبارونه جوړ کړل او بيا ئې چې څوک هم نيول نو هغو ته ئې د هغو د رتبې او مقام د په نظر کې نيولو پرته سخته سزا ورکړه. د هغوی ډير ئې د جلادانو په لاسو کې ورکړل ، او پاته خلکو ته ئې اوږدې سزا ګانې واورولې او په زندانو کې ئې ور واچول ، او يائي د هيواده وويستل او د سوډان په لور ئې وشړل.

«نن دوه مياشتې تيرې شوي دي» سلطان ايوبې وويل «ما لا تر اوسه د سلطنت د پرمخ بيولو او د قوم د سوکالۍ په لور هيڅ ډول توجه نه ده کړې ، مجرمان راوستل کيږي او زه د ډير فکر او غور وروسته هغوی ته د مرګ سزا ورکوم ، که څه هم زړه مې داسې رنځيږي لکه عامه وژنه چې تر سره کوم ، ځکه زما په لاس ګڼ شمير مسلمانان ووژل شول»

«درونده اميره ! بهاؤالدين شداد ورته وويلې «که يو کافر او يو مسلمان د يو ډول جرم مرتکب شي نو ډيره سزا بايد مسلمان ته ورکړل شي ، ځکه چې هغه ته د الله ددېن رڼا ور رسيدلې ده خو بيا ئې هم ګناه ته لاس ور اچولې دې ، کافر خو په عقل هم پوند وي او په مذهب هم. ته ددې غم مه کوه ، چې تا مسلمانانو ته سزا ورکړې ده ، هغوی غداران و ، د اسلامي سلطنت باغيان و او د اسلام نوم ئې د خاورو سره د خاورې کولو له پاره د کفارو سره يووالي او اتحاد کړې و.»

«شده ! زه په دې غمجن يم» سلطان ايوبې ورته وويل «چې زه مصر ته د حکمران په څير نه وم راغلې ، که چېرې ماد حکومت کولو شوق درلوداي نو د مصر اوسني روان حالات زما ددې غوښتنې د پوره کولو له پاره تيار و. هغوی چې يواځې د امارت د مقام سره علاقه لري نو هغوی بيا د سازشي ذهن حاکمان خونبوي ، هغوی قوم او ولس ته د څه ورکولو پرته په زړه پورې بلکه درواغجن انځورونه ښکاره کوي. په خپلو شخصي کار کونکو کې شيطان صفته وګړي ټاکي ، او د لاس لاندې حاکمانو ته د شهزادګانو درجه ورکوي او په خپله خپل ځان شهنشاه جوړوي. زه وایم چې له ما څخه دا مقام واخلي ، خو له ماسره به وعده کوي چې زما په لار کې به هيڅ ډول خنډونه نه را پيدا کوي ، زه چې د کومو موخو په خاطر له کوره را وتلې يم ، ما د هغو د پوره کولو له پاره پرېږدئ ، نورالدين زنگي د زرګونو وګړو په ځان څارنې سره او د مجاهدېنو په سرو وينو د نيل د درياب څخه په تيريدو سره د مصر او شام يووالي و ساته ، زه د دې يو او متحد سلطنت پراخيدل غواړم ، سوډان په مصر کې راګډول غواړم ، او فلسطين د صليبيانو د لاسو ازادول مې ارزو ده ، غواړم صليبيان د اروپا کومې منځنۍ برخې ته په رسيدو سره په ګونډو کړم. زما دا فتوحات او سوبې زما دخپلې حکمرانۍ په خاطر نه دي بلکه د الله د حکمرانۍ د تر لاسه کولو په خاطر دي. خو اوس مصر زما له پاره دلدل ګرځيدلې دې ، داسې کونج نه شته چې د هغې څخه د غدارۍ ، بغاوت ، پاڅون او سازش خبر نه راځي»

«ددې ټولو پلانونو تر شا صليبيان دي» علي بن سفيان ورته وويل «زه حيران يم چې هغوى په څه ډول ناروا لارو خپلې پيغلې نجونې روزي او زمونږ پر خلاف ئې استعمالوي، په داسې حال کې چې د هغو نجونو بنايست او ژبه پخپله يو طلسم او جادو دې»

«دژبې وار د توري څخه ډير سخت او ډير ژور وي» سلطان ايوبې ورته وويل «هغه عقل چې ستاسې کمزورتيا احساسولې شي علي! هغه د خپلې ژبې څخه په داسې انداز او په داسې موقع سره داسې الفاظ را باسي چې ته به پخپله خپله توره په تیکې کې ننه باسې او د دښمن په قدمونو کې به ئې کيردې، د صليبيانو سره دوه ډوله وسله ده، الفاظ او حيواني جذبه، هغوى په انساني جذبې د غالبیدو په خاطر خپلې ځوانې او بنايسته نجونې استعمالوي، ان تردې چې هغوى د مسلمانو امراو د زړونو څخه مذهب هم ويستلې دې»

«درونده اميره! دا يواځې حکام نه دي» علي بن سفيان ورته وويل «د مصر په عامو وگړو کې ئې هم بدکاري او فساد عام کړې دې، دا د صليبيانو کمال دې، د شتمنو مسلمانو وگړو په کورونو کې هم بې حيايې او فحاشي پيل شوى ده.»

«همدا خو تر ټولو ستره خطره ده» سلطان ايوبې ورته وويل «زه د صليبيانو د ټول لښکر مقابله کولې شم او کړې مې هم ده، خو زه ويريږم چې د صليبيانو دا يرغل به تم نه شم کړاې، او کله چې زما سترگې را تلونکې ته وينې نو زما وجود و لږيږي، ځکه مسلمان يواځې په نوم مسلمان پاته دې، په هغوى کې به د صليبيانو په خير بې حيايې را پيدا کيږي، او دهغوى تهذيب او تمدن به د صليبيانو په رنگ کې رنگول شوې وي. زه د مسلمانانو په کمزورتياو پوهيږم، مسلمان خپل دښمن نه پيژني، او دهغوى په خپور کړل شوى جال کې پخپله ورنښلي. ما ته د صليبيانو کمزورتياوي هم معلومې دي، که څه هم هغوى د مسلمانانو پر خلاف يو لاس شوى دي، خو دهغوى زړونه يو له بله جدا دي، فرانسويان او جرمنيان يو دبل پر خلاف دي، انگليسان او ايټاليويان يو بل نه خوښوي، خو هغوى مسلمانان د يوه گډ دښمن په خير پيژني او پر خلاف ئې يو لاس شوى دي، پخپله د هغوى ترمنځ سترې سترې دښمنۍ شتون لري، دهغوى پادشاه آگستس دوه مخې پادشاه دې، او پاته نور ئې هم همداسې درواخله، خو هغوى مسلمان حکمرانان د بنځو د بنايست او د زرو او جواهراتو په وړښلو سره رانده کړي دي، که چېرې مسلمان حکمرانان يو لاسي شي نو صليبيان به په څو ورځو کې پخپلو منځو کې خواره واره شي،... اوس د فاطمي خلافت په له منځه وړلو سره زما دښمنان نور هم ډير شول، په داسې حال کې چې فاطمي دخپل مقام د خوندي ساتلو په خاطر د صليبيانو او سودانيانو سره زمونږ پر خلاف سودا کوله.»

«دهغه شاعر ته پرون د مرگ سزا ورکړل شوه» سلطان ايوبې ورته وويل «د عمارة اليمني شاعرۍ زما پر زړه هم ډير زيات اغيز کړې و، خو هغې دخپلو الفاظو او اواز په سرو سکروټو د اسلام د درمند د سوزولو هڅې کولې»

عمارة اليميني دهغه وخت ډير مشهور شاعرو، په هغه وخت کې اودهغې وخت څخه د مخه به هم خلکو شاعرانو ته د پيرانو او پيغمبرانو په څير درجه او مرتبه ورکوله. شاعرانو به د خپلو اشعارو او اواز په واسطه په فوځ کې د جذباتو يو نوي روح ور پوکاوه، او همدا درجه هغه مسلمان شاعره هم ور په برخه شوی وه. هغه چې په ولس کې ځانته کوم ځای پيدا کړې و د هغه، هغه داسې استعمالول پيل کړل چې له يوه اړخه به هغه په خلکو کې د جهاد جذبه راپاروله خو تر څنگ به ئې د فاطمي خلافت د عظمت او ستروالي ويره دخلکو په زړنو کې کينوله. فاطمي خلافت د هغه دومره ملاتړ کاوه چې بلاخره ئې د همغې ملاتړ له مخې د سلطان ايوبي پر خلاف په زهرو خپرولو هم پيل وکړ. دهغه اخري اشعار داو چې «ای د فاطمی خلافت سره د مینې په خاطر زما ملامتونکو! پر ما لعنت وکړئ، زه تاسې پخپل ځان د لعنت وړ گڼم،... د فاطمي مانيو په وړانو ويجاړو او بښکې توی کړئ، په هغې کې اوسيدونکو ته زما پيغام يوسئ چې هغه زخم چې ماته ستاسې په خاطر را رسيدلې هغه هيڅکله هم د جوړيدو وړ نه دي.»

دهغه په کور په ناڅاپي توگه يرغل وروړل شوی و، هلته ليکلې ثبوت تر لاسه شوی چې هغه يواځې او يواځې د فاطمي خلافت منونکې او د صليبيانو تنخوا خور دي، صليبيانو هغه ته په همدې خاطر تنخوا ورکوله چې هغه دې دمصريانو په زړونو کې فاطمي خلافت حاکم کړي، د سلطان ايوبي پر خلاف کرکه او نفرت خپور کړي او..... په دې خاطر ورته د مرگ سزا ورکړل شوه.

«د يوه قوم او ولس شاعر چې د دښمن تنخوا خور وي نو دهغې قوم مقدر به ذلت او رسوائې وي»، سلطان ايوبي وويل.

دروازه چې دننه راغی او وئې ويل چې دمعزول خليفه العاضد قاصد راغلې دي، د سلطان ايوبي د تندي نښې نورې هم ژورې شوی، او ويې ويل «د خلافت پرته دا بوډا زما څخه نور څه غوښتلې شي؟» دروازه چې ته ئې وويل «هغه دننه را وليږه»

د العاضد قاصد دننه راغې او وئې ويل «د خليفه سلام درته وړاندې کوم»

«هغه نور خليفه نه دي» سلطان ايوبي ورته وويل «دوه مياشتې وشوی چې هغه له کاره گونښه شوی او په خپلې ماني کې بندي دي»

«بښنه غواړم درونده اميره!» قاصد وويل «د عادت له مخې مې دخولې څخه ووتل، العاضد د سلامه وروسته ويلې دي چې [ناروغتيا په بستره باندې پريستلې يم، پورته کيدل را ته شوني نه دي، غواړم له تاسره ووينم، که چېرې محترم امير دلته تشريف راوړي نو پر ما به ئې احسان وي.»

سلطان ايوبي په ناقراری سره خپل لاس په وړانه وواهه او وئې ويل «هغه ما هلته غواړي، ځکه چې هغه اوس هم خپل ځان خليفه گڼي»



«نه د مصر اميره!» قاصد ورته وويلې «د هغې روغتيايي حالت ډير خراب دې د محل طبيب دهغه په هکله خطر احساسوي، دا دهغه پخوانۍ ناروغتيا ده چې د غم او غصې په وخت کې ډير بخت مومي او اوس خود را پورته کيدو څخه هم وتلې دې.» قاصد لږ څه په وار خطاې سره وويل «هغه دا هم ويلي دي چې ته که يواځې راشې، درې څلور د راز خبرې دي، چې د نورو ترمخ ئې نه شم درته کولې.»

«هغه ته د سلام وروسته ووايه چې صلاح الدين ايوبی د راز په ټولو خبرو خبر دې» ايوبی ورته وويل «اوس دې د راز خبرې د الله سره کوه، الله دې درته بښنه وکړي»

قاصد ناهيلي ولاړ، سلطان ايوبی دروازه چې راو غوښت او ورته ئې وويلې چې طبيب را وبولي، هغه بهاء الدين شداد او علي بن سفيان دواړو ته وويل «هغه زه په ځانته ځان ور غوښتي يم، ايا په دې کې به دهغه کوم چال نه وي، ايا زما اندېښنه به غلطه وي چې غواړي زما کار په محل کې تمام کړي، هغه غواړي پرما وار وکړي، او دا دهغې خپل حق دې.»

«تا ډير ښه وکړل چې ور نه غلې»، شداد ورته وويل او علي بن سفيان ئې هم تائيد وکړ.

طبيب راغې او سلطان ايوبی ورته وويل «ته العاضد ته ورشه، زه پوهېږم چې هغه له ډيرې مودې راهيسې ناروغ دې، داسې بريښي چې دهغه خپل طبيب نور نهيلې شوی دې. ته ولاړ شه هغه ووينه او علاج ئې وکړه. دا هم کيداې شي چې هغه ناروغ نه وي، په هر صورت ماته اطلاع راکړه.»

\*\*\*\*\* (۵۷)

پخواني خليفه العاضد ته په همدې محل کې، چې دهغه دخلافت مرکز و، د اوسيدو اجازه ورکړل شوی وه، هغه ددې محل څخه ځانته يو مثالي جنت جوړ کړې و، دهغه د حرم هره لويشت د ښايسته او ښکلو نجونو څخه ډکه وه، د وينځو يو هجوم به تل شتون درلود، د سلونو ساتونکو ډلې به خپلې دندې تر سره کولې، فوځي او عسکري منصبداران به تل د حاضري له پاره په قطارونو کې ولاړول، خود سلطان ايوبی انقلاب ددې محل او ماڼۍ دنيا بدله کړه، خليفه اوس هغه پخواني خليفه نه و، خو په محل کې دعيش او عشرت ټول وسايل لکه دپخوا په خير پاته و، د فوځي قومندانو ساتونکي ډلې ئې له دې ځايه څخه لرې کړې وې خود ساتونکو يوه کوچنۍ ډله لا تر اوسه هم هملته موجوده وه، هغوی د العاضد ساتونکي نه و بلکه پر هغه ولاړ پهره داران و، څرنگه چې دخلافت محل د سازشونو مرکز و نو په دې خاطر ئې هلته پهره درولې وه، العاضد اوس په خپل محل کې تر څارنې لاندې و، هغه عمر خوړلې هم او د زړه په ناروغتيا ککړ هم. هغه د خلافت څخه د گوښه کولو غم، د عمر زياتوالي اود شرابو او عيش او عشرت... ټول هغه څه و چې هغه ئې په بستره باندې را پرځولي و.

په څو ورځو کې هغه د لاش په خيرو وگرځيد، دهغه د خدمت کولو په خاطر به دوه نيم عمر خوړلې ښځې او يو نارينه تل د هغه په خونه کې موجود و، العاضد به چې کله سترگې پرانستلې نو همدوی به ئې کتل، خو

دهغوی په کتلو سره به ئې سمدستي خپلې سترگې بیرته پټولې ، دمحل طبیب ورته دوا ورکړې وه ، دوه ځوانې نجونې دهغه خونې ته را ننوتې دا دهغه دمحل بنایست و ، دهغوی څخه یوې ئې د خلیفه لاس په خپل لاس کې و نیو او په هغه وړتیته شوه او دهغه دروغتیا حال ئې وپوښته ، او بلې د العاضد مخ په دواړو لاسو کې و نیوه او دهغې دروغتیا له پاره ئې دعا وکړه ، دواړو نجونو یوې بلې ته په سترگو کې وکتل ، نو یوې ئې وویل ، «ته ارام وکړه ، مونږ نه غواړو تا نا ارامه کړو» بلې ورته وویل « مونږ هر وخت ددې تر څنګ خونې کې اوسېږو ، مونږ ته غږ راکوه » او دواړه د خلیفه دخونې څخه بیرون ولاړې .

العاضد زېږوې کاوه او خپل اړخ ئې بدل کړ او دخپل څنګ نیم عمر تیرو بنځو ته ئې وویل ، «دا دواړه نجونې زما دروغتیا د مالومولو له پاره نه وې راغلې ، دوی ددې له پاره راغلې وې چې زه به کله مرم ، زه پوهیږم چې هغوی څنګه اوس له ما سره خپله دوستي ټینګه کړې ده . دا د غوښې خوړونکو کجیرانو په څیر دي ، زما دمړینې انتظار کوي ، دهغوی سترګې زما په مال او دولت باندې بنځې دي ، دلته ستاسې ددرې واړو اخوا زما بل کوم غمخور نه شته ؟... هیڅوک نشته ، هیڅوک هم نه شته ، دا د فاطمي خلافت چغې وهونکي څه شول ؟ چېرته ولاړل ؟ هغه خپل لاس په زړه کیښود او اړخ ئې بدل کړ . هغه په ډیر تکلیف کې و .

په همدې وخت کې قاصد راغې او ورته ئې وویل « دمصر امیر د راتلو څخه ډډه کړې ده »

« اوه ! بد نصیبه صلاح الدېنه ! » العاضد په زېږوېجنه لهجه وویل « زما دمړینې تر مخه خو به یوځل دلته راغلې وې » ددغه خبر ټکان دهغه تکلیف نور هم ورزیات کړ . هغه په ډیر کمزوري اواز سره وویل « اوس خو به زما وینځې هم زما په رابللو دلته را نشي ، دمصر امیر به ولی راځي... ماته د خپلو گناهونو سزا راکول کیږي . زما د وینې اړیکې هم پرې کړل شوی دي ، دهغوی څوک هم زما خوا ته را نه غلل ، هغوی به زما جنازې ته راځي ، او هر هغه څه چې په محل کې ترگوټو کوي اخلي به ئې . »

هغه تریوه وخته پورې زېږوې کول او اوښت را اوښت ، دواړه خدمت کونکې بنځې حیرانه ولاړې وې او دهغه خبرې ئې اوریدلې ، دهغوی سره خلیفه ته دډاډ او تسلی ورکولو او دهغه دحوصلې د زیادښت له پاره هیڅ الفاظ نه و ، هغوی باندې ویرې خپل اغیز کړې و او داسې بریښیدې چې هغوی دهغه خدای د قهر او غضب څخه په ویره کې وې چې د پادشاه څخه گدا او دامیر څخه فقیر جوړوي .

دواړو یو ناڅاپي ددروازې په لورې وکتل ، هلته یو سپین ږیرې سړې ولاړ و ، هغه پښه نیولې دننه راننوت ، او د العاضد په نبض ئې لاس کیښود ، « اسلام علیکم ، زه دمصر دامیر ځانګړې طبیب یم ، هغه زه ستا د علاج له پاره را استولې یم ، »

«ایا دمصر امیر دومره مروت هم نه درلوده چې را غلې وې اوزه ئې کتلې وې ؟ العاضد ورته وویل « هغه زما په رابللو هم را نه غي . »

«دهغه په اړوند زه څه نه شم ويلاي» طبيب ورته وويلې، «هغه زه ستا د علاج په خاطر را استولي يم، زه به ددې ويلو جرأت وکړم. چې د دويمره سترې پيښې وروسته، چې هلته ستره جگړه وشوه او په زرگونو انسانان په کې له منځه ولاړل، د مصر امير شايد دلته نه وي راغلې، خو هغه ته ستا د روغتيا په هکله اندېښنه حتماً وه، که چېرې داسې نه وای نو هغه به زه ستا د علاج له پاره نه وای رالېږلې، په اوسني وخت کې ته داسې کومه خبره په خپل ذهن کې مه راوړه چې ستا زړه ته پرې تکليف ور رسيږي، او که نه علاج به دې شونې نه وي»

«زما علاج وشو» العاضد ورته وويل «زما يو پيغام په غور سره واوره او صلاح الدين ايوبی ته ئې ټکې په ټکې ور ورسوه، زما د نبض نه لاس پورته کړه، زه اوس دنړۍ د حکمت او ستا ددوايو څخه بې نيازه شوې يم. طبيبه! واوره! سلطان ايوبی ته ووايه چې زه ستا دښمن نه وم خو زه ستا دښمنانو په جال کې را نښتي وم، دا چې دا بدقسمتي زما وه او که د صلاح الدين، خو زه د خپلو گناهونو اعتراف داسې وخت کوم چې زه شايد د يوه ساعت ميلمه واوسم،... صلاح الدين ايوبی ته وواياست، چې زما په زړه کې تل ستا له پاره محبت و او هم ستا محبت سره يو ځای له نړۍ رخصت اخلم، زما جرم دادې چې ما د زرو، جواهراتو او حکمرانۍ محبت هم په خپل زړه کې پيدا کړې و چې را څخه پر اسلام باندې غالب شوې و، اوس نو ټولې نشې له منځه ولاړې، هغه وينځي هم زما د مړينې منتظر دي چې زما په اشارو به نڅيدلې، زما په دربار کې لوڅې لغړې نجونې هم اوس ما ته دکرکې او نفرت په سترگو گوري،... د انسان تر ټولو ستره غلطۍ داده چې د انسانانو په خبرو کې را ونښلي او خداي له ياده و باسي، او دا ئې له ياده ووځي چې دهمغه خداي په لور سفر کوي چېرې چې يو انسان د بل انسان د گناهونو بار نه شي پورته کولې، هغه بدبختو له ما څخه خداي جوړ کړ خو اوس چې د ريښتوني خداي بلونکې راغلې دې نو ماته هم حقيقت را څرگند شو بډي.....»

«ما دخپل ځان د خلاصون له پاره همدا لاره غوره کړې چې زه په خپلو گناهونو اعتراف وکړم. او صلاح الدين ايوبی دداسې خطرو څخه خبرول غواړم، چې دهغې څخه به هغه ته پوره مالومات نه وي ور په برخه. هغه ته ووايه چې زما د ساتونکې ډلې پخواني قومندان ژوندې دي، او په سوډان کې چېرې پټ شوی دي،

هغه د تللو په وخت کې ماته ويلي و چې د فاطمي خلافت د بيرته را ژوندي کولو له پاره به هغه د سوډانيانو اود باوري مصريانو څخه يو فوځ تياروي او د صليبيانو څخه به مالي او نظامي بسپنې غواړي..... صلاح الدين ايوبی ته ووايه چې هغه دې د ساتونکو د ډلې څارنه وکړي او بيرون دې ځانته نه وځي، د شپې له اړخه دې د ډير احتياطه کار واخلي، ځکه چې رجب د فدايانو سره يو ځای د هغه د قتل او وژلو پلان تيار کړې دې. هغه ته ووايه چې مصر ستا له پاره د اور خوټونکي غره په څير دي، هغوی چې ته ډير دوستان گڼې هغوی هم ستا دښمنان دي، هغوی ستا د غولولو له پاره ستا د اواز سره خپل اواز يوځای کوي او د ستر اسلامي سلطنت د جوړيدو شعار ورکوي په هغوی کې هم د صليبيانو روزل شوی ماران شتون لري....

«ستا د دفاع په شبکې کې د فيض الفاطمي په نامه يو ستر حاکم هم شتون لري خو ته هغه نه پيژنې ځکه هغه هم ستا د مخالفينو په صف کې ولاړ دي ، هغه د رجب بنې لاس دي ، يواځې د ترکانو ، شاميانو او نورو عربي نژاد قومندانانو او سپاهيانو څخه پرته پر بل چا باندې باور او اعتماد و نه کړې ، يواځې همدوی ستا وفاداره او د اسلام ساتونکې فوځ دي ، په مصري فوځ کې باوري خلک هم شته او بې باوره هم . هغه وخت چې تا په سوډاني فوځ باندې بريد وکړ ، ته نه پوهيدې چې ستا د دوو دلگيو قومندانانو ستا د جنگي تاکتيک د ناکامولو له پاره ستا په هداياتو باندې بل منگه عمل کول غوښتل ، خودا ستا د ترک او عربو سپاهيانو او مجاهدينو جذبه او احساس و چې هغوی دخپلو قومندانانو د حکم د انتظار کولو پرته په سوډانيانو باندې د قهر او غضب په څير را نازل شول. او که نه دوی دواړو قومندانانو پلان درلود چې د جنگ لورې بدل او تا ناکامه او نامراده کړي»

د العاضد اواز به دهغه په ستوني کې دريده اوبيا به ئې پيل کاوه ، يو ځل دوه طبيب هغه دخبرو کولو څخه منه کړ خو هغه د خپل لاس په اشاره هغه ددې خبرې څخه منه کاوه ، دهغه پرمخ داسې خولې را ماتې شوی لکه چا چې پرې اوبه شيندلې وي ، دواړو ښځو دهغه دمخ خولې وچولې ، خو خولې د اوبو د چنبې په څير پرې را روانې وې . هغه په همدې ترتيب د فوځ او ولسې څو نورو حاکمانو نومونه هم واخستل چې د سلطان ايوبې پر خلاف په سازشونو کې مشغول وو ، په دوی کې يو تر ټولو زيات خطرناک کس يو فدایي و چې دهغه دنده پټه په پټه وژل و ، هغه په دې فن کې ډير ماهر و . العاضد هغه ته په مصر کې د صليبيانو د اثر ورسوخ په هکله هم تفصيلي مالومات ورکړل او ورته ئې وويل «دوی ته مسلمان مه وایه ، دوی خپل ايمانونه پلورلي دي ، ... صلاح الدين ايوبې ته ووايه چې الله ﷻ دې تا بريالې کړي ، خودا په ياد ساته چې يو خو هغه خلک دي چې په پټه تا ته دوکه درکوي ، اوبل هغه خلک دي چې په غوړه مالۍ سره تا ته دخدايه وروسته دويمه درجه درکوي ، دوی دهغو خلکو څخه زيات خطرناکه دي چې په پټه دوکه درکوي .... هغه ته ووايه چې کله چې دښمنان و ځپوي اوبيا په ډاډ سره د حکومت په مقام کيناستې ، نو زما په څير درڅخه ددواړو جهانونو پادشاه جوړ نه شي ، پادشاهي يواځې او يواځې د الله له پاره ده ، په همدې مصر کې د فرعونيانو پخواني ورانې ويجاړې وويښه ، بيا زما انجام ته وگوره ، او خپل ځان دداسې خراب انجام څخه خوندي وساته .....

دهغه ژبه نوره هم درنه شوه ، او پرمخ ئې د خفگان ښې ورکې او په ځاي ئې د ارامۍ اوسکون ښې را پيدا شوی ، هغه د خبرو کولو هڅه وکړه خو اواز ئې په ستوني کې بند شو ، سريې يوی لورې ته و غورځيد او د تل له پاره چپ شو . دا پيښه د (۱۱۷۱) زيږدېز کال د سپتمبر د مياشتې ده ، طبيب سلطان ايوبې ته ځواب واستاوه ، او په محل کې د خليفه د مړينې خبر لکه د اور په څير خپور شو ، د محل د هيڅ يوه کونج څخه د ژړا غږ خو پريږده چې د چاد پوزی د تريويدو خبر هم را پورته نه شو . يواځې دهغه دوو خدمت کونکو ښځود سترگو څخه اوبښکې تللې ، چې تراخه پورې ئې په خونه کې ورسره شتون درلود ...

سلطان ايوبې د يوڅو نورو دولتي لوړپوړو چارواکو سره محل ته راغې ، وئې کتل چې هلته د محل په مختلفو ځايونو کې څه فعاليتونه روان دي ، هغه ته شک پيدا شو او د ساتونکې ډلې قومندان ئې را وغوښت

او حکم ئې ورته وکړ چې دمحل په ټولو خونو کې وگرځيږي او ټول نارینه او ښځې د کوټو څخه بیرون را وباسئ او په انگرې کې ئې کينوي ، او حکم یې وکړ چې هیڅوک بیرون تللو ته پری نږدئ ، هیچاته ، که څه هم ډیره زیاته اړتیا ولري ، هم دتبیلې څخه د آس د پرانستلو اجازه ورنه کړئ ، سلطان ایوبی په ټول محل باندې د ولکې کولو حکم وکړ. هغه ته دا ډیره حیرانونکې وه چې وئې کتل چې العاضد چې ځانته ئې پادشاه وایه او یواځې د شرابو او ښځو سره په مستیو کې ئې ژوند تیراوه ، اوس ئې په مړي باندې د ژړا خو پریږده چې د خفگان کولو هم څوک نه شته په داسې حال کې چې ټول محل د ښځو او نرو څخه ډک و.

طبيب سلطان ایوبی له ځانه سره ځانته کړ ، او هغه ته ئې د العاضد اخري خبرې ټکې په ټکې بیان کړې ، هغه ورته خپل آند داسې څرگند کړ چې «د هغه د ژوند په اخري گړیو کې تاته په کار و چې دهغې بلنه دې منلې وي او ورته راغلې وي. سلطان ایوبی هغه ته وویل چې هغه ددې خطر د په نظر کې نیولو په اساس را نه غي چې په هغه زما باور نه و پاته ، او بل علت ئې دا و چې هغه د ایمان پلورونکو څخه کرکه کوله ، خو اوس چې د طبيب په خوله د العاضد پیغام ورته ورسید نو سلطان ایوبی سخت پښیمانه شوې و ، هغه ډیر زیات ناقراره و او وئې ویل «که چېرې زه راغلې وائې نو دهغه دخولې څخه به مې د راز څه نورې خبرې هم را ویستلې وای ، هسې نه چې کوم راز ئې له ځانه سره په سینه کې وړې وي»

بې شمیره تاریخپوهانو په خپلو لیکنو کې لیکلي دي چې العاضد ډیر زیات عیاش او بې لارې انسان و ، هغه د سلطان ایوبی پر خلاف د هر ډول سازش ملاتړ هم کړې و خو دهغه زړه د سلطان ایوبی د محبت نه ډک هم و. دوه تاریخپوهانو دا هم لیکلې دي چې که چېرې سلطان ایوبی د العاضد په ورغوبنتلو هلته ورغلې وای نو العاضد به هغه ته ډیرې نورې پټې خبرې هم ښوولې وای.

په هر حال تاریخ دا ثابتوي چې د العاضد په ورغوبنتلو کې هیڅ ډول فریب او دوکه نه وه. هغه د خپل روح د نجات او خلاصون په خاطر ، او د سلطان ایوبی سره د محبت له مخې د خپلو گناهونو د ښنې همدا لار خپله کړې وه. تر ډیرې مودې پورې سلطان ایوبی په دې غم کې ځوریده چې د العاضد د ژوند د اخري خبرو څخه بې برخې پاته شوې و. د هغې د خبرو په بنسټ ټول هغه الزامات چې خلیفه د یو شمیر وگړو په هکله په گوته کړي و صحیح ثابت شول.

سلطان ایوبی د هغو ټولو خلکو نومونه علي بن سفیان ته ورکړل او حکم ئې ورته وکړ چې د هغوی ټولو څارنه وکړي خو د هغوی څخه هیڅوک هم د ثبوت او گوډۍ پرته و نه نیسي ، داسې لارې خپلې کړي چې دهغوی له مخې ملزمان تور لاس و نیول شي ، هسې نه چې د کوم چا سره بې انصافي او تیرې وشي. ددې احکامو په ورکولو سره هغه د خلیفه د مړي د جنازې او ښخولو د مراسمو له پاره انتظامات پیل کړل او په همدې ماښام ئې العاضد د مسلمانانو په عامې هدیره کې خاور ته وسپاره. سلطان ایوبی ټول محل و لټاوه ، دهغه څخه ډیره زیاته طلا ، جواهرات او نور ډیر قیمتي او ارزښتناکه تحفې ترلاسه شوی ، سلطان ایوبی ددې دومره زیاتو شیانو او قیمتي تحفو په کتلو حیران پاته و. هغه د حرم ټولې ښځې او ځوانې نجونې علي بن سفیان ته ورحواله

کړې او حکم ئې ورته وکړ چې دا مالومه کړي چې څوک د کوم ځايه او دکومه راغلي دي، دهغوی د ډلې څخه چې څوک هم خپلو کورونو ته ورتلل غواړي نو هغوی په خپله ساتنه کې هلته خوندي ورسوي او هغه چې غیرمسلمان او فرنگیانې دي نو دهغوی په هکله پوره پوره مالومات ترلاسه کړي چې هغوی دکومو ځايو څخه راغلي او چا راوستي دي او کومه کومه ئې شکمنه ده، شکمنې ازادې نه کړي بلکه مالومات ترې تر لاسه کړي،

سلطان ایوبي د خلیفه العاضد دمحل څخه ترلاسه شوې مال او شتمني هغو روزنیزو ادارو، دېني مدرسو او شفاخانو باندې وويشله چې نوې نوې په مصر کې پرانستل شوې وې.

\*\*\*\*\* (۵۸)

العاضد د مړينې دمخه د خپلې ساتونکې ډلې دسالار رجب په هکله ويلي و چې هغه په سوډانيانو کې پټ شوی او غواړي د هغه ځايه څخه د سلطان ایوبي پر خلاف فوځ تیار کړي او دا چې هغه به د صليبيانو څخه هم مرسته غواړي، علي بن سفيان شپږ داسې سرتيري و ټاکل چې جنگيدونکي جاسوسان و او قومندان ئې رجب دپخوا څخه ډیر ښه پيژانده، هغوی ئې د تاجرانو په بڼه کې سوډان ته واستول او دا حکم يې ورته وکړ چې که شوني وي نو هغه دې ژوندې ونيسي او که نه هملته دې ئې ووژني.

هغه وخت چې دا ډله سوډان ته روانيده نو هغه وخت رجب په سوډان کې نه و بلکه د فلسطين په يوې مشهورې او مستحکمې کلا، شوبک، کې اوسيده، دا وخت فلسطين د صليبيانو په ولکه کې و، او هغوی دا ځاي خپل مرکز گرځولي و، د همدې ځايه ئې مسلمانان ډیر زورول، د مسلمانانو ژوند ئې را تنگ کړې و، مسلمانان له دې ځايه هره ورځ کورنۍ کورنۍ تبتيديل، هلته د هيڅ مسلمان عزت خوندي نه و. صليبيانو به کله کله د غلو په څير د اړې غورځولي، د مسلمانانو قافلي به ئې لوټلې او بيرته به فلسطين ته راستنيدل، هغوی به نجونې هم تبتيولي همدا علت وه چې سلطان ایوبي تر ټولو دمخه په فلسطين کې ميشت صليبيان د تيغه تيرول غوښتل، تر څو د مسلمانانو مال او ابرو خوندي پاته شي، ددې نه اخوا يو ستر علت دا هم و چې د مسلمانانو په لمړۍ قبله باندې صليبيان حاکم و. خود مسلمانود امراؤ دا حال و چې هغوی د صليبيانو سره د دوستۍ اړيکې کلکول او ځان ئې پرې خوندي ساته، رجب پخپله هم يو مسلمان عسکري منصبدار و، خو هغه د سلطان ایوبي پر خلاف د کومک د ترلاسه کولو له پاره د صليبيانو څنگ ته ورغلي و.

صليبيانو د رجب د عزت په خاطر هلته په عسکري کلا کې د نڅا او شرابو محفل گرم کړې و، رجب دا احساس هم و نکړ چې وويني چې د لوڅو لغړو نخونکو ډيرې ئې مسلمانانې هغه نجونې دي چې صليبيانو په کوچنۍ والي کې تبتيولي او بيائې د نڅا روزنه ورکړې ده، هغه خپلې لونې دکافرو په محفل کې نخيدونکې کتلې او دهمغوي د لاسو ئې شراب په خوله کول، د رجب سره دوه نور مسلمان قومندانان هم وو، هغوی ټوله شپه په شرابو او فساد کې مست و، او سهار د صليبيانو سره دخبرو اترو له پاره کيناستل، په دې



غونډه کې د صليبيانو مشهور پادشاه «گائي لوزينان» او قومندان «کونارډ» هم شتون درلود. ددوی څخه اخوا يو څو نور عيسايي فوځي قومندانان هم وو. هغوی ته د شپې له اړخه رجب وييلې و چې سلطان ايوبی د سوډانيانو د قبيلې عبادتځای له منځه وړي او دهغوی مذهبي مشر پروهت ئې هلاک کړې دې، د سلطان ايوبی پر خلاف سوډانيانو بريد وکړ خو د صلاح الدين ايوبی په لاسو د ماتې سره مخ شول، سلطان ايوبی د خليفه العاضد خلافت هم له منځه يوړ او دهغه پر ځای ئې عباسي خلافت جوړ کړ. خو په مصر کې به هيڅ خليفه نه اوسيد. رجب هغوی ته وويل چې ددې مطلب دادې چې سلطان ايوبی به پخپله د مصر خپله واکه حکمران وگرځي. رجب د صليبيانو دې غونډې ته وويلې چې هغه ددوی څخه د نظامي او مالي مرستې د تر لاسه کولو له پاره راغلې دي او غواړي له دې ځايه سوډان ته ولاړ شي او هلته يو فوځ تيار کړي. هغه په مصر کې د حالاتو د خرابولو او د گډوډيو د راوستلو له پاره ئې هم د صليبيانو څخه د کومک غوښتنه وکړه.

«زمونږ تر مخه اوس د مسئلې دوه اړخه دي چې بايد پاملرنه ورته وشي» کونارډ وويلې، «د هغې حبشي قبيلې په مذهبي چارو کې چې صلاح الدين ايوبی په ډيره ظالمانه توگه مداخله کړې ده بايد د انتقام او بدلې د اخستلو له پاره را و پارول شي. ددې تر څنگ څومره مذهبنه او عقيدې چې په سوډان کې شتون لري د هغوی پيروان بايد د صلاح الدين ايوبی پر خلاف وسله وال کړل شي او هغوی ته وويل شي چې دا مسلمان پادشاه د خلکو عبادتځايونه او دهغوی د دېوتا بُت ځايونه هر چيرې چې وينې وړانوي ئې مخکې له دې چې هغه په بلې کومې عقيدې باندې يرغل وکړي هغه په مصر کې له منځه ولاړ شي. په دې توگه د خلکو مذهبي جذبات را و پارول شي او هغوی په مصر باندې د يرغل له پاره په اسانۍ سره تيار کړل شي»

«مونږ د مصر مسلمانان هم د صلاح الدين ايوبی پر خلاف درولې شو» يوه صليبي قومندان وويل، «که چېرې محترم رجب باندې بده و نه لگيږي نو زه به د هغې د گټې خبره وکړم، د مسلمانانو تر منځ د مذهبي ليونتوب د راپارولو له پاره پخپله مسلمان د مسلمان په لاسو وژل څه ستونزمنه خبره نه ده، لکه څنگه چې زمونږ يو شمير پادريانو خپل ځانونه د گرجو حاکمان گرځولې دي او خپل ځانونه ئې د انسان او خداي تر منځ درولي دي، بلکل په همدې توگه په اسلام کې هم يو شمير امامانو په جوماتونو ولکه کړې او خپل ځانونه ئې د خداي نماينده ټاکلي دي، زمونږ سره شتمني شته، چې دهغې په ځواک سره مونږ مسلمان ملايان تيارولې او د مصر په جوماتونو کې ئې کښينولې شو. زمونږ تر څنگ داسې عيسايي پادريان هم شتون لري چې د اسلام او قران څخه په ښه توگه خبر دي، چې مونږ هغوی د مسلمانو امامانو په شکل کې استعمالولې شو.»

د صلاح الدين ايوبی پر خلاف په کوم جومات کې خبرې کولو ته اړتيا نه شته دهمدې ملايانو په ژبه مونږ په عوامو کې داسې توهم پالنه پيدا کولې شو چې دهغوی په زړونو کې د صلاح الدين ايوبی هغه عظمت له منځه ولاړ شي چې هغه په کې پيدا کړې دي.»

«دا پلان خو سمدستی پيلول په کار دي» رجب ورته وويل «سلطان ايوبی په مصر کې مدرسې جوړې کړې دي، په دې مدرسو کې ځوانانو ته د مذهب صحيح لاره ور ښوول کيږي، په داسې حال کې چې پخوا داسې

کومه مدرسې هلته شتون نه درلود. خلکو به په جوماتونو کې خطبو ته غوږ ایښوده ، چې په هغو کې به د خلیفه ډیره زیاته ستاینه کیدله ، خو صلاح الدین د خطبو څخه د خلیفه نوم هم وویست ، که چېرې په عامو وگړو کې د علم او پوهې رڼا زیاته شي او ذهني بیداري په کې را پیدا شي نو بیا خو به زمونږ کار نور هم ستونزمن شي ، تاسې پوهیږئ چې د حکومت د ټینګښت له پاره خلک باید په ذهني او فکري توګه وروسته پاته او په جسماني توګه اړ او محتاج و ساتل شي.

«درونده رجه !» یو صلیبي قومندان ورته په خدا کې وویل «تا ته دخپل هیواد په هکله هم دومره پوهه نه شته ، چې هلته د ځمکې لاندې څومره کار روان دي ، مونږ دا کار دهمغې ورځې څخه پیل کړې و په کومې چې صلاح الدین ایوبي زمونږ بحري بیړه په روم کې ډوبه کړه ، مونږ په ډاګیزه تخریب کاري باندې باور نه لرو ، خو مونږ ذهنونه تخریبوو ، لږڅه غور وکړه درونده رجه ! دوه کاله پخوا په قاهره کې څومره قحبه ځایونو شتون درلود؟ او اوس ولاړ شه ووینه چې څومره شتون لري؟ ایا په هغو کې ډیر زیات زیاتوالې نه دي راغلې؟ ایا په شتمنو مسلمانو کورنیو کې د نجونو او هلکانو ترمنځ د نیوکې وړ معشوقي نه دي پیل شوي؟ کومې عیسوي نجونې چې مونږ هلته وراستولې دي هغوی د مسلمانو نجونو په لباس کې د مسلمانو نارینه و ترمنځ د رقابت د پیدا کولو او وینې تویولو کارونه نه دي ترسره کړي؟ مونږ په قاهره کې ډیره په زړه پورې جواړي پیل کړې ده ، همدا اوس دهغې ځای په دوه جوماتونو کې زمونږ له اړخه استول شوی امامان ناست دي ، هغوی په ډیره ښه لاره د اسلام اصلي شکل بدلوي ، هغوی د جهاد معنا بدلوي ، مونږ هلته د عالمانو او فاضلانو په لباس کې هم یو شمیر وگړي ګمارلي دي ، چې مسلمانان د جنگ او جګړې پر خلاف تیاروي ، هغوی د دوست او دښمن انګیرنه هم بدلوي ، زه په ذاتي توګه دا توقع لرم چې مسلمانان به ترڅو کلونو پورې په همدې ذهني څرنگوالي کې ورننوي په کوم کې چې به هغوی ځانته په ډیر فخر سره مسلمان وائي خو دهغوی په ذهنونو او دهغوی په تهذیب او کلتور به د صلیب اغیز سپوروي»

«د صلاح الدین ایوبي د څارګڼۍ نظام ډیر فعاله دي» رجب ورته وویلې ، «که چېرې دهغې د څارګڼۍ د شبکې مسؤل علي بن سفیان ووژل شي نو صلاح الدین ایوبي به ړوند او کون شي».

«ددې مقصد خو دا شو چې ته پخپله هیڅ هم نه شې کولې ،» کونار د ورته وویلې «ته یو حاکم هم له منځه نه شې وړلای ، که چېرې ته د عقل له اړخه دومره کمزورې ئې ، نو ته خو به بیا زمونږ وگړي هم د هغوی په لاسو کې ورکړې او پرې به ئې ووژنې ، او زمونږه شتمني به هم بیکاره او له منځه یوسي»

«دا کار به زه پخپله ترسره کړم» رجب ورته وویل «ما د فدائیانو سره په دې هکله خبرې کړې دي ، هغوی خو د صلاح الدین ایوبي د وژلو له پاره هم تیار دي»

تاسې د سوډان له پولو څخه د مصر په پولو باندې بد امنی را پیدا کولو ته دوام ورکړئ، «کونارډ ورته وویلې «د هیواد دننه به مونږ ذهني او نورو هر ډول تخريبي کارونو ته دوام ورکړو، دبله اړخه هلته په عربو کې یو څو امراء زموږ په لاسو کې کیوتی دي، دهغوی څخه یو شمیر مونږ دومره بې واکه کړي دي چې مونږ ته جزیه را کوي. مونږ کوچنۍ کوچنۍ حملې کوو او دهغوی په لږه لږه ځمکه باندې ولکه کوو او مخته ځو. تاسې د سوډان له اړخه هم همدا لوبه ولوبوئ، په مسلمانانو کې یواځې همدا دوه وگړي پاته شوي دي چې یو ئې نور الدین زنگي او بل ئې صلاح الدین ایوبي دي، ددوی د له منځه وړلو سره سم به د اسلامي نړۍ لمر په ډوبیدو شي، په دې شرط چې تاسې خلک ثابت قدمه اوسئ، ددې خبرې اړتیا به نه وي چې مصر به همستا وي.»

ددې ډول بنسټیزو خبرو اترو وروسته، تر ډیره پورې ددې پلان په عملي لارو چارو باندې بحث او څیړنه و شوه، بالاخره رجب ته درې ډیرې بنایسته او چالاکه نجونې او په زرگونو طلائي سکې ورکړل شوې. هغه ته په قاهره کې ددوه کسانو ادرسونه هم ورکړل شو. دهغوی څخه یوه ته ددې نجونو ور رسول ډیر زیات اړین ول، ددې دواړو وگړو څخه ئې یو د سلطان ایوبي د جنگي او دفاعي څانگې رئیس فیض الفاطمي و، رجب ته دا ونه ویل شول چې نجونې به څه ډول استعمالوي، هغه ته همدومره ویل شول چې د فیض الفاطمي سره ئې اړیکې شته دي، هغه پوهیږي چې نجونې څه ډول استعمال کړل شي، همدا راز نجونو ته هم څرگنده ده چې هغوی باید څه وکړي، دې درې واړو نجونو عربی او مصري ژبه په ډیره ښه توگه ویلای شوه.

په همدې ورځ ئې دغه درې واړه نجونې او لس کسه ساتونکې د رجب سره کړل او رخصت ئې کړل. هغوی دهر څه د مخه د سوډان هغه غرنۍ سیمې ته تلل چېرې چې دنجلی قرباني ورکول کیده، او چېرې چې د سلطان ایوبي سرتیرو مجاهدینو امراره د حبشیانو څخه ازاده کړې وه او دهغوی مذهبي مشر پروهت ئې وژلې و، او د فرعون د وختونو مانۍ ئې په خرابو بدلې کړې وې. رجب د سوډانینانو ماتې او د العاضد د خلافت نه دگوبنه کیدلو وروسته تنبیدلې و او په همدې ځای کې پټ شوې و، او بیا ئې همدا ځای دخپلو فعالیتونو مرکز گرځولې و. هغه په خپل شاوخوا کې د حبشیانو همغه قبیله راټوله کړې وه چې پروهت ئې د سلطان ایوبي د مجاهدینو په لاسو هلاک شوې و، دې خلکو تر اوسه پورې هم دا ځای د دېوتاگانو ځای ځیگې گانه، او د غرونو منځ ته نه ورتلل، هلته یواځې څلور زاړه حبشیانو تگ راتگ کاوه، دهغوی له ډلې څخه یو د دوی مذهبي مشر و، او خپل ځان ئې د وژل شوی پروهت ځای ناستې گانه، هغه ځانته نور درې کسان د ساتونکو په توگه ټاکلي و چې دهغه سره به د غرونو منځ ته ورتلل، رجب هم د همدې کوچنۍ سیمې یو بل کونج ځانته د کورگي په څیر ټاکلې و، هغه د تیښتې وروسته دغه ځای خپل پټ ځای گرځولې و، او بیا په مصر کې میشت د کوم صلیبي جاسوس په مرسته تر فلسطینه پورې تللې و.

\*\*\*\*\* (۲۰)

د حبشيانو دا قبيله چې انګوک نومیده ، ډيره په ويره کې وه ، يو خود هغوی ددېوتا قرباني پوره کړل شوی نه وه . او بل دا چې دهغوی مذهبي مشر پروهت و وژل شو . او دريم دا چې دهغوی ددېوتا بُت ، او ځای له يوې مخې په کنډوالو بدل شوي و . او څلورم مصيبت پرې دا نازل شوې و چې د قبيلې په سلګونو ځوانان د خپلو دېوتاګانو د سپکاوي د بدلې د اخستلو په خاطر د سلطان ايوبي د مجاهدېنو په مقابل کې د ماتې وروسته وژل شوی و . ددې قبيلې په هر کور کې غم او وير ګډ و . دهغوی څخه يو شمير خلکو دا فکر هم کاوه چې شونې ده چې هغه چا چې دهغوی دېوتا له منځه وړي هغه به دهغه نه ستر دېوتا وي ، د وژل شوی پروهت ځای ناستي چې کله د خپلې قبيلې د خلکو دا حال وکوت نو لمړۍ څوئې دا وويل چې ددېوتا سترې څمخاری وړې دي د هغوی ګيډې ډکې کړئ ، حبشيانو يو څو وزي د سترو څمخارود خوراک له پاره پروهت ته ور وليږلې ، يو کس ددې قربانۍ له پاره خپل اوبن هم پروهت ته ورکړ ، څو ورځې په پرلپسې توګه دا ځناور سترو څمخارو ته په ډنډ کې ور اچول کيدل ، خود قبيلې څخه ويره لرې نه شوه .

يو شپه نوي پروهت د قبيلې خلک د غره تر څنګ را ټول کړل او ورته ئې وويل چې هغه تر دېوتا ګانو پورې د وررسيدو لارې پيدا کړي دي ، خود دېوتا ګانو دا اشاره ورکړې ده چې څرنگه چې نجلی په خپل وخت قرباني شوی نه ده نو په دې خاطر په قبيلې باندې داسې ستر مصيبت راغلې دي ، دېوتا ګانو ويلې دي چې اوس به په يوه وخت کې ددوه نجونو قرباني ورکوي نو مصيبت به درڅخه لرې کړل شي او که نه دېوتا ګان به ټوله قبيله ارامۍ ته پرې نه ږدي ، پروهت دا هم وويل چې نجونې به د انګوک د قبيلې څخه نه وي ، هغوی بايد سپين رنگه وي ..... ددې خبرې په ويلو سره د قبيلې زيات شمير زړه ور او جنگجو وګړي را پورته شول او وئې ويل چې هغوی به د مصر څخه دوه مسلمانې او يا فرنگي نجونې د قربانۍ له پاره را تېنډوي .

هلته رجب د فلسطين څخه ددرې صليبي نجونو او لس کسه ساتونکو سره يوځای دې لورې ته را روان و . دهغوی سفر ډير اوږد او ستومانه ونکې و ، هغه د سلطان ايوبي د فوځ تېنډلې سالار او باغي عسکرو . هغه ته دا مالومه وه چې د مصر په پولو به سلطان دگشتي پهرو انتظام کړي وي ، په دې خاطر هغه خپله قافله په يوې اوږدې لار روانه کړې وه ، دهغې په قافلې کې درې اوبنان و چې اوبه ، خوراک او د صليبيانو لخوا ورکړل شوی ډير سامانونه پرې بار و ، پاته وګړي ټول په اسونو سپاره و ، د څو ورځو د فاصلې د طې کولو نه وروسته هغوی د دېوتا ګانو د اوسيدو غرنۍ ځای ته را ورسيدل ، ددې څخه يواځې يوه ورځ د مخه د قبيلې پروهت ويلې و چې ددوه سپين پوسته نجونو ، چې سوډاني نه وي ، قرباني کول اړينه ده ، تر ټولو دمخه رجب د پروهت سره وکتل ، پروهت ورسره درې سپين پوسته اوډيرې بڼايسته نجونې وکتلې ، نو دهغه سترګې د خوښۍ څخه وځليدې ، دا نجونې د قربانۍ له پاره مناسبې وې ، هغه د رجب څخه د نجونو په هکله وپوښتل ، نو رجب ورته وويل چې هغوی ئې د يوه ځانګړې موخې د ترسره کولو له پاره له ځانه سره راوړي دي .

رجب دا نجونې د غرونو تر منځ داسې يوې سيمې ته يوړې چې ډيره شنه او شادابه وه . داسې مه ددرې اړخونو څخه په غرونو کې را ګيره شوی وه . رجب هلته د پخوا څخه څيمي بنځې کړې وې . نجونې بايد په ډيره پټه توګه او د ډيرو پټو لارو له لورې هغه چاته ورحواله شوی واي چې صليبيانو ئې په هکله مالومات ورکړي

و. هلته د نجونو د میشت کیدو له پاره ټولې اسانتیاوې شته وې، رجب ورته د شرابو انتظام هم کړې و، هغه په بریالیتوب سره د سفر پای ته رسیده او خپل ځای ته په امن د را رسیدو په خوشحالی کې جشن جوړ کړ. صلیبې ساتونکو ته ئې هم ښه ډیر شراب ورکړل، اونجونو پرې هم خپله تنده ماته کړه.

د نیمې شپې وروسته، کله چې ساتونکي او دهغه خپل هغه نور ملگري چې د پخوا څخه هلته شته و ټول په خواږه خوب بیده شول، نو رجب یوه نجلی له لاسه و نیوله او خپلې خیمې ته ئې له ځانه سره یوړه، نجلی دهغه په نیت و پوهیده، هغې رجب ته وویل، «زه فاحشه نه یم، زه دلته د صلیب د فرض او دندې د اداء کولو په خاطر را غلې یم زه له تاسره شراب څښلې شم خو بدي درسه نه شم کولای».

رجب په خندا کې هغه دخپلې خیمې لورې ته کښوله خو نجلی ترې خپل مټ خلاص کړ، کله چې رجب لاس ور اوږود کړ نو نجلی ترې خپلو نورو ملگرو نجونو ته و تنبیدله، هغوی دواړه هم بیرون راووتلې، هغوی هڅه وکړه ترڅو رجب و پوهوي، چې دا نجونې غلطې او فاحشې ونه ګڼي،

رجب په غصه شو او ورته ئې وویل «زه پوهیږم چې تاسې څومره پاکې یاست، بې حیايې او فحاشت خو ستاسې دنده ده»

«دا دنده مونږ هغه ځای کې استعمالو چېرې چې زمونږ د فرض د تر سره کولو له پاره دهغې د استعمال اړتیا وي» نجلې ورته وویلې «مونږ د عیاشۍ په خاطر عیاشی نه کوو».

رجب نه غوښتل چې دهغوی په کومه خبره باندې ځان و پوهوي، بالاخره نجونو ورته وویلې «زمونږ سره خوا کې لس کسه ساتونکي دي، هغوی زمونږ د ساتنې په خاطر دلته راغلي دي، سبا هغوی بیرته ستنیږي، که چېرې مونږ د هغوی اړتیا احساس کړه نو مونږ به هغوی همدلته له ځانه سره تم کړو، او یا به پخپله له دې ځایه څخه بیرته ولاړې شو».

رجب چې پاته شو، خودهغه عزم دا ښووله چې هغه به دا نجونې ونه ښیي، هغه شپه تیره شوه، بله ورځ کله چې رجب د فلسطین څخه راوړي ساتونکي له خپله ځانه رخصت کړل،... نو هغه ورځ هم تیره شوه، د ماښام په وخت کې کله چې رجب د نجونو تر خوا ناست و او خبرې ئې ورسره کولې نو په دې وخت کې پروهت د خپلو څلورو حبشیانو سره راغې او په سوډاني ژبه ئې رجب ته وویلې «زمونږ د پوتا له مونږه خفه شوې دې هغه ددوه فرنگي یا مسلمانو نجونو قرباني غوښتې ده، دا نجونې د قربانۍ له پاره مناسبې دي، ددوی څخه دوه نجونې مونږ ته را حواله کړه».

په رجب باندې سرو خرخید، او ځواب ئې ورکړ، «دا نجونې د قربانۍ له پاره نه دي، مونږ ددوی څخه ډیر سترکار اخستل غواړو، او د همدوی په لاسو غواړو ستاسو د دېوتاگانو د ښمنان له منځه یوسو».

«ته درواغ وائي» پروهت ورته وويلې «تا دا نجونې دلته د تفريح له پاره را وړي دي ، خو مونږ به دهغوی څخه دوه نجونې قربانوو.»

رجب ورته د هرې لورې دليلونه وويل خو پروهت هيڅ دليل ته غاړه نه ايښوده ، دهغه په ذهن باندې د پوتا سپور و ، هغه پورته شو او ددوه نجونو په سرونو ئې بيا بيا لاس رابښكوده او وئې ويل «دا دواړه د پوتا له پاره دي ، د انگوك خلاصون ددې نجونو په لاسو كې دې» دائې وويل او ولاړ ، بيا ودریدل او رجب ته ئې وويل. «د نجونو سره يو ځاي ددې ځايه د تينبستي هڅه و نه كړې ، ته بايد په دې پوه شي چې مونږ به ډير ژر تا راپيدا كړو.»

نجونې په سوډاني ژبه نه پوهيدلې ، حبشي پروهت دهغوی په سرونو لاس رابښكود ، خو رجب ئې اندېښمن وكوت ، درجب څخه ئې وپوښتل چې دا حبشي څه ويل غوښتل ؟ رجب هغوی ته په څرگنده توگه وويل ، چې هغه دوی دواړه د قربانۍ له پاره غواړي ، د نجونو د بلې پوښتنې په ځواب كې هغه ورته وويل چې هغه غواړي ستاسې سرونه پرې كړي او د وچېدو له پاره ئې كيږدي ، اوستاسې جسم د اوبو ډنډ ته ورواچوي تر څو هلته ئې سترې څمخاري و خوري ، دنجونو رنگونه و تنبستيدل ، هغوی رجب ته وويل چې هغه د هغوی د خوندي كولو په خاطر څه فكر كړې دې ، رجب ځواب وركړ ، «ما هغه ته دهغه دپوهولو په خاطر زيات شمير دليلونه وړاندې كړل خو هغه په يوه هم د پوهيدو هڅه و نه كړه. زه د همدې خلكو په رحم وكرم پورې تړلې يم. زه غواړم دوی له خپله ځانه سره ملگري كړم ، دوی زما په فوځ كې د يو ځاي كيدو له پاره تيار دي ، خو په خپله گروهه دومره پاخه اوكلك دي چې غواړي تر هر څه لمړۍ خپل د پوتاگان خوشحاله كړي ، بيا به زما خبره اوري ،»

درجب د خبرو او دهغې دلېجې څخه نجونو ته شك را پيدا شو چې هغه به ددې توان و نه لري چې هغوی خوندي كړي ، او يا به دهغوی د خوشحالولو په خاطر ددوی د خوندي كولو هڅه و نه كړي ، ځكه هغوی تيره شپه درجب د نيت يو څرك هم كتلې و ، د هماغه نيت د په نظر كې نيولو په اساس هغوی نا هيلې شوې وې ، رجب هغوی ته په رسمي توگه هم ډاډ ورنكړاې شو چې هغوی به خوندي كړاې شي ، نجونې بيرته خيمې ته ستنې شوی او په را پيدا شوی حالاتو ئې غوراو څيړنه پيل كړه ، او دې پايلو ته ورسيدې چې هغوی دلته نه درجب د عياشۍ وسيله كيدو ته او نه د حبشيانو پرد پوتاگانو د ځانو د قربانولو له پاره راغلي دي ، هغوی نه غواړي هسې په هسې بې مقصده و مري ، هغوی ددې ځايه د تينبستي اراده وكړه. خو تنبستيدل او تر فلسطينه پورې په خيريت سره رسيدل څه اسانه كار نه و. خو ددې خوا بله چاره هم نه وه ، دا نجونې يواځې بنايسته او زړه وړونكې نه وې بلكه د آس د ځغلولو او عسكري زده كړو روزنه هم وركړل شوی وه تر څو د اړتياو په وخت كې خپل ځانونه خوندي كړاې شي ، هغوی پريكړه وكړه چې له دې ځايه به تنبستي او فلسطين ته به ځانونه بيرته رسوي ،



هغه شپه په خیر سره تیره شوه ، بله شپه نجونو هرې لورې ته وکتل چې د شپې آسونه چېرې تبیله کیږي ، اودا چې دهغه ځایه څخه دوتلو لار کومه ده . حبشي پروهت د ورځې له اړخه یو ځل بیا راغې او درجب سره د خبرو کولو وروسته بیرته ولاړ ، نجونو د رجب څخه و پوښتل چې هغه څه وویل ؟ هغه ورته وویل چې هغه سبا شپه تاسې له دې ځایه څخه غواړي یوسي ، هغه ماته اخطار راکړ چې که چېرې زه د هغوی ترمنځ کوم خنډ پیدا کړم نو هغوی به ما ووژني او سترو څمخارو ته به مې په هغه ډنډ کې ورواچوي ، نجونو هغه ته د خپلې تیښتې د پلان په هکله څه و نه ویل ، ځکه هغوی د رجب په نیت باندې شکمنې شوې وې ، هغوی ډیرې زیاتې ذهینې نجونې وې ، هغوی د رجب سره داسې خبرې پیل کړې اوداسې خبرې ئې دهغې دخولې څخه را وویستې چې دهغې له مخې هغوی ته دا په ډاگه کیدله چې هغه د هغوی د په څنگ کولو پر ځای د حبشیانو خوشحالي غواړي ، ترڅو حبشیان دې هملته له ځانه سره پټ و ساتي او د سلطان ایوبي پر خلاف ورسره د یوه ځواکمن فوځ په جوړولو کې مرسته وکړي . نجونو ته دا شک هم پیدا شو چې رجب به دداسې یوه قیمت په ورکولو سره دهغوی دخوندي کولو هڅه وکړي چې هغه ته ئې ورکول اړین نه بریښي .

ټوله ورځ په همدې کشمکش کې تیره شوه ، رجب ته هیڅ ډول شک پیدا نه شو چې نجونې به و تنبیري ، هغه هغه وخت هم شکمن نه شو چې نجونو هغه ته وویل چې په داسې جهنمی دښته کې دداسې شنې سیمې شتون پخپله د قدرت یو عجوبه ده . راځه او پرمونږ ددې سیمې لږ څه سیل وکړه . رجب هغوی ته د سیمې د ښوولو او سیل کولو په خاطر دهغوی په گرځولو باندې پیل وکړ . مخته هغه ویرونکي جهیل (ډنډ) راغې چې د هغه په څنډو باندې پنځه ویرونکي سترې څمخاری ناستې وې . د ډنډ اوبه ډیرې بد بویه او خرابې وې ، یوې نجلۍ وویلې چې داسې بریښي چې د غره په دننه کې کومه د اوبو چېنه را خوتیږي ، کله چې ټولو د غره په دننه کې وکتل نو د یوې نجلۍ دخولې څخه چېغې ووتې ، اوبو د غره په منځ کې یو ستر غار جوړ کړې و ، رجب ورته وویل ، «دا هغه سترې څمخاری دي چې د خوراک له پاره ئې دلته د مجرمانو او دقربانۍ کړل شوو نجونو لاشونه وراچول کیږي» دداسې ویرونکي منظر په کتلو سره د نجونو د تیښتې روحیه نوره هم زیاته پخه شوه . هغوی د سیل په بهانه د تیښتې لارې په نښه کړې او داسې نرمه ځمکه ئې وکتله چې د اسونو د نعلونو اواز ترې نه را پورته کیده ، دهغوی د سیل او گرځیدو د غوښتنې څخه همدا موخې هغوی ترلاسه کول غوښتل .

د بله اړخه هلته حبشي پروهت د خپلې قبیلې په یوه نژدې کلي کې ناست و او خلکو ته ئې زیرې ورکاوه چې د قربانۍ له پاره نجونې پیدا شوی دي اوقرباني به د نن څخه څلور شپې وروسته ، کله چې سپوږمۍ مکمله شي ، تر سره کیږي . هغه ورته وویل چې قرباني به د دېوتاگانو د اوسیدو په ځای کې او د عبادت ځای په کنډرو کې تر سره کیږي . ددې وروسته به دا عبادتځای مونږ په خپله جوړوو . اوکله چې ددې عبادتځای جوړښت پای ته ورسېږي نو مونږ به دهغه قوم څخه ، چې زمونږ د دېوتاگانو سپکاوي ئې کړې دي ، دبدلې د اخستلو تیارې نيسو .

\*\*\*\*\* (۲۱)

نژدې نیمایي شپه تیره شوی وه ، په رجب او دهغه په ملگرو نجونو دخپل ځانگړي فن له مخې دومره زیات شراب خښلي و، چې دهغوی دبیرته راویننیدو خطرې ئې له منځه وړې وه، هغوی بې هوشه پراته و، نجونو دخپل سفر له پاره سامانونه سره راټول کړي او تړلي و، په درې آسونو ئې زینونه کښودلي و ، په آسونو سپرې شوې او په همغه نرمه ځمکه ئې آسونه ورپریښول چې هغوی دورځې له اړخه کتلې وه ، ددې سیمې په یوه برخه کې څلور کسه حبشیانو شتون درلود خو هغوی هم ویده شوی و ځکه هغوی په دې پوهیدل چې ددې ځای څخه څوک د تیښتې هڅه نه شي کولې ، او که هڅه هم وکړي نو د صحرا په دې لویه لاره کې به ئې له منځه یوسي ، خو نجونې دهغه شنې ، زړه وړونکې خو ویرونکې بنديخانې څخه وتلې وې ، هغوی دهمغې لارې څخه غوښتل فلسطین ته ستنې شي په کومې چې د رجب له خوا راوستل شوې وې، هغوی ډیرې هوښیارې او د ښه عسکري روزنې څخه برخمنې وې خو هغوی په دې نه پوهیدل چې په صحرا کې دومره دوکې اوفریبونه شتون لري ، چې د پوهانو عقل هم ړندوي ، ددومره اوږد صحرائي سفر له پاره خلک دقافلو په شکل کې روانیږي ، او دخپله ځانه سره د صحرا دهر مصیبت دمقابلې له پاره اړین سامانونه او وسایل را اخلي.

دشپې له اړخه د صحرا هوا یخه وه ، درې واړو نجونو تر یوه ځایه پورې آسونه سوکه سوکه یوړل او بیايي په ځغاسته کړل ، د څه ډیرې لارې د تللو وروسته هغوی یو ځل بیا د آسونو دتگ رفتار راکم کړ او پاته شپه ئې آسونه په همدې کم رفتار سره مخته یوړل ، کله چې سهار شو او لمر پورته وخوت نو دنجونو شاوخوا شگلورپه غونډۍ تر سترگو شوی ددې تر مخه د خاورو ستر ستر او هسک غرونه په مخ کې پراته و. دوتلو هیڅ لاره ترې نه تر سترگو کیدله ، هغوی د لمر څخه دخپلې لارې د تللو اندازه واخسته ، او د غونډیو په منځ کې ورننوتې ، آسونه ئې تندې اخستي و، دهر آس دپاسه د اوبو یوه یوه کوچنۍ مشکیزه ایښې وه ، چې د یوې ورځې له پاره ئې هم بسنه نه کوله ، ددې له پاره چې آسونو ته اوبه ورکړای شي نو نجونې دخرما دبوټو دځنگل په لټون کې شوی. لمر همداسې سرته را پورته کیده ، او د صحرا څخه دوزخ جوړیده ، خو د خرما د بوټو دځنگل کوم ښه نښانه نه تر سترگو کیده.

رجب او دهغه ملگري د لمر د راختلو وروسته هم را وینښ نه شول ، هغوی د بې هوشۍ په خوب ویده شوی و ، پروهت دخپلو درې نورو حبشي ملگرو سره را غې ، هغه تر ټولو لمړۍ د نجونو خیمې ته ولاړ ، وئې کتل چې خیمه تشه پرته ده ، هغه رجب را پورته کړ او ورته ئې وویل « هغه دواړه نجونې ماته را وسپاره ،» رجب و برید او را پورته شو او د پروهت د قایلولو هڅه ئې پیل کړه او ورته ئې غوښتنه وکړه چې دا نجونې ضایع نه کړي. هغه ورته ټوله خبره په تفصیل سره وکړه چې ددې نجونو څخه کوم ډول کار باید واخستل شي. خو پروهت دهغه یوه خبره هم ونه منله ، رجب غوښتل خپل ملگري هم را پورته کړي خو حبشیانو هغه و نیو ، پروهت ورڅخه و پوښتل «نجونې چېرې دي؟»

رجب دهماغه ځایه نجونو ته ور غږ کړ خو کوم ځواب ئې تر لاسه نه شو کړای ، هلته خیمې ته ورغې وئې کتل ، بیايي اخوا دپخوا مخ واړاوه ، خو هغه ته نجونې په هیڅ ځای کې تر سترگو نه شوی ، ناڅاپه ئې د آسونو

زینونو ته وکتل، گوري چې درې زینونه غائب دي، په اسونو ئې غغلنده نظر وکړ او وئې کتل چې درې آسونه هم په تبیله کې نه شته، رجب پروهت ته وویلې «هغوی ستاسې له ویرې تبتیدلې دي، تاسو زما ډیر سترکار نجونې له ما څخه په تیښته مجبور کړی.»

«هغو ته به تا د تیښتې ویلې وي» پروهت ورته وویلې او خپلو درې واړو حبشیانو ته ئې د رجب په هکله وویلې «دا هلته یوسی او وئې ترئ، هغه یوځل بیا د انگوک دپوتا ناراضه کړې دې، ښه سپاره راوبولئ او د نجونو د نیولو پسې ئې وروخلوئ، هغوی لرې نه شې تللای»

درجب د ټولو عذرونو او زاریو سره سره بیا هم حبشیانو هغه له ځانه سره یوړ او له یوې ونې سره ئې داسې وټاړه چې لاسونه ئې تر شا تړل شوی و. دهغه د ویدو ملگرو وسلې ئې راواخستې او بیا ئې هغوی هم سره راوین کړل او اخطار ئې ورکړ چې که چېرې ددې ځایه و خوځېږي نو هلاک به کړل شي.... لږه شیبه وروسته شپږ آس سپاره او اوبن سپاره را حاضر شول او د نجونو د نیولو له پاره واستول شول، خود نجونو نیول اوس دومره ساده او اسانه خبره نه وه. ځکه چې د تیښتې او تعاقب ترمنځه نژدې لس دولس ساعته فاصلې شتون درلود. حبشي سپرو ته دا اسانتاوي تر لاسه وي چې هغوی د صحرا په رازونو ښه پوهیدل، او بل دا چې ټول نارینه و، هر ډول سختی او ستونزی ئې تیرولای شوی. په مخته تللو کې هغوی ددې ستونزو سره مخ شول چې هوا په لگیدو شوه او دې هوا د شگو په الوړولو باندې د نجونو د آسونو د پښو ښې له منځه وړې وې خو بیا هم هغوی د اندازې له مخې خپل سفر ته دوام ورکړ.

ددې څلور ساعتونو د تللو وروسته، هغوی ته د یوې لورې څخه د اسمان پرافق باندې پورته سره شانتی هوا تر سترگو شوه چې پورته ختله او مخته روانه وه. سواره وویریډل او یو بل ته ئې وکتل، اسونه او اوبن ئې بیرته شاته را وگرځول او په ځغاسته ئې کړل، دا د صحرا هغه توپان و چې د شگو سترې غونډۍ ئې د شگو د زرو په څیر له ځانه سره الوړولې، که کوم انسان یا ځناور به په هر ځای کې ولاړ او یا تم شوی و نو دهغه د جسم سره به دریدې او هغه به ئې ژوندې په شگو کې ښخاوه، او په هغه به ئې ستره غونډۍ جوړوله، هلته ددې توپان څخه د خوندي پاته کیدو له پاره بله کومه ستره او کلکه غونډۍ نه تر سترگو کیدله. هغوی وتبتیدل او غوښتل ئې چې بیرته خپلې غرنۍ سیمې ته ځانونه ورسوي خو هغه هم ډیره لرې پاته شوی وه..... اوس نو هغوی ته دا توپان را رسیدلې و، دهغې ځایونو هم د توپان د ځواک توان نه درلود او چېغې ئې وهلې، د جهیل (ډنډ) سترې څمخاری هم هلته د غار دننه ورننوتلې او ځانونه ئې خوندي کړل. پروهت په یوځای کې خپلې گوندې ښخې کړې وې او خپل لاسونه ئې په هوا کې پورته کړي او په زوره زوره به ئې پر ځمکه بیا بیا وهل، او په لوړ اواز به ئې ویل «اې د انگوک دپوتا! خپل قهر و زغمه، مونږ به ډیر ژر دوه ډیرې ښایسته نجونې ستا په قدمونو کې قربان کړو.» هغه دا توپان د دپوتا قهر گناه، که څه هم صحرا او دا ډول توپانونه تل یو د بل سره مل وي خو دا ډول سخت او توند توپان به کله کله را پیدا کیده، نجونې هم په همدې توپان کې راگیر شوې وې، دهغوی له پاره هیڅ پناه ځای او یا د وتلو لاره نه وه پاته. که څه هم هغوی د حبشیانو د خطرې د ځای څخه ډیرې لرې وتلې وې خو د صحرا په داسې یوې خطرې کې را

گيرې شوې وې چې د هغوی له پاره مرګونی ثابتيدای شوه ، پر هغوی باندې يو بل مصيبت دا راغې چې د شګو دتوپان او د هغې د اوازونو د ويرې درې واړه اسونه د هغوی د کنترول نه پرته ، په خپل سر خوشې شوی و. دا اسونه تر ډيره ځايه پورې يو ځای يو له بل سره ځغلیدل، ددې يوه ګټه دا شوه چې د شګو په توپان کې د ژوندي بنځيدو ويره له منځه تللې وه ، خو دا مالومه نه وه چې دا بې واګو اسونه به چېرې ځانونه رسوي ، او هغه ځای به بيا د اصلي لارې څخه څومره لرې وي ، په نجونو کې دومره توان نه و پاته چې آسونو په خپل واک کې واخلي او په آسونو کې هم نور ددې توان نه و پاته چې ددې څخه زياته ګړندۍ منډه ووهي ، هغوی تندې اخستي و او د نيمې شپې راهيسې په پرلپسې توګه روان او په ځغاسته و.

ستړتيا او تندې اسونه بې حاله کړي و ، يو اس د ځغاستې په وخت کې سر په تاراک را و غورځيد او په هغې سپره نجلۍ داسې را و غورځيدله چې آس دوباره پورته شو خو بيرته را پريوت او نجلۍ يې د ځان لاندې کړه ، هغه مړه کيدونکې وه ، لږ څه مخته ولاړل او د پوه بل آس د زين پټۍ را پرانستل شوه او زين په يوه لورې و خويده ، پر هغې سپور هم همغې لورې ته پريوت خو پښه ئې په رکاب کې و نښته ، اس نجلۍ په ځمکه کشوله ، او کله چې درېيمې نجلۍ د هغه سره د مرستې له پاره لاس ور اوږود کړ نو د هغې مرسته ئې و نه شوه کړاې ځکه د هغې خپل اس بې واکه شوی و ، هغې دخپلې ملګرې اواز اوریده خو سوکه سوکه د هغې اوازونه هم خپ شول او هغې د نجلۍ لاش کوت چې پر ځمکه ئې اس د ځان پسې را کاږي ، پر هغې هم ويره کيناسته ، هغه چې هر څومره زړه وره وه خو بيا هم بنځينه وه ، په زوره زوره ئې و ژړل ، هغه د پرانستل شوی زين اس و دريد ، خو درېيمې نجلۍ خپل اس و نه شو درولاې ، هغې شاته وکتل خو په توپان کې څه ورته تر سترګو نه شول ، او په دې پوه نه شوه چې پر هغه آس باندې څه و شول ، د هغه سپرلۍ خولاد پخوا څخه له منځه تللې وه .

درېيمه نجلۍ يواځې پاته شوی وه ، هغې د آس د رکابونو څخه خپلې پښې لږ څه شاته کړې ، د هغې د ويرې دا حال و چې هغې د آس قيضه پرې ايښې وه او لاسونه ئې د اسمان په لورې پورته کړي و او په ستوني څيړلو سره ئې خدای را باله ، « زما ستره ربه ! د اسمانونو ربه ! زما ګناهونه را وېښه ، زه ګناهګاره يم ، زما هروېښته ګناهګار دې ، زه د ګناه کولو له پاره راغلې وم ، زه په ګناهونو کې روزل شوی يم ، اې زما ربه ! زه په هغه وخت کې هم کوچنۍ وم چې غټانو زه د ګناه په لارې روانه کړم ، هغوی ماته د ګناهونو درس را زده کړ او په همغې کې ئې را ځوانه کړم ، او راته ئې وويل چې ورځه او نارينه دخپل جسم او خپل ښايست په واسطه بې لارې کړه . د هغوی په لاسو نور انسانان ووژنه ، درواغ ووايه ، دوکه او فريب ورکړه ، او بدکاره او فاحشه وګرځه ، هغوی ماته ويلي و چې دا د صليب فرض دي که ته ئې پوره کړې نو جنت ته به ولاړه شې . » هغې دليونو په څير چېغې وهلې او د هغې د آس رفتار را کميده ، هغې په زار او قطار سره ژړل او خپل خداي ته ئې ويل « ستا هر مذهب چې ريښتوني وي ، ماته د همغې مذهب معجزه را ښکاره کړه . »

د هغې عقیده متزلزله شوی وه ، د ګناهونو احساس د هغې پر ذهن باندې ولکه موندلې وه ، د مړينې ويرې د هغې د ياده ويستلي و چې هغه د کوم مذهب خاونده ده . هغې ته خپله تيره شوی په ګناهونو کې ډوبه

ښکاریده ، او په زړه کې ئې دا احساس را پاریده چې هغه د نارینه و د استعمال یو شې دې او هغه د هغوی د فریب او دوکې له پاره استعمالیږي ، خواوس سزا یواځې هغې ته ورکول کیږي .

په هغې بې هوشۍ اغیز کړې و خو دا اغیز ډیر ژر له منځه ولاړ ، هغې په ژړا ژړا کې خپل وینستان را ونيول او سر ئې رانښکته کړ او په لوړ اواز ئې وویل ، «زما مرسته وکړه ، ای زما ربه ! زه نه غواړم اوس و مرم .» ددې دعاو سره سم هغه ته په یاد شول چې هغه یوه یتیمه نجلی وه ، د مرگ تر مخه انسان تل د تیرې شوی زمانې لورې ته ور گرځي ، او دا د انساني فطرت یو قدرتي عکس العمل دې ، دې ځوانې نجلی هم خپلې ماضي ته د پناه د ور وړلو هڅه کوله ، خو هلته ئې هم څه نه موندل ، نه مور وه ، نه پلار او ورور ، نه خور وه او نه بل کوم خپلوان ، هغه ته یواځې همدومره را یاد شول چې هغه د صلیبیانو په لاسو پالل شوې ده او په هغه لاره ئې روانه کړه چې په هغې باندې هغه یوه ښکلې دوکه او فریب و گرځید . هغې اوس هم د خپله ځانه کرکه کوله ، خواوس ئې بښنه غوښتله ، خلاصون ئې غوښته ، هغه یو ځل بیا بې هوشۍ و نیوله ، دهغې د آس تگ دومره سوکه شوی و چې هغه په ډیره سختۍ سره قدم اخسته ، ددې تر څنگ توپان هم دریدلې و او نجلی خپل هوش هم له لاسه ورکړې و .

\*\*\*\*\* (۲۲)

سلطان ایوبي دخپل هیواد د پولو د ساتلو له پاره په هرې پولې ساتونکي درولي و ، د سوډان سره په نښتې پولې ئې هم د گشتې پهرې انتظام کړې و د هغوی له ډلې څخه د درې دلگيو قشله د سوډان د عسکري مرکزونو او دمصر په پولو کې نژدې څلور پنځه میله دننه پرته وه . ددې عسکري قشلي څیمې داسې ښخې کړل شوې وې چې د توپانو څخه د خوندي کیدو خورا ډاډمن ځای گڼل کیده ، خودې توپان د هغوی څیمې هم له بیخه نړولې وې ، تر څنگ ئې د آسونو او اوبانو سنبالول هم ستونزمن شوی و . کله چې توپان و درید نو سپاهیان او نور کارکونکي ټول د څیمو او نورو سامانونو په بیرته جوړولو کې و نښتل ، ددې درې وارو عسکري قشلو قومندان یو ترک نژادې احمد کمال نومیده ، هغه یو ښایسته شکله او تنومنده انسان و ، هغه هم د توپان د تم کیدو سره یوځای بیرون راووت او د ځناورو او د نورو سامانونو په لیدنه کتنه بوخت شو . اوس نو فضا هم د گرد او خاورو څخه پاکه شوی وه ، یو سپاهي یوې لورې ته اشاره وکړه او ورته ئې وویل «قومندان ! هغه اس او دهغې سپور خوزمونږ د ډلې څخه نه دي ؟»

«مونږ لا تر اوسه پورې نجونې په فوځ کې نه دي را گډې کړي» احمد کمال ځواب ورکړ « هغه خو نجلی ښکاري ، وینستان ئې خواره واره دي ، چې د ورايه تر سترگو کیږی .»

هغه د هماغه سپاهي سره یوځای هغه لورې ته ورمندې کړې ، یو آس ټیټ سر ډیر سوکه سوکه روان و ، کله چې هغې ته د گیاه بوي په پوزې شو نو سمدستي د تبیلې په لور رهي شو ، په اس باندې یوه نجلی داسې سپره وه چې دهغې مټې د آس د غاړې په اخوا د پخوا باندې غوځیدلې وی او نجلی پخپله مخې لورې ته د آس په غاړه پرته وه ، د نجلی وینستان خواره مخته را پریوتې و ، د احمد کمال تر ورسیدو پورې هغه آس د

نورو اسونو تبیلې ته ستون شوی و او د گیاه په خوړلو ئې پیل کړې و، احمد کمال د نجلۍ پښې د رکابونو څخه وویستې او د آسه ئې کوزه کړه او په خپلو لاسو کې ئې پورته کړه. سپاهي ته ئې وویل «ژوندۍ ده او فرنگۍ مالومېږي، دهغې آس ته هم اوبه ورکړئ»، هغه دا نجلۍ خپلې خیمې ته یوړه، د نجلۍ وینستان د شگو له لاسه یو له بله سره سلینت شوی و. احمد کمال د هغې په خوله باندې اوبه ور وشیندلې اویا ئې په خوله کې د اوبو څاڅکي ور واچول.

نجلۍ خپلې سترگې پرانستې، خو لمحې ئې احمد کمال ته په حیرانتیا سره کتل، اوناڅاپه را پورته شوه او کیناستله، د احمد کمال رنگ ئې تور وکوت او په انگلیسې ژبه ئې ترې وپوښتل، «ایا زه په فلسطین کې یم؟» احمد کمال ورته سر و خوځاوه او د هغې د پوهولو هڅه ئې وکړه چې هغه په دې ژبه نه پوهیږي، نو نجلۍ په عربي ژبه بیا ترې وپوښتل چې «ته څوک ئې؟ او زه چېرې یم؟»

«زه د اسلامي فوځ یو مامولي قومندان یم» احمد کمال ورته ځواب ورکړ. «او ته اوس په مصر کې ئې»

د نجلۍ سترگې د اوبو ډکې شوی او دومره وویړیدله چې تا به ویل چې اوس به بیا بې هوشه کیږي. خو احمد کمال ورته وویل «مه ویرېږه، خپل ځان کنترول کړه»، هغه دهغې په سر باندې د شفقت او مهربانۍ لاس را ښکود او ورته ئې وویل «زه پوهیږم چې ته فرنگۍ ئې، ته زما میلمنه ئې، د ویریدو هیڅ علت نه شته.» هغه یو سپاهي را وباله او د نجلۍ له پاره ئې اوبه او خوراک را وغوښتل.

نجلۍ ور ټوپ کړ او داوبو پیاله ئې پورته کړه او په ډیره بې صبری سره ئې دهغې په څښلو پیل وکړ. احمد کمال دهغې د خولې څخه پیاله لرې کړه او ورته ئې وویل «سوکه، لمړې غذا وخوره او بیا اوبه و څښه»، نجلۍ د غوښې یوه ټوټه را پورته کړه او بیا ئې په خوراک پیل وکړ او اوبه ئې پسې و څښلې، نو په مخ کې ئې رڼا را پیدا شوه.

احمد کمال هلته یو تشه خیمه ښخه کړې وه. چې هغه ترې د غسل د ځای کار اخست، هلته د اوبو کمښت نه و، دا خیمه ځای د خرما دېوه ځنگل سره یوځای و، احمد کمال نجلۍ د خوراک څښاک وروسته د غسل خیمې ته ور ننویسته او پرده ئې و تړله، نجلۍ خو غسل وکړ خو ډیره ویریده، ځکه چې هغه دخپل دښمن په پناه ځای کې نښتې وه، او هغه د دې دښمن څخه د ښه سلوک هیله نه درلوده، هغه ته د کوچنیوالي څخه دا په ذهن کې ور کینول شوی و چې مسلمانان وحشي دي او د ښځو له پاره هغوی د ځیرونکو حیواناتو په څیر دي. د دې ویرې تر څنګ پر هغې د حبشیانو، د سترو ځمخارو او صحرائي شگلور په توپان ویره هم پرته وه. دخپلو دوه ملګرو داسې ویرونکی مړینه چې د انسان وینستان را ولاړوي، هم ئې په ذهن کې را څرخیده. هغې د غسل کولو په وخت کې ډیره زیاته دا محسوسوله چې هغه دخپل داسې ناپاک وجود د مینځولو هڅه کوي چې د دنیا اوبه ئې نه شي پاکولې، هغې دغه ټول حالات تر سترگو لاندې و نیول او مجبوراً ئې خپل ځان د حالاتو بهیر ته ورحواله کړ. احمد کمال وکتل چې د داسې ښایسته او زړه وړونکې صورت نجلۍ مامولې نجلۍ نه شې کیدای، دمصر دې برخې ته داسې فرنگۍ نجلۍ څنګه را تللې شي؟ هغه د نجلۍ څخه و



پوښتل نو نجلۍ ورته وويل چې هغه د قافلي څخه وروسته پاته او جدا شوی ده. په توپان کې ئې آس بې واکه شو، خو احمد کمال د داسې ځواب څخه ډاډمن کيدای نه شو. هغه ترې درې څلور نورې پوښتنې هم وکړې نو د نجلۍ شونډې په رپيدو شوی، احمد کمال ورته وويلې که چېرې تا دا ويلي وای چې ته را تښتول شوې وې او توپان تا ته نجات درکړ نو شايد چې دا دليل دې منل شوی وای، تاته درواغ ويل هم نه درځي»

په دې وخت کې هغه سپاهي چې د احمد کمال سره يوځای و د خيمې پرده پورته کړه او يو کڅوړه او يوه مشکيزه ئې هغه ته ورحواله کړه، او ويي ويل چې دا شيان د نجلۍ د آس د زين سره تړل شوی و. کله چې احمد کمال غوښتل دا کڅوړه پرانځي نو نجلۍ وويريدله او په کڅوړې ئې لاس کيښود، دهغې د مخ رنګ بدل شو احمد کمال کڅوړه همغې ته ورکړه او ورته ئې وويل چې واخله او پخپله ئې پرانيږه.

داسې مالوميدله لکه د نجلۍ ژبه چې بنده شوې وې، هغې د کوچنيانو په خير کڅوړه شاته کړه خو احمد کمال ورته وويل چې داسې خو نه شي کيدای چې زه تاته ووايم چې څه او ددې ځايه ولاړه شه، زه هيڅ حق نه لرم چې تا تم کړم خو يوه داسې نجلۍ چې د ابادېو څخه لرې په يواځې ځان په آس سپره د بې هوشۍ په حال کې و موندل شي نو بيا خو هغه زه يواځې نه شم پرېښولای، دا زما انساني دنده ده، ماته خپل ځای را وښايه، زه به تا د خپلو سپاهيانو په ساتنه کې هلته خوندي واستوم. او که ځای دې نه را ښئي، نو بيا تا د شکمنې نجلۍ په توګه خپل مرکز قاهرې ته استوم ځکه ته نه مصري ئې او نه سوډاني.

د نجلۍ د سترګو او ښکې را رواني شوی هغه چې د کومو مصيبتونو څخه را خلاصه شوی وه نو دهغې ويره او دهشت لا تر اوسه پر هغې باندې حاکم و، هغه کڅوړه د احمد کمال مخې ته ور واچوله، احمد کمال چې پرانسته نو په هغې کې څه خرما او څه نور واړه او غټ شيان پراته و، او يوه کڅوړه په کې هم وه چې د طلا او سروزرو سکې او د طلا يو کوچنی زنجير د يوه صليب سره يو ځای پراته و. احمد کمال ددې څخه همدومره و پوهيده چې نجلۍ عيسوي ده، هغه ته غالباً چې مالومه وه چې هر هغه صليب چې د مسلمانانو پر خلاف په عيسائي لښکر کې شاملېږي نو هغوی په يوه صليب باندې سوګند يادوی او يو کوچنی شاتنه صليب د تل له پاره له ځانه سره ګرځوي، خو احمد کمال ورته وويل چې زما د پوښتنو ځواب په دې کڅوړه کې نه و.

«که زه دا ټول سره زر تاته درکړم نو بيا به زما سره مرسته وکړې؟» نجلۍ ترې وپوښتل.

«څنګه مرسته؟»

«ما فلسطين ته ورسوه» نجلۍ ترې و غوښتل «او له ما څخه نوره پوښتنه مه کوه»

«تر فلسطينه پورې به دې هم ورسوم او پوښتنه به هم کوم»

«که چېرې له ما څخه هيڅ شې پټ نه کړې نو دهغې به ځانته انعام درکړم،»

«هغه څه دي؟»

«آس به تاته درکړم» نجلی ځواب ورکړ. «او تردرې ورځو پورې ما خپله وينځه وگڼه»

احمد کمال پخوا هيڅکله هم په لاسو کې دومره زيات سره زړه و پورته کړي ، او نه ئې داسې حيرانونکي بنياست او صورت ترسترگو شوی و ، هغه خپلې مخې ته ځليدونکې طلاو کتل او بيا ئې د نجلی د ورينسمو په خير وينستانو ته وکتل چې د سرو زرو د تارونو په خير ځليلد بيا ئې دهغې سترگو ته وکتل ، چې يو طلسماتي څرک په کې و ، داسې څرک چې پادشاهان ئې يو د بله سره د بنمنان گرځول ، هغه يوتوانمند ځوان او قومندان و ، اودهغو ټولو دلگيو قومندان و چې په پوله باندې ئې پهره کوله ، دهغه څخه د پوښتنې گرويزنی هيڅوک نه و ، خو هغه دا ټولې طلاي سکې او صليب په کڅوړه کې ورواچول او کڅوړه ئې د نجلی په لاسو کې ورکړه ،

«ولې؟» نجلی ترې وپوښتل «ايا دا قيمت ډير کم دي؟»

«ډير کم» احمد کمال ورته وويل «د ايمان قيمت د خدايه پرته بل څوک نه شي ورکولای» نجلی غوښتل څه ووايې خو احمد کمال هغه خبرو ته پرې نښوده ، او ورته ئې وويل «زه خپل فرض او خپل ايمان نه شم پلورلای ، نن ټول مصر زما په ډاډ باندې په ډاډمن خوب ويده دي ، درې مياشتې وشوې چې سوډانيانو په مصر باندې د يرغل کولو هڅې کړې وې ، که چېرې زه دلته نه وای او يا ما دهغوی په لاسو خپل ايمان پلورلې وای نو دا لښکر به قاهرې ته ورننوتې و او ډيره تباهي به ئې کړې وه ، خو ته ماته د هغې لښکر څخه ډيره خطرناکه ښکارېږي ، ايا ته جاسوسه نه ئې؟»

«نه هيڅکله!»

«ته همدومره ووايه چې ته دې توپان دکوم ظالم له لاسه خلاصه کړې ئې او يا ته د توپان څخه څنگه خوندي را وتلي ئې؟» نجلی ډير بې معنا غوندې ځواب ورکړ ، نو احمد کمال ورته وويل «ماته اوس ستا په هکله ددې مالوماتو کومه اړتيا هم نه شته چې ته څوک ئې او دکومه ځايه راغلې ئې ، زه به سبا سهار تا د قاهرې په لور واستوم ، هلته زمونږ د جاسوسي يوه محکمه ده ، هغه پوهيږي او ته پوهيږي. ما به خپله دنده اداء کړي وي»

«که چېرې اجازه وي نو زه اوس ارام کولې شم» نجلی ورته وويل و «سهار چې ما د قاهرې په لور استوی نوښايد چې زه ستا د پوښتنو ځواب ووايم»

نجلی تيره ټوله شپه بيداره تيره کړې وه او د ورځې ئې هم داسې ويرونکې سفر کړې و چې د ځملاستو سره سم بيده شوه. احمد کمال وکتل چې هغه په خوب کې بېرېږي او په نا ارامۍ سره خپل سراخواد يخوا وهي ، داسې ترې را څرگندېده چې په خوب کې ژاړي.

احمد کمال خپلو ملگرو ته وویل چې یوه فرنگي نجلۍ مونیولې او سبا سهار به یې قاهرې ته استوم ، د هغه ملگري دهغه د کړچار سره بلد و. هیچا هم داسې کوم شک نه شو کولې چې هغه دا نجلۍ د بدنیتۍ په خاطر په خیمه کې له ځانه سره اچولې ده. کله چې هغه د نجلۍ آس وکوت نو حیران پاته شو چې آس ئې د اعلي نسل څخه دې ، او کله ئې چې دهغه زین وکوت نو بیا خوشک له منځه ولاړ ، د زین لاندې د مصر د فوځ نښه وه. دا آس د احمد کمال د فوځ خپل آس مالومیده.

حبشیانو د توپان له کبله د نجونو تعاقب پرې ایښې و ، هغوی بیرته ژوندي ستانه شوي و ، پروهت هم پریکړه اعلان کړې وه چې نجونې په توپان کې له منځه تللې دي ، په دې خاطر دهغوی پسې څوک استول بیکاره دي ، وخت هم ډیر شوی و خو په رجب باندې افت نازلیدونکې و. دهغه څخه حبشیانو همدا یوه پوښتنه بیا بیا کوله ، چې نجونې چېرې دي ؟ او هغه به قسمونه خوړل چې هغه ته دهغوی په هکله هیڅ مالومات نه شته ، حبشیانو ورته اذیت ورکول پیل کړي و ، د توري په څوکو ئې دهغه وجود زخمی کړې و او خپلې پوښتنې به ئې ترې بیا بیا تکرارولې ، حبشیانو دهغه ملگري هم د ونو د تنو پورې تړلي و او دهغوی سره ئې هم همداسې ظالمانه سلوک کاوه ، رجب ته خدای د خپل قوم ، خپل ولس او خپل هیواد سره د غدارۍ سزا ورکوله ، هغوی ئې د شپې له مخې هم نه پرانستل. نور نو دهغوی جسمونه سره را وخوړیدل.

نجلۍ د احمد کمال په خیمه کې ویده شوی وه ، هغه د لمر د را ختلو تر مخه یوځل راپورته شوی وه ، احمد کمال ورته خواړه ورکړل او دهغې وروسته بیرته په درانه خوب ویده شوه ، دهغې څخه دوه درې قدمه لرې احمد کمال ویده و. شپه تیریدله ، په خیمې کې ډیوه بلیده ، ناڅاپه نجلۍ چېغې کړې ، د احمد کمال سترگې و غوړیدې و ئې کتل چې نجلۍ ناسته ده او جسم ئې لږ زیرې ، ویریدلې ده ، احمد کمال ورنژدې شو ، نجلۍ ډیر ژر دهغه سره ځان وریو ځای کړ او په ژړا کې ئې ورته وویلې «دهغوی څخه مې وساته ، دوی غواړي ما سترو څمخارو ته ورواچوي ، او زما سر له تنې پرې کړي»

«څوک ؟»

«هغه و حشي حبشیان» نجلۍ په ویریدونکې لهجې سره وویل ، «هغوی دلته راغلي و»

احمد کمال ته د حبشیانو د قربانۍ په اړه مالومات و ، هغه ته شک را پیدا شو چې شونې وه چې دا نجلۍ ئې د قربانۍ له پاره هلته بوتله ، هغه د نجلۍ څخه و پوښتل نو نجلۍ خپل لاس د احمد کمال په غاړه کې وړ واچاوه ، او ورته ئې وویل «ما مه پوښته ، یو خوب مې کوت» خو احمد کمال ورته کتل چې هغه ډیره زیاته ویریدلې مالومیده ، هغه ورته تسلي ورکړه ، او ډاډ ئې ورکړ چې دلته به دهغې د وړلو له پاره هیڅوک نه راځي. نجلۍ ورته وویل «چې زه نه شوم ویده کیدای ، ته زما سره خبرې نه کوی ، زه یواځې وینښه نه شم کیناستي ، زه لیونی کیرم»

احمد کمال ورته وويل «زه به له تاسره وينس پاته شم»، هغه د نجلی په سرلاس را ښکود او ورته ئې وويل «تر هغې چې دلته له مونږ سره ئې نو تا ته به د ويريډو احساس هم ونه شي»، هغه خپله دا خبره په عملي توګه هم ثابته کړه، هغه د نجلی څخه د حبشيانو په اړه او يا په همدې را بڼه هيڅ خبره ونه پوښتله، هغې ته ئې د ترکيې او مصر قصې کولې، نجلی د هغې تر څنګ ناسته وه، د احمد کمال لهجه ډيره خوږه وه، هغه د نجلی ويره لرې کړه او نجلی يو ځل بيا ویده شوه.

کله چې د نجلی سترګې پرانستل شوی نوسهار را ختلې و، وئې کتل چې احمد په لمانځه ولاړ دې هغې هغه همداسې کول، کله چې احمد کمال د دعاو له پاره لاسونه پورته کړل او سترګې ئې و تړلې نو نجلی د هغې به مخ باندې سترګې وړ و ښلولې، کله چې احمد کمال د دعا څخه فارغ شو نو نجلی ترې و پوښتل «تاله خدایه څه و غوښتل؟»

«د بدېو په مقابله کې همت او توان!» احمد کمال ځواب ورکړ.

«تا د خدای څخه کله هم سره زر او ښکلې ښځه هم غوښتې دي»

«دا دواړه شيان ماته خدای د غوښتو پرته را په برخه کړي دي» احمد کمال ځواب ورکړ. «خو زما پر هغوی باندې هيڅ حق نه شته، شايد چې خدای به زما څخه امتحان اخستل غوښتل.»

«ايا تا ته دا ډاډ در په برخه شوی چې خدای به تا ته د بدې په مقابله کې همت او توان درکړي؟»

«ايا تا ونه کتل؟» احمد کمال ځواب ورکړ «ستا سرو زرو او ستا ښايست زه دخپلې لارې څخه بې لارې نه کړای شوم، دا زما خپله هڅه او دخدای له خوا همت او توان دې چې ماته ئې راپه برخه کړ.»

«ايا خدای گناهونه ښيي؟» نجلی ترې و پوښتل.

هو! زمونږ خدای گناهونه ښيي، احمد کمال ځواب ورکړ، «خو شرط دادې چې بيا به گناه نه کوي،»

نجلی سرتيت کړ، کله چې احمد کمال دهغې سلګۍ واوريدې نو دهغې مخ ئې را پورته کړ وئې کتل چې هغه ژاړې، نجلی د احمد کمال لاس ونيوه، او هغه ئې څو څو ځله ښکل کړ خو احمد کمال ترې خپل لاس را ښکود، نجلی ورته وويلې، «نن به مونږ جدا کيږو، ته ما قاهرې ته ليږدوی، زه به اوس ازادېږم نه، زما زړه ما مجبوروي چې تا ته ووايم چې زه څوک يم او له کومه ځايه رالېږل شوی يم، بيا به زه تا ته ووايم چې اوس زه څوک يم.»

«زمونږ د تللو وخت راغلې» احمد کمال ورته وويل «زه پخپله له تاسره هلته ځم. زه دومره نازکه او خطرناکه دنده بل چاته نه شم سپارلې»

«ايا نه غواړې چې واورې زه څوک يم او له کومه ځايه راغلې يم؟»

«پورته شه» احمد کمال ورته وويل «دا اوریدل زما کار نه دي» او هغه د خیمې څخه بیرون راووت.

\*\*\*\*\* (۶۳)

لږه شیبه وروسته شپږ آسونه د قاهرې په لور روان شول، په یوه احمد کمال سپور او دهغې پسې په بل آس باندې نجلۍ سپړه وه، او دهغوی پسې د ساتونکو څلور آسونه یو د بل ترڅنګ روان وو ددې ټولو تر شا په یوه اوبن باندې د دې شپږو کسانو خوراک څښاک او د سفر نور اړوند سامانونه بار کړل شوي و. تر قاهرې پورې لږ زیات شپږدېرش ساعته سفر و، نجلۍ دوه ځلې هڅه وکړه چې خپل آس د هغه د اس سره یوځای کړي، خو دواړه ځلې احمد کمال ورته وويل چې خپل آس وروسته د ساتونکو د ډلې سره یوځای کړه. ددې سفر په دوران کې ددې پرته هغه د نجلۍ سره بله خبره هم ونه کړه. د لمر د لویدلو وروسته احمد کمال د پړاو له پاره قافله تم کړه.

احمد کمال د شپې یو ځل بیا نجلۍ ته په خپله خیمه کې ځای ورکړ خو رڼا ئې روښانه پرېښوده، هغه په خواږه خوب ویده شوی و، کله ئې چې سترګې خلاصې شوی نو چا ئې په تندې لاس را کشاوه، هغه نجلۍ د خپل ځان تر خوا وکتله، د نجلۍ لاس دهغه په تندې باندې و، احمد کمال په ډیره تیزی سره را پورته شو او کیناست، وئې کتل چې د نجلۍ د سترګو څخه اوبنکې را روانې دي، هغه د احمد کمال لاس په خپلو دواړو لاسو کې ونيو او ښکل ئې کړ او د کوچنیانو په څیر په ډکه خوله په ژړا پیل وکړ. احمد کمال ورته کتل، نجلۍ خپلې اوبنکې وچې کړې او وئې ويل «زه ستا دښمنه یم، ستاسې هیواد ته د څارګینۍ له پاره او ستاسې د لوړ پوړو حاکمانو په خپلو منځو کې د جنگولو او د صلاح الدین ایوبي د وژلو د پلان سره د فلسطین نه دلته راغلې یم، خو اوس زما د زړه څخه دښمنۍ وتلې ده،»

«دا ولې؟» احمد کمال ترې وپوښتل «ته خو ډیره بې زړه نجلۍ وختې، ته دخپل قوم او ولس سره غداري کوي، تاسو خو چې را ځوړند هم شئ وائې چې په صلیب باندې څاریږو!»

«ددې علت واوره» هغې ورته وويلې «ته لمړۍ نارینه ئې چې زما ښایست او زما ځوانې دي د کرکې وړ شې و ګاڼه او هیسته ته دي پرېښود..... او که نه څه خپل او څه پردي، ټولو زه یوه د لوبو نانځکه ګڼل، او ما هم د ژوندان هدف همدا شیان ګڼل چې د نارینه و سره لوبې کول هغوی ته دوکه ورکول او خپل عیش کول، زما روزنه هم د همدې هدف له پاره چې تاسې ورته بې حیايې اوفحاشي وائې شوی وه. خود ا بې حیايې زما له پاره یو هنر دي، یوه وسله ده، زه په دې نه پوهیږم چې مذهب څه شې دي، او یا دا چې دخدای احکام څه دي؟ یواځې د صلیب په هکله ماته د کوچنیوالي څخه دا په ذهن کې کینول شوي و چې دا دخدای له اړخه ورکړل شوی ښه ده او دا چې دا د عیسایت د عظمت علامه ده، او دا چې عیسایت په ټوله نړۍ د حکومت کولو حق لري، او دا چې مسلمانان د صلیب دښمنان دي که چېرې ژوندي پاته کیدل وي نو د صلیب په قدمونو کې ژوند تیر کړئ،..... ما دغه څو خبرې د مذهب بنسټیز اصول ګڼل، ماته د مسلمانانو د جرړو او ریښو د پرې کولو روزنه راکړل شوی وه او هغه مې هم خپله مذهبي دنده ګڼله،.....»

«ایا ته خپل یو سالار (رجب) پیژنې؟» نجلی ترې وپوښتل ،

«هغه د خلیفه د ساتونکې ډلې سالار و» احمد کمال ورته وویل « هغه هم د سوډانیانو په برید او سازش کې شریک و ،»

«اوس چېرې دې؟»

مالومه نه ده « احمد کمال ورته وویل «ماته یواځې دا حکم شوی دې چې رجب د فوځ تښتیدلې عسکر دې ، هر چېرې چې ترسترگو شي هغه ونیسئ او که و تښتی نو په غشوئې وولئ او وئې وژئ ،»

«زه به درته ووايم چې هغه چېرې دې؟» نجلی ورته وویلې «هغه په سوډان کې د حبشیانو سره دې ، هلته یوه ډیره شیرازه ځمکه ده ، هلته حبشیان نجونې د دېوتاگانو تر مخه قرباني کوي ، رجب اوس هملته دې ، زه پوهیږم چې هغه د فوځ یو تښتیدلې افسر دې ، مونږ درې نجونې دهغه سره یوځای د فلسطین څخه راغلي وو.»

«هغه پاته دوه چېرې دي؟»

نجلی یو سوډاسویلي وکړ او وئې ویل «هغوی مړې شوی دي ، د همغوي مړینې زه بدله کړې يم ،»

نجلی احمد کمال ته یوه اوږده قصه واوروله ، او دا ئې ورته وویل چې څه ډول د فلسطین څخه د رجب سره یوځای راغلی وه ، څه ډول حبشیانو دهغوی څخه ددوه نجونو د داخستلو او هغوی د دېوتا تر مخه د قرباني کولو له پاره په زور اخستل غوښتل ، رجب هغوی و نه شوی ساتلای ، بیا څه ډول دهغه ځایه را و تښتیدې اوبیا په لاره کې هغه دوه نورې څه ډول د توپان قرباني شوی اوبیا ئې ورته وویل «ما خپل ځان یو شهزادګۍ ګڼله ، ما د پادشاهانو په زړونو حکمراني کړې ده ، خو هیڅکله مې هم دا فکر نه و کړی چې خدای هم شته او مړینه هم . زه ئې په ګناهونو کې ډوبه کړې وم ، او زه هم همداسې په کې ور غرقیدم ، هغه ډوبیدل هم ډیر د خونده ډک و . خو ماته هغه سترې څمخاری را و ښول شوی چې دهغوی تر مخه د حلالو کړل شوو نجونو جسمونه ور اچول کیدل ، دا سترې څمخاری اوس د اوبو په څنډه ویدې پرتې وې ، دهغوی د ویرونکو جسمونو په کتلو زما وجود و لږزید . هغوی زما دغه جسم چې د پادشاهانو سرونه ئې ځانته ښکته کړي و ، دهغې سترو څمخارو د خوراک له پاره ور غورځاوه ، کله چې ما هغه تور ، بدشکله ، حبشیان وکتل چې زما د جسم څخه زما د سردپرې کولو له پاره راغلي و نو د مرګ د وزرونو پر کار زما تر غوږو کیده ، زما د وجود هر رګ را بیداریده ، زما له وجوده ماته وویل شوه ، د خپل ښایست او زړه وړونکې شکل او صورت دا حال دې اوس ووینه ، ... مونږ خپل سرونه په لاس کې نیولي و او د کوره وتلي و ، مونږ ئې په دې خاطر د رجب سره یوځای د فلسطین څخه هلته ور واستولو چې دا شخص به زمونږ ساتنه کوي خو هغه هم ما ته لاس واچاوه .....



«مونږ دهغه ځايه را و تنبستيدو ، په توپان کې اسونه خپلواکه شول ، او و تنبستيدل ، مونږ په صحرا کې کوم پناه ځاي نه شو موندلای ، مونږ د توپان او آسونو په رحم و کرم پورې تړلی و. لمړۍ يوه نجلۍ و غورزیده ، ما و کتله چې هغه د اس لاندې شوه ، بيا دويمه نجلۍ د آس څخه را پريوته خو په رکاب کې ئې د پښې د نښتولو په اساس ، آس تږدې دوه دوه نیم ميلو پورې له ځانه سره کښوله ، دهغې چېغې زما زړه سره شکوي ، زه اوس هم دهغې چېغې اوسم ، او تر هغې چې ژوندۍ اوسم دهغې چېغې به زما پر غوږو کې وي ، او بيا هغه نجلۍ لاش و گرځيد. زما آس هم دهغې سره يوځای را غغليده ، خو زما په واک کې نه و. خو دهغې نجلۍ لاش دهغې د اس سره يوځای له مانه وروسته پاته شول ، زه اوس يواځې وم ، ماته خدای دهغه دوه نجونو د له منځه وړلو په واسطه و ښوول چې زما انجام به څه ډول وي ، هغوی زما څخه هم ډيرې ښايسته او چالاکه وي ، په هغوی کې د ښايست غرور هم و ، هغوی هم پادشاهان په خپلو گوتو نځول ، خو په داسې ويريډونکې مرگ له منځه ولاړې چې څوک پرې خبر هم نه شول. اوس هغوی د شکو په نوم ورکي قبرونو کې ښخې شوی دي. زه ځانته پاته شوی يم د توپان غرار زما له پاره د مرگ خدا و گرځيده ، ما دخپل سر د پاسه ، مخته ، شاته ، ښي او کيڼ لورې ته ، دبد روحو ، پيريانو او نورو بلاگانو خداگانې اوريدې ، زه هسې بې عقله او ناپوهه نجلۍ نه يم ، زما دماغ روښانه دې خو زه پوه شوم چې خدای ماته زما د گناهونو سزا راکوي ، داسې ويريونکې مرگ او داسې تباه کونکې توپان ، چې تاسې به هم ليدلې وي ، ماته خدای را په ياد شو ، ما خپل خدای په لوړ اواز را وباله ، او په ژړا ژړا مې ترې دخپلو گناهونو ښښنه و غوښته ، او بيا زه بې هوشه شوم....

«او کله چې بيداره شوم نو ومی کتل چې زه ستاسو په لاسو کې يم ، ستا د تور رنگ په کتلو سره زه خوشحاله شوم او ومې وويل چې ته به اروپايي ئې او زه به په فلسطين کې يم ، دهمدې دوکې له مخې مې له تا څخه په خپله ژبه و پوښتل ، چې ايا زه په فلسطين کې يم ؟ کله چې زه پوه شوم چې زه د مسلمانانو په ولکه کې يم ، نو زما زړه يو ځل بيا ډوب شو ځکه زه د توپان څخه خوندي شوم خو زه د دښمن په ولکه کې راغلې وم ، ماته د مسلمانانو په هکله ويل شوي و چې هغوی د ښځو سره د وحشي ځيرونکو په څير سلوک کوي ، خو تا له ماسره هغه ډول سلوک وکړ چې ماته ئې هيڅ هيله نه وه ، تا زما طلا او زما ښايسته وجود دواړه ټکر کړل او هسې شيان دې وگڼل ، زه دومره ويريډلې وم چې ويل به مې چې هر څوک را ته تر لاسه شي ، خوماته پناه راکړي او ما دخپلې سينې سره و لگوي ، خو ستا په اړوند ما ته تر اوسه پورې دا ډاډ نه و تر لاسه شوی چې ستا کړچار پاک دې ، ما دا هيله درلوده چې ته به د شپې له اړخه ماته زيان را ورسوی ، ما په خوب کې هم دهغه سترو څمخارو ، توپان او هغه حبشيانو دهشت او ويره کتله ، زه د ويرې راپورته شوم نو تا زه له سينې سره و لگولم ، اود کوچنيانو په څير دې ماته قصې کول پيل کړې او زما ويره دې ورکه کړه ، او کله چې شپه تيره شوه نو ما د را وښيږدو سره سم ته د خدای په وړاندې په سجدي کولو و کتې ، کله چې تا د دعا له پاره لاسونه پورته کړل او سترگې دې پټې کړې نو په هغه وخت کې ستا پر مخ باندې خوبني ، ارامي او رڼا وه ، زه شکمنه شوم چې ته انسان نه کومه فرېسته ئې ، ځکه هيڅ انسان د طلا او زما په څير د ښايسته نجلۍ څخه ځان خوندي ساتلې نه شي ...

ما ستاپه مخ باندې سکون او خونې کتلې وه ، اودې سکون زه و ژړولم ، ما غوښتل له تا څخه و پوښتم چې تاته دا سکون چا در کړې دې ، ستا وجود پر ما دومره اغيز و شينده ، چې ما ستا په څير د يوه انسان دوکه کول ډيره ستر گناه وگڼله ، ما غوښتل تاته دا ووايم چې زه به تاته په خپل اړوند هره خبره ډاگيزه کړم ، خو دهغې په بدل کې ماته هغه کړچار اوسکون راکړه او زما د زړه څخه هغه دهشت لرې کړه چې ماته هر وخت اذيت راکوي خو تا زما خبره وانه وريده ، ځکه چې تاته خپله دنده تر سره کول تر هر څه ښه مالوميدل.

هغې د احمد دواړه لاسونه و نيول او ورته ئې وويل «ته به اوس هم دا يو فريب او دوکه گڼې ، خو زما د زړه خبره واوره ، زه به له تا څخه جدا نه شم ، ما پرون تاته د گناه په لور بلنه درکړې وه او درته مې ويلې و چې ما خپله وينځه وگڼه ، خو اوس به زه ټول عمر ستا په قدمونو کې په ناسته تيروم . ما خپله وينځه وگرځوه او دهغې په بدل کې هغه سکون ماته راکړه چې د لمانځه د اداء کولو په وخت ستا پر مخ باندې ما کتلې و.»

«زه به هيڅکله هم تاته ونه وایم چې تاته دوکه راکوي» احمد کمال ورته وويل «زما مجبوري داده چې زه خپل قوم او ولس او خپل فوځ ته دوکه نشم ورکولای ، ته زما سره دهغوی امانت ئې ، او زه په دې امانت کې خیانت نه شم کولای ، هغه سلوک چې ما له تاسره کړې هغه زما په دندو کې شامل دې ، او دا دنده به هغه وخت پای ته ورسېږي چې زه تا اړوندې محکمې ته وسپارم ، او هغوی ماته حکم وکړي چې احمد کماله ته بیرته دخپلې دندې د اجراء له پاره ستون شه.»

هغه هغې ته دوکه نه ورکوله ، خو نجلۍ په ژړا کې ورته وويل «کله چې ستا سې حاکم ماته د مرگ سزا راکوي نو بيا ته زما لاس ونيسه ، اوس مې همدا يوه غوښتنه ده ، زه تاته داسې خبره نه کوم چې ما فلسطين ته يوسه ، زه ستا د دندې د اجرا په لار کې خنډ نه پيدا کوم ، خوماته همدومره ووايه ، چې ما ستا مينه منلې ده . زه تا ته داهم نه وایم چې ما خپله ښځه کړه ، ځکه چې زه يوه ناپاکه نجلۍ يم ، زما روزونکو زه د تيرې په څير کړې يم ، زه په دې هم پوهيدم چې انسان څخه تير نه شي جوړيدای او هغه به يوه ورځ نه يوه ورځ مجبورېږي چې له چا څخه و پوښتي چې سمه لار کومه يوه ده»

شپه تيريدله اودوی دواړو خبرې کولې ، احمد کمال ترې و پوښتل «دوی زمونږ هيواد ته ستاسې په څير د نجونو د راليږلو څخه څه کارونه اخلي؟»

«ډير زيات کارونه ترې اخلي.» نجلۍ ځواب ورکړ ، «يو شمير د مسلمانو امراؤ په حرم سرايو کې د مسلمانې په لباس کې ورننه باسي او هلته بيا هغوی دخپلې روزنې په اساس په دې امراؤ او حکمرانو باندې غلبه پيدا کوي ، په هغوی باندې د صليبيانو دخونې وگړي ټاکي ، هر هغه حاکم چې د صليبيانو خلاف وي دهغوی پر خلاف عمل کوي ، مسلمانې نجونې دومره چالاکه نه وي ، هغوی په خپل ښايسته والي باندې مغروره وي ، هغوی د حرم سرايو له پاره ټاکل کيږي خو يو عيسايي يا يهودي نجلۍ هغه له کاره باسي او خپله غلامه ئې گرځوي ، تردې وخته پورې د اسلامي حکومت د اميرانو او وزيرانو او د کلاو د خاوندانو تر نيمايې زياتې پريکړې زمونږ د قوم په حق کې کيږي ، ..... د نجونو يوه بله ډله هم شته ، دا نجونې په اسلامي

نومونو دمسلمانانو سره ودونه کوي ، دهغوی کار دادې چې د شتمنو کورنیو د نجونو دماغ او کړچار ور خراب کړي ، دهغوی ځوانان په بدو لار سر کړي ، او دشریفو کورنیو د نجونو او هلکانو ترمنځه معاشقی پیدا کړي ، او زما په څیر نجونې پټ په پټه ستا په څیر حاکمانو ته ورځي چې بیا هغوی زمونږ په لاسو کې لوبیږي ، هغو حاکمانو ته د طلائي سکو په شکل کې بدله ور کول کیږي ، هغوی زمونږ په څیر د نجونو خوندي ساتنه په همدې توګه کوي ترڅو هیڅ ډول شک پرې ونه کړل شي ، دا نجونې دلوړپوړو چارواکو تر منځ غلطې انگیرنې او رقابت را پیدا کوي اودصلاح الدین ایوبي او نورالدین زنگي پر خلاف تبلیغات کوي. زه ئې هم ددوه نورو نجونو سره یوځای د رجب ترڅنګ دهمدې کارونو له پاره را استولې وم»

هغې د صلیبیانو دپټو رازونو څخه پردې پورته کولې او دمسلمانانو د ایمان پلورلو قصې ئې ورته اورولې او احمد کمال ورته غوږ ایښې و.

\*\*\*\*\* (۲۴)

په دویمه ورځ د لمر دپړیو تو نه ډیر دمخه دا قافله قاهرې ته ورسیده ، احمد کمال علي بن سفیان ته ورځې او ددې نجلی په هکله ئې ټول راپور په تفصیل سره ورکړ. اونجلی ئې همغې ته وروسپارله ، هغه ورته دا هم وویل چې رجب د همغه حبشیانو په لاس کې دې او هغه د هغې ځایه څخه ، چې حبشیان په کې نجونې خپلو دپوتاګانو ته قرباني کوي ، خپله نظامي هڅه جوړه کړې ده. احمد کمال دا هم ورته وویل که چېرې هغه ته حکم ورکړل شي نور رجب به مړ یا ژوندي راوړي ، علي بن سفیان داسې کوم حکم ورنه کړ ، ځکه چې دهغې مقصد د ترلاسه کولو له پاره د هغه سره روزل شویو سپاهیانو شتون درلود. احمد کمال ورته هغه لاره وښووله ، چې دهغې په واسطه ترجبه پورې رسیدل اسانه و ، هغه ته دا لاره د نجلی له خوا د ورښول شوو خبرو څخه وروسته په فکر کې راغلې وه ، علي بن سفیان لا د پخوا څخه یوه ډله سوډان ته استولې وه ، هغه دنجلی څخه د تحقیق دمخه څلور کسه تکړه قومندانان را وبلل ، او هغوی ئې احمد کمال ته ورحواله کړل او ورته ئې وویل ، چې د احمد کمال د ورښوول شوی لارې مطابق دې دېر ژر د سوډان په لورې ولاړ شي. او د رجب د راوستلو هڅه دې وکړي ، هغه احمد کمال د بیرته ستیندو تر مخه د ارام کولو له پاره ارام سراي ته و استاوه ، اونجلی ئې د خپله ځانه سره هملته تم کړه.

کله ئې چې د نجلی څخه لمړنۍ پوښتنه وکړه نو هغې ورته وویل چې که احمد کمال زما ترمنځ ناست وي نو زه به د ټولو پوښتنو ځوابونه ووايم ، او که نه ژبه به هم خلاصه نه کړم که څه هم ما د جلا د په لاسو کې ورکړئ.»

علي بن سفیان احمد کمال را وغوښت او د نجلی تر مخه ئې کیناوه ، نجلی مسکۍ شوه او په وینا ئې پیل وکړ. هغې هیڅ هم پټ نه کړل ، خو وئې ویل چې که چېرې ماته سزا را کوی نو زما یوه اخري غوښتنه ومنئ ، او هغه دا چې زه د احمد کمال په لاسو مړینه غواړم ، هغې په تفصیل سره دا خبره وکړه چې هغه اوس ولې د احمد کمال مړیده ګرځیدلې ده.

علي بن سفيان نجلی په بنديخانه کې د اچولو پر ځای احمد کمال ته ورحواله کړه ، او پخپله د سلطان ايوبی څنگ ته ورغې ، هغې ته نجلی ټول هر څه ويلي و. هغې ويلي و چې « ستا باوري فيض الفاطمي زموږ د بنمن دې ، دا نجونې ټولې د هغې څنگ ته را تللي ، د سلطان ايوبی سمدستي عکس العمل داو چې « هغه درواغ وائي او تاسې يې لارې کوي. فيض الفاطمي داسې انسان نه دې »

« درونده اميره ! تا له ياده وويستل چې هغه فاطمي دې ؟ » علي بن سفيان ورته وويل « شايد چې تا دا هم هير کړې وي چې د فاطميانو او فدائيانو ترمنځ ژور اړيکې شتون لري ، دا خلک په هيڅ صورت ستا وفاداره کيدای نه شي. »

سلطان ايوبی په ډير ژور فکر کې ډوب شوی و. هغه غالباً په دې فکر کې و چې په چا باندې باور وکړي. د لږ څه ځنډ وروسته ئې وويل ، « علي ! زه تاته دا اجازه نه درکوم چې ته فيض الفاطمي و نيسي ، داسې کومه لاره جوړه کړه چې هغه د جرم دکولو په وخت کې ونیول شي ، زه غواړم هغه په همداسې موقع کې ونیول شي او دا موقع پيدا کول ستا کار دې ، هغه د جنگ او دفاع د څانگې په څير د حساسې ادارې حاکم دې. د سلطنت ټول جنگي او دفاعي رازونه د هغه سره دي ، ماته ډير ژر داسې ثبوت پيدا کول اړين دې چې هغه به په داسې يوه ستر جرم کې ککړ وي او که نه.

علي بن سفيان د همدې کارونو پوه و. او خداي ورته دماغ هم د همدې کارونو له پاره ورکړې و. هغه د لږ څه فکر وروسته يوه لاره پيدا کړه او سلطان ايوبی ته ئې وويل « هغه نجلی چې دکومو مراحلو څخه تيره شوی او راغلې ده دهغې ويرې دهغې پر ذهن باندې ډير اغيز کړې دې ، او هغه د احمد کمال له پاره جذباتي شوی ده ځکه چې هغه وگړي هغه د دهشت او ويرې څخه خوندي کړې وه ، او دهغې سره ئې داسې سلوک کړې و چې دهغې پرته ئې خبرې هم نشوای کولې ، زه هيله من يم چې همدا نجلی به استعمال کړم. »

« هڅه وکړه او وگوره » سلطان ايوبی ورته وويل « خودا په ياد ساته چې زه د څرگندو ثبوتونو او شهادتونو پرته تاته اجازه نه شم درکولای چې فيض الفاطمي و نيسي ، زه تر اوسه پورې په دې ډاډمن نه يم چې هغه دې د بنمن په لاسو کې ولوبېږي. »

علي بن سفيان نجلی ته ورغې او هغې ته ئې خپله موخه بيان کړه ، نجلی ورته وويلې « که احمد کمال ووائي نو زه به په اور کې هم ور ودانگم ، » احمد کمال ورته وويل « لکه څنگه چې حکم کيږي همغسې وکړه. او ددوی په خبره ځان پوه کړه. »

« ما ته به ددې کار څه انعام راکړل شي ؟ » نجلی و پوښتل.

ته به په خوندي توگه د فلسطين د شوبک تر کلا پورې ور ورسول شي » علي بن سفيان ورته وويل ، « او دلته به ته په پوره عزت سره و ساتل شي ، »

نه! «نجلۍ ورته وويل. «دا خو ډير لږ انعام دې، ماته زما د غوښتنې سره سم انعام راکړئ، زه اسلام قبلوم او احمد کمال به زما سره واده کوي»

احمد کمال په صافه توګه ددې خبرې څخه انکار وکړ. علي بن سفیان هغه بیرون وويست، احمد کمال ورته وويل «چې بې شکه دا به اسلام ومني خو زه به بیا هم هغه د اسلام دښمنه ګڼم»، خو علي بن سفیان ورته وويل «دهیواد او ولس د سلامتیا په خاطر به ته دا قرباني ورکوي» احمد کمال بلاخره دهغه خبره ومنله، او دننه ولاړ او نجلی ته ئې وويل چې «څرنگه چې زه تر اوسه پورې تابې باوره ګڼم نو په دې خاطر مې له تاسره د واده کولو څخه ډډه کړې ده، خو که چېرې ته ثابتې کړې چې ستا په زړه کې زما د مذهب له پاره د قرباني جذبه شته نو بیا به زه ټول عمر ستا غلام و اوسم».

نجلۍ علي بن سفیان ته وويل «وایه چې زه اوس څه وکړم؟ اوزه به دا هم ووينم چې مسلمانان څومره په خپله وعده باندې ولاړ خلک دي، زما یو شرط به دا وي چې احمد کمال به له ماسره یوځای وي»

علي بن سفیان دهغه همدا شرط هم ومانه، او خپل یو کس ئې راوباله او د احمد کمال او نجلی له پاره ئې د اوسیدو د انتظام له پاره حکم وکړ. هغه دروازه وټپله او نجلی ته ئې د احمد کمال په شتون کې دهغې دندې وروښودلې.

\*\*\*\*\* (۲۵)

د علي بن سفیان سرتیري په درېیمه ورځ د حبشیانو هغه مقدس ځای ته ور ورسیدل د کومه ځایه چې دا نجونې را تېښتیدلې وې، او چېرې چې اوس رجب د حبشیانو په قید کې و. دوی شپږ کسان و چې ټول په اوبانو سپاره و، هغوی خپل کالي بدل نه کړل، هغوی د مصري فوځ په بڼه کې و دهغوی سره توري، برچې، غشي او لیندۍ هم وې، هغوی ته احمد کمال د نجونو حال بیان کړې و او د هغې په مطابق علي بن سفیان هغوی ته لاره ښوولې وه، هغوی په دې غرنۍ سیمه کې دننه ورغلل، دې غرونو هلته د یوې ټینګې کلا شکل خپل کړې و. مالومه نه وه چې یوه برچه له کومه راغله او ددوی تر منځ پر ځمکه کې ورننوتله، ددې مطلب دا و چې تم شۍ تاسې په محاصره کې یاست، هغوی ودریدل او حبشي پروهت ورته مخته راغې، چې خپل درې کسه حبش ملګري ئې له ځانه سره درلودل، حبشي هغوی ته اخطار ورکړ چې هغوی اوس د حبشیانو د پټ ناستو خلکو د غشو لاندې دي، که چېرې دوی کوم غلط حرکت وکړ نو ددوی څخه به یو هم ژوندې ولاړ نه شي.

هغوی ټولو خپلې وسلې حبشیانو ته ورکړې او دخپلو اوبانو څخه لاندې را کوز شول، د هغوی مشر د حبشي پروهت سره لاس ورکړ او ورته ئې وويل «مونږ ستاسې دوستان یو د محبت په خاطر دلته راغلي یو، اوستاسې محبت به له ځانه سره وړو، .... ایا تاسې دهغه درې نجونو قرباني کړې ده؟

مونږ د هیڅ نجلی قرباني نه ده کړې» پروهت په غضب سره ورته وويل. «تاسې ولې پوښتنه کوئ؟»

«مونږ د مصر د فوځ باغيان يو» د ډلې مشر ورته ځواب ورکړ «مونږ ستاسې دهغه فوځ سپاهيان يو چې د مسلمانانو څخه به ستاسو د دېوتاگانو د سپکاوي بدله اخلي، مونږ ته ستاسو خلکو ويلې و چې هغوی ته ماته په دې خاطر ورکړل شوه چې هغوی د نجونو قرباني نه وه ورکړې، مونږ د رجب سره و مونږ هغه ته ويلي و چې مونږ به درې فرنگي نجونې را تېښتو او دلته به ئې را رسو، او دېوې پر ځاي به درې واړه قرباني کوو. او د دېوتا سترو څمخارو ته به ئې ور غورځوو، مونږ د ډيره لرې څخه درې نجونې په يوه بهانه را وتښتولې او هغوی مو رجب ته ورحواله کړې، هغه هغوی له ځانه سره دلته راوړې وی، اوس مونږ ددې په خاطر را غلو چې د نجونو قرباني شوی هم ده او که نه؟»

حبشي پروهت په دوکه کې ولويد، هغه ورته وويل «رجب زمونږ سره ډيره بې ايماني کړې ده، هغه نجونې له ځانه سره راوړې وی خو دهغه نيت خراب شوی و او بيرته ئې نجونې ددې ځايه څخه تېښتې ته مجبورې کړې، خو مونږ هغه پرې نه ښوده چې و تېښتېږي. هغه ته مو پوره سزا ورکړې ده، خو نجونې زمونږ له لاسو وتلې دي. ايا تاسو يوځل بيا ددوه همداسې نجونو د راوستلو مرسته کولای شئ؟ د دېوتاگانو قهر ورځ په ورځ ډير زياتېږي.»

«مونږ به ضرور ددې تيارې وکړو» قايد ورته وويلې، «تر لږو ورځو پورې به مونږ دوه نورې نجونې دلته راوړو، مونږ تر رجه پورې يوسئ، مونږ به د هغه څخه و پوښتو چې نجونې څه شوی؟»

حبشي پروهت ټول له ځانه سره يوړل، هلته په يو ځاي کې د خاورو څخه جوړ شوی يو لوبښې ايښول شوی و چې د همداسې يوه بل لوبښې په واسطه پټ کړل شوی و، پروهت پورتنې لوبښې پورته کړ او په هغې لاندې لوبښې کې ئې لاس ورنښکته کړ خو کله ئې چې لاس بيرون را وويست نو په لاس کې ئې د رجب سرو، دهغې مخ او شکل بلکل سلامت و، سترگې ئې نيم خلاصه وی او خوله ئې بنده وه. دهغې سر ئې د هغې د جسم څخه غوڅ کړې و دهغه څخه اوبه څڅيدلې، دا کومه دوائې وه چې حبشيانو په کې د رجب سر ايښودې و، ترڅو خراب نه شي پروهت ورته وويلې «دهغه جسم مو په سترو څمخارو وخور، او دهغه ملگري مو ژوندي په هغه ډنډ کې سترو څمخارو ته ورحواله کړل، ځکه سترې څمخارې د ډيره وخته را هيسې وږی وی.»

«که چېرې تاسې دا سر ماته را کړئ نو مونږ به ئې ټولو ملگرو ته و ښايو» يوه ورته وويل «او هغوی ته به ووايو چې هر هغه څوک چې د انگوک د دېوتاگانو سپکاوی و کړي نو انجام به ئې همداسې وي.»

«تاسې دا سر په دې شرط له دې ځايه وړای شئ چې سبا د لمر د پړيو تو دمخه ئې بيرته دلته را ورسوئ»، پروهت ورته وويلې «دا د انگوک د دېوتا ملکيت دې، که چېرې بيرته ئې را نه وړئ نو بيا به ستاسو سرونه له جسم څخه جدا کړل شي»



په درېيمه ورځ د رجب سرد سلطان ايوبی په قدمونو کې پروت و او سلطان ايوبی په يوه ژور سوچ کې ډوب ناست و.

دهمدې شپې پيښه ده --- احمد کمال او نجلی. دهغې خونې په برنډې کې ویده و چې دهغوی د اوسیدو له پاره هغوی ته ورکړل شوی وه، په دې ځای کې اوس هغوی نژدې شپږ ورځې تیرې کړې وې، په دې وخت کې به نجلی. احمد کمال ته ویل چې هغه سمدستي مسلمانیدو ته تیاره ده، او احمد کمال دې ورسره واده وکړي، مگر احمد کمال یواځې همدا یو ځواب ورکاوه «ته تر هر څه لمړۍ خپله دنده ترسره کړه» نجلی. دوه درې ځله ددې اندېښنه ښکاره کړې وه چې دوکه به ورسره وکړل شي، احمد کمال هغه تر اوسه دخپله ځانه ډېو لاس لرې کینولو هڅه کوله، تردې وخته پورې د نجلی. د زړه څخه هغه ویره هم تللې وه، او اوس هغه په پوره عقل او فکر سره خپله خبره کولای شوه.

په دې شپه هغه او احمد کمال په برنډې کې ویده شوي و، بیرون یو سپاهیي دهغوی په ساتنه ولاړ و، د نیمې شپې څخه لږ دمخه ساتونکې دهغه ځای د شاوخوا گړخیدو په خاطر سوکه سوکه ولاړ نو یو چا د شاه له اړخه دهغه گردن په بازوگانو کې و نیوه، او سمدستي ئې دهغه پر خولې باندې ټوټه کیښوده، دهغه لاس او پښې ئې په رسیو باندې کلکې و تړلې، دا څلور کسان و د کور دروازه د دننه څخه بنده وه، یو کس د ډېوار سره شا یوځای کړه او ودرید او بل دهغه په اوږو باندې و خوت او د ډېوال څخه ئې اخوا ټوپ کړ. هغه له دننه څخه دروازه پرانستله، هغه پاته درې کسان هم دننه ورننوتل، دهغوی څخه یو چې تر ټولو زیات ځواکمن و دنجلی. په خوله باندې ټوټه کیښوده، دنجلی. تر را ویښیدو پورې هغه نجلی. تر فشار لاندې و نیوه او بیا ئې را پورته کړه او په اوږو ئې را واړوله، درې نورو کسانو احمد کمال په رسیو کې و تارپه او په خوله ئې ددې ټوټه و تړله او په خپل کټ ئې همغسې تړلې پرېښود. هغه ته د دفاع له پاره هیڅ وخت نه و تر لاسه شوی، بیرون وتلو سره سم هغوی نجلی. په کمبله کې را ونغاړله، چې که څوک ئې ویني نو دا گمان و نه کړي چې هغوی نجلی. په اوږه را اړولې ده.

د ښاره د باندې د فرعونیانو د وخت ورانې ویجاړې کنډرې وې دهغوی په اړه به خلکو ډیرې ویرونکې خبرې کولې، او ویل به ئې چې په کنډرو کې یو ستر غردې ددې غره په سوري کولو سره هلته ډیرې زیاتې خونې جوړې کړل شوی دي او بیا ددې هرې خونې لاندې نورې خونې شتون لري هلته همغه څوک د تللو جرأت کوي چې دهغې دلارو څخه ښه خبر او د بیرته راوتلو لارې ورته مالومه وي. د ډیرې مودې راهیسې چا هغې کنډرو ته ورننوتلو جرأت نه کاوه، ویل کیده چې هلته دننه د پیریانو او دېوانو ځای ځیگې دي. او هلته د مارانو شتون خو اړین و، دمارانو له ویرې به څوک ددې کنډرو دمخې تیریدل هم نه. په هر صورت ددې ځای په هکله ډیر ویرونکي ویرونکي خبرونه خپاره شوي و. خوددې هر څه سره سره بیا هم هغه څلور کسان چې دا نجلی. یې را تنستولې وه په همدې کنډرو کې ورننوتل، او داخل هم داسې شول لکه ددوی خپل کور چې وي.

هغوی دغه غار شکله خونو ته د غلام ځایو او تورو تیارو کوڅو څخه د کوم خنډ پرته تیر شول ، مخته د مشالونو روڼاگانې وی د هغوی د قدمونو د شور سره به شوپرکونه الوتل ، او په ځمکه به یو شمیره ځمکنی خزنه گانو ځانونه خوندي کول ،... هغوی د غره په منځ کې یوې جوړې شوی خوني ته ورننوتل ، هلته یو کس مشال په لاس ولاړ او هغه بیا ددوی تر منځ منځ روان شو . مخته زینې وی چې لاندې کوزیدلې ، هغوی ټول لاندې بنکته شول او په یوه اړخ کې یوې پراخې خوني ته ور داخل شول . هلته په فرش باندې بستره غوړیدلې وه . چې تر څنگ ئې یو بنکلی درې هم وه . خونه بنایسته کړل شوی وه ، نجلی ئې په بستره واچوله او د هغې د خولي څخه ئې ټوټه لرې کړه ، نجلی په غصې سره وویل «ولې موزما سره داسې سلوک وکړ ؟ زه به و مرم خو هیڅوک به ځانته نژدې پرې نږدم»

«که چېرې ته مو دهغه ځایه نه وائې راپورته کړې نو سبا سهار به ته جلاد ته ور حوال کړل شوې وې» یوه سړې ورته وویل . «زما نوم فیض الفاطمي دې ، ته ما ته راتللې ، هغه پاته دوه نورې څه شوی ؟ ته څه ډول ځانته و نیول شوی ؟ رجب چېرې دې ؟»

نجلی ډاډمنه شوه او وئې ویل «زه د خدای شکر کوم چې هغه زه د ډیرو سترو سترو مصیبتونو څخه خوندي کړې يم ، اوس خپل ځای ته را ورسیدلم» هغه فیض الفاطمي ته د رجب ، حبشیانو ، توپان او ددوه نجونو د مړینې او د احمد کمال په لاسو کې د ورتللو ټول داستان په تفصیل سره بیان کړ . فیض الفاطمي هغه ته تسلی ورکړه او هغه څلورو کسانو ته ئې چې دا نجلی ئې دلته راوړې وه د سرو زرو شپږ شپږ ټوټې ورکړې او هغوی ته ئې وویل «تاسې اوس په خپلو خپلو ځایو باندې ودریږئ ، زه لږ وروسته ځم ، دا نجلی به دوه درې ورځې همدلته اوسیدې زه به هم د شپې له اړخه دلته راځم ، کله چې بیرون دهغې لټون پائې ته ورسیدې نو بیا به ئې ددې ځایه څخه یوسم»

هغه څلور واړه کسان ولاړل ، او د کنډرې په داسې ځایو کې کیناستل چې بیرون ترې څارنه کیدای شوه ، د فیض الفاطمي سره دلته یواځې یو کس پاته شو او هغه هم د مصري فوځ قومندان و . فیض الفاطمي په خپلې بریا باندې ډیر خوښ و خو د هغه دوه نجونو مړینې خفه کړې و . هغه ته تر اوسه پورې د رجب د انجام په هکله مالومات نه و . هغه وویل «د هغه ځایه د رجب را ویستل اړین دي ، هغه د علي بن سفیان او صلاح الدین ایوبي د وژلو څه انتظام کړې دې خو ما ته ئې تر اوسه مالومات نه دي راکړې ، غالباً چې هغه به د فدائیانو سره معامله کړې وي ، ددې دواړو وژل اوس ډیر زیات اړین دي ، اوس باید مونږ کومه نوي منصوبه جوړه کړو . زه به د نورو ملگرو سره خبرې کوم او تا ته به ئې سبا سهار ووايم . اوس ته ارام وکړه ، زه به بیرته ولاړ شم»

«ایا صلاح الدین ایوبي پر تا باور لري ؟» نجلی ترې وپوښتل .

«ډیر زیات ، دومره زیات چې د خپلو ذاتی خبرو په هکله هم له مانه مشوره اخلي ،» فیض الفاطمي ورته وویل .

«ما ته څرگنده شوی ده چې په لوړ پوړو چارواکو کې د صلاح الدین ایوبي د وفادارو شمیره ډیره ده.» نجلی ورته وویل «او دا چې فوځ هم دهغه وفاداره دي.»

«دا صحیح ده،» هلته ناست یو قومندان ځواب ورکړ «دهغه د څارګڼۍ محکمه ډیره هوښیاره ده هر چېرې چې څوک سر را وچتوي هغه په نښه کوي او له منځه یې وړي، په لوړو پوړو چارواکو کې دوه نور هم شته چې د صلاح الدین ایوبي پر خلاف کار کوي، د هغوی نومونه به محترم فیض الفاطمي تاته ووايي.»

فیض الفاطمي ورته دوه نومونه واخستل او په مسکا سره یې نجلی ته وویل، «تا ته به په لوړه سطحه کار کول په مخ کې وي، یواځې ددوه کسانو ترمنځ ټکر پیدا کول دي او دوه نورو کسانو ته زهر وکول دي، او دا کار ته په اسانۍ سره کولای شې، خو اوس دا ستونزه را پیدا شوی ده، چې مونږ تا کوم محفل ته نشو استولای، ته به د حجاب لرونکې مسلمانې نجونې په څیر کار کوی، او که نه و به نیول شې. شونې ده چې زه تا بیرته فلسطین ته واستوم، او بله کومه نجلی را وغواړم چې هیڅوک یې ونه پیژني، زما ډله ډیره ذهینه او فعاله ده، دا د سالارانو څخه د ټیټې رتبې د خلکو ډله ده، دغه څلور کسان چې ته یې دومره په زړه ورتیا دلته را وړې یې دهمغې ډلې خلک دي، مونږ د ایوبي په فوځ کې بې اطمیناني خپره کړې ده، قوم او فوځ یو له بله لرې کول او د هغوی ترمنځ یو دبل پر خلاف کرکه را پارول اړین دي، په دې وخت کې حالات دادي چې شامي او ترکي عسکر په مصري خلکو کې دخپل بڼه سلوک، کړچار او جنگیدو له مخې ډیر زیات محبوب او مقبول دي او هغوی ته خلک د عزت په سترگو گوري، سوډانيانو ته د ماتې د ورکولو وروسته هغوی ددې ځای د اوسیدونکو په زړونو کې ځانو ته د عزت ځای پیدا کړې دي. مونږ ته اړینه ده چې دفوځ دا د عزت مقام زخمی کړو. سالاران او د فوځ نور حکام باید رسوا رسوا کړو، ددې پرته مونږ د صلیبیانو او سوډانيانو سره هیڅ مرسته نه شوکولای، د بیرون یرغل به ناکامه وي، فوځ به هغوی کامیابیدو ته پرې نه ږدي. قوم به هم د فوځ تر څنګ ودریږي، که په هغه وخت کې له یوه لوري سوډانيان او له بلې لوري صلیبیان په یوه وخت کې یرغل وکړي نو قوم او فوځ به یو شي او د قاهرې څخه به داسې یوه کلا جوړه کړي چې بیا به یې سوبه شونې نه وي. د قاهرې د سوبې له پاره به مونږ ځمکه هواروو، دخلکو په ذهنونو کې به وهم، او اندېښنې ورځای کوو، او د ځوانانو کړچار کې به جنس پالنه او اوارګي را پیدا کول وي.»

«ماته خو ویل شوي چې دا کار د تیرو دوو کالو را پدېخوا روان دي» نجلی ترې وپوښتل.

«څه خاصې بریاوی مو په برخه شوي هم دي» فیض الفاطمي ورته وویل «په بدکاری کې ډیرښت راغلې، خو هلته صلاح الدین ایوبي له یوه اړخه مدرسي پرانستې دي او د بله اړخه یې په جوماتونو کې د جمعې د خطبي څخه دخليفه نوم هم لرې کړې دي، او ځوانانو ته یې عسکري روزنه ورکول پیل کړي دي.»

\*\*\*\*\* (۲۷)

خبره لاهمدي ځاي ته رسيدلې وه چې دهغو څلور کسانو څخه يوئې راغې او فيض الفاطمي ته ئې وويل « اوس بيرون مه وځه ، ډير گړې پر دې »

فيض الفاطمي وويړيد. دهمغه سړي سره بيرون ولاړ ، په يوه لور ځاي کې پټ و دريد او وئې کتل ، دنيمائې شپې سپوږمۍ ټول چاپيريال روښانه کړې و. هغه وويل ، تاسې لکه چې ډيره بې احتياطي کړېده ، دوی خو فوځيان مالومېږي ، دهغوی سره آسونه هم شته ، تاسې څلورو اړخونو ته وويښئ ، چې زه د کومي لارې څخه بيرون وتلای شم .»

« ما کتلي دي ، » هغه سړي ځواب ورکړ ، « داسې تر سترگو کيږي چې مونږ په مکملې محاصرې کې يو ، ته هملته ولاړ شه ، مشالونه مړه کړئ ، او دهغه ځايه د وتلو غلطي و نه کړئ ، هلمته هيڅوک هم نه شي در رسيدلای ، »

فيض الفاطمي په همغه کنډرو کې غائب شو ، او دا کس چې ساتنه ئې کوله دهغه لور ځايه رابښکته شو د دننه تللو پر ځاي د دېوال سره يوځاي سوکه سوکه بيرون ووت ، هلمته بيرون شاوخوا پنځوس پياده فوځيان وو ، او شل پنځه ويشت په آسونو سپاره وو. هغوی دا ټوله کنډره محاصره کړې وه. دا ساتونکي هغوی ته ورغې او د يوه فوځي څخه ئې وپوښتل ، «علي بن سفيان چېرې دې ؟» کله چې هغه ورته وښوول شونو هغه هم ورمونده کړه ، دهغې ډلې قومندانې علي بن سفيان په خپله کوله ، دهغه سره احمد کمال هم و ، ساتونکي ورته وويل « دننه کومه داسې خطر نه شته ، له تاسې سره دوه کسان هم بسنه کوي ، زما پسې راځئ » دا ساتونکي دهغو څلورو کسانو څخه يو و چې نجلی ئې تښتولې وه ،

علي بن سفيان دوه مشالونه رڼا کړل ، احمد کمال او نور څلور عسکر ئې له ځانه سره ملگري کړل ، او دهغې ساتونکې سره يوځاي کنډرې ته ورننوتل. هغوی وکتل چې يو سړي دکومې لورې څخه راغې او په منډه باندې دننه ورننوت ، لارښود علي بن سفيان ته وويلې « دا دهغوی سړي دې او د دننه خلکو دخبرولو له پاره هلمته ورغې ، تاسو لږ څه گړندي شئ ، »

هغوی ټولو منډې کړې که چېرې دا خلک د لارښود پرته وائي نو په هغه کږو وږو کې به بند پاته و او يا به له ويرې بيرته را ستانه شوي وای ، هغوی دخپل لارښود سره يوځاي په ډيره گړندي توگه مخته روان و ، خود يوه بله اړخه يوبل سړي په منډه راغې ، دوی دهغې همدومره اواز واوريد چې زه هغې لورې ته ځم ، تاسو ژر راشئ ، داسې ددې لارښود ملگري و.

هغه هغې غرنۍ خوني ته ورسيد چې زيني ئې لاندې تللې وي ، هلمته د لاندې څخه دوی ته اوازونه را تلل « له مونږه سره دوکه شوی ده ، دا دواړه دهغوی سړي دي ، » بيا د تورو د ټکر اوازونه واوريدل شو او دا اواز هم راغې « چې هغه هم ختم کړه چې گواهي ورنکړي »

علي بن سفيان د احمد کمال سره يوځای د مشال لرونکو په ملتيا په منډو منډو لاندې ورکيوټ ، کله چې هغې کوټې ته ور ننوتل نو هلته د وینو سيلاب روان و . نجلی په گيډه باندې دواړه لاسونه ايښي ناسته وه . د فيض الفاطمي سره چې کوم قومندان و هغه او يو بل کس د فيض الفاطمي او يوه ساتونکی سره په جنگ اخته و . علي بن سفيان فيض الفاطمي ته اخطار ورکړ ، خو کله چې فيض الفاطمي د خپل ځان پر خلاف ډيرې توري په هوا کې پورته وکتلې ، نو توره ئې و غورځوله ، احمد کمال منډه واخسته او نجلی ئې را و نيوله ، دهغه گيډه څيرلې شوی وه ، احمد کمال د بستري څخه څادر را پورته کړ او د نجلی په کيډه کې ئې ور ننويست ، او علی بن سفيان ته ئې وويل « که ماته اجازه وي نو زه به هغه بيرون يو سم ؟ » علي بن سفيان ورته اجازه ورکړه ، احمد کمال نجلی په خپلو متو کې را واخسته ، هغه ډيره په تکليف کې وه ، خو بيا ئې هم په خدا کې احمد کمال ته وويل . « ما خپل فرض پوره کړل او ستاسو مجرم مو و نيو . »

فيض الفاطمي او د نجلی تبستونکې څلور کسانو څخه دوه ئې ونيول شول ، پاته دوه کسان او يو قومندان چې د فيض الفاطمي سره ملگري و هغوی د علی بن سفيان کسان و ، دا يوه ډرامه وه چې د فيض الفاطمي د بالفعل نيولو له پاره جوړه شوی وه . نجلی پوره پوره مرسته وکړه خو هغه زخمی شوله ، دا ډرامه داسې تياره کړل شوی وه چې د نجلی دخولې څخه ئې هغه پټ الفاظ مالوم کړل چې دهغوی ډلې يو بل ته د ورسيدو په خاطر استعمالول ، نجلی دا هم ويلي و چې هغه ته تر فيض الفاطمي پورې ورتگ و . علي بن سفيان خپل درې ذهينه جاسوسان استعمال کړل چې يو په کې قومندان هم و . هغوی ته ئې دا پټ الفاظ وويل ، او ورته ئې وويل چې هغوی دې د فيض الفاطمي پورې ځانونه ور ورسوي ، او هغه ته دې ووايي چې د درېو څخه يوه نجلی دلته رارسيدلې ده ، خو هغه په هغه کور کې تر نظر لاندې ده ، چې دهغې ځايه ئې بيرون ويستل اسانه کار دې ، هغوی ته دا هم ويل شوي و چې فيض الفاطمي ته د رجب د درواغو پيغام ورکړئ چې دا نجلی په څنگ کړئ او خپلې کړنې نورې هم گړندۍ کړئ .

دې جاسوسانو په دريو ورځو کې دننه دننه فيض الفاطمي پورې ځانونه ور ورسول ، او هغه ته ئې دا ثابته کړه چې دوی دهغه د ځمکې د لاندې گروپ وگړي دي . فيض الفاطمي ته دا خطر هم وه چې څرنگه چې نجلی تر څارني لاندې ده نو په دې خاطر به د لږ څه تکليف په ورکولو ووايي چې هغه هم دهغوی سره ملگري دې . فيض الفاطمي ته خپله ساتنه هم اړينه وه ، په دې خاطر هغه د نجلی د تبستولو پلان جوړ کړ . په دې پلان کې هغه دا قومندان هم له ځانه سره ملگري کړ . هغه سړي ته د علي بن سفيان د دوو نورو ورليږل شو کسانو په مرسته دا کار ورسپارل شوی و چې هغوی به نجلی پورته کوي او کنډرو ته بهې ورسوي ، همدا کنډرې هغه د يوه وخته راهيسې خپل پټ مرکز گرځولې و . کله چې پلان جوړ شو نو علي بن سفيان ته دهغې خبر ورکړل شو . هلته احمد کمال او نجلی ته ويل شوي و چې تاسې به پنځه شپږ ورځې هملته په برنډه کې ويده کيږئ ، او د شپې به نجلی تبستول کيږي په دې وخت کې به تاسو مزاحمت نه کوئ ، دکور تر مخه يو سپاهي تل پهره ورکوله ، په هغه شپه چې څوک په پهرې ولاړ و هغه سپاهي نه و بلکه د علي بن سفيان د محکمې يو جاسوس و ، هغه ته مالومه وه چې د شپې به پرې بريد کيږي او دا ورته هم مالومه وه چې بريد به څوک کوي او څه ډول

به وي ، برید کونکې پخپله هم د هغه ملگری او د علي بن سفیان دمحمی غړی و ، که چېرې د فیض الفاطمي د ډلې څوک وي نو بیا خو ئې هغه په خنجر سره هلاکولې شو.

په دې شپه فیض الفاطمی او هغه قومندان دواړه کنډرې ته تللي و ، په هماغه ټاکلي وخت پر پهره دارباندې برید و شو . اونور ددېواله ورو اوښتل ، په دې وخت کې احمد کمال وینس پروت و هغه وکتل چې نجلی ئې پورته کړه ، خو خپلې سترگې ئې ترلې وې او پروت و . هغه هغه وخت لاس و پښې وهل پیل کړل چې هغه په رسیو کې ترل شوی و ، نجلی ئې کنډرو ته ورسوله ، دا ډرامه په دې خاطر ولوبول شوه چې فیض الفاطمی د نجلی د تنستولو پلان جوړ کړي و ، او په هغه کې ئې خپل دوه کسان ور شامل کړي و . هغه ته دا ښکاره کول و چې دا درینتیاو تنستول دي ، چې په کې هیڅ ډول دوکه او فریب نه شته . ان تراخري وخته پورې هغه ته کوم شک را پیدا نه شو . د تینستې وروسته علي بن سفیان د ساتونکي او احمد کمال رسئ را پرانستې دهغوی لاس او پښې ئې خلاصې کړې ، هلته پیاده او سواره هم تیار و ، د لږڅه ځنډ وروسته هغوی هم د کنډرو په لور روان شو او کنډر ئې په محاصره کې واخسته .

دوی تر ټولو د مخه د علي بن سفیان یوه سړي وکتل او همغه ولاړ او هلته ئې فیض الفاطمي ته خبر ورکړ ، هغه ئې بیرون راوست او محاصره ئې ورته وښودله ، اودا مشوره ئې ورته ورکړه چې همغې کمرې ته بیرته ولاړ شي ، هغه ئې بیرته و لیرې او پخپله همدا سړي بیرون را ووت او علي بن سفیان او احمد کمال ئې له ځانه سره کړل او دننه ورننوتل ، دا دهغه سړي پوهه او درایت و چې فیض الفاطمي ئې بیرته همغې کمرې ته ولیرې ځکه که چېرې هغه د کنډرو په نورو وړانو ویجاړو کې ځان وهلي وی نو بیا به ئې نیول دومره اسانه نه و . کنډرې ډیرې پراخه او خورې وړې وې ، او دننه تیاره هم وه ، او دېوچاتعاقب کول ددې خطر را ولاړوه چې هسې نه چې خپل کسان په کې ووژل شي . بلکه په هماغه اخری وختو کې فیض الفاطمی خبر شو چې قومندان او هغه دوه نور کسان دده ملگری نه دي بلکه هغه ئې په دوکې او فریب سره دلته راوړې دي . دنجلۍ څخه دا غلطی وشوه چې د هغې دخولې څخه داسې الفاظ راوتل چې دهغې څخه دا په ډاگه کیدله چې هغه هم په دې دوکې کې شریکه ده . د فیض الفاطمي دوه ملگري چې هغه ته ور ورسیدل ، نود دوکې څخه پرده پورته شوه ، او جگړه پیل شوه . فیض الفاطمي دنجلۍ په گیده کې د توري نوکه ورننویسته او دهغې گیده ئې پرې و خیرله ، هغه نجلی په دې خاطر وژله چې دده پر خلاف د شاهدی له پاره ژوندۍ پاته نه شي .

فیض الفاطمي او دهغه نور ملگري ئې په بندیخانه کې ورواچول ، علي بن سفیان هغوی په یواځي یواځې ځایو کې کینول او هر یوه ته ئې د رجب سر وروښوده ، او ورته ئې وویل « دخپل دوست انجام مو ووينئ ، که چېرې تاسې ددې هیله لرئ چې تاسې ته به سمدستي سزا درکړل شي نو دا خیال د ذهنونو څخه وکارئ ، تر هغې چې خپله ټوله ډله مونږ ته را و نه ښایاست ، نو تاسو به په همداسې شکنجو کې وساتم ، نه به را نه ژوند وکړئ اونه به مو مرگ ته پریردم . »



دنجلۍ حالت ښه نه و ، طبيبانو او جراحنو د هغې د خوندي پاته کولو هر ډول هڅې کولې ، خو د غوڅو شوو کلمو هيڅ علاج نه کيده ، هغه بيا هم ډاډه وه او داسې مالوميده چې هغې ته د گيډې ددې خطرناکه زخم هيڅ پرواه نه وي ، دهغې يواځې يوه غوښتنه وه چې احمد کمال دې له ماسره دلته ناست وي ، سلطان ايوبې هم دهغې د پوښتنې له پاره راغې ، احمد کمال چې خپل سالار او دمصر د فوځ اعلى قومندان وکوت نو د تعظيم له پاره و دريد خو نجلۍ هغه له لاسه و نيوه او له ځانه سره ئې کيناوه ، خو احمد کمال د سلطان ايوبې په شتون کې نه شو کيناستلې ، اخر سلطان هغه ته د نجلۍ سره د کيناستو اجازه ورکړه ، سلطان ايوبې د نجلۍ په سر د شفقت لاس را ښکود او په ډيره مينه ئې دهغې د روغتيا د حال پوښتنه وکړه .

درېيمه شپه احمد کمال د نجلۍ سر ته ناست و نو نجلۍ ترې په يوه ځانگړې لهجې سره و پوښتل ، «احمه ! تا خو له ماسره واده کړې دې که نه ؟ .... ما خو خپله وعده پوره کړه ، تا هم خپله وعده پوره کړې ده ؟ خداى به زما گناهونه ماته ښلې وي ،»

دهغې ژبه غټه شوه ، هغې د احمد کمال لاس په خپلو دواړو لاسو کې کلک و نيوه ، خو کلکوالى بيرته په سستوالي باندې بدل شو ، احمد کمال سمدستى کليمه وويله ، او نجلۍ ئې په خداي و سپارله ، په بله ورځ د سلطان ايوبې د حکم په مطابق هغه ئې د مسلمانانو په هدېره کې خاورو ته وسپارله ،

فيض الفاطمي او دهغې ملگرو يواځې دوه ورځې اذيتونه وگالل ، او د خپلې ډلې ټول وگړي ئې په گوته گوته و ښول ، هغوى هم و نيول شول .

مراکشي پيښې ليکونکې «اسد الاسدي» د سلطان ايوبې دوخت د يوه کاتب په حواله ليکلې دې ، کله چې سلطان ايوبې د فيض الفاطمي د مرگ په سزا باندې لاسليک کاوه نو سلطان په زوره زوره و ژړل .

\*\*\*\*\* (۲۸)

د يوه قوم تهذيب او تمدن او مذهب ور خراب کړه نو بيا د فوځ حملې ته اړتيا او جنگ و جگړې ته توبت نه رسيږي ، که غواړئ چې کوم قوم له منځه يوسئ نو په هغوى کې د جنسې جذباتو اور تازه کړئ (صليبي قومندان)

## او کله چې عيسائي پادري د مسلمانانو امام وگرځيد: (۷)

دا د (۱۱۷۱) زېږدیز کال پېښه ده:

په قاهره کې يو جومات و، خو دومره لوی نه و چې خلک په کې د جمعې لمونځ وکړي او دومره کوچنې هم نه و چې د ورځې لمونځ کونکو ته ځای ور نکړای شي. دا د قاهرې په هغه سيمه کې پروت و چې د ښار سره نژدې بلکه د ښار بيرونی سيمه وه، ددې سيمې اوسيدونکي د منځنۍ او يا دهغې څخه د کمې درجې خلک و. هغوی مذهب ته خورا زيات درنښت درلود، خو دا دهغوی بد نصیبي وه چې د ښوونې او روزنې څخه لرې او بې برخې پاته شوی و. هغوی به د جذباتي او زړه وړونکو ويناو څخه ډیر ژر اغيزمن کيدل، او هغه به ئې ډیرې ژر منلې. صلاح الدين ايوبي چې کله مصر ته راغې او ددې ځای څخه ئې نوي فوځ تيار کړ، نو په هغې فوځ کې ددې ځای د کورنيو زيات وگړي ور شامل شوی و، دې کار دوه علتونه درلودل، يو دا چې دا د معاش يواځنۍ ښه ذريعه وه، ځکه سلطان ايوبي د فوځ په معاشاتو کې په زړه پورې زياتوالي راوستې و، او تر څنگ ئې عسکرو ته هم زياتې اسانتياوې ورکړل شوې وې. او بله علت ئې دا و چې دې خلکو جهاد خپله دېني فريضه گڼله، هغوی د اسلام په نامه ځان او مال قربانولو ته تيار و، او په دې وختو کې ددې جذبې او احساس ژوندي ساتل ډیر اړين گڼل کيده. په سرکاري توگه هغوی ته ويل شوي و چې صليبي نړۍ د اسلامي پوهانو او عالمانو د نوم او نښې د ورکولو له پاره هر ډول حربي په کار اچوي.

د تيرو شپږو اوو مياشتو راهيسې دا نوم ورکې جومات ډیر مشهور شوی و او د شهرت علت ئې هم د مسجد نوی امام و. هغه به هره ورځ د ماخستن د لمانځه وروسته درس ورکاوه. مخکينې امام يواځې درې ورځې مخته په داسې يو ناروغۍ ککړ شو او ومړ چې هيڅ حکيم او معالج ئې پيژنه و نه شوه کړای، هغه به د گيډې د درد او د گلمود سوځيدو نه شکايت کاوه، او د همدې شکايت څخه هغه و مړ. هغه يو عام مولوي و چې يواځې د جمعې لمونځ به ئې ورکاوه، د هغه د مړينې نه يوه ورځ وروسته د سره او سپين مخ او سرې ډيرې خاوند يو مولوي را پيدا شو او پخپله ئې خلکو ته دامامت د دندې د تر سره کولو وړاندېز وکړ. د هغه وړاندېز خلکو ومانه، هغه چېرې په کومې چونډه کې اوسيده، دوه ښځې ئې درلودې. هغه خلکو ته وويل چې هغه د علم ليواله او د مذهب په سمندر کې لامبو وهي، هغه د خلکو د څه ورکړې او نذرانې منلو ته په ښه سترگو نه گوري، دهغه اړتياوې يواځې دادي چې هغه ته يو پراخه او ښه شاته کور تر لاسه شي، ترڅو دخپلو دوو ښځو سره په عزت او حيا کې ژوند وکړي.

خلکو ورته هملته د جومات تر څنگ يو ځای خالي کړ چې څو خونې ئې درلودې، خلکو و ليدل چې هغه د خپلو دوو ښځو سره دې کور ته راغې، ښځې ئې په تورو «بورکو» کې د سر نه تر پښو پورې پټې وې، ان تردې چې دهغوی لاسونه هم نه تر سترگو کيدل، او بوټان ئې هم په بورکو کې را پټ شوي و. خلکو ورته د ژوند د اړتياوې سامانونه ورکړل او هملته ئې اباد کړل. که څه هم خلک دهغه د ظاهري شخصيت د ليدلو

څخه ډير زيات اغيزمن شوي و، خود هغه د اواز د خوږلني جادو هغوی بلکل دده مريدان وگرځول. کله چې ددې جومات څخه هغه لمړې اذان وکړ نو هلته په سيمه کې د اذان په اوريدونکو کې چپتيا شاته را پيدا شوه. دېو پاک ترنم په خير ئې په ځمکه او اسمان کې يوه لړزه را پيدا کړې وه، دا داسې يو طلسم و چې هغه وگړي ئې هم جومات ته د لمانځه له پاره را ښکل چې په کورو کې به ئې لمونځ اداء کاوه او يا خوبه ئې بلکل لمونځ نه کاوه، په هماغه شپه هغه لمونځکونکو ته خپل لمړۍ درس ورکړ او هغوی ته ئې وويل چې پس له دې به هغه هره شپه همدلته درس ورکوي. په پنځه شپږو مياشتو کې هغه ددې سيمې وگړي خپل پيروان کړل، پخوا په دې جومات کې د جُمعي لمونځ نه اداء کيده، دغه امام چې په اصل کې يو عالم و د جُمعي لمونځ اداء کول هم پيل کړل،

د شپږ او مياشتو وروسته ددې جومات او عالم شهرت تر ډيرو ډيرو ځايو پورې ورسيد. ان تردې چې د ښاره به هم يوشمير خلک دهغه درس ته را تلل. هغه چې د اسلام په کومو ډيرو بنسټيزو اصولو باندې زور راوړ هغه عبادت او خپل منځي مينه وه. هغه به د جگړې، جنگ او جدل پر خلاف درس ورکاوه، هغه د خلکو په ذهنونو کې دا خبره پخه کينولې وه چې انسان خپل تقدېر پخپله نه شي جوړولای، هر څه چې دې هغه د خدای په لاسو کې دي، انسان د يوه کمزوري چپنجي په څير دې. ددې عالم بيان او درس ډر اغيزناکه وه. هغه به قران په لاس کې را اخيست او خپله هره خبره به ئې د قران په يوه آيت نه يوه آيت باندې ثابتوله. هغه به د صلاح الدين ايوبی هم ډير صفت کاوه، او زيات وخت به ئې ويل چې دا د مصر د خلکو د خوښۍ ځای دې چې ددې هیواد امارت د اسلام د يو سرور کونکي سپيڅلي مجاهد په لاسو کې دې. هغه به د جهاد د فلسفې او مفهوم په هکله هم خبرې کولې، که څه هم دهغه دا خبرې د خلکو له پاره نوې وې خو خلکو به بيا هم د کوم دليل پرته د سر په سترگو منلې.

يوه شپه د ماسختن د لمانځه وروسته هغه خپل درس پيل کړ نو يوسړې را پورته شو او پوښتنه ئې ترې وکړه «درونده عالمه ! الله دې ستاد علم رڼا ان تر پيريانو او دهغه د نورو هغو مخلوقاتو پورې هم ور ورسوي چې مونږ ته نه تر سترگو کيږي، زه د خپلو اتو نورو ملگرو سره د ډير لرې ځايه دلته راغلي يم، مونږ ستا د درس او علم اوريدلې و ځکه ستا خواته را غلو. که چېرې بې ادبي نه وي او د عالي مقام د خفگان سبب و نه گرځي نو مونږ ته د جهاد په اړه لږ څه ووايه. مونږ په شک کې يو ځکه خلکو ويلې دي چې مونږ ته د جهاد مطلب غلط ښوول کيږي.»

اوه اته نور اوازونه هم را پورته شول «چې مونږ هم دا درس نه دې اوريدلې»

يوه وويل «دا د وخت اواز دې چې زمونږ په غوږونو کې ئې په غلطه توگه ورځای کړې دې. مونږ غواړو په دې هکله صحيح خبره واورو.»

عالم ورته وويلې -- «دا د قران اواز دې چې هيڅوک ئې نه شي بدلولاى، دا زما دنده ده چې د قران دا صحيح اواز زر کرته تکرار کړم ترڅو هر هر غوږ ته ورسېږي،..... د جهاد څخه مقصد دا نه دې چې د نورو

د ځمکو د نيولو په خاطر دهغوی خټونه ووهل شي ، د جهاد مطلب وژنه او داړه ماري هم نه ده او نه وينه تويول او تباهي را وستل دي.» هغه د قران يو آيت ولوست او دهغې تفسير ئې داسې بيان کړ «دازما علم او پوهه نه ده د الله فرمان دې چې تاسې به د بدۍ او گناه پر خلاف جنگيږئ ، او همدې ته جهاد ويل کيږي او دا ډول جهاد پر مونږ ټولو فرض شوی دې. —ايا تاسې نه دې اوريدلې چې اسلام د توري په زور نه دې راغلي بلکه د ميني او محبت په واسطه خپور شوی دې؟ د جهاد مسئله وروسته را پيدا او وروړل شوه ، دا هغه چا وروړلې ده چې د پادشاهۍ غوښتونکي دي ، عيسايان هم د نورو د هيوادونو د ولکه کولو او په خپلو سلطنتونو کې ئې د راگډولو له پاره جنگ او جگړې مقدس او پاک جنگ گڼي او مسلمانان هم همدې د وژلو ، چورولو او تبايه کولو کار ته جهاد وايي ، دا يواځې د پادشاهيو د جوړولو او د خپل واک د ټينگښت يو ډرامه ده ، خلک د مذهب په نوم راپاروي او جنگوي ئې او په دې ترتيب دخپلو پادشاهيو بنسټونه ورککوي.»

«نو ايا د مصر امير صلاح الدين ايوبي مونږ په غلطه لار وړي او جنگوي مو.» همغه کس چې د جهاد د صحيح مطلب د پوښتلو جرأت ئې کړې يو ځل بيا و پوښتل؟

«نه هيڅکله!» عالم ځواب ورکړ. «په صلاح الدين ايوبي دې د الله رحمت وي ، هغه ته چې مشرانو ته ويلې دي نو هغه د يوه ريښتوني مسلمان په څير په ډير ښه نيت سره په همغې عمل کوي. دهغه په زړه کې ئې د عيسايانو له پاره نفرت او کرکه کرلې ده او هغه د همغې په مطابق عمل کوي ، لږ څه غورو فکر وکړئ ، چې د عيسايانو او مسلمانانو تر منځ توپير څه دې؟ دواړه د يوه گډ ښي خاوندان دې خو مخته راتلو سره په کې لږ څه اختلافات را ولاړ شول. سيدنا عيسې د ورور گلوي او ميني پيغام راوړې و ، او زمونږ رسول ص هم د محبت پيغام راوړې ، نو بيا دا توري او ذرې له کومه را پيدا شوی؟ دا شيان د هغو خلکو په لاسو را پيدا شول چې دخداي په دې پاکه خاوره ، چې پرې يواځې د همغه حکمراني ده ، خپل حکومت او حکمراني جوړول غواړي اود خداي بندگان خپل غلامان گرځوي.....زه به د مصر د امير په دربار کې حاضر ېږم او د هغه په خدمت کې به د جهاد د فلسفې اصلي موخې بيان کړم ، د مصر امير صلاح الدين ايوبي پخپله ، د ناپوهۍ او جهالت پر خلاف ډير صحيح جهاد پيل کړې دې او تر څنگ ئې د خطبې څخه دخليفه د نوم په لرې کولو سره ډير ستر جهاد تر سره کړې دې ، هغه د مدرسو د جوړولو جهاد هم پيل کړې دې خو په مدرسو کې ئې دا خرابوالي را وستې دې چې هلته دمذهب او ټولنيزو روزنو تر څنگ نظامي روزنې هم ورکولې کيږي ، کوچنيانو ته د خداي په نوم د غارت او لوټولو درس ورکول کيږي ، هغوی ته د توري داستعمال او غشي ویشتلو درس هم ورکول کيږي ، نوکله چې تاسې خپلو کوچنيانو ته توره ، کمان ، غشي او ليندۍ په لاس کې ورکړئ نو هغه ته به دا هم وايي چې په دې باندې به څوک وژنئ ، ښکاره ده چې تاسې به ورته څه انسانان په گوته کوئ او ورته به وایاست چې دا ستاسې دښمن دې ، هغه له منځه يوسي»

د عالم په اواز کې داسې اغيز و او په دلايلو کې ئې دومره رانښکود و چې اوريدونکې ئې د جادو په څير تر خپلې ولکې لاندې راوړي و. —هغه وويل «خپل کوچنيان د دوزخ له اوره په څنگ کړئ ، او که نه د هغوی سره

به تاسې هم دوزخ ته ځئ ، ځكه چې دا تاسې ياست چې خپل كوچنيان په غلطو لارو باندې روزئ ، تاسې به ستاسې پادشاه او سالار جنت ته يو نه سي ، هغه دېني عالم او امام به مو وړي چې په لاسو كې ئې د مذهب او علم رڼا نيولې وي ، لكه څنكه چې تاسې په دنيا كې دهغه پسې روان ياست نو د قيامت په ورځ به هم هغه تاسې د خپل ځان پسې وروسته جنت ته ننباسي. د قيامت په ورځ به هغه لاسونه چې د انسان په وينو سره شوي وي، د ټول عمر د لمونځونو او ټولو بڼو كې چارونو سره يو ځاي دوزخ كې وړاچول كيږي. يوه بله خبره هم واورئ او هغه دا چې: تاسې خپل زكاتونه بيت المال ته وركوئ او بيت المال د وخت د حاكم ملكيت دې ، په داسې حال كې چې زكات د غريبو او نادارو خلكو حق دې او د وخت حاكم نادار او غريب نه وي نو په دې اساس ستاسې زكات چې بيت المال ته ځي په هغې د جنگ جگړې له پاره آسونه او وسلې اخستل كيږي او بيا پرې انسانان وژل كيږي. په دې اساس دهغه فرض د اداء كولو په خاطر چې تاسې غواړئ جنت ته ولاړ شئ د همدې فرض په اداء كولو ستاسې ځاي دوزخ گرځي ، په دې خاطر خپل زكاتونه بيت المال ته مه وركوئ»

عالم موضوع بدله كړه او وئې ويل «ډيرې داسې خبرې دې چې عوام پرې نه پوهيږي او كه پوهيږي هم نو څوك نه شته چې هغوی ته ئې ورو بښي، ايا تاسو نه وينئ چې ستاسو ترمنځ يو حيواني جذبه شتون لري؟ ايا تاسې د بښځو له پاره اړتيا نه محسوسوئ؟ او ايا همدا جذبه نه ده چې تاسې د بدكارۍ په لور راكارې؟... دا جذبه په خپله خدای پيدا كړې ده، دا د كوم انسان له اړخه را پيدا شوی نه ده. تاسو ددې جذبې تسكين كولاى شئ ، په همدې خاطر خدای تاسې ته حكم كړې دې چې په يوه وخت په خپلو كورونو كې څلور څلور بښځې ساتلاى شئ ، او كه چېرې تاسې غريب ياست او يوه بښځه هم نه شئ كولاى ، نو بيا كومې يوې بښځې ته څه وركړئ او خپله دا حيواني جذبه ، چې خدای په تاسې كې پيدا كړې ده ، پرې تسكين كړئ. ځكه پخپله انسان هم د همدې جذبې پيدا يښت دې ، خود بدۍ څخه ځان وژغورئ ، يوه يوه ، دوه دوه ، درې درې او څلور څلور بښځې په كورنو كې و ساتئ ، دانښځې او خپلې لونې په كورونو كې پټې و ساتئ ، زه وينم چې ځوانو نجونو ته هم عسكري روزنه وركول كيږي ، هغوی ته هم د آس سپرلي او د اوبښ ځغاسته وروښوول كيږي. د نجونو په مدرسو كې هغوی ته د زخميانو ملهم پټۍ كول او دهغوی د خوندي ساتلو درس وركول كيږي تر څو هغوی د جنگ په ډگر كې د زخميانو څخه ليدنه وكړاې شي او كه اړتيا ورته پيدا شي نو په جگړو كې ورگډې كړل شي.... دا يو بدعت دې ، خپلې لونې ددې بدعت نه وساتئ ، دا خبرې خپلو هغو دوستانو او گانډيانو ته هم ورسوئ چې جومات ته نه راځي ، د خدای په كارونو او احكامو كې گوتې مه وهئ ، دا ډيره ستره گناه ده.»

\*\*\*\*\* (۶۸)

كله چې عالم درس پاى ته ورساوه نو اوريدونكي چې زيات شمير ئې په جومات كې د ځاي د نشتوالي په خاطر بيرون د جومات د دېوالونو تر څنگ ولاړ و را پورته شول او عالم ته ئې در خصتيدو په خاطر لاسونه وركړل او بيرته ستانه شول. يو شمير خو داسې و چې دهغه لاسونه ئې هم ښكل كړل ، او د ځان د ټيټولو

مصافحه خو هر يوه وکړه. خلک ټول يو يو د هغه ځايه ووتل، يواځې دوه کسان د عالم ترمنځ ناست پاته شول. ددوی څخه يو هغه کس و چې د جهاد په هکله ئې پوښتنه کړې وه، دې سړې يوه اوږده چوغه اغوستې وه، يوه کوچنۍ شاتنه لونگۍ ئې په سروه او دهغې د پاسه ئې يو گلداره د ستمال اچولې وه. هغه اوږده توره ږيره او اوږده بریت درلودل، د لباس له اړخه هغه دمنځنۍ طبقې څوک ښکاریده، دهغه په يوه سترگه شين رنگه ټوټه تړلې وه، چې دې تړلو دهغه يوه سترگه پټه کړې وه. د عالم د پوښتنې په اساس هغه ورته وويل چې دهغې يوه سترگه خرابه شوی ده، دهغه بل کس لباس هم مامولي شاتنه و. هغه هم اوږده او گڼه ږيره درلوده، اوس نو په جومات کې د عالم سره همدا دوه کسان پاته شوي و. ددوی سره نور شپږ کسان هم و چې د جهاد د درس د زده کولو له پاره راغلي و. هغوی بيرون د جومات د دروازې تر څنګ ولاړ وو. شونې وه چې هغوی به د خپلو ملګرو انتظار کاوه.

«ولې ستاسې شک لا تر اوسه هم نه دې رفع شوی؟» عالم په خدا ترې وپوښتل.

«زه فکر کوم شک به رفع شوی وي» په سترگه پټۍ ايښي کس ورته وويل.

«مونږ شايد همستا په لټه کې يو، مونږ ټول مصر ولټاوه خو مونږ ته د جومات نښې نښانې او ځاي څيږې غلط ښوول شوی و.»

«ولې په نيمايې مصر کې تاسې ته زما څخه بهتر او ښه عالم تر سترگو نه شو؟»

«نه! مونږ يواځې ستا لټون کاوه،» هغه سړي ځواب ورکړ. «ايا مونږ صحيح ځاي ته راغلي يو؟ ستا درس خو مونږ ته وښووله چې مونږ يواځې ستا لټون کاوه»

عالم بيرون لورې ته وکتل او په ډيره بې پروايې سره ئې وويل، «معلومه نه ده چې موسم به څه ډول وي؟»

«باران به کيږي» د پټۍ خاوند وويل.

«اسمان خو بلکل صاف دې» عالم ورته وويل.

«مونږ به د وريځو غرونو را وړو» په سترگې د شنې پټې خاوند ورته وويل.

عالم و خندل او په راز سره ئې ترې وپوښتل له کومه ځايه راغلي ياست.

«مونږ د يوې مياشتې را هيسې په سکندريه کې يو» هغه سړي ورته ځواب ووايه، «او ددې تر مخه په (شوبک) کې و»

«مسلمان ياست»



«فدائيان» د ترلې سترگې خاوند ورته وويل. «اوس مو مسلمان وگڼه» او دخپل ملگري سره ئې په زوره وخندل. «زه تا ددې فن استاذ گڼم»، هغه بل سړي هم عالم ته وويل، «ماته دا ډاډ نه كېده چې دا ته ئې، ته ناكاميدلې نه شې.»

«او كاميابي هم اسانه كار نه دې» امام ورته وويل «تاسو به صلاح الدين ايوبي نه پيژنئ، بې شكه چې ما د ټولو خلكو په زړه كې د جهاد او جنس په اړه د اسلامي نظرياتو پر خلاف شكوك را پيدا كړي دي، خو هغه مدرسې چې صلاح الدين ايوبي پرانستې هغه به زمونږ برياوى مونږ ته په اسانۍ سره شوني نه كړي»، هغه ترې وپوښتل «تا ولې زما خخه وپوښتل چې زه د جهاد په هكله درس وركړم؟»

«مونږ ته په (شوبك) كې ويل شوي و چې ستا د پيژندگلوي تر ټولو ستره نښه همدا ده.» د ترلې سترگې خاوند ورته وويل. «دغه ټول الفاظ چې تا په درس كې وويل مونږ ته هملته ويل شوي و، مونږ ته دا هم ويل شوي و چې ته به د جهاد وروسته د جنسي جذبي خبره هم كوى، تا خپل درس په ډير ذوق سره ياد كړې دې.»

«زما خه نوم دې؟» عالم ترې وپوښتل؟

«ايا مونږ په ازمينت كې اچوي؟ او امتحان را خخه اخلي؟» هغه سړي ځواب وركړ، «ايا ستا پر مونږ شك دې؟ مونږ يو بل ته نوم نه بلكې نښې نښانې وايو»

«تاسو د خه له پاره راغلي ياست؟» عالم ترې وپوښتل.

«فدائي د خه كار له پاره راځي!» هغه د ترلې سترگې خاوند ځواب وركړ.

«تاسې ئې ولې زما خواته را ليرلې ياست؟» عالم ترې وپوښتل.

«د يوي [اوبنۍ] له پاره» هغه سړي ځواب وركړ، «له تاسره دوه دي، مونږ به ئې تا ته نه وائي را ليرلې خو تا ته به دا خبر را رسيدلې وي چې د صلاح الدين يونائب سالار د سوډانيانو سره د (شوبك) خخه ددرې اوبنو سره ليرل شوى و، دهغوى خخه يوه زمونږ د مقصد له پاره وه، خو مالومه نه شوه چې پر هغوى خه وشول، هغوى درې واړه له منځه ولاړې، درجب كوپړۍ او يوه تر ټولو ښكلې اوښايسته اوبڼه صلاح الدين ايوبي ته را ورسيدل، او هغه هم له منځه ولاړه.»

«هو!» عالم د افسوس نه په ډك اواز سره وويل. «مونږ ته ډير سترزيان را ورسيد. د صلاح الدين ايوبي يو ډير ستر او كاركونكې سالار چې زمونږ په ولكه كې و د جلا د له توري تير شو... ځئ چې دننه ولاړ شو... دا ځاي خوندي نه دې.»

هغوى دواړه د عالم سره پورته شول، او بيرون را ووتل، بيرون شپږ كسان ولاړو خو ځانونه ئې په تياره كې خواره كړل.

اوس نو هغوی د عالم په کور کې ورننوتی و ، صاف او پاک کور و ، خو خونې ئې درلودې ، ددوه درې خونو څخه په تیریدو سره هغوی یوې داسې خونې ته ور ورسیدل چې پر ځمکه خو وه خود ځمکې لاندې مالومیده ، دهغې تر مخه څه هرزل برزل سامانونه پراته و ، د باهر څخه ئې دروازه تړلې وه او دا ترې ډاگیزه کیده چې د ډیرې مودې را هیسې نه ده پرانستل شوی او په راتلونکې کې به هم پرانستل نه شي ، دهغې په یوه اړخ کې کړکۍ وه ، هغه ته ئې لاس ور وړ او هغه پرانستل شوه ، عالم دننه ولاړ ، او ورپسې دا دوه نور کسان هم ورننوتل ، دننه خونه ډیره بنایسته جوړه کړل شوی وه. د دېوال تر څنګ یو طلائي جوړ شوی صلیب ځلیده ، دهغه یوې لورې ته د سیدنا عیسی (ع) انځور او بل اړخ ته ئې د بي بي مریمې (ع) انځور ځړول شوی و. «دا زما گرجا هم ده او پناه ځای مې هم»

«د خطري په وخت کې دې څه انتظام کړې دي؟» هغه یوه کس ترې په راز سره و پوښتل. «تا ته په کار نه و چې صلیب او دا انځورونه داسې ښکاره را ځوړند کړې»

«تر دې ځایه د چا د راتللو خطر نه شته» عالم ځواب ورکړ او په مسکا کې ئې وویل: «مسلمانان ډیر ساده او احساساتي قوم دي او په احساساتي وینا او راپارونکو دلایلو باندې ځان څاروي. جنس د انسان تر ټولو لویه کمزوري ده ، زه په دې خلکو کې دا کمزوري راپاروم، هغوی ته دا درس ورکوم چې څلور ودونه فرض دي ، او سوکه سوکه ئې د بدکاری په لاره باندې روانه وم. د مذهب تر نامه لاندې په ټولو مسلمانانو کې بدې هم را ټوکولې شم او نیکې هم. په لاس کې چې قران و نیسې او خبره وکړې نو دا خلک په ډیرو احمقانه خبرو هم ډاډ کوي او درواغ هم رینستیا گڼي، زما تجربه ډیره بریالۍ ده. مونږ ته زمونږ په څیر د یوې ډلې پیدا کولو ته اړتیا ده چې په جوماتونو کې کیني او قران مجید په لاسو کې ونیسي او دهغې خلکو د جهاد احساسات او کړچار ووژني، زه د ښځې په اړه د هغوی آند بدلوم ، صلاح الدین ایوبي هم د ښځو عسکري روزنه پیل کړې ده، زه هغوی ته وایم چې ښځې په کورنو کې بندي وساتئ ، زه غواړم په دې ترتیب ددې قوم نیمائې ابادي بیکاره کړم.»

«د فوځ پر خلاف کرکه او نفرت پیدا کول ډیر اړین دي» هغه د سترگې د پټۍ خاوند ملگري ورته وویل: صلاح الدین ایوبي همدا کمال کړې دي چې قوم او فوځ ئې سره یو کړي دي. که هغه همدا اوس اعلان وکړي چې د بیت المقدس سوبې ته روان یو نو دمصر ټوله ابادي به ورسره یو ځای ولاړه شي.»

«خو هغه دا سې اعلان کولې نه شي» عالم ورته وویل - «هغه پوه او عالم دي ، هغه احساساتي خلک نه خوښووي. هغه یواځې یو روزل شوی سپاهي په سل ناروزل شوو احساساتي خلکو باندې غوره گڼي ، هغه په پوځو نارو د قوم د احساساتو سره لوبې کول نه غواړي ، هغه د حقیقت خبره کوي. دا زمونږ کار دي چې دا قوم د حقیقت او روزني څخه لرې وساتو ، او احساساتي ئې کړو. تر څو په دې قوم کې د شعور په ځای جوش را پیدا شي ، هغه جوش چې په کې عقل او پوهه نه وي او د دښمن په لمړې غشي باندې له منځه ولاړ شي.»

مونږ په دوی کې یواځې جوش پرېږدو ، تاسو واوریدل چې زه په خپل درس کې دصلاح الدین ایوبی ډیر زیاته ستاینه کوم.»

«دا خبرې اترې به وروسته کوو» هغه سړي ځواب ورکړ ، «هغه دواړه اوبنې را وښایه ، اودا راته ووايه چې مونږ دلته څه وخت او څه ډول پناه اخستلاي شو. اودلته بل څوک زمونږ د ډلې څخه هم شته او که نه.»

نه !» عالم ځواب ورکړ «دلته بل داسې څوک نه شته»

اوس نو دهغوی ترمنځ هیڅ ډول شک اوشبه نه وه پاته ، هغوی د هماغه پتو الفاظو په واسطه یو بل سره پیژندلي و ، عالم د خوني څخه را ووت ، کله چې بیرته را ستون شو نو ورسره دوه ډیرې ښایسته او ښکلې نجونې هم ملګرې وې ، ددوی په هکله دې عالم خلکو ته ویلې و چې دوی دواړه ئې ښځې دي ، هغه به دوی د سر نه تر پښو پورې په بورکو کې پټې را وستلې ، خو اوس ددې دواړو سړو ترمنځ هغوی لوڅې لغړې راغلې. عالم هغوی دې دواړو سړو ته ور وپیژندلې ، او د الماری څخه ئې دشرابو بوتل را وویست ، یوې نجلۍ گیلاسونه راوړل او شراب ئې په گیلاسونو کې واچول ، هغوی دواړو سړو شرابو ته لاس هم یو نه وړ. «لمړۍ د کار خبره وکړه» هغه د سترګې د پټۍ خاوند ورته وویلې.

«مونږ باید دوه کسه ووژنو؟» هغه بل ورته وویل «صلاح الدین ایوبی او علي بن سفیان ، خو مونږ مجبور یو، ځکه مونږ هغه دواړه نه دې کتلي ، مونږ ته هغه دواړه کسان را وښایاست. ایا تا هغوی لیدلې دي؟»

«دومره مې کتلي دي چې هغوی دواړه ان په تیاره کې هم پیژندلې شم.» عالم ورته وویل. «کوم کار چې ما پیل کړې دې دهغه له پاره دا اړینه ده چې دواړه په ښه توګه و پیژنم ، علي بن سفیان خو دومره ذهین او چالاکه دې چې دلته د خپل جاسوس د رالیرلو پر ځای پخپله هم را تلای شي خو که هغه کالې او ښه بدله هم کړي او بیا زما مخې ته راشي نو بیا به ئې هم زه و پیژنم.»

«او دصلاح الدین ایوبی په هکله څه فکر کوئ؟» په سترګې د پټۍ خاوند ورته وویلې.

«هغه هم ډیر ښه پیژنم» عالم ځواب ورکړ.

هغه په سترګې د پټۍ خاوند خپل لاسونه تر زني لاندې کړل ، ډیره ئې پرې و نیوله او را کش ئې کړه ، دهغې اوږده ډیره او اوږده بریت دهغه د منځ څخه را جدا شول ، وروسته ترې کوچنۍ شاتنه ډیره را ښکاره شوه چې په ډیر ښه ترتیب سره جوړه شوی وه ، بریت ئې هم تراشلي و. دا اوږده ډیره او بریت دواړه مصنوعي ایښول شوي و چې اوس ئې په لاسو کې نیولي و ، هغه د خپلې سترګې څخه پټۍ لرې کړه او ایسته ئې و غورځوله ، عالم چې په کوم ځای کې و هملته د بُت په څیر پاته شو ، دهغه سترګې پراخي شوی او خوله ئې وازه پاته شوه. دواړه نجونې هم حیراني دریانې ودریدې ، کله یوه سړي ته ویني چې خپل ځان ئې بدل

کړې او کله خپل عالم ته چې رنگ ئې د مړي د لاش په خیر ګرځیدلې و. د عالم دخولې څخه د سختې ویرې په حال دا خبره راووتله چې «صلاح الدین ایوبی»؟

«هو دوسته !» هغه ته ئې ځواب ورکړ. «زه صلاح الدین ایوبی یم ، ستا شهرت مې اوریدلې و اوستا د درس اوریدو ته راغلې وم ،» صلاح الدین ایوبی دخپل ملګري ډیره هم په لاس راکش کړه او هغه هم د مخ څخه جدا شوه ، هغه عالم ته وویل «دابه هم پیژنې؟»

«ډیر ښه ئې پیژنم» عالم په ناکامه لهجه ورته وویل «علي بن سفیان !»

د علي بن سفیان په زړه یو څو ویښتان و ، عالم اونجونې یو ناڅاپه د الماری په لور ولاړې او دهغې څخه ئې چاقو ډوله توري راوویستي خو کله چې بیرته را وګرځیدل نو دهغوی توري ټیټې شوی ځکه په همدې وخت کې صلاح الدین ایوبی او علي بن سفیان هم دخپلو چوغو څخه همدا ډول توري راویستلې وي ، که څه هم نجونو ته د توري د وهلو روزنه ورکړل شوی وه خو هغوی د دوه تجربه لرونکو توري وهونکو مقابله ونه شوای کولای ، پر هغوی باندې توري کینسول شوی ، علي بن سفیان بیرون راووت ، او د سترګو په رپ کې هغه شپږ کسان چې بیرون ولاړ و د همدې ډول تورو سره یوځای د کړکۍ له لارې راننوتل.

په بله ورځ ددې مسجد تر مخه د خلکو هجوم راتپول شوی و. په هغوی کې یوڅو سرکاري کسان هم و چې خلک به ئې بیا بیا د عالم هغه خونې ته وروړل چې د سیدنا عیسی او بی بی مریم انځورونه په کې راڅپول شوی و. خلکو ته د شرابو بو تلوڼه هم وروښول شول. هلته موظفو کسانو خلکو ته ددې عالم اصلیت ور ښکاره کاوه او د جهاد دهغه آند په هکله ئې وضاحت کاوه چې هغه ئې خلکو ته درس ورکاوه.

\*\*\*\*\* (۷۰)

د سلطان ایوبی په لارښونه علي بن سفیان په ټول هیواد کې د جاسوسانو یو جال و غړاوه ، ځکه دا ثابته شوی وه چې په هیواد کې او په ځانګړې توګه قاهره کې صلیبپانوزیات شمیر جاسوسان او تخریب کاران را لیږلې او ځای په ځای کړې ئې دي ، هغه تر ځمکې لاندې پروګرام چې صلیبیانو د مسلمانانو د له منځه وړلو له پاره پیل کړې وه هغه سلطان ایوبی ته ډیر زیات د اندېښنې وړ و. کله چې هغه ته علي بن سفیان دا خبر ورکړ چې د یوه جومات امام هره شپه درس ورکوي او د اسلامي افکارو او عقاید د رنگ او مفهوم د بدلولو هڅه کوي نو سلطان ایوبی سمدستي دا حکم ورکړ چې دا عالم ونیسی ، هغه ویلي و «علي ! د مذهبونو په نوم ډلې ټیټې جوړیدل پیل شوي دي ، دا امام به هم د کومې ډلې څخه وي او دا هم کیدای شي چې هغه د قران خپل تفسیر بیان کړي ، زه په مذهب کې مداخله نه کوم ، زه حاکم یم عالم نه یم خو که چېرې ته پوهیږی چې هغه کوم تخریب کار دی نو د نیولو تر مخه ئې په هکله پوره پوره مالومات ترلاسه کړه. د امام درجه زما څخه ډیره پورته ده.»

علي بن سفیان په خپله دې مسجد ته د درس د اوریدو له پاره نه و ورغلې ځکه هغه شکمن و چې که دا امام په ریښتیا هم د دښمن له اړخه رالیږل شوی تخریب کار وي نو به ئې پیژني ، هغه دخپلې شبکې ډیر پوه او ذهین وگړي هلته وراستولي و. هغوی لس دولس ځله هلته درس کې گډون کړې و. او هغه درس چې هغوی اوریده نو هغه به ئې ټکې په ټکې علي بن سفیان ته وراوه ، اخیوه شپه دغه «صليبي» عالم د جهاد په هکله درس ورکړ. او هغه تاویل ئې وړاندې کړ چې وروسته بیا صلاح الدین ایوبي پخپله هم واورید. کله چې دهغې د شبکې غړو دا درس علي بن سفیان ته واوروه نو بیا په دې کې هیڅ ډول شک نه پاته کیده چې هغه جاسوس دې. علي بن سفیان سلطان ایوبي ته وویل او دا سلا ئې ورکړه چې که چېرې دا وگړي د صلیبیانو جاسوس او تخریب کار نه وي هم نیول ئې اړین دي ، ځکه هغه د جهاد په هکله داسې خبرې کوي چې یواځې دښمنان ئې وړاندې کولای شي او یا هغوی چې خپل ذهن ئې له لاسه ورکړې وي.

سلطان ایوبي دا راپور په ډیر غور سره واوریده او وئې ویل چې په هر صورت دا د مذهب ، دامام او جومات معامله ده. هغه دا پریکړه وکړه چې هغه به د علي بن سفیان سره یوځای په مختلفې بڼې او د بڼې په بدلون سره د دې امام درس ته ورځي او اوري به ئې ، او هملته به پریکړه کوي چې دهغه اصلیت او نیت څه دې ! د جهاد سره یوځای د حیوانی احساساتو یادول د سلطان ایوبي وینستان ودرول ، هغه د علي بن سفیان سره مشوره وکړه او خپل ځانونو ته ئې داسې کالې تیار کړل چې د پیژندگلوی څخه ووت او په همغو کې جومات ته ورغلل.

علي بن سفیان د څارکښۍ د امورو ماهر و او هغه سلطان ایوبي ته د خپلې یوې بلې بریا په هکله هم ویلي و او هغه دا چې که څه هم هغه صلیبي نجلۍ چې فیض الفاطمي ئې تور لاسې نیولې و او د احمد کمال تر نامه لاندې د یوه قومندان په خاطر د مسلمانیدو او د هغه سره د واده کولو هیله ئې درلوده وفات شوه ، خو هغې داسې پټ الفاظ او اشارې هغه ته بنوولې وې چې صلیبي جاسوسانو د یوه بل د پیژندلو له پاره استعمالولې ، دهغې په همدې ورښوول شوو اشارو باندې څو مسلمانان چې د صلیبیانو له پاره ئې د زرو ، جواهراتو او ښایسته نجونو د ترلاسه کولو په خاطر کار کاوه هم نیول شوي و. هغوی هم علی بن سفیان ته په بندي ځای کې د دې خبرو تصدیق کړې و چې همدا اشارې او الفاظ استعمال شوي هم دي ، اشارې داوی چې جاسوسان چې د لمړي ځل له پاره له یوه بل سره ویني ، او یو د بل ډاډ ځانته ترلاسه کوي نو دهغوی څخه یو د آسمان په لور سرپورته کوي او وایي به چې «مالومه نه ده چې موسم به څه ډول وي ؟» هغه دا خبره په ډیره بې پروايې سره کوي لکه چا ته چې په ناڅاپي توګه موسم په یاد راغلې وي. بل به ووايې «باران به ورېږي» نو هغه ته ځواب ورکول کیږي چې «آسمان صاف دې» نو هغه بل به ووايې چې «مونږ به وریځې را وړو» او په قهقهه خندا باندې به خاندې ، د دې ډول خندا اړتیا په دې خاطر وه چې که چېرې دا خبرې بل څوک واورې او یا هغه بل سړي د دوی د ډلې څخه نه وي چې دا درک کړي چې دا خو هسې یو ټوکه وه. علي بن سفیان ته ویل شوی چې دا پټه مکالمه هغه وخت بدلون موندلای شي چې کله دا را څرګنده شي ، بله خبره

چې علي ته مالومه شوی وه، هغه دا چې جاسوسان یو بل ته خپل نوم نه بنسټي، دهغوی مرکز د فلسطین یو ښار (شوبک) و. دا د صلیبیانو د څارکښۍ مرکز و.

دهمدې څرگندونو په پایلو کې سلطان ایوبي او علي بن سفیان دخپلو ځانونه بدله کړه او جومات ته ولاړل، هغوی د جهاد د درس غوښتنه وکړه، نو عالم دهغوی غوښتنه پوره کړه، بیا هغوی دهغه سره یوځې پاته شول او دغې پټو نښانو د عالم د راز پرده پورته کړه. هغه وروسته بیا بیان ورکړ چې هغه دومره خام جاسوس نه و چې هغه دې د پردېو خلکو تر منځ خپل ځان برېښه کړي، هغه په هغه پټوالیو کې را ونښت، ځکه دا مکالمه هر یوه جاسوس ته هم مالومه نه وه. دا د جاسوسانو د لوړپوړو وگړو مکالمه ده. دهغوی څخه راښکته هیڅ جاسوس په دې پټوالیو کې نه پوهیږي، ددې مکالمې نه وروسته د قهقهه خدا په ځانگړي توگه د یادولو وړ وه ځکه دهغې پرته یو بل ته خپل راز نه شو ویلای. سلطان ایوبي قهقهه خدا وکړه، هغه د خپله ځانه سره شپږ سرتیري هم وړي و چې د اړتیا په وخت کې ئې مرسته وکولای شي.

علي بن سفیان دا جاسوس او دهغې سره دوه نجونې په خپلې تاخانې کې ورواچولې، او د هر څه دمخه هغه سیمې ته د پلټنې له پاره ولاړ تر څو پیدا کړي چې دې وگړي په دې جومات څنگه ولکه و موندله، او ددې دمخه چې هغه په کومه جونپړۍ کې اوسیده، هغه ورته چا ورکړې وه. دهغې ځای مختلفو خلکو چې کوم بیانونه ورکړل دهغې څخه دا ډاگیزه شوه چې دا شخص د خپلو دوو ښځو سره یوځای دلته راغلی و، لمړې د یوه سړي په کور کې میلمه شو، خو کله چې خلکو وکتل چې دا خو عالم فاضل انسان دې نو هغوی ورته خپله جونپړه ورکړه، دلته په دې جومات کې د ډیرې مودې راهیسې یو امام اوسیده، او دې به هم هلته دلمانځه له پاره ورته، دا شخص دهغه امام مرید و گرځید، پنځلس شپاړس ورځې وروسته دهغه امام په گېډه او کلمو کې درد پیدا شو، دهغه دا درد دومره په توندۍ سره ډیرښت وموند چې درې ورځې وروسته امام بیا جومات ته د راتلو څخه ووت، حکیمان او طبیبان دهغه کور ته ورغلل او هر ډول دوائیانې ئې ورکړې خو په هماغه درېیمه ورځ هغه ومړ. دهغې وروسته دې عالم دخلکو سره خبرې وکړې او جومات ئې په خپله ولکه کې واخست. هغه په خلکو کې دومره اغیز پیدا کړ چې خلک دهغه منونکي شول او هغه ته ئې دهغه د اړتیاو په مطابق کور ورکړ.

د علي بن سفیان د پوښتنې په اساس خلکو هغه ته وویل چې هغه څو څو ځله هغه پخواني امام ته غذا له ځانه سره راوړله، علي بن سفیان وپوهیده چې هغه امام ته دې سړي زهر ورکړي دي، او هغه ئې دخپلې مخې څخه لرې کړې او په مسجد ئې ولکه پیدا کړې ده. ددې جاسوس د کور د تالاشۍ په وخت کې زیات شمیر وسلې چې په مختلفو ځایو کې ئې پټې کړې وې، ترلاسه شوې. دهغه له کوره د زهر یو بوتل هم وموندل شو. دوی هغه زهر یوه سپي ته ورواچول نو هغه سپي هم درې ورځې ناقراره وه او په درېیمه ورځ له منځه ولاړ.

علي بن سفیان خپلې پلټنې د سلطان ایوبي تر منځ کینولې، نو سلطان ورته وویل چې «درې واړه بې خوبه کړئ او ښه ئې وویروئ، خو زه به هغوی جلاد ته وروحواله نه کړم، او په بند کې به ئې هم تر ډیره ونه ساتم.»



«بيا به نو ته څه پرې وکړې؟» علي بن سفیان ترې وپوښتل.

«زه به هغوی په پوره عزت سره بیرته واستوم»، علي بن سفیان په ډیره حیرانتیا سره د سلطان ایوبی خولي ته کتل، سلطان ایوبی ورته وویل «زه غواړم یوه جواړي وکړم، علي! اوس زمانه څه مه پوښتنه، زه فکر کوم چې دا لوبه ولوبوم او که نه». هغه د لرې وقفی وروسته وویل: سبا د ماسپښین د ډوډۍ وروسته نائب سالاران، سلاکاران، او د لوړپوړو چارواکو دهرې خانګې څخه یو یو کس زما ځای ته له ځانه سره راوړه، خو ستا شتون ډیر زیات اړین دي»

\*\*\*\*\* (۷۸)

علي بن سفیان په دې شپه د لمړي ځل له پاره ددې عالم څخه پوښتنې گرویزني کړې وې، خو هغه ډیر سخت انسان وخت، هغه وویل «علي بن سفیان! زما خبره په غور او دقت سره واوره، مونږ دواړه د یوه ډګر سپاهیان یو. که چېرې ته زما په هیواد کې کله و نیول شي نو ته به پوه شي چې خپل هیواد او خپل ولس ته دوکه نه ورکوي؟ ته زما څخه هم همداسې هیله ولره، ماته مالومه ده چې زما انجام به څه ډول وي؟ که چېرې زه هغه ټولې خبرې هم تاته ووايم چې ته ئې له ما څخه پوښتنې، نو بیا به هم تاسې ما ونه ښی، زه به په همدې تاخانې کې مرم، دا که د جلاد په لاسو وي او یا د کوم سخت اذیت لمخې، نو بیا به زه ولې خپل قوم او ولس ته دوکه ورکوم؟»

«زه هیله لرم چې ته به خپله اراده بدله کړې». علي بن سفیان ورته وویل «ایا ته دهغه دوو نجونو د عزت د خوندې ساتلو غوښتونکې نه ئې او هغه څه چې زه ئې وپوښتم ته ئې ځواب راکړې؟»

«څه ډول عزت؟» هغه ځواب ورکړ. «دهغوی سره یواځې ښایست او ناز و نڅرې پاته دي او یا هغه استاذي ورسره ده چې دهغې له مخې هغوی تیرې هم ویلې کولې شي. هغوی سره د عزت تر نامه لاندې څه شي شته نه دي. هغوی ته همدا ورزده کول کیږي چې دخپل عزت نه لاس په سر شي، مونږ خپل ځان او عزت ډیر لرې غورځوو او بیا راځو، تاسو چې دهغه نجونو سره څه ډول سلوک کول غواړئ وئې کړئ، هغوی زما تر مخه ذلیله کړئ، بیا به هم زه تاسې ته څه ونه وایم، او نجونې به هم تاسې ته څه ونه وائي»

«مونږ جاسوسو نجونو ته د مرګ سزا ورکوو خو هغوی ذلیله کوو نه»، علي بن سفیان ورته وویلې، «زمونږ مذهب ښځو ته د اذیت د ورکولو اجازه نه ورکوي»

«زما دوسته!» جاسوس ورته وویلې «که ته د مینې حربه استعمال کړې او که د اذیت حربه، خو زمونږ څخه یوبه هم خپل هغه ملګري، چې ستاسې د سلطنت د جرړو په پرې کولو لګیا دي، تاسې ته په ښه نه کړو. تاسې د نجونو سره د ښه سلوک وعده کړې ده دهغې په بدل کې زه تاته همدومره ویلاي شم چې دا زما او ستا شخصي جنګ نه دي، دا د صلیب او ستوري اوسپنې ترمنځ جنګ دي. زه دهغه مامولې جاسوسانو له ډلې څخه نه یم، چې دهغه ځای خبرونه دلته وړي راوړي، او ستاسې د راتلونکو پروګرامونو په هکله

مالومات ترلاسه کوي. په دې څانګه کې زه ترټولو لوړ پوړ لرم، زه عالم یم دخپل مذهب مطالعه مې هم همدومره ژوره کړې ده لکه څومره مې چې ستاسې د مذهب کړې ده. د قران او انجيل ژورتيا ته مې ځان رسولې دې، زه اقرار کوم چې ستاسې مذهب ساده او غوره دې. دا د هر انسان مذهب دې ځکه په دې کې کوم پيچ وټاو او ښکته پورته نه شته. او د مقبوليت علت ئې هم همدا دې، خو زه تاته دا هم ويل غواړم چې ستاسې د ښمنانو ستاسې د مذهب اصليت له منځه وړې دې، ترڅو دهغې مقبوليت له منځه ولاړ شي. يهود پانودمسلمانو علماو په لباس کې په هغې کې بې بنسټه روايات ورګډ کړي دي، اسلام د توهमतو خلاف و خو په دې وخت کې ترټولو زيات توهم پالونکې قوم د مسلمانانو قوم دې، ما دلر او سپوږمې د کسوف و خسوف په وخت کې کتلې چې مسلمانانو نذرانې ورکولې او سجدې ئې کولې، او په دې ډول نور ډير بدعتونه ستاسې په مذهب کې ورشامل کړل شويدي.....

«مونږ د ډيرې اوږدې زمانې څخه ستاسې د نظرياتود اصل په اړولو کې مشغول يو، ځکه مونږ پوهيږو چې به نړۍ کې يواځې دوه مذهب پاته کيږي، يو عيسايت او بل اسلام. او دا دواړه به ترهغې پورې په خپلمنځي شخړو کې را ښتي وي ترڅو چې ددواړو څخه يو له منځه ولاړ شي. هيڅ مذهب د تورو او غشو په واسطه له منځه نه شې تللې، او نه کوم مذهب دتبليغ په واسطه له منځه تللای شي، ددې همدا يوه لاره ده چې ما خپله کړې ده. زه تاته دا وایم چې په دې کارونو کې زه يواځې نه یم، پوره يوې ډلې ستاسې په نظرياتو باندې يرغل کړې دې.»

علي بن سفيان دهغه تر مخه ولاړ و او دهغه خبرې ئې په پوره غور سره اوريدلې، هغه ددې عالم جاسوس په پښو کې بيړۍ او په لاسو کې ځولنې وراچولې وي، دهغه اراده خو دا وه چې دا جاسوس هم د نورو جاسوسانو په څير د اذيت داسې مراحلو څخه تير کړي چې بالاخره خپل رازونه ټول را وسپري، خو هغه د قيدخانې يو ملازم را وباله، او دهغه بيړۍ او ځولنې ئې ترې پرانستې، هغه ته ئې ډوډۍ او اوبه راوغوښتلې، هغه ورته وويل «زما دې سلوک ته د شک په سترګه مه ګوره، مونږ د عالمانو درنښت کوو، که هغه دهر مذهب څخه وي، زه به له تاڅخه هيڅ هم ونه پوښتم، هر څه دې چې خوښه وي او ويل ئې غواړي وئې ويه،»

«اوزه ستا قدر کوم علي!» جاسوس عالم ورته وويلې، «ما ستا ډيره ستاينه اوريدلې ده، په تا کې دخپل فن او هنر کمال هم شته او جذبه او حرارت هم. ستا له پاره به ددې نه نور ستر اعزاز څه وي چې صليبي پادشاه غواړي تا ووژني، ددې مطلب دادې چې ته دصلاح الدين ايوبي او نورالدين زنګي سره يو شان قيمت لري.... زه تاته وایم چې ما دخپل علم په واسطه دا ترلاسه کړي دي چې د يوه قوم تهذيب او تمدن او مذهب ورخراب کړه نو بيا د فوځ حملې ته اړتيا او جنگ و جګړې ته توبت نه رسيږي، که غواړئ چې کوم قوم له منځه يوسي نو په هغوی کې د جنسې احساساتو او تازې کړۍ، که ډاډ دې نه راځي نو دخپلو مسلمانو حکمرانانو حال مو ووينئ، ستاسې رسول ﷺ ويلې دې چې نفس ووژنئ چې همدا دتباهي جرړه ده. ستاسې قوم تر کومه ځايه په دې وينا باندې عمل کړې دې. د رسول ﷺ تر ژوندانه پورې يهود پانود

خپلو بنایسته و نجونو په واسطه ستاسې قوم په غلطو لارو روان کړ. نن ستاسې قوم د نفس غلام گرځیدلې دې ، ستاسې څخه د هرېوه لاس ته چې مال او دولت راځي نو هغه د هر څه دمخه خپل حرم سرايې د بنځو او نجونو څخه ډکوي ، هر مسلمان ، که څه هم غریب وي خو څلور بنځې له ځانه سره ساتل غواړي، یهود پانود مولویانو په لباسو کې ستاسو په آند کې جنسیت وراچولې دې. که چېرې مسلمان دخپل رسول په لارښوونو باندې عمل کونکې اوسي نو زه دا په ډاډمنه توګه ویلاي شم چې نن به د دنیا د څلور څخه درې برخې مسلمانان وو ، خو اوس حال دادې چې د څلورو څخه درې برخې مسلمانان یواځې په نوم مسلمانان دي ، اوستاسې سلطنت ورځ په ورځ را غونډیږي او رژیږي ، ته نه پوهیږي چې دا دهمغې حملې بایلې دي چې زما په خیر عالمانو ستاسو په مذهب ، تهذیب او تمدن باندې کړې ده .

«زما دوسته ، دا حملې به روانې وي ، زه وړاند وینه کولای شم چې یوه ورځ به اسلام په دې دنیا کې نه وي ، او که وي هم ، نو د یوې له منځه تللې او خرابې نظرې په شکل کې به وي. پیروان به ئې په جنسې لذتونو کې مست وي ، هر څوک صلاح الدین ایوبي او نور الدین زنگي نه شي کیدلای ، هغوی به نن سبا لکه د نورو په خیر له دې نړۍ څخه سترګې پټوي ، خو دهغوی وروسته چې څوک را ځي هغه به مونږ په نفس پالنۍ کې ککړو ، ما به ووژنۍ خو زما مهم نه شی وژلای ، د انسانانو د وژلو په واسطه مقاصد له منځه نه ځي ، زما پر ځای به بل څوک راشي ، مونږ اسلام یا ختموو او یا ئې خپل غلام گرځوو ، ... که ته غواړې ما جلاد ته ورحواله کوي نو کولې مې شي ، زه نور څه درته نه وایم.»

علي بن سفیان دهغه څخه نور هیڅ هم و نه پوښتل ، هغه شاید دخپلې دندې په فکر کې وه چې څومره سخته او څومره نازکه ده ، دغه صلیبي تخریب کار چې څه وویل ټول رینستیا و . هغه کتل چې په قوم کې د اخلاقي تباہیو جراثیم را خواره شوی دي ، د عربو امران او وزیران په مکمله توګه ددغه جراثیمو په واسطه تباہ شوی دي ، صلاح الدین ایوبي د جنگ په ډګر کې صلیبیانو ته ماتې ورکړه او د اسلامي سلطنت د پراخولو په خوبونو کې ډوب دې خو صلیبیانو د داسې اړخ څخه یرغل راوستې چې دهغه مخه نیول د سلطان ایوبي د وس نه وتلې خبره ده .... علي بن سفیان دا عالم جاسوس په خونه کې بند کړ او دهغو خونو ترمنځ و درید چې نجوني په کې قید وي ، هغه یوه خونه پرانسته او دننه ورننوت ، نجلۍ په فرش ناسته وه ، دده په کتلو سره را پورته شوه ، علي هغې ته وکتل ، او د څه ویلو پرته ترې بیرون ووت .

\*\*\*\*\* (۷۲)

بله ورځ د غرمي د ډوډۍ د خوړلو وروسته د فوځ او انتظاميې ټول مهم مسئولین په هغه خونه کې سره راټول شوي و چېرې چې صلاح الدین ایوبي هغوی ته احکامات ورکول اولارښوونې ئې ورته کولې ، هغوی ټولو ته دا مالومه شوی وه چې یو جاسوس ددوه نجونو سره نیول شوی دي . هغوی په خپلو منځو کې په همدې موضوع خبرې اترې کولې ، سلطان ایوبي راغې او ټول ئې داسې ژور له سترګو تیر کړل لکه څوک چې د چا تلاشي اخلي .

«زما درنو ملگرو!» هغه وويل «تاسې به اوريدلې وي چې مونږ په يوه جومات کې يو صليبي نيولې دې چې هلته ئې د هغه ځای د اوسيدونکو خلکو امامت کاوه،» هغه په تفصيل سره وويل چې هغه په څه ډول او څنگه ونيول شو او بيا ئې ټولې هغه خبرې واورلې چې هغه جاسوس علي بن سفيان ته په بندي خانې کې کړې وې. علي بن سفيان دا ټولې خبرې سلطان اويوبي ته رسولې وې.

صلاح الدين اويوبي وويل «ما تاسې دلته د نصيحت داوريدلو له پاره نه ياست را بللي، چې درته ووايم چې د جاسوسانو او تخريب کارانو څخه ځانونه په څنگ کړئ، زه تاسو ته دا هم نه وایم چې د اسلام د دښمنانو سره دوستي کونکي دوزخ ته ځي، زه يواځې دا ويل غواړم چې د کفارو سره دوستي کونکې ته به دا ځای دوزخ وگرځول شي، زه اوس هيڅ غدار ته د مرگ سزا نه ورکوم، مرگ دخلاصون لار ده، ما اوس د يوه غدار له پاره دا سزا ټاکلې ده چې دهغه په غاړه کې به رسې. اچو او يوه تخته دهغه مخته او يوه شاته نښلوو او هره ورځ ئې په بازارونو کې گرځوو او په چوکونو کې ئې دروو چې په تختيو به ليکل شوې وي» زه غدار يم، هغه به هره ورځ سهار او ماښام په همداسې ځايو کې درول کيږي ترڅو هغه د لوږې او تندي له لاسه پخپله و مري او دهغه لاش د ښاره بيرون و غورځول شي. دهغه خپلوانو ته به ددې اجازه نه وي چې د هغه جنازه وکړي او يانې خاورو ته وسپاري.....

«خو زما خوږو دوستانو! زمونږ ددې کار څخه دښمن ته کوم زيان نه رسيږي، هغوی به يو بل غدار را پيدا کوي. تر هغې چې د هغوی سره د ښځو د بې حیاتي او زړو جواهرات په زياته پيمانه شتون ولري او زمونږ سره د ايمان کمښت وي نو هغوی به زمونږ په منځ کې غداران اخلي، ايا دا ستاسې د غيرت له پاره چېلنج نه دې؟ چې ستاسې دښمن ستاسې په جومات کې ناست وي ستاسې قران په لاسو کې اخلي او ستاسې د رسول ص فرمان مسخ کوي؟ په دې اړخ هم غور وکړئ چې هغه نجونې چې صليبيان د څارکښۍ او زمونږ د ولس د کړچارد خرابولو له پاره راليري نو دهغوی له ډلې څخه ډيری ئې د مسلمانانو لوني دي، دا هغه نجونې دي چې کفارو د مسلمانانو د قافلو څخه تښتولي دي او بيا ئې ورته د بدکاری د شرمناکه روزنې ورکولو ورسته د جاسوسۍ له پاره راليري دي، فلسطين د کفارو په ولکه کې دې، هلته چې په مسلمانانو کوم تيري او ظلم کيږي، هغه په لنډه توگه دادې چې صليبيان دهغوی کورونه لوتوي، که چېرې هغوی شکايت وکړي نو په بندي خانو کې ئې اچوي، دهغوی تنکي بچيان د هغوی څخه اخلي او پتوي ئې، په دې کوچنيانو کې چې کوم يو ئې ډير ښايسته او په زړه پورې وي دهغوی د ذهنونو څخه د قوميت او مذهب فکر باسي، او هغوی ته د بې حیاتي درس او روزنه ورکوي ترڅو پرې د نارينه و څخه د خپلو موخو د پوره کولو له پاره کارواخلي. هغوی د مسلمانانو سيمو ته د څارکښۍ او تخريب کاری له پاره استوي، په دې ډلو کې دهغوی خپلې نجونې هم وي. چې په کې د حيا، حجاب او عصمت هيڅ ارزښت نه وي، هغوی د مسلمانانو لوني هم د فحاشت او بدکاری له پاره استعمالوي.....

«دهغه وخته راهيسې چې هغوی په فلسطين ولکه کړې ده او تر ټولو ستر انقلاب ئې چې هلته راوستې هغه دادې چې هغوی په مسلمانانو باندې د ژوند ساحه را تنگه کړې ده، هغوی ئې په عامه توگه ووژل، دهغوی

کورونه ئې تالا کړل، دهغوی د جوماتونو څخه ئې گرجی، دعیساییانو عبادت ځایونه او د آسونو د تبیلو ځایونه جوړ کړل، دمسلمانانو نجونې ئې و تنستولې او هغوی ئې په قحبه ځایو او فحش ځایو کې کینولی، هغوی چې ډیرې ښایسته وی هغوی ئې د تخریب کاری او بدکاری له پاره وروزلې او زمونږ د امیرانو او وزیرانو په قصرونو کې ئې را ننویستلې، اوهم زمونږ پر خلاف ئې استعمال کړې. هغوی دمسلمانو کورنیو د کوچنیانو په غاړو کې صلیب را ځوړند کړ. هغه مسلمانان چې د فلسطین څخه را و تنستیدل او زمونږ خواته د پنا اخستلو په خاطر جوپې جوپې راتلل هغوی ئې په لارو کې شهیدان کړل، په لویو لارو ئې زمونږ د لونیو او خویندو عزت واخست.

زما د کلیمې ورنو! د لړۍ پای ته نه ده رسیدلې، اوس هم روانه ده، دصلیبیانو موخې دادي چې د اسلام کوم نوم اخستونکې پاته نه شي. اومسلمانې نجونې عیسائی نسل و زیږوي، پرمونږ ټولو الله لعنت وائي، چې مونږ خپل هغه مسلمان وروڼه او دهغوی کوچنیان له یاده و کارو چې همدا اوس د ذلت او مظلومیت شپې او ورځې تیروي. ددې نه ستره گناه به نوره څه وي چې مونږ هغه شهیدان هم له یاده و باسو چې د صلیبیانو د بربریت ښکار گرځیدلې دي..... زه تاسې ته د کوم حکم د کولو نه دمخه ستاسې څخه پوښتم چې ددې حالاتو په وړاندې مونږ څه ډول دریغ باید غوره کړو، ستاسې ترمنځ تجربه لرونکي فوځیان هم شته او دانتظامیې حاکمان هم.»

یو عمر خوړلې قومندان پورته شو او وئې ویل «د مصر امیره! مونږ ته به ستا د حکم اړتیا څه وي، دا خود الله حکم دې چې که ستاسې په گاونډ کې په مسلمانانو باندې ظلم او تیرې کیرې او دهغې ځای مسلمانان د الله د مرستې له پاره چغې وهي نو دا پرمونږ فرض گرځي چې په هغه هیواد باندې یرغل یوسو او خپلو مسلمانو وروڼو ته دهغوی د تیرې څخه نجات ورکړو، مونږ ته په کاردې چې په فلسطین باندې فوځي برید وکړو.»

د نائب سالاری د رتبې خاوند یو کس پورته شو او په ډیرې جذبې سره ئې وویل «پر کفارو د فوځي برید تر مخه دهغه مسلمانو امر او حاکمانو پر خلاف فوځي برید کول اړین دي چې په پټه د کفارو لاس ور ټینګوي، دا مونږ ته ډیره د شرم خبره ده چې زمونږ په لیکو کې غداران هم شتون لري، د فیض الفاطمی د مرتبي سرې هم غدار کیدای شي نو بیا خو په وړو خلکو باندې څه باور. دیوه مسلمانې لور د عزت د توپولو د بدلې په خاطر که ټول قوم له منځه ولاړ شي بیا هم لږ دې. خو دلته اوس زمونږ د مکمل نسل ابرو تویرې، او مونږ په دې فکر کوو چې مونږ ته څه کول په کاردې. صلیبیانو زمونږ کوچنیان د بدکاری له پاره تیار کړي، او پخپله پرمونږ دهغوی سره بدکاری کوي. درونده امیره! که زه ډیر جذباتي شوی نه وم نو زه دوړاندېز کولو اجازه غواړم چې مونږ ته د فلسطین ولکه کول اړین دي، ځکه چې صلیبیانو زمونږ لمړنۍ قبله اوس د بدکاری مرکز گرځولې دې.»

يو بل کس را پورته شو خو سلطان ايوبی هغه د لاس په اشارې سره بيرته کينه ، او وئې ويل « ما غوښتل همداسې واورم ، ستاسې څخه چې څوک ماته نژدې اوسيږي هغوی په دې خبر دي چې زما لمړۍ هدف فلسطين دي . ما د مصر د امارت د دندې د سنبالولو سره سم په فلسطين بريد کول غوښتل ، خو اوس ددوه کالو څخه ډيره موده تيريږي چې ايمان پلورونکو زه په مصر کې داسې مشغول کړې يم لکه زه چې په کوم دلدل کې را نښتې اوسم . لږ څه په دې تيرو دوو کالو باندې غورو فکر وکړئ نو درته په ډاگه به شي چې تاسو همدلته د صليبي تخریب کارانو په خلاف په جگړه کې را نښتي ياست ، زمونږ پر خلاف د سوډانيانو را پارول هم زمونږ دخلکو څخه و ، د سوډاني حبشيانو له لورې په مصر باندې د يرغل کولو له پاره پارونکي خلک هم زمونږ سالاران او قومندانان و او دهمدې قومي خزاني څخه ئې ، چې د ولس پيسې په کې دي او د الله په نوم ذکات په کې را ټول شوی ، تنخوا گاني اخستلې ، ما په دې هيله دا دوه کاله تير کړل چې زه جاسوسان ، هغوی ته پناه ورکونکي او دهغوی ملاتړ کونکي او ايمان پلورونکي له منځه یوسم او په فلسطين باندې په ډاډمنه توگه بريد وکولای شم . خو زه دې پایلو ته ورسيدم چې د تخریب کارۍ دالړۍ له منځه تلونکې نه ده ، مونږ بايد هغه چپنه بنده کړو چې د اسلام دښمني خړوبه وي او نوي نوي را ټوکوي ، مونږ په خپله صليبانو ته دا فرصت ورکوو چې هغوی دې زمونږ په ليکو کې غداران را پيدا کړي .....

«ما تاسې نن دلته په دې خاطر را بللي ياست چې زه اوس پر فلسطين په بريد کولو کې ډير ځنډ نه شم کولې ، د فوځ جنگی تمرينات او روزنه زياته کړئ ، مجاهدېنو ته د اوږدې محاصرې روزنه ورکړئ ، زه په ترکانو او شامي عسکرو باندې پوره باور لرم ، په مصريانو او وفاداره سوډانيانو کې جذبه نوره کلکولو ته اړتيا ده ، دهغوی په زړنو کې د دښمن پر خلاف قهر او غضب را وپاروئ ، اودا کار په هغه وخت کې شونې دي چې په هغوی کې غيرت را پيدا کړئ ، او هغوی ته وواياست چې دا همستاسې لوني او خويندې دي چې د صليب ښکار گرځيدلي دي ،... دلته چې د انتظامی امورو کوم وگړي شتون لري دهغوی دنده او مسؤليت دادې چې هغوی د جوماتونو امامانو ته ووائې چې خلکو ته د جهاد اهميت او فرضيت وښئ ، او په نوي را ځوان شوو هلکانو کې د عسکري روزني له پاره فکر را پيدا کړي ، هر هغه امام يا خطيب چې اسلامي نظريات په غلطه توگه دخلکو تر منځ رډي ، سمدستي ئې له امامته گوښه کړئ ، که چېرې کړچار صحيح وي نو هيڅ ډول هڅې به څوک بې لارې نه کړي ، ذهنونه فارغ مه پريږدئ ، پرانستې ئې مه پريږدئ ، او که نه دښمن به ئې استعمالوي ،... د فوځونو د کوچ احکامات به تاسې ته ډير ژر در ورسېږي . الله دې ستاسې حامي او ناصر وي .»

\*\*\*\*\* (۷۳)

اوه ورځې تيرې شوی -

جاسوس عالم او دغه دوه نجونې سلطان ايوبی ځانته د کتلو له پاره وروبللې ، کله ئې چې هغوی را وستلې نو سلطان ايوبی ورته وويل چې دوی په هغه بله خونه کې کينوي ، دهغوی په پښو کې بيړۍ او په لاسونو کې



زنځيرونه وو. په هغه خونه کې ئې چې هغوی کينول هغه د سلطان ايوبې دځانگړې خونې سره نښتې وه، ددې دواړو خونو ترمنځ يوه دروازه وه، ددروازې يوه دره پرانستې وه، سلطان ايوبې په خپله خونه کې گرځيده، او په دې گرځيدو گرځيدو کې وويل، «ماپه (کرک) باندې د سمدستي بريد پرکړه کړې ده»

(کرک) په فلسطين کې دېوي کلا په خير سيمه وه، هلته مشهوره سيمه (شوبک) نوميده، دا هم يوه ډيره مستحکمه کلا وه، (شوبک) د صليبيانو مرکز و، صليبي پادشاه او دهغه قومندانان به ډير وخت هملته په (شوبک) کې سره راټوليدل، دا د صليبيانو د څارکښۍ مرکز هم و، او په همدې ځانگه کې به خلکو ته روزنه ورکول کيده. د سلطان ايوبې په فوځ کې او دهغه په انتظاميه کې دا په ډاډ سره ويل کيده چې سلطان ايوبې به ترټولو دمخه په (شوبک) باندې بريد کوي. ځکه همغه ځای د ډير اهميت وړ ښکاريده، او دا ويل کيده چې که چېرې دا ټينگه کلا ووهل شي نو بيا د صليبيانو دملا تير له منځه ځي. خو سلطان ايوبې به ويل چې زه لمړۍ په (کرک) بريد کوم، داځای د (شوبک) نه وروسته ددويم اهميت وړ ځای گڼل کيده، يونائب سالار ورته وويل «درونده اميره! ستا حکم د سر په سترگو، خو زما ناقصه رايه داده چې لمړۍ په (شوبک) باندې بايد بريد وکړل شي. ددښمن مرکزي قومنده له منځه وړل تر هر څه اړين دي. که مونږ (شوبک) په ولکه کې راوست، نو بيا خود (کرک) ولکه کول گران کار نه دي. او که چېرې مونږ خپل توان په (کرک) باندې ضايع کړو نو بيا به د (شوبک) ولکه کول شوني نه وي»

په هغه بله خونه کې دا جاسوسان ناست و، دروازه هم نيمايې پرانستې وه، د سلطان ايوبې د خوني خبرې دلته ډيرې پاکې اوريدل کيدې، د عالم جاسوس غوږونه و دريدل، هغه سوکه سوکه دروازې ته ورنژدې شو، په همدې وخت کې سلطان ايوبې ويل «زه غواړم چې درجه په درجه وړاندې ولاړ شم، (کرک) د (شوبک) په نسبت تر ټولو اسانه ښکاري دي، زه غواړم په هغې ځای کې د ولکې وروسته خپله نظامي هڅه جوړه کړم، مرسته را غواړم او فوځ ته د څه مودې دارام وروسته په پوره چمتوالي سره په (شوبک) د بريد حکم کوم، زمونږ د جاسوسانو په مطابق ددې سيمي دفاع دومره ټينگه ده چې مونږ بايد هغه ځای تر اوږدې محاصرې پورې له ځانه سره وساتو. زما له آنده په (کرک) به زمونږ ډير ځواک ضايع نه شي، مونږ ته تر ټولو لمړۍ هلته يوه نظامي هڅه او عسکري تمځاي ته اړتيا ده، او د لوژيستيکي موادو د رارسيدلو داسې ځای چې دهغې ځايه مونږ ته سمدستي مرسته را ورسېږي.

عالم جاسوس د دروازې تر څنگ ناست و او خبرې ئې اوريدلې. دواړه نجونې ئې هم تر څنگ ناستې وې، علي بن سفيان هم ددې راز په اوريدو څه توجه ونه کړه، شونې وه چې سلطان ايوبې او علي بن سفيان په دې خاطر احتياط نه وي کړې چې جاسوسان بيرته (شوبک) ته تللاي نه شي ځکه هغوی په عمري بند محکومېږي او يا به ئې جلا د سرونه پرې کوي،

عالم جاسوس نجونو ته په غوږو کې وويل «کاش زمونږ څخه کوم يو ددې ځای څخه وتلې شوای، او د صلاح الدين ايوبې ددې ارادې او پلان اطلاع مو (شوبک) او (کرک) ته ور رسولې وای، دا څومره ارزښتناکه راز

دې، که چېرې دا راز دمخه هلته ور ورسېږي نو د مسلمانانو فوځ به (کرک) ته د ورسیدو دمخه په لارو کې د جنگ جگړو په واسطه له منځه ولاړ شي او دهغوی یرغل به د (کرک) څخه ډیر لرې د ماتې سره مخ شي او حالات به بدلون ومومي.

«مونږ باید دا هر څه په پوره راز سره عملې کړو» سلطان ایوبي په خونه کې د گرځیدو په وخت کې وویل «که چېرې صلیبیانو ته زمونږ د حملې خبر دوخته مخته ور ورسېږي نو بیا خو مونږ (کرک) ته نه شو ورسیدلای، هغوی به مونږ په لاره کې مصروف کړي، او زمونږ له پاره دا خورا خطرناکه ده ځکه زمونږ فوځ د صلیبیانو د فوځ څخه ډیر کم دی. د صلیبیانو د سپرو نه علاوه دهغوی آسونه او وسلې هم زمونږه څخه ډیری ښې دي، هغوی د اوسپنې خولۍ او اوسپنیز واسکتونه لري او په ځان زړه هم را اچوي، دهغوی د همدې تاکتیک په واسطه زمونږ غشي ویشتونکي بیکاره شوي دي، زه غواړم چې صلیبیان په بې خبرۍ کې راگیر کړم ترڅو هغوی ته په پراخه ډگر کې د جگړې کولو موقع په لاس ور نشي، که چېرې هغوی په پراخه ډگر کې و جنگیږي نو زمونږ تر شا به زمونږ د موادو د را رسیدو لارې پر مونږ و تړي، او پایلې به ئې ماتې او په شا تگ نه اخوا نور څه نه وي. زه به هماغه لاره خپلوم، چې د جاريب د غونډیو څخه تیرېږي، دا ډیره ستره او پراخه سیمه ده، خوماته یواځې دا خطر تر سترگو کیږي چې که چېرې صلیبیان په لاره کې راشي او و جنگیږي نو بیا باید مونږ د ماتې له پاره چمتو و اوسو.»

«ددې علاج دادې چې فوځ په درې څلورو برخو باندې وویشل شي او د شپې له اړخه کوچ وکړل شي، د ورځې له اړخه کوم خوزښت ونه شي.» علي بن سفیان ورته وویل «په لاره کې چې هر چېرې کوم اجنبی انسان یا قافله تر سترگو شي هغوی له ځانه سره وساتۍ او (کرک) ته تر رسیدو پورې ئې له ځانه سره ملګري کړي، د څارګڼۍ پر خلاف همداسې اقدام مناسب ګڼل کیږي.»

په دغه وخت کې چې جاسوس عالم او دې دواړو نجونو د سلطان ایوبي د خولې څخه دومره مهمې او ارزښتناکه مالوماتې خبرې اوریدلې نو هلته د (شوبک) په کلا کې د صلیبیانو د مهمو شخصیتونو او قومندانانو تر منځ یو کانفرنس جوړ شوی و، هغوی اندېښمن و دهغوی تر منځ د حاتم الکبر په نامه یو مصري مسلمان هم ناست و، هغه ته دا خبرونه په تفصیل سره اورول شوي و چې خلیفه العاضد د ګوښه کیدو نه وروسته مړ شوی دی. او مصر اوس د بغداد د خلیفه تر نیغې ولکې لاندې اداره کیږي. د صلیبیانو وفاداره نائب سالار رجب هم په پټه توګه له منځه تللی دی، او هغه درې نجونې چې هغه له شوبکه وړې وی هغوی هم له منځه تللي دي، او د صلیبیانو یو بل وفادار مسلمان فوځي حاکم فیض الفاطمي هم د جلا د په لاسو مړ شوی دی، اوس نو حاتم الکبر هغوی ته دا بل بد خبر اوراوه، چې هغه جاسوس عالم چې د دوو نجونو سره قاهرې ته استول شوی و هغه په هماغه وخت کې د نجونو سره یوځای و نیول شو چې خپله دنده ئې په بریالیتوب سره تر سره کوله.

«دا ددې خبرې ثبوت دې چې د سلطان ايوبي د څارکښۍ نظام ډير هونښيار او فعاله دې» کونارډ ورته وويلې ، «کونارډ د صليبيانو يو مشهور حکمران او فوځي قومندان و ، هغه وويلې : دهغه ځايه دهغو نجونو ازادول خوشوني نه دي ، ډيرې ښې او دکار نجونې زمونږ له لاسو ضايع کيږي.»

«دصليب په خاطر به مونږ دا ډول قرباني ورکولو ته اړيو.» د صليبيانو يو بل پادشاه او فوځي قومندان «گي اف لوزينان» وويل ، «مونږ به هم مړه کيږو ، زمونږ کوم کسان چې نيول شوي دي هغوی له ياده وباسئ او دهغوی پر ځاي نور خلک ور واستوئ ، دا دوه نجونې مو له کومه را وړې وې ؟» هغه وپوښتل «او هغه درې نورې انجونې څوک وې چې درجب سره ووژل شوي ؟»

«په هغوی کې دوه عيسايانې وې» دهغوی د جاسوسۍ شبکې مشر ځواب ورکړ . «دواړه ايټاليانې وې ، او درې مسلمانې وې ، هغوی په کوچنۍ والي کې را تنستول شوې وې ، ډيرې ښکلې وې او د ځوانۍ تر وخته پورې هغوی ته په ياد نه و چې هغوی مسلمانې وې ، هغوی ته د کوچنيوالي څخه په دې فن کې روزنه ورکړل شوي وه ، په دې اساس داشک پرې نه شي کيدای چې هغوی مسلمانې وې او له مونږه سره به ئې دوکه کړې وي.»

«څه پرې که مسلمانې هم وې ؟» کونارډ وويل او د حاتم الاکبر په لورې ئې په اشارې کولو سره وويل «زمونږ گران دوست حاتم هم مسلمان دې ، ايا هغه ته دخپل مذهب خيال نه شته ؟» هغه د شرابو گيلاس د حاتم په لاسو کې ورکړ او ورته ئې وويلې «حاتم پوهيږي چې صلاح الدين ايوبي غواړي مصر د غلامۍ په زنجيرونو کې را ونغاړي ، او هغه د اسلام په نوم دا لوبه پيل کړې . مونږ ته په کار دي چې مصر دهغه له لاسو ازاد کړو او هغه لاره داده چې صلاح الدين ايوبي ته په مصر کې د ارام کولو وخت په لاس ور نه شي.»

حاتم الاکبر د صليبيانو د لاس په شرابو کې مست دهغوی دهرې خبرې د تائيد له پاره سر خوراو . هغه وويل :

«زه به اوس هلته داسې انتظام وکړم چې ستاسې هيڅوک هلته ونه نيول شي.»

«که چېرې مونږ په مصر کې دا دځمکې لاندې عمليات نه کولې نو تر اوسه پورې به صلاح الدين ايوبي پر مونږ خپل فوځي يرغل لا د پخوا څخه تر سره کړې و.» يو صليبي قومندان وويل . «دا زمونږ بريا ده چې مونږ دهغه ځواک دهغه دخپلو خلکو په واسطه له منځه وړو.»

«ايا دهغه او دهغه د څارکښۍ دشبکې د مشر علي بن سفيان د له منځه وړلو له پاره کوم انتظام نه شي کيدای ؟» کونارډ وپوښتل .

«څو څو ځله شوي دي» د څارکښۍ دشبکې مشر ئې وويل «خو بريا مو نه ده په برخه شوی ، د ناکامۍ لامل ئې دادې چې دواړه د تيږي په خير انسانان دي ، نه شراب څښي او نه د ښځو سره سروکار لري ، په دې خاطر هغو ته په شرابو کې څه نه شي ورکول کيدای ، او نه ئې دښځو په واسطه وژلې شو . خو اوس د کاميابېدو

هيلي زياتې دې ځكه د ايوبي په ساتونكو كې څلور كسان د فدائيانو دي ، ما هغوی په ډيره چالاكۍ سره هلته ورننويستي دي ، كله چې هم فرصت ورته پيدا شي نو يا خوبه دواړه او يا به ئې يو له منځه يوسي»

«ايا دلته هم د ايوبي له لورې را استول شوي جاسوسان شتون لري؟» (لوزينان) وپوښتل .

«په ډاډ سره چې وي به !» د څاركنۍ د شبكې مشر ئې ځواب وركړ. «دهغې وخته راهيسي چې مونږ په مصر كې اوييا په شام كې تخریب كاري پيل كړې ده نو صلاح الدين ايوبي هم خپل جاسوسان دلته را استولي دي ، دهغوی له ډلې څخه ئې دوه مونږ نيولي دي ، هغوی په اذيت وركولو سره مړه شول خو دخپل بل درېيمگري نښه نښانه ئې مونږ ته ونه ويلې.»

«دهغوی برياوې تر كومه حده پورې دي؟»

«تر ډيره حده پورې» يو بل ځواب وركړ. «هغه اور چې په (كرک) كې زمونږ د خوراكي اونظامي موادو ذخيرو ته اچول شوی و او په كې تر نيمايې زياتې ذخيرو او يولس آسونه و سوځيدل هغه ټول د ايوبي د تخریب كاري او جاسوسي نظام د كړونو پايلې دي ، زه تاسې ته دا هم ويلاي شم چې زمونږ د جنگي څرنګوالي او څومره والي څخه صلاح الدين ايوبي ته پوره پوره مالومات رسېږي ، دهغوی جاسوسان د ستاينې وړ دي چې خپل ځانونه هر ډول خطرونو ته مخته كوي او په پوره رېښتونولۍ سره خپلې دندې تر سره كوي.»

د هغوی تر منځ تر ډيره پورې په همدې موضوع خبرې اترې روانې وې چې په مصر او شام كې دا تخریبي كارونه نور څه ډول زيات او تباه كونكې كړل شي ، حاتم الاكبر هغوی ته د صلاح الدين ايوبي د حكومت كمزوري اړخونه او قوي اړخونه ورنښول ، اخر پرېكړه وشوه چې حاتم الاكبر ته څو وسله وال كسان او دوه درې نجونې وركول شي .

په دې وخت كې سلطان ايوبي خپلو دوو نائبينو او علي بن سفيان ته د خپلو راتلونكو پروگرامونو په هكله مالومات وركول ، او دا ئې ورته ويل چې هغه په (كرک) باندې د يرغل له پاره تيارې نيسي ، هغه د نن نه شل ورځې وروسته د بريد ورځ ياده كړه چې په همغې ورځ هغه فوځ ته د كوچ كولو پروگرام هم وركړې و . دا ټول پروگرام هغه جاسوس عالم او دهغې دوه نجونو ملگرو چې تر څنگ خونه كې ئې د سلطان ايوبي سره د كتلو انتظار كاوه په ښه توگه اوریده ، جاسوس عالم يوځل بيا د نجونو سره د افسوس څرګندونه كوله چې يو ډير مهم راز ورته مالوم شوی خو تر (شوبكه) پورې ئې نه شي رسولې ، يوې نجلۍ ورته وويلې «زه به هڅه وكړم چې صلاح الدين ايوبي ما خونه كړي ، كه چېرې د ډير لږ وخت له پاره هم هغه ما له ځانه سره يواځې و ساتي ، نوزه به ترې د خلاصون لاره پيدا كړم . زه هيله لرم چې زه به دهغې په عقل ولكه وكړاې شم»

«مالومه نه ده چې هغه مونږ دڅه له پاره دلته رابللي يو؟» جاسوس عالم وويل «تاسو دواړه په ياد ولرئ چې كه چېرې هغه تاسو يواځې وروغواړي نو دواړه دا هڅه وكړئ چې دهغه څخه حيوان جوړ كړئ ، او

که چېرې هغه شراب و څښي نو بيا تاسو پخپله پوهيږئ چې پر هغه څومره و څښي چې هغه بې هوشه کړي ، نو بيا دهغې وروسته د تينبتي په لارو چارو تاسو پخپله ښه پوهيږئ ، بيا تاسو په دې هم پوهيږئ چې د تينبتي وروسته چېرې او چاته ولاړې شئ ، دهغه کور د جومات مخته پروت دي.»

«زه پوهيږم» يوي نجلۍ ورته ويلې «مهدي ابادان»

«هو!» عالم ورته وويل «که چېرې تاسې تر مهدي پورې ورسېږئ نو بيا به هغه تاسو ان تر (شوبکه) پورې ورسوي ، او پاته زه شوم ، زما د تينبتي له پاره خو هيڅ لار نه تر سترگو کيږي. تاسو خود ايوبې جنگي منصوبه او پلان واوريد ، د فوځ د کوچ تاريخ په ياد ساتئ ، لاره هم درڅخه هيره نه شي. کوچ به د شپې له اړخه وي د ورځې له اړخه به دهغې فوځ هيڅ ډول خوزښت نه کوي ، يرغل به (کرک) باندې کيږي ، زه هيله من يم چې دا اطلاع به پخوا د وخت نه هلته ور ورسوئ ترڅو زمونږ فوځ د ايوبې د فوځ لارې بندې کړي او ايوبې پخپله هم د همداسې حال څخه په ويږه کې دي. (شوبک) ته په ور رسيدو سره دا په ځانگړې توگه ياده کړئ چې ايوبې په همواره ځمکه جگړه کول نه غواړي ، ځکه چې دهغه د فوځ شميره لږه ده.»

د سلطان ايوبې د خوني څخه داسې اوازونه راغلل لکه چې غونډه پاې ته رسيدلې وي ، اونائبين بيرون روان دي. جاسوس عالم او دواړه نجونې سمدستي دهغه ځاي ته څخه بيرته هغه ځاي ته چې دوی په کې کينول شوی وو ورغلل ، د عالم د ښوولو په اساس هغوی ټولو خپل سرونه په ځنگونو کې داسې کينول چې تابه ويلې چې هيڅ نې نه دي اوريدلې او نه د خپل چاپيريال څخه خبر دي چې څه تيريږي. هغوی ته اوس په همدې خونه کې د قدمونو اواز تر غوږو شو خوبيا هم هغوی هغه لورې ته ونه کتل ، عالم هغه وخت پورته وکتل چې چاې په اوږه باندې لاس کينود او ورته ئې وويل «پورته شه - او زما سره را ځه» دا علي بن سفيان و ، علي نجوني هم له ځانه سره يوږې او هغوی ټول ئې د سلطان ايوبې کمرې ته ورننويستل.

«زه ستاد علم او ستاد ذهانت ستاينه کوم» سلطان ايوبې جاسوس عالم ته وويل او حکم ئې وکړ «ددوی زنځيرونه خلاص کړئ ،... تاسې درې واړه کښينئ» علي بن سفيان بيرون را ووت ، سلطان ايوبې دغه عالم ته وويل «ته دا علم په کوم شيطاني کار کې استعمالوی ، ددې په ځاي چې ته دلته راشی او دخپل مذهب له پاره تبليغ وکړې نو ما به د زړه له کومي ستا درنښت کړې و چې ته دخپل مذهب او دخپل نبی خدمت کوی ، ايا ستاسې په مذهب کې دا روا دي چې ته د بل مذهب په عبادت ځاي کې دهغوی په مذهب کې درواغ ورگډ کړې؟ ايا ستا په زړه کې د مقدس صليب ، د سيدنا عيسې ؑ او د پيغلې مریم ؑ ته همدا درنښت دي چې د درواغو او د ابليسيت په څير ستره گناه کوئ او هغه هم خپل عبادت گنئ؟»

«دا درواغ زمونږ په فرايضو کې شامل دي» عالم ورته وويل «هر څه چې ما کړي هغه مې د مقدس صليب په خاطر کړي دي.»

«ته وائي چې ما د انجيل او قران ژوره مطالعه کړې ده» سلطان ايوبې ترې وپوښتل ، ايا دهغو دواړو څخه په يوه کتاب کې هم انسانانو ته د دې اجازه ورکړل شوی ده چې دا ډول نوی پيغلې شوی نجونې د بدکارۍ په

لارو روانې کړئ. پردې نارینه و ته ئې ورواستوئ او خپل مقصد پرې ترلاسه کړئ؟ ایا انجيل تاسې ته داويلي دي چې دصليب په خاطر د خپل قوم د لویو عصمت او پاکي نورو نارینه و ته وحواله کړئ؟ ایا تاسې کومه مسلماننه نجلۍ د قران او اسلام په نامه کتلې چې خپل عصمت ئې نورو ته وحواله کړې وي؟

«زه خو اسلام د عيسايت د بنمن گڼم،» جاسوس عالم ورته وويل - «ماته چې هر زهر ترلاسه کيږي د اسلام په رگونو کې به ئې ورځاي کړم»

«ته کولې شې ددې خوږو زهرو په واسطه د يوڅو مسلمانانو کړچار خراب کړې» سلطان ايوبې ورته وويل. «خو تاسې ددې لارې اسلام ته زيان نه شئ ورسولې» هغه نجونو ته مخ واپاوه او ورته ئې وويل «تاسې د چا د کورنيو لوني يا ست؟ تاسو ته دا مالومه ده؟ که خپل اصليت پيژنئ نو ماته ئې ووايست.» دواړه چپ ناستې وى سلطان ايوبې وويل ، «تاسې خپل پاکوالي له منځه وړې ، اوس هم تاسې د کوم با عزته کور ډيرې درنې بنځې گرځيداي شئ ؟»

«زه غواړم د احترام وړ بنځه وگرځم» يوي ورته وويل. «ايا ته ما قبلوی؟ او که نه نو ماته يو با عزته خاوند پيدا کړه ، زه اسلام منم او د گناهونو څخه توبه باسم»

سلطان ايوبې وخنډل او د لږ څه فکر کولو وروسته ئې وويل «زه نه غواړم چې ددې عالم علم د جلاد توري په واسطه په وينو کې ډوب شي اوزه دا هم نه غواړم چې ستاسې د دواړو ځواني او بنايست په قيد خانې کې له منځه ولاړ شي..... واوره نجلۍ ! که چېرې ته رښتيا هم د گناهونو څخه توبه کول غواړې نو زه تا خپل هيواد ته ليرم ، خو هغه هيواد ستا نه دې ، هغه هم زمونږه دې ، زه به يوه ورځ نه يوه ورځ خپل هيواد ستاسې د پادشاهانو څخه بيرته اخلم ، ته ولاړه شه او د چا درنه بنځه وگرځه ،... زه تاسې درې واړه پريږدم»

درې واړو داسې ټکان و خوړ لکه چا چې په کې ستنه ننويستي وي ، په همدې وخت کې علي بن سفيان د اهنگر سره يو ځاي خوني ته را ننوت. ددرې واړو زنجيرونه ئې مات کړل ، سلطان ورته وويل «علي ! ما دوی پرې ايښي دي ،» د علي بن سفيان عکس العمل هم همغسې و ، هغه تر ډيره وخته پورې د سلطان ايوبې خولې ته کتل ، سلطان ورته وويل «دوی ته درې اوښان ورکړه او څلور کسه وسله وال ساتونکي هم ورسره وليږه. داسې آس سپاره چې ډير ذهينه او وړ کسان وي ترڅو دوی په خپله ساتنه کې د (شوبک) تر کلا پورې ورسوي او بيرته را ستانه شي ، د لارې له پاره خوراک څښاک هم ورکړه ، او همدا نن ئې وليږه.» هغه عالم ته وويل «هله ته په ور رسيدو سره دا غلطه انگيرنه خپره نه کړې چې صلاح الدين ايوبې جاسوسانو ته بښنه کوي ، زه هغوی د دانې په خير تکوم او د ټوټه ټوټه کولو وروسته ئې غورځوم. تاسې په دې خاطر پريږدم چې ته عالم ئې ، تاته فرصت درکول کيږي چې د علم روښانه اړخ ووينه ، ستا خلاصون په همدې کې دې.»

\*\*\*\*\* (۷۴)



لمر لا تر اوسه پورې نه و پريوتې ، چې هغوی ئې په اوبانو سپاره کړل او د څلورو ساتونکو سره يوځای ئې هغې لورې ته واستول ، ساتونکي په ځانگړي ډول ټاکل شوي و. دې ټاکنې دوه علتونه درلودل. يودا چې په لاره کې دغلو خطرو ، اوبل داچې هغوی دصليبي قومندانانو ترمنځ ورتلل ، هغوی ښه ځوانان و او د هغوی سورلي هم د ښه او غوره نسل د آسونو څخه اخستل شوی وه. خو ټول حيران و چې سلطان ايوبی دا فياضي ولې وکړه. دهغه شيوه ددښمن بښل نه و ، کله چې علي بن سفيان ترې وپوښتل نو هغه ورته همدومره وويل « علي ! ما تاته ويلي و چې زه يوه جواړي کوم ، که چېرې ما بيلوده نو يواځې همدومره زيان به را ورسېږي چې ما به پخوا پورته کړې وي او هغه دا چې ددښمن درې جاسوسان به زما له لاسه وتلې وي ، ددې څخه زيات بل کوم زيان ترې نه ترسترگو کېږي ، » خو کله چې علي بن سفيان ددې جواړۍ کولو له پاره وضاحت وغوښت نو سلطان ايوبی ورته وويل چې په خپل وخت به ئې درته ووايم»

هلته نور ټول ډير خفه و خو يواځې پريښول شوی کسان د خوشحالي نه په کاليو کې نه ځاېدل. خوشحالي يواځې په خوشې کيدو کې نه وه ، اصل خوشحالي ئې په هغه راز کې وه چې دخپله ځانه سره ئې وړ. هغوی د قاهرې د ښاره څخه لرې وتلي و ، دهغوی اوبنان څنگ په څنگ تلل ، دوه ساتونکي مخته روان و ، او دوه وروسته ، عالم ساتونکو ته ويلي و چې هغه هم د هغوی په ژبه پوهیږي ، دغه څلورو واړو دخپلې ژبې پرته په بلې ژبې نه پوهيدل ، عالم او نجونو دهغوی په ژبه په روانۍ سره خبرې کولې شوی. دا ژبه هغوی ته په ځانگړي توگه ښوول شوی وه ،

عالم نجونو ته په خپله ژبه وويل ، « د يسوع مسيح خداي معجزه و ښووله ، ددې نه دا په ډاگه کېږي چې هغه زمونږ سره مينه لري ، او زمونږ سوبه ورته منظور ده ، همدا دريښتوني مذهب ښه ده ، دصلاح الدين ايوبی او علي بن سفيان په خير پوه خلک خداي له عقله داسې رانده کړل چې ډير زيات خطرناکه راز ئې زمونږ تر غوږونو را ورساوه ، مونږ به خپل فوځ ته دهغوی ټوله منصوبه وړاندې کوو ، او زمونږ فوځ به ايوبی لښکر هملته په صحرا کې محاصره او له منځه به ئې يوسي ، هغوی ته به د (کرک) پورې د ورسيدو مهلت هم تر لاسه نه شي. زه هيله لرم چې زمونږ قومندانان به جنگ تر حملې پورې را محدود نه کړي ، هغوی به خامخا په مصر باندې ور خيژي ، مصر به د فوځ څخه خالي وي او دا سوبه به ډيره اسانه وي . «ته عالم ئې او تجربه لرونکې هم» يوي نجلۍ ورته وويلې ، « مگر هغه څه ته چې ته معجزه وائې په هغې کې ماته يو خطر ترسترگو کېږي ..... خطر دا څلور ساتونکي دي ، هسې نه چې مخته تللو سره هغوی مونږ ووژني او دوی بيرته ستانه شي. صلاح الدين ايوبی زمونږ سره ټوکې کړې دي ، هغه مونږ جلاد ته د ورحواله کولو پر ځای دې خلکو ته ورحواله کړي يو. دوی به مونږ د زړه له خلاصه خرابې کړي او بيا به مو له منځه يوسي.»

« اومونږ بې وسلې يو» عالم ورته په داسې لهجې سره وويل لکه دهغه له زړه څخه چې هغه څو لحظې مخته خوشحالي و تلې وي. هغه ورته وويل « تا چې څه وويل هغه درست ثابتيدای شي ، هيڅ حکمران دخپل دښمن جاسوسان هسې په هسې نه ښيي او بيا مسلمانان دومره جنس پاله دي چې ستاسې په خير ښايسته نجونې خو بلکل پريږدي نه.»

«مونږ ته د شپې له اړخه بيدار پاته كيدلو ته اړتيا ده ،» هغې بلې نجلۍ وويل ، كه چېرې دوى د شپې له اړخه ويده شي نو دوى بايد د همدوى په دې خپلو وسلو ووژل شي. لږڅه همت او جرأت ته اړتيا ده.»

«مونږ به دا همت كوو» عالم ورته وويل «دا كار كه همدا نن شپه تر سره كړو نو بڼه به وي ، ترسهاره به مونږ تر ډيره لرې ځايه پورې ورسېږو.»

دوه ساتونكي مخته او دوه ورپسې په خپلو خبرو كې مصروف روان دي ، دهغوى د تللو څخه دا راپه ډاگه كيدله ، لكه هغوى ته چې دسره مالومه نه وي چې دوه ډيرې ښايسته نجونې دهغوى په ولكه كې دي ، لمر پريوتو ته ورنژدې و ، يوه عالم ته وويل چې اوس مونږ تم كيږو نه ، د شپې اوله برخه سفر كوو ،... هغوى تلل او د صحرا شپه نوره تياره كيدله ، عالم او نجونو خپل اوبښان را نژدې كړل ترڅو د ساتونكو د وژلو پلان جوړ كړي ، ډيره لرې يوه شادابه او شنه سيمه مخ ته راغله ، ساتونكي تم شول او همدلته ئې پړاو واچاوه ، هغوى د خوراك څښاك له پاره جاسوسانو ته سامانونه وركړل او بيا ئې د ويده كيدو چمتوالي ونيو ، جاسوس وكتل چې درې ساتونكي ويده شوي دي ، او يو گرځيده را گرځيده ، ساتونكي څه ټكار واو وريد او هملته ئې ورمونده كړه او هغه ځاي يې په ښه توگه تر سترگو تير كړ او بيرته راستون شو .

نژدې دوه ساعته تير شوي و ، هغه خپل يو بل ملگري را پورته كړ او په خپله دهغه په ځاي ويده شو. هغه چې را وينى شوى و هغه د پړاو په چاپيريال كې گرځيده را گرځيده ، كله به د ځناورو په لور ورته او هغه به ئې كتل او كله به ئې ويده انسانان له نظره تيرول ، عالم نجونو ته وويل ، «مونږ نه شو بريالي كيداى ، دا كمبخته همداسې په پهره ولاړ دې ، هرڅه چې كيږي ، كيږي به ، ويدي شئ» او هغوى ټول ويده شول.

شپه تيره شوه ، خو سهار لا تر اوسه پورې تياره غونې و ، چې ساتونكو هغوى را پورته كړل او درواڼيدو حكم ئې ورته وكړ. لږه شيبه وروسته هغوى يوځل بيا په هماغه ډول سفر پيل كړ چې تيره ورځ ئې درلوده ، درې اوبښان څنگ په څنگ ، دوه ساتونكي مخته او دوه شاته ، هغوى يوځل بيا د نجونو څخه بې پروا شول ، هغوى داسې كومه خبره هم ونه كړه چې داسې شك ترې را ولاړ شوې وي چې دا خلك بد اخلاقه او يا بدمعاشان دي ، لمر پورته را خوت او دا قافله په غونډيو كې ورننوتله ، د خاورو او شگو غرونه د منحنۍ شكله دېوالونو په څير ولاړ و . په هغو كې لارې وى او د غرونو سيوري پرې را پروت و . نجونې وويريدې ، ويره د هغوى په مخونو باندې څرگندېده ، دهغوى له آنده دا ځاي د جرم ، وژنې او ... له پاره مناسب ځاي و. خو ساتونكو دهغوى په لور سترگې هم نه وراړولې.

«هغوى ته ووايه چې زمونږ سره خبرې وكړي» يوي نجلۍ عالم ته وويل. «د هغوى چپوالي او بې پروايي ما ويروي ، هغوى ته ووايه چې كه مونږ وژني نو سمدستي دې مو ووژني ، مونږ د دې زيات دمرگ انتظار نه شو كولى.»

عالم چپه خوله و. هغه د نجونو سره هيڅ ډول مرسته نه شوای کولې، دوی درې واړه دهغو ساتونکو په رحم و کرم پورې تړلي و..... لمر سر ته راوخوت، نو دوی دهغو غونډیو په یوه داسې ځای کې تم شول چېرې چې د شگړو غرونو او دې غرونو دا ځای لږ سیوري کړې و. په همدې سیوري کې دوی لږ څه دمه وکړه، د خوراک په وخت کې عالم د ساتونکو څخه و پوښتل، «تاسې ولې زمونږ سره خبرې نه کوئ؟»

«هغه خبرې چې زمونږ په دندو کې شاملې نه دي، مونږ ئې نه کوو» د ساتونکو قومندان ځواب ورکړ. «که چېرې تاسې کومه خاصه خبره لرئ نو مونږ ئې اورو او ځواب درکوو.»

«ایا تاسې ته دا مالومه ده چې مونږ څوک یو؟» عالم ورنه وپوښتل.

«تاسې درې واړه جاسوسان یاست» ساتونکي ځواب ورکړ. «دا نجونې بدکاره دي دا دهغو د استعمال له پاره دي چې تاسې خلک ئې زمونږ پر خلاف استعمالوئ، تاسې ته مالومه ده چې د مصر امیر صلاح الدین ایوبي، الله ﷻ دې دهغې په نیکو ارادو کې خیر و برکت واچوي، تاسې ولې وېښلئ؟ مونږ ته حکم شوی چې تاسې تر (شوبک) کلا پورې ور سوو او بیرته راستانه شو، تاسې له مونږه سره امانت یاست،..تا ولې زما څخه دا پوښتنه وکړه؟»

«زړه مې غوښتل له تاسې سره خبرې وکړم» عالم ځواب ورکړ، «دومره اوږد سفر د بې پروايي او پردېتوب سره کول ډیر ستونزمن تمامیږي، زمونږه سره په دې سفر کې خبرې کوئ او مخته ځئ،»

«مونږ د سفر ملګري یو،» ساتونکي ورته وویل، «خو زمونږ لارې جدا دي، دوه ورځې وروسته به مونږ یو له بله سره جدا شو.»

جاسوس عالم د ساتونکي په خبرو باندې ځان کون کړ لکه هیڅ ئې چې نه وي اوریدلي او لرې په کتلو شو لکه څه شې چې ویني. هغه د صحرا څخه ښه خبرو، د صحرا د خطرونو څخه ښه خبرو، دهغه سترګې د حیرانتیا څخه او یا د ویرې څخه نورې بوتي راوتلې، ساتونکي هغه لورې ته، چې عالم ورته کتل، هم وکتل. د ساتونکي سترګې هم را ووتې، هلته لږ څه وړاندې په دوه سوه گزه فاصله کې دوه په اوبانو سپاره هلته د غونډۍ په سر ولاړ وو. د سپرو په سرونو او مخونو باندې پگړۍ را تاوی شوې وې، د اوبانو پښې نه تر سترگو کیدلې، هغوی د غونډۍ د څوکي شاته و. دې سپرو په پټه خوله د ساتونکو او جاسوسانو قافله تر نظر لاندې نیولې وه، دهغوی انداز او لباس ښوول چې دوی څوک دي.

«پوهیږې چې دا څوک دي؟ د ساتونکو قومندان د عالم نه وپوښتل.

«صحرايي غله،» عالم ځواب ورکړ، «خودا مالومه نه ده چې ټول ټال به څو کسان وي.

«و به گورو» ساتونکي ورته وویل، هغه خپل یو بل ملګري ته وویل «زما سره را ځه.»

هغوی دواړه په آسونو سواره شول او د غلو په لور وروخوځیدل، دهغوی سره د تورو تر څنگ برچې هم وې، او بښ سپرو چې دوی دخپل ځان په لور را تلونکي وکتل نو اوبښان ئې ښکته کړل او له سترگو ورک شول. دوه نور ساتونکي چې وروسته پاته شوي و هم په نژدې غونډۍ باندې وختل، عالم نجونو ته وویل، «زه فکر کوم ستا اندېښنه صحیح ثابتېږي، دا غله نه دي دا دصلاح الدین ایوبي له اړخه را لیږل شوی وگړي مالومېږي، او که نه دا ساتونکي به په دومره زړه وړتیا سره دهغوی پسې نه تللای، ایوبي غواړي تاسې دواړه ډیرې ذلیه او رسوا کړي، ماته خو مرگ لیکلې دي، خو تاسې ته به ډیره ویرونکې سزا درکول شي.»

«ددې مطلب دادې چې مونږ ازادې نه یو.» یوې نجلۍ و پوښتل، «مونږ تر اوسه پورې بندیانې یو،»

«همداسې مالومېږي» هغې بلې نجلۍ وویل.

هغه دواړه ساتونکي بیرته راستانه شول، دهغوی ملگري او جاسوسان ترې راټول شول. د ساتونکو قومندان چې (حدېد) نومیده هغوی ته وویل «دا صحرائې غله دي، مونږ هغوی سره وکتل او بیرته راستانه شو، دهغوی شمیره نه مالومېږي، دغه دواړه چې مونږ ته ئې سترگې نیولې وې وائې چې د سهار راهیسې زمونږ تر شا را روان دي، هغوی ماته وویل چې تاسې د فوځ کسان یاست او مسلمانان یاست، خودا نجونې مسلمانې نه دي دغه دواړه نجونې مونږ ته را وسپارئ، مونږ تاسې ته نوره ستونزه نه پیدا کوو، ما هغوی ته وویل چې دا نجونې چې د هر مذهب پورې اړونده وي، زمونږ سره امانت دي، زمونږ په ژوند ئې تاسې ته نه شو درسپارلې، هغوی غوښتل مونږ قانع کړي ترڅو خپل ځانونه ضایع نه کړو، ما هغوی ته وویل چې تر هر څه د مخه به زمونږ ځانونه ضایع کیږي بیا نجونې له ځانه سره وړې شی،» هغه د عالم او نجونو څخه وپوښتل چې «ایا تاسې کومه وسله استعمالولې شی؟»

«دې نجونو ته د هر ډول وسلې د استعمال روزنه ورکړل شوی ده» عالم ورته وویل «له تاسې سره برچې دي، توري هم شته او غشي او لیندۍ هم، ددې څخه یو یو وسله مونږ ته را کړئ،»

«اوس نه» (حدېد) ورته وویل «زه د وخته مخکې تاسې ته وسله نه شم درکولې، که چېرې دغلو سره ټکر را مخته شو نو بیا به ئې درکړم، .... مونږ باید ددې سیمې څخه بې له ځنډه ولاړ شو، که دهغوسره د آسونو او اوبښانو جگړه ونښته نو دا سیمه مناسبه نه ده، د آسونو د جگړې له پاره دا ډیر خراب ځای دي.»

دوی سمدستي ددې ځای څخه روان شول، ساتونکو لیندۍ په خپلو لاسو کې و نیولې، او دغشو خلطی ئې را پرانستې، (حدېد) د ټولو تر مخ و، ملگري ئې ورته وویل، «حدېده! دې جاسوسانو ته وسله ورکول مناسبه نه ده، هغوی زمونږ دښمنان دي، کیدای شي چې د غلو سره یوځای شي او پر مونږ را باندې کړي او مو وژني.»

عالم نجونو ته ویل «ددې خلکو نیت مونږ ته صحیح نه ښکاري، هغوی مونږ ته د وسلې د را کولو نه ډډه وکړه، غله ددوی خپل کسان دي، دوی به تاسې دواړه هغوی ته ور وسپاري او ما به ووژني.»

دواړو يو په بل باندې باور نه درلود، او په دواړو باندې د غلو ويره سپره وه، (حدېد) هغه ساتونکو ته ويلي و چې که کوم نقاب پوش درته ترسترگو شي نوماته د وينا پرته پرې غشي وتوغوي، دهغوی سره به ټکر خامخا کېږي، خو کتل په کار دي چې چېرې به کېږي او څه وخت به کېږي،... هغوی په ډيره گړندی توگه مخته روان و، آسونو او اوبنانو ته اوبه او گياه ورکول کيده، په دې خاطر پرې د ډيرې ستړتيا اغيز نه ليدل کيده، د غونډيو داسېمه تر ډيره پورې غځيدلې وه، په څو ځايو کې دا قافله د غونډيو په منځ کې هم را تلله، (حدېد) په دې ويريده چې غله د غونډيو د لورې څخه غشي را ونه وروي، هغه د آسونو د غللولو حکم وکړ، او جاسوسانو ته ئې وويل چې هغوی دې هم خپل اوبنان د آسونو د رفتار سره يوځای کړي او د غونډيو سرونه دې نظر کوي.

هغوی ددې سيمې څخه ووتل، هيڅ غل ترسترگو نه شو. لمر په پريوتو شو، يو ځل دوه اوبنان ددوی په لور دراتللو په حال کې ترسترگو شول، خو قافله همغسې روانه وه، په لاره کې په يوه ځای کې اوبه مخته راغلې، دوی خپلو ځناورو ته اوبه ورکړې، پخپله ئې هم اوبه و څښلې او مخته روان شول، لمر همداسې ښکته روان و ان تردې چې د افق شاته پټ شو. کله چې ماښام تياره شوه نو (حدېد) قافله تم کړه او وئې ويل «دا ځای د جنگ له پاره موزون دي، ځکه چې شاوخوا کوم خنډ نه ترسترگو کېږي.» هغه د آسونو څخه زينو نه پرانه نستل، تر څو د اړتيا په وخت کې آسونه چمتو وي، اوبنان ئې کينول، د خوراک څښاک وروسته (حدېد) نجوني دساتونکو ترمنځ ويده کړي، او ورته ئې وويل چې هوښيارې اوسئ ساتونکو ته ئې وويل چې هغوی دې خپلې ليندۍ تيارې وساتي، ويده کېږي دې نه، ځملاستي دي وي، هغه ډاډمن و چې د شپې له اړخه به غله بريد کوي.

\*\*\*\*\* (۷۵)

شپه نيمائې تيره شوی وه، صحرا ډيره د سکون او اطمئنان نه ډکه او چپ چاپ وه، خود نيمې شپې نه وروسته يو نا ځايه دهغوی تر مخه تور سيوري د بوتانو په څير راښکاره شول او بيا دې سيورو منډې او ځغاستې پيل کړې. د اوبنانو د قدمونو ټپ ټوپ اوريدل کيده، او ځمکه لرځيدله، د اوبنانو شميره دلسو څخه ډيره مالوميده چې يو يو سپورئې درلود، هغوی غوښتل ساتونکي او ورسره بنديان په هسې اخوا دېخوا منډو ترپو باندې وويروي، ددوه درې ځلې تاو را تاوکيدو نه وروسته د غلو د ډلې يوه وويل «نجوني مونږ ته را وسپارئ، نو مونږ به ستاسې څخه د نور څه د اخستلو پرته بيرته ستانه شو»

دهغه په ځواب کې (حدېد) په ملاسته ملاسته يو غشي ورو توغوه، د غشي په لړيدو يو سخت اواز را غې، هغه بل ساتونکي هم په ملاسته ملاسته يو غشي د غلو په لور ورو وويشت، دوه اوبنانو پرې وهل پيل کړل او بې واکه شول. (حدېد) نجونو ته وويل «تبتئ مه، زمونږ سره و اوسئ»

د اوبن سپرو څخه ئې کوم يوه وويلې «ور ولويږئ پرې، هيڅ يو هم ژوندې پرې نه ږدئ، او نجوني ترې پورته کړئ»

د صحرا شپه دومره روښانه وي چې که چېرې سپوږمۍ نه وي نو بيا هم تر لرې لرې پورې د سترگو ليد رسېږي. اوبن سپاره د اوبانو څخه را کوز شول او د تورو او برجو جنگ و نښت، د دواړو ډلو تر منځ جگړې د صحرا زړه چاوه، هيڅ يو ته د بل په هکله هوش او فکر نه و، (حدېد) او نورو ساتونکو نجونې داسې په خپل منځ کې را ايسارې کړې وي چې د ساتونکو شاوې د نجونو په لور او مخ ئې د دښمن سره په جگړه کې و، نجونو څو ځله وويل چې مونږ ته څه راکړئ، (حدېد) ورته وويل «زما توره زما د تيکي څخه راوباسه»، هغه پخپله په برچې سره په جگړه بوخت و، يوې نجلې د هغې د تيکي څخه توره راوويستله، او د دواړو ساتونکو له منځه ووتله، خو (حدېد) ورباندې غږ کړ چې زمونږ څخه جدا کېږه مه، د غلوزيات فشار په نجونو باندې و، خود جاسوس عالم غږ نه تر غوږو کيده.

دا جگړه تر ډيره وخته پورې روانه وه، خلکو په خپريدو پيل وکړ، ساتونکو يو بل ته اوازونه کول، او بيا دهغوی اوازونه خپ شول، د جگړې شور او زوگ هم له منځه ولاړ، (حدېد) خپلو ملگرو ته ورغږ کړ خو هيچا ځواب ورنکړ، هغه د يوې نجلې اواز واوريد، هغه ورته چېغې وهلی، دهغې د اواز سره سم د يوه آس د ځغاستې اواز تر غوږو شو، (حدېد) و پوهيد چې کوم غل نجلی د اوبن پر ځاي د ساتونکي په آس باندې اچولی او تښتوي ئې. هغه منډه کړه او تريوه آس ئې ځان ور ورساوه، په هغه زين همغسې تړلې و، په اس سپور شو او په ځغاسته ئې کړ، هغه د تښتونکو د آس د پښو په اواز باندې دهغوی تعاقب کاوه، خو د بلې نجلې په هکله هغه ته جوته نه وه چې هغه چېرې او په څه حال کې ده، هغه آس څومره چې ځغلولې شو و ئې ځغلاوه، په صحرا کې کوم خنډ هم نه و او نه کوم لښتې او ناو و چې د آس تر مخ خنډ شي، آس په هوا کې الوت، مخکې آس هم د ښه نسل څخه و يواځنې توپير دا و چې په هغې آس دوه کسه سپاره و.

نژدې د يوه ميل په فاصله (حدېد) ته دهغه لمړي آس سپورې تر سترگو شو، هغه ورپسې همغسې گړندې روان و او فاصله رو رو کميده، (حدېد) وکتل چې دهغه پسې هم يو اس را روان دې، شونې و چې سپور ئې کوم ساتونکې وي او يا کوم غل. هغه شاته وکتل، وروسته آس را نژدې شوی و، (حدېد) ترې وپوښتل «څوک ئې؟» هغه ته ځواب تر لاسه نه شو. هغه خپل تگ ته دوام ورکړ، او دخپل اس د نور گړندې کيدو هڅه ئې وکړه، مخته آس نيغ روان و، داسې مالوميده چې دهغې واگې د نجلی په لاس کې راغلې وې، ځکه (حدېد) وکتل چې اس کله ښي لورې ته او کله کيڼ لورې ته کېږي او رفتار ئې هم را کميږي، ..... هغه ور ورسيد، برچه ورسره وه، هغه په مخکې سپور د برچې وار وکړ، خواس يوې لورې ته شو سپور په څنگ شو خو برچه په اس ولگيده، (حدېد) اس ودراره او را وگرځيد، مخکې سپور هم دخپل آس د راگرځولو هڅه وکړه، خو نجلی چې دهغه تر مخ ناسته وه د اس واگې اخوا دېخوا کولې او د اس مخ ئې راگرځيدو ته نه پريښوده، (حدېد) نجلی ته ورغږ کړ نو نجلی نوره هم زړه وره شوه،

سپور نجلی له ځانه سره د آس څخه را ښکته کړه او آس ئې خپل ډال وگرځاوه، (حدېد) خپل آس چورلاوه او دهرې لورې به ئې چې وار کاوه نو غل به نجلی له ځانه سره بلې لورې ته کړه او اس به ئې ډال کړ. اخر (حدېد) دخپل آسه را کوز شو، (حدېد) هغه ته چيلنج ورکړ او ورته ئې وويل «نجلۍ نشي ولاړې» يوه غل نجلی په



ولکه کې واخستله اوبل د (حدېد) سره جنگ پيل کړ، د نجلی سره اوس توره هم نه وه، بل غل هم نجلی پرې ښوده، او پر (حدېد) باندې ورپریوت، (حدېد) نجلی ته ورغږ کړ او ورته ئې وویل «ته په آس کینه او د (شوبک) په لور ولاړه شه، زه به دا دواړه پرې نږدم چې له تاپسې درشي.» خو نجلی هملته ولاړه وه،

(حدېد) په پوره میړانې سره د دواړه مقابله وکړه، غلو ورته بیا بیا وویل، «ددې نجلی له پاره خپل ځان له لاسه مه ورکوه»، او (حدېد) ورته هر ځل همدا ځواب ورکاوه «اول به زما ځان ځي او بیا به نجلی له ځانه سره یوسی»، او هغه څو ځله نجلی ته وویلې «ته دلته ولې ولاړه ئې، تنبسته، ددې ځایه تنبسته.» اخر نجلی ورته وویلې «هیڅکله به تا پرې نه ږدم» (حدېد) زخمي شو او یو ځل ئې بیا نجلی ته وویلې «زه زخمی شوی یم، زما دمرگ نه دمخه ددې ځایه ځان وکاره،»

یو غل د نجلی په لور ولاړ (حدېد) ته فرصت ترلاسه شو او په یو برچه ئې دهغې تشی سوري کړ، خو په همدې وخت کې دهغه بل غل توري د (حدېد) اوږه پرې کړې وه، نجلی یو غل لویدونکې وکوت، منډه ئې کړه او دهغې توره ئې راواخسته و او د شا له اړخه ئې هغه بل غل کې ور ننویستله، هغه نیغ شو خو د (حدېد) برچې هغه نیغېدو ته پرې ښود او دهغه په سینه ئې داسې وار وکړ چې هغه ئې پرې را وپرزاوله، خو دهغې سره سم (حدېد) هم د دریدو وړ نه و. نجلی هغه ته لاس ورکړ، نو هغه ورته وویل «ته خو به ښه ئې؟ ما پرېږده، په آس کینه او سمدستي د (شوبک) په لور روانه شه، الله به تا په خیریت سره هلته ورسوي، (شوبک) اوس دومره لرې نه دې، خپلو ملگرو ته ورشه، داسې بریښي چې هلته به هیڅ یو ژوندې نه وي پاته،»

«په کومو کومو ځایو زخمی شوی ئې؟» نجلی ترې وپوښتل.

«نجلی! ما خپل مرگ ته پرېږده،» (حدېد) ورته وویلې «ته ولاړه شه، د خدای له پاره زما دنده ته پخپله پوره کړه، هسې نه چې بل کوم قزاق (صحرائي غل) دکوم ځایه راپیدا شي»

د نجلی غلط فهمي او شکوک اوس بلکل له منځه تللې و، هغه په دې پوه شوی وه چې دې وگړي دهغې په خاطر خپل ځان په خطر کې واچاوه، نو هغې دتللو، او دهغې د ځانته پرېښولو، څخه په څرگنده ډډه وکړه، منډه ئې واخسته او د آس د زین سره ئې تړلې د اوبو بتک را پرانسته، او د (حدېد) پر خوله ئې ورکېښود. هغه ته ئې اوبه ورکړې او بتک ئې بیرته د آس د زین سره و تړه، او دهغه څخه ئې بیا و پوښتل چې زخم دې په کومو کومو ځایو کې خوړلې دې، (حدېد) ورته خپل زخمي ځایونه و ښول، نو هغې د خپلو کالېو څخه ټوټې و شکولې، په اوبو کې ئې لمدې کړې او د (حدېد) په زخمونو ئې و تړلې، دوی ته ددې کار روزنه ورکړل شوی وه. هغه (حدېد) ته لاس ورکړ او هغه ئې و دراوله او تر آسه پورې ئې یوړ، په ډیره ستونزمنه توگه ئې په اس کینوه، په خپله په یوه بل آس کیناسته، نو (حدېد) ورته وویل «زه په اس باندې ځانته نشم کیناستلې» هلته درې اسونه و، نجلی د عقل او پوهې څخه کار واخیست، چې د آسونو پرېښول ئې مناسب و نه گڼل، دهغو

دوه نورو آسونو واگې ئې هم د يوه اس په زين پورې و نښلولې او پخپله د(حدېد) پسې سپره شوه. هغې د(حدېد) ملاد خپلې سينې سره يوځای کړه ، او دهغه سر ئې پر خپلې اوږې باندې کيښود .

«د (شوبک) لور را ښوولې شي ؟» نجلی ترې وپوښتل .

(حدېد) د اسمان په لور وکتل ستوري ئې وليدل ، او يوې لورې ته ئې اشاره وکړه او وئې ويل . «په هغې لورې ولاړه شه ،» بيا هغه ورته وويل «زه کيدای شې ژوندې پاته نه شم ، زما وينه روانه ده ، په هر ځای کې چې زما روح ووځي ، نو هملته مې خاورو ته وسپاره ، او که چېرې تا زما په نيت باندې کوم شک درلود نو هغه له زړه وکاره او ماته بښنه وکړه . ما په راسپارل شوي امانت کې خيانت نه دې کړې . خداي دې تا ژوندۍ او سلامتته تر خپله ځايه ورسوي .»

آس روان و او شپه نوره په تيريدو وه .

\*\*\*\*\* (۷۲)

سهار راوخوت او(حدېد) همغسې د نيمې بې هوشۍ په حال کې و ، هڅه ئې کوله خپل ځان په هوش کې راوړي ، وينه ئې دريدلې وه ، خود ډيرې زياتې وينې د بهيدو په اساس ئې وجود تک ژير او مړژواندې گرځيدلې و ، نجلی هغه دخرماو په يو کوچنې ځنگل کې را ښکته کړ ، اوبه ئې ورکړې او د آسونو سره د خوراک خښاک څه شيان تړل شوي و هغه ئې را پرانستل او (حدېد) ته ئې لږ څه غذا هم ورکړه ، د خوراک وروسته دهغه ذهن لږ څه را ژوندې شاته شو . هغه ته دا فکر پيدا شو چې لمړۍ دا دهغو نجونو ساتونکې و خواوس دهغې بندي دې . نجلی هغه ځملاوه .

«(شوبک) لرې نه دې شايد د يوې ورځې مزل نور هم وي ، ته يو آس واخله او په منډه منډه ولاړه شه ، ژر به ورسيرې ، زما که وجود ښه و بيرته ستنيږم» حدېد ورته وويل .

«ته بيرته ژندې نه شې تللای» نجلی ورته وويلې ، که چېرې د همدې ځايه بيرته ستنيږې نو ما هم له ځانه سره يوسه ، تازه ځانته نه يم پرې ايښې ، نوزه به تا څنگه ځانته پرېږدم ،»

«زه نارينه يم» (حدېد) ورته وويلې ، «زما زړه دا نه مني چې يوه نجلې دې زما ساتنه وکړي ، ددې نه غوره داده چې زه و مرم .»

«زه دهغو مامولي نجونو څخه نه يم چې په کورو کې لوست او زده کړه کوي ،» نجلی ورته وويلې ، «او هغه چې د نارينه د ساتنې پرته يو قدم هم نه شې ايښولای ، ما يو فوځي نارينه و گڼه ، توپير يواځې په دې کې دې چې زما وسله ، زما ښايست ، زما ځواني او زما غوړه ژبه ده . زه هم ستا په څير ستونزې گاللې شم ، زه تر (شوبکه) پورې پيدل هم رسيدلای شم .»

«زه ستا د احساساتو قدر کوم،» (حدېد) ورته وويل «دې غلو مونږ دواړه خومره يو له بله سره را نژدې کړي يو، خومونږ يو دبل دښمنان يو، تاسې هڅه کوئ زمونږ دهيواد بنسټونه له منځه يوسئ، خو يوه ورځ به زه ستا په هيواد باندې د بريد له پاره راځم.»

«خو اوس زما دوستي قبوله کړه» نجلی ورته وويلې «دښمنۍ خبرې هغه وخت کوه چې رو غيتائې حالت دې ښه شي او بيرته خپل هيواد ته ستون شي،» هغې د(حدېد) د ورميږ لاندې لاس کړ او را پورته ئې کړ. اوس (حدېد) پورته کيداي شو. هغه پورته شو او تراسه پورې ولاړ، نجلی دهغه پښه راپورته کړه او په رکاب کې ئې کيښوده او اوږه ئې ورکړه او په اس ئې سپور کړ. نجلی هم په هماغې آس باندې سپريدل غوښتل، خو (حدېد) خپل لاس ور اوږود کړ او منه ئې کړه او ورته ئې وويل «اوس ته په هغه بل آس باندې سپره شه، زه به ځانته سپرلي وکړم،»

«خو ددې سره سره به بيا هم زه له تاسره په هماغه اس باندې کينم،» نجلی ورته وويلې «او تا به د خپل ځان سره يوځاي کړم»

د (حدېد) د ضد سره سره بيا هم هغه نجلی په هماغه اس سپره شوه، او کله چې ئې خپل يو لاس دهغه په سينې باندې کيښود، نو (حدېد) پرې نښوده او ورته ئې وويل «ما پريږده چې په خپل توان سره کينم.» خو نجلی هغه په زوره ځانته راکش کړ، او دهغه سر ئې په خپله اوږه باندې کيښود، او د(حدېد) څخه ئې و پوښتل، «زه پو هيرم چې ته ما يوه بد کاره نجلی گڼې او زما څخه لرې والې کوی»

«نه هيڅکله،» (حدېد) ورته وويل «زه تا يواځې نجلی گڼم او د خپله ځانه دې دلرې کيدو هڅه کوم، که چېرې ستا سره د نژدېکيدو هيله مې درلوداي نو دوه شپې ته د ډيرې بې وسۍ په حال کې زما سره قيد وې، ما کولې شول تا خپله وينځه وگرځوم، خو ما په خپل ځان باندې د شيطان غلبه پرې نښوله، اوس راته داسې احساسيري چې زه په خپل امانت کې خيانت کوم، زما په وجود کې د گناه احساس را پيدا کيږي.»

«ته خو تيرې نه ئې؟» نجلی ورڅخه وپوښتل. «زه خو چې هر نارينه کتلي يم، نو په وږو سترگو سره ئې را ته کتلي دي، ما خو همدومره قيمت سره ستاسې د قوم ددوه مومنانو ايمان اخستې و.»

«خومره قيمت؟» (حدېد) ترې وپوښتل.

«يواځې همدومره چې هغوی مې تر خپله څنگه کينول، اوسرونه مې ئې په خپلې اوږې ايښودي و.»

«دهغوی سره بلکل ايمان وه نه،» (حدېد) ورته وويل.

«هر څه چې ورسره و،» نجلی ورته وويلې، «هغه مې دهغوی څخه واخستل، او دهغې پر ځاي مې دهغوی په زړونو کې دهغوی دخپل قوم پر خلاف غداري ورواچوله،»

«هغوی څوک و؟» (حدېد) ورڅخه وپوښتل.

«اوس ئې درته نه شم ويلاي» نجلی ځواب ورکړ ، « لکه څنگه چې ته په خپله دنده کې کلک ئې نو په همدې توگه ماته هم خپله دنده ارزښت لري.»

(حدېد) چې پاته شو ، هغه د نجلی د جسم حرارت او نرې شانتې بوي احساساوه ، دنجلی وينستان هم د هغه په مخ را لويديلي و. په هغه پرکالي راغله او آس روان و ، ډير لرې د هغه سترگې خلاصې شوي لمر هم تر سره راغلي و ، هغه وويل «آس تيز کړه ، زه هيله لرم چې مونږ به د لمر د لويدلو تر مخه تر (شوبکه) پورې ورسېږو» نجلی خپل آس نور هم تيز کړ او صحرا په گړندۍ توگه دهغوی تر شا پاته کيدله.

\*\*\*\*\* (۷۷)

لمر پريوتې و او د (شوبک) دکلا په هغه خونه کې چې صليبي حاکمانو او قومندانانو به په کې غونډې کولې ، اوس هم د حاکمانو ترمنځ غونډه روانه وه ، په دې غونډه کې هغه جاسوس عالم هم ناست و او ويلې ئې چې «زه دا په ډاډ سره نه شم ويلاي چې د هغو دواړو نجونو برخليک څه ډول شو ، ما دهغوی د خوندي کولو خو پريږده چې دهغوی د کتلو هڅه هم نه ده کړې ، ځکه چې دهغوی څخه دا راز چې له ماسره و او تاسو ته مې بايد را رسولې وای ، ډير ارزښت درلوده. لکه څنگه چې ما تاسو ته ويلي دي چې غلو داړه واچوله نو ما دوخته په گټې اخستلو سره ځان يوی لورې ته کړ او تريوه آسه پورې مې ځان ورساوه ، يو خوزما ازادول يوه معجزه وه ، اوبله معجزه دا چې ددومره ويني تويونکی جگړې څخه سلامت را ووتم. هيڅوک هم زما پسې را نه غي.

زه فکر کوم چې هغوی غله او داړه ماران نه و ، د سلطان ايوبې را ليرل شوي وگړي و ، زه دا نه شم ويلاي چې هغه مونږ درې واړو ته ولې پخپله سزا رانکړه ، او د نجونو د خرابولو دا لار ئې ولې خپله کړه ، دا يوه ډرامه وه. نجونې به اوس دهماغه خلکو په ولکه کې وي او هر ډول اذيتونه به گالي ، «

«ايا مونږ د هغوی د ازادولو کومه لار نه شو پيدا کولې و؟» يو صليبي حاکم وويلې ، «دا ځان څارنه خو به ورکول کيږي ، زمونږ سره د نجونو کمښت نه شته ، زمونږ دا طريقه ډيره کاميابه ښکاري ، او د همدې لړۍ ساتل په کار دي ، نورې نجونې تيارې کړئ ، .... ټول راغلي دي ، اوس نو هغه راز ووايه چې تالنه ځانه سره راوړې دي.

جاسوس عالم هغو ته ويلي و چې هغه څنگه او څه ډول د قاهرې له يوه جوماته ونيول شو. په قيد خانې کې دهغه سره او د هغه ملگرو نجونو سره هغوی څه ډول سلوک وکړ. او څه ډول د سلطان ايوبې له اړخه د هيلو پر خلاف ازاد کړل شو. هغه دا هم وويل چې داراز دوی د سلطان ايوبې څخه څه ډول تر لاسه کړې دي. هغه د وخت او تاريخ په يادولو سره وويل ، «صلاح الدين ايوبې به په دغه ورځ خپل فوځونو ته د کوچ امر کوي ، په (کرک) باندې يرغل کوي ، که څه هم دهغه نائب سالارانو ويلي چې لمړۍ بايد (شوبک) ونيول شي ځکه چې دا ډيره ټينگه کلا ده ، خو صلاح الدين ايوبې به نه غوښتل په (شوبک) باندې خپل ځواکونه له لاسه

ورکړي، هغه (کرک) کمزورې ګاڼه او لمړۍ ئې ددې ځای د نیولو له پاره حکم وکړ ځکه هغه غوښتل هغه ځای دخپل فوځ له پاره د نظامي او د خوراکي موادو مرکز وگرځوي، اوبیا به د همدې ځای په رارسیدلو مرستو او وسایلو وروسته په (شوبک) باندې برید کوي، هغه په ځانګړي توګه دا وویل چې هغوی غواړي مونږ په بې خبرۍ کې تریرغل لاندې راوړي، ددې علت هغه دا وایه چې زمونږ سره آسونه هم دښه نسل څخه دي او له مونږه سره ذره او خول هم شته، هغه په څرګندو ټکو کې وویل، چې که چېرې صلیبي فوځ هغه په لاره کې و دراوله نو بیا به ورته د ماتې څخه نور څه په مخ کې نه وي. هغه په پراخه ډګر کې د جګړې څخه ویره ښووله، «جاسوس عالم ټولې هغه خبرې وکړې چې هغه دسلطان ایوبي له خولې اوریدلې وې.

د دومره قیمتي او ارزښتناکه راز په اوریدلو سره، نجونې د ټولو هیرې شوی، او په همدې مسئله ئې بحث او څېړنه پیل کړه، هغوی دې پایلو ته رسیدل چې سلطان ایوبي په غیر مامولي توګه یو تکړه او ذهین جنګجو دی، هغه چې په (کرک) د برید کولو کوم پلان جوړ کړې دی، د هغې څخه دهغه د جنګي پوهې څرګندونه کیږي، په لاره کې دهغه د جنګ د نه کولو پریکړه هم د هغې د پوهې ثبوت دی. ځکه هغه نه غواړي خپل توان په لاره کې له لاسه ورکړي. دا د یسوع او مسیح د خدای ځانګړی فضل دی چې مونږ ته دهغه ددې پلان په هکله مالومات تر لاسه شول. او که نه هغه د (کرک) د نیولو وروسته د (شوبک) په څیر مضبوط مرکز ته ستر خطر پیدا کولې شو..... هغوی د وخت د د لاسه ورکولو پرته د سلطان ایوبي د پلان په مطابق د خپلو فوځونو د نقل و حرکت او د دفاع په پلان جوړولو پیل وکړ. او په پلان کې ئې دا خبرې را مخته کړې:

--د صلیبي ځواکونو د مرکزي قومندې ځای به همدا د (شوبک) کلاوي، د سامانونو د رارسیدو ځای به هم همدا وي او همدلته به ذخیرې جوړېږي او جنګ به د همدې (شوبک) څخه کنټرولوو.

--د (کرک) کلابندي به نوره هم مضبوطه کړو، څه نور فوځ هم (کرک) ته ور واستوي،

--ایوبي به د (کرک) څخه لرې په کومه سخته سیمه کې تم کړل شي، ددې موخې د تر لاسه کولو له پاره زیات شمیر فوځ هلته ور واستوي، په دې فوځ کې به آس سپاره او اوبن سپاره تر ټولو زیات وي. هڅه وکړئ چې د ایوبي فوځ په محاصره کې را ګیر کړئ، د اوبو په چپنو باندې تر هر څه دمخه ولکه وکړئ،»

په دې اقداماتو سمدستي د عمل کولو حکم نافذ کړل شو. هر یو خوشحاله و ځکه دا لمړۍ ځل و چې دسلطان ایوبي کوم جنګي راز دوخته مخکې دوی ته مالوم شوی و او که نه هغه به تل صلیبیان تش لاسونه را ګیرول، خو په دې به د حیرانتیا څرګندونې هم کیدلې، چې دسلطان ایوبي په څیر د یو انسان څخه دا ډول سهوه څنګه کیدای شي چې دا جاسوسان، چې د پریښولو په هکله ئې هغه له ځانه سره پریکړه کړې وه، په یوې بلې خونې کې کینوي اوبیا داسې نازکه خبرې په زوره زوره د خپلو سالارانو سره کوي چې جاسوسان ئې واورې، او دې پخپله د ماتې سره مخامخ کولې شي. هغو یو کار دا هم وکړ چې د فرانسې فوځ چې له دې ځایه څخه ډیر لرې پروت و دا پیغام ور ولیږه، چې دفلانکۍ ورځ نه تر مځه هغې ځای ته ځان ور ورسوي چې د نورالدین زنګي له اړخه را لیږل شوی کومک سلطان ایوبي ته را ونه رسیږي.

په همدې وخت کې يو صليبي افسر را ننوت ، او د انتليجنس د مشر په غوږو کې يو څه وويل . هغه مشر دا خبره ټولو ته وکړه چې دهغو دوو نجونو څخه يوه ئې چې د غلو په ولکه کې وه ، همدا اوس اوس را ورسیده ، اطلاع راغلې چې دهغې سره يو مسلمان ساتونکې هم دې . جاسوس عالم تر ټولو دمخه د کمزې څخه ووت ، او ورپسې نور خلک هم . نجلی . (حدېد) هملته په برنډه کې ځملولې و او په خپله هم هملته ناسته وه ، د آس دې اوږده او ستومانه کونکې سفر د (حدېد) زخمونه راپرانستې و ، دهغه وينه چې سهار بنده شوی وه ، يوځل بيا روانه شوه ، او بې هوشي پرې را غله ، صليبي قومندانانو د (حدېد) په لور هيڅ توجه ونه کړه ، ځکه چې هغوی ته ويل شوي و چې د غلو حمله يو ډرامه وه ، هغوی نجلی د لاسو ونيوله ، او خوني ته د ورننوتلو حکم ئې ورته وکړ . هغه ډيره ارزښتناکه نجلی وه ، خو هغې تر هغه وخته پورې د دننه تللو پروگرام شاته کړ تر څو چې د (حدېد) ملهم پټۍ نه وي شوي ،

د انتليجنس مشر [هرمن] جرمنې و ، هغه نجلی . لږ څه اخوا يوپه او ورته ئې وويل «ته غواړې د مار د بچي ملهم پټۍ وکړې ، دا خوستا قسمت ښه و چې ته خوندي را ورسيدې ، او که نه دې ځيرونکو به ته دهغو نورو وحشيانو په لاسو کې ورکړې وې چې د غلو په بڼه کې تاسې پسې راغلي و.»

«دا درواغ دي» نجلی ورته په سخته ژبه وويلې ، «اول خو مونږ هم په همدې شک کې و ، خودې انسان زما ټول شکونه لرې کړل ، هغه دوه غله هلاک کړل اوزه ئې ترې خوندي راوستم» هغې هرمن ته ټوله پيښه بيان کړه ، او دا ئې هم ورته وويل چې دې انسان ماته بيا بيا ويل چې ما همدلته پريږده چې ورم اوته خپلې پښې وکاره ، »

د صليبيانو په زړونو کې د مسلمانانو پر خلاف دومره نفرت او کرکه وه چې ددې دومره افسرانو څخه ئې يو هم و نه ويل چې دهغه زخمي ملهم پټۍ وکړئ ، ان د جاسوس عالم پورې هيچا ورته توجه ونه کړه . نجلی . دهغوی سره دننه ننوتلو ته چمتو نه وه ، اخريو چا وويل چې زخمي دننه خوني ته يوسئ او سمدستي ئې ملهم پټۍ وکړئ ، هغه ئې خوني ته بوت او نجلی . دخپلو افسرانو سره روانه شوه . هغې ته ئې وويل چې ووايي چې څه ډول ژوندۍ پاته شوی ده . هغې د پيښې ټول تفصيل بيان کړ ، په دې وخت کې هغې ته هملته خوراک او شراب راغلل ، خو هغې وويل « که چېرې زخمي ته مو خوراک څښاک ورکړې وي نو بياني زه هم خورم ، زه به هغه يوځل ووينم ، » هغه هلته د ورتللو له پاره پورته شوه .

«(لوزينا) و درېره !» هرمن په پوره دېدې سره پری ورغږ کړ . «ته يوځل بيا د صليب د احکاماتو خلاف ورځي کوی ، لمړۍ مو درته د را ننوتلو وويل ، نو تا د زخمي تر پورته کيدو پورې ډه ډه وکړه ، اوس ته د اجازې پرته او په پوره سپين سترگۍ سره بيرون وځي ، دا ټول د صليبي فوځ ستر چارواکي دي ، او دلته دوه صليبي حکمرانان هم شتون لري ، پوهيږئ چې ددې حکم د نه منلو سزا څه شې دې ؟ .... لس کاله قيد . او کله چې بيا ته د حکم نه منل د دښمن د يوه مامولې مامور له پاره کوی نو بيا تاته د مرگ سزا هم درکول کيداي شي .»



«ايا صليبي حکمرانان او قومندانان دغه انسان ته ددې بدله نه شي ورکولې چې يوه تجربه لرونکي جاسوسه ئې ، دخپل ځان په قيمت خوندي کړې ده ؟ نجلی ورته وويلې «زه پوهيږم چې هغه زما ددښمن د فوځ منصبدار دې ، خوزه به هغه ته هغه وخت دښمن ووايم چې کله هغه خپل فوځ ته بيرته ستون شي.»

«دښمن په هر حال کې او په هر ځای کې دښمن وي» يو صليبي قومندان پرې چېغې کړې او وئې ويل «خومره مسلمانان مونږ په فلسطين کې ژوندي پری ايښي دي ؟ مونږ ولې دهغوی نسل له منځه يوړ ؟ په دې خاطر نه چې هغوی زمونږ دښمنان دي بلکه په دې خاطر چې هغوی زمونږ د مذهب دښمنان دي ، په دنيا به دصليب حکمراني وي ، يو زخمی مسلمان زمونږ له پاره هيڅ حيثيت نه لري. کنښنه !»

نجلی کيناسته اوسترگې ئې د اوبڼکو ډکې شوی.

\*\*\*\*\* (۷۸)

بل سهار د (شوبک) په سيمه کې څه بل ډول خوزښتونه روان وو ، دا عسکري ډوله خوزښتونه و. د (شوبک) دسيمې وگړي د دې خوزښتونو څخه بې پروا په خپلو خپلو کارونو کې مشغول و ، دکلا څخه فوځيانو په وتلو پيل کړې و ، سامانونه هم له يوه ځايه بل ته وړل کيدل ، د بهر څخه د راغلي فوځ دځيمو دښخولو له پاره سملاسي ځاپونه خالي کيدل ، د لوژيستيکي موادو د راټولولو له پاره د اوبڼانو ليکې جوړې شوې وې ، په دې عسکري مرکز کې منډې ترې روانې وې ، دا ټول چمتو والې د صلاح الدين ايوبي د شونې حملې د مخنيوي له پاره کيده ، اوپه هغو احکاماتو عمل کول پيل شوي و چې تيره شپه دپلان په مطابق ورکړل شوي و. هريو فوځي افسر په دې منډو ترې وکې مصروف و او ترڅنگ يو څو کسه افسران (کرک) ته هم ور روان شوی و.

يوآځې يوه نجلی وه چې ددې ټولو منډو ترې څخه بې پروا ناسته وه. اودا همغه نجلی وه چې زخمي (حدېد) ئې له ځانه سره را وستې و. دهغې افسر هرمن هغه د (لوزينا) په نامه يادوله ، هغه ته د شپې له اړخه د کانفرانس د خونې څخه نژدې نيمه شپه فراغت په برخه شو. هغې د څارکښۍ د ځانگړي شبکې سره اړيکې درلودل ، په دې خاطر په کانفرنس کې هغې ته اړتيا وه ، دهغې څخه د قاهرې د هغه وگړو په هکله را پورونه اخستل و چې نوموړی به هلته ورتلل ، د نيمې شپې وروسته د خوب او د آس د سپرلۍ د سترتيا څخه هغه نوره په ځان نه پوهيدله ، د کانفرانس نه وروسته يوه افسر هغې ته وويلې و ، «هغه مو ډاکټر ته وسپاره ،ته دهغه په هکله ډيره اندېښنه مه کوه ، ستا دنده داسې ده چې داسې احساسات ئې بري ته نه پرېږدي.» او دهغې د خپلې ځانگړي ستر افسر هرمن هغې ته ويلي و ، «که چېرې نن شپه زه دلته نه وای نو (کونارډ) او (گې آف لوزينان) په خير پادشاهان هيڅوک نه ښي ، هغوی به ته په قيد کې وراچولې وې ، اوس ستا د ساتونکې غم مو خوړلې دې او تا ته دا حکم کيږي چې پس له دې به ته دهغه سره نه وينی.»

«ولې ؟» (لوزينا) ترې په حيرانتيا او نهيلۍ سره وپوښتل. «ايا زه به دهغه ممنويت هم و نه شم کړای ؟»

«نه هيڅکله!» هرمن ورته وويلې «ځکه چې هغه د دښمن فوځي دي، اوتۀ دخپلې شبکې مسئوليت درک کولای شي، مونږ تاته دهغه سره د بيا ليدلو کتلو اجازه نه شو درکولای، او همدا ستا د فن او فرض غوښتنه هم ده، زه دا وينم چې ستا دهغه سره احساساتي اړيکې ټينگ شوی دي. او تاته د دښمن سره داسې احساساتي اړيکې ټينگول نه دي په کار»

«ماته همدومره ډاډ راکړئ، چې دهغې علاج به کيږي» (لوزينا) ورته وويل «او هغه به سم سلامت بيرته واستول شي».

«(لوزينا)!» هرمن په قهرېدلې اواز سره وويل «زه تاته ډاډ درکوم چې چې ستا دا غوښتنه به پوره کړل شي. خو واوره، ته د ډير خطرناک او حساسه دندې د اجراء څخه بيرته را ستنه شوی يې. سفر دي هم د خطرونو نه ډک و، تاته د ارام له پاره لس ورځې رخصت درکول کيږي. مکمل ارام به کوی»

دا خبرې د شپې شوې وې، هغه خپلې خونې ته ولاړه، د جاسوسو نجونو د اوسيدو ځای د مرکزي دفتر نه ډير لرې په بل ځای کې و، دهغې په خير دسترې درجې جاسوسې ته به ئې د اوسيدو ډيرې ښې اسانتياوې برابرولې، په ډيرو ښو او ښايسته خونو کې به ئې د شهزادگيو په خير ساتلې. او هر ډول عياشي ورته ميسره وه. دهغوی دندې داسې وې چې هغوی به ئې مسلمانو هيوادونو ته استولې، هلته به ئې د گيريدو په وخت کې هر ډول ذلت، سپکاوی او ستونزې گاللې، مرگ او يا مرگونې سزائې مقدر و. ددې دندې غوښتنه دا وه چې نجونو ته د نړۍ هره اسانتيا، برابره کړل شي. (لوزينا) خپلې خونې ته د رسيدو سره سم ويده شوی وه، بله ورځ دهغې جسم د سترتيا له لاسه ماتيده، هغې نه غوښتل را پورته شي، خو هغه راپورته شوه، سهار ناشته ئې وکړه او بيرون ووتله، دهغې د څنگ سره اوسيدونکې نجونې راغلې هغوی غوښتل دهغې څخه د قاهرې خبرې واورې، خو هغې ورته په ډيره لنډه توگه يو خبره دوه وکړې او د شفاخانې په لور روانه شوه.

\*\*\*\*\* (۷۹)

هغه ډيره لږه تللې وه چې ورسره ئې يوه ملگرې نجلۍ چې د راز ملگرې ئې هم وه يوځای شوه او ترې وئې پوښتل، «لوزي چېرې ځې؟ تو خو ډيره اندېښمنه ئې، دا د سترتيا اغيز دي، او که بله کومه ځانگړې پيښه در پيښه شوی ده؟ ايا رخصتي نه ده درکړل شوی؟»

«رخصتي راکړل شوی ده» هغې ځواب ورکړ، «يوه ځانگړې پيښه شوی ده چې زه ئې ډيره اندېښمنه کړې يم» هغه دخپلې ملگرې سره د يوې ونې د سيورې لاندې کيښاسته او ټول هرڅه چې ورپيښ شوي و ورته ئې بيان کړل، او هغه اخطارونه چې خپلو لوړ پوړو افسرانو ورکړي و هغه ئې هم ورته بيان کړل او ورته ئې وويل چې «زه غواړم د (حدېد) سره ووينم، زه ويريم چې دهغه به علاج نه وي شوی، او د ښاره به ئې بيرون ويستلې وي او يا به ئې د مرگه پورې په کومه کوټه کې ور غورځولې وي»

«تاته خو ويل شوي چې ته ئې دهغه سره د ليدلو كتنلو څخه مننه كړې ئې» ملگرې ئې ورته مشوره ورکړه چې  
«دا خطر په ځان مه اخله، كه چېرې تا گير كړي نو بيا پوهيږې چې سزا به ئې څه وي؟»

«دهغه وگړي له پاره زه د مرگ سزا اخستلو ته هم چمتو يم» (لوزينا) ورته وويل. «ماتا ته وويل چې هغه زما  
په خاطر خپل ځان په خطر كې واچاوه، او كه نه زما ځان ته خو گواښ نه و، كه غلو زه له ځانه سره بوتلې هم  
واي نو يو څو ورځې به ئې خرابه كړې وای او بيا به ئې كوم امير كبير باندې پلورلې وای، خو (حدېد) زما ددې  
انجام څخه بڼه خبر و، هغه زما د عزت په خاطر خپل ځان د ستر گواښ سره مخ كړ. غلو هغه ته ويلي و چې  
نجونې مونږ ته راکړه او تاسو دخپل كار پسې ځئ، هغه په دې هم پوهيده چې زه پاكه نجلۍ نه يم، خو هغه زه  
امانت وگڼلم.»

«ته دهغه له پاره احساساتي او جذباتي شوی ئې» ملگرې ئې ورته وويل.

«هو» (لوزينا) ځواب ورکړ. ما دهرمن تر مخه خپل جذبات ښکاره نه شو کړاې خواوس خپل زړه ستا تر  
مخه ږدم، ته هم زما ملگری ئې او د ښځې زړه لرې، زموږ ژوند څه شې دې؟ مونږ يوه ښکلې توره او خواږه  
زهر يو. زموږ وجود دنارينه و د تفريح او فريب له پاره استعمالیږي، ما پخوا ددې خبرو په هکله هيڅکله هم  
فکر نه وکړې، خپل وجود مې د جذباتو څخه خالی احساساوه، خوددې سړي جسم چې ما د خپل جسم سره  
يوځای کړ نو زما په وجود کې هغه ټول احساسات، چې ما فکر کاوه په ما کې نشته، را وپاريدل. زه په  
لمرې ځل د مور، خور، لور، او د يو چا محبوبه گرځيدلې يم، کيداې شي دا د همغې اغيزوي، چې ما خپل  
ځان پخپله د پادشاهانو په زړونو د يوې حکمرانې شهزادگۍ په څير گانه.....

«ماته ئې دومره لارې او طريقې ښوولې دي چې دهغې په واسطه ډير ستر او ظالم حکمرانان هم په خپلو دوو  
گوتو نځولې شم، خو غلو زه يوه پلورونکې څيز و گڼلم، زه ئې دومره را ښکته کړم، چېرې چې زما په څير  
نجونې هره شپه پلورل کيږي او يا د کوم مسلمان امر او حاکم په لاسو کې ورکول کيږي او هغوی ئې د حرم  
سرابو وينځی جوړوي. دغه سړې چې نوم ئې (حدېد) دې زه ددې سطحې نه را پورته کړم. ددې د مخه هم زه  
دهغه په قيد کې وم، هغه هغه وخت هم زه ددې وړ و نه گڼلم چې ما دخپلې ساعت تيرۍ اله و گرځوي، او هغه  
داسې کولې هم شول. هغه زه له سترگو غورځولې وم، او بيا کله چې هغه زما د عزت د خوندي ساتلو له پاره  
خپل وجود زخمي زخمي کړ، نو زه بې واکه شوم او هغه مې په خپلې غيږ کې را ونيو او دخپلې سينې سره مې  
يوځای کړ. او بيرته هغې سطحې ته را غلم د کومې څخه چې زه غورځول شوی وم. ما ته د صلاح الدين ايوبي  
خبرې هم را په ياد شوی، هغه ماته ويلي و چې ته ولې د کوم عزتمنده سړې سره واده نه کوی؟ ما په خپل زړه  
کې ويلي و چې دا مسلمان څومره بې عقله دې، خو زه اوس احساسوم چې زموږ د ښمن مونږ ته څومره ستره  
خبره کړې وه... زه تاته دا په زغرده وایم چې زه اوس جاسوسي نه کوم، هغه سبق ئې چې زما په مغزو کې د  
کوچنيوالي څخه اچولې دې، هغه د صحرا ويريډونکې شپې، د غلو ويري او د (حدېد) د جسم حرارت او  
دهغې د وينې بوي زما څخه لرې کړې دې.»

«که چېرې تا دومره اوږدې خبرې هم نه وایې کړې زه پوه شوی وم چې ته اوس څه احساسوي؟» دهغې سهیلې ورته وویلې، «خو ددې حقیقت نه دې خبرول اړین گڼم، هغه به ددې ځایه ځي او ته به ورسره نه شې تللای، که چېرې هغه دلته په ستونزو کې هم وي نو حکم دې چې ته دهغه سره نه شې کتلې، که چېرې و نیول شوی نو دخپله ځانه سره به هغه هم له منځه یوسي.»

«ته زما سره مرسته وکړه،» (لوزینا) ورڅخه غوښتنه وکړه، «دا راته ډاگیزه کړه چې هغه چېرې دې، اودا چې هغه جوړ شوی او صحتمند شوی او که نه، نو زما زړه ته به ارام را پیدا شي.»

«هو کې!» سهیلې ئې ورته وویل. زه دا کار کولې شم، ته بیرته خپلې خونې ته ولاړه شه.»

هغه خپلې خونې ته بیرته ولاړه او سهیلې ئې بلې کومې لورې ته روانه شوه.

\*\*\*\*\* (۸۰)

په قاهره کې هم د فوځي خوزبنتونو نښې را برسیره کیدې، فوځ ته جنګي تمرینات ورکول کیدل، یو څو دلګي ئې جدا کړي و. هغوی ته ئې د شپینې غلچکي عملیاتو ښوونه کوله اودا چې په لږې شمیرې سره د دښمن په زیاتو فوځونو باندې بریدونه کول، او د [ترپ او د خرپ] تمرینات ئې ورکول. دا تمرینات په دې ترتیب سره روان و چې د شپې له اړخه به هم فوځي دلګي د عسکري تم ځایو څخه بیرون استول کیده. سلطان ایوبي په خپله ددې تمریناتو سره زیاته علاقه درلوده، هغه به هره ځلورمه او پنځمه ورځ اعلی قومندانانو ته او ان تر دلګیو تر قومندانانو پورې لکچرونه ورکول او هغوی ته به ئې د نقشواو انځورونو په مرسته، جنګی لوبې ښوولې، هغه ددې روزني بنسټیز اصول دا ډول کینښول چې:

■ د کم شمیر په واسطه زیات شمیر دښمن ته زیان رسول، او د وسلې څخه زیات د عقل او فکر استعمالول،

■ د مخ د مخه جګړې نه ځان ساتل، مخامخ برید نه کول، د لس دولس کسانو د غلچکي عملیاتو په واسطه دښمن ته زیات زیان رسول.

ددې نه اخوا د دښمن کومه کلا یا ښار تر اوږدې محاصرې لاندې د نیولو لارې چارې او یا د کلاگانو په دېوالونو کې ئې د نقب (سوري) وهلو درس هم ورکاوه. هغه د ټولو اوبښانو، کچرو او آسونو څخه لیدنه کړې وه، کمزوري او یا عمر خوړلي ځناور یې ورڅخه جدا کړي و، د برید وخت او ورځ ټاکل شوی وه، هغه منصوبه چې سلطان ایوبي د فلسطین د سوبې له پاره جوړه کړې وه، دهغې په لمړۍ مرحلې کې په کامیابۍ سره د داخلیدو چمتوالې په پوره توان سره روان و. دبله اړخه په لاره کې د تم ځایو په هکله هم فکر کیده.

ددواړو فوځونو چمتوالې داسې و لکه چې یو بل به د تل له پاره له منځه وړي او نابوده وي به ئې. د صلیبیانو د چمتوالې دایره د (شوبک) نه تر (کرک) پورې او ان د مصر تر پولو پورې روانه وه، هغوی په دغه پراخه دایره کې د سلطان ایوبي له پاره داسې ځنډۍ برابروله، چې دهغې څخه ئې د تل له پاره د وتلو

امکان ورکیده ، دهغوی چمتوالې دسلطان ایوبي دهغه پلان او مالوماتو په اساس و چې هغوی ته د وخته مخته وررسیدلې و.

ددې پراخه تیاریو په منځ کې هلته په (شوبک) کې یوه بله لوبه هم روانه وه ، خودې لوبې د جنگ سره هیڅ ډول اړیکې نه درلودل بلکه د جذباتو او احساساتو سره ئې اړیکې تړل شوي و. (لوزینا) په خپله خونه کې پرته وه او د (حدېد) له پاره ناقراره وه ، او سهیلې ئې ددوه ورځو را په دېخوا د (حدېد) لټون کاوه ، هغه د افسرانو په روغتون کې نه و ، او نه د سپاهیانو په روغتون کې تر سترگو کیدای شو ، هغه جاسوسه نجلی وه ، سترو سترو افسرانو د هغې عزت کاوه ، هلته د (لوزینا) په گډون هرې جاسوسې نجلی ته همدا مقام ورپه برخه و. خودې سره سره بیا هم به چې دغه نجلی د هر چا څخه ددې پوښتنه کوله چې د (لوزینا) سره چې کوم زخمی راغلې و هغه اوس چېرې دې؟ نو هغې ته به همدا یو ځواب ورکول کیده «ما خو هغه نه دې کتلې» ، په درېیمه ورځ یو افسر ورته په غوږو کې وویل چې دهغې لږ څه علاج کړل شوی دې او دهغې وروسته د مسلمانانو پندځالي ته لیږدول شوی دې.

کله چې سهیلې دا خبر (لوزینا) ته ورکړ نو په هغې باندې بې هوشي راغله ، «دمسلمانانو پندځالي؟!» دا یو ویرونکې ځای و ، په هغه ځای کې د پخوانیو جنگونو مسلمان بندیان لا تر اوسه پورې پراته و او هغه مسلمانان هم چې صلیبیانو د کوم جرم پرته په اشغالي سیمو کې نیولې و.

دا مسلمانان به ډیر وخت د هغه قافلو څخه نیول کیدل چې صلیبیانو به لوتولې ، دا پندځالي بندیخانه نه وه ، او نه د جنگي بندیانو پندځالي و ، دا یو بیگار پندځالي و ، چې داسې سخته پهره پرې نه وه ولاړه ، ددې بدنصیبه بندیانو کوم ریکارډ هم شتون نه درلود. ددې خلکو څخه ئې حیوانات جوړ کړي و ، هر چېرې به چې اړتیا پېښیده ددوی څخه به ئې د اړتیا وړ وگړي هلته وروړل او کار به ئې پرې کاوه ، خو خوراک څښاک به ئې همدومره ورکاوه چې دهغې په واسطه ژوندي پاته شي ، هغوی په ځیموکې اوسیدل ، په دوی کې به چې څوک ناروغ شو نو د هغه علاج به هغه وخت کیده چې ناروغتیا به ئې مامولي وه ، که چېرې ناروغتیا به زیاتیدله ، نو بیا به ئې هغه ته زهر ورکول او له منځه به ئې وړ ، دا د بدنصیبه مسلمانانو یوه ډله وه ، چې یواځې ددې جرم سزائې تیروله چې مسلمانان دي ، سلطان ایوبي ته دهغه جاسوسانو ددې پندځالي په هکله خبر ورکړې و ،

(حدېد) ئې هم همدې پندځالي ته ورلیږلې و ، او د (لوزینا) له پاره حکم شوی و چې دهغې سره به نه ویني ، هرمن ته شک پیدا شوی و چې دا یوه جذباتي تړون دې خو (لوزینا) دهغه حکم نه و منلې ، کله چې هغې واوریدل چې (حدېد) د مسلمانانو په پندځالي کې دې ، نو هغې خپلې سهیلې ته وویلې چې هغه به (حدېد) ازادوي ، سهیلې دهغې د احساساتي حال په کتلو سره د مرستې وعده وکړه او دواړو پلان جوړ کړ.

دوی دواړه هماغه وخت په ښار کې د یوه شخصي ډاکتر سره وکتل ، هغه ته ئې وویل چې هغه یو زخمی راوړې چې علاج به ئې په دې شرط کوي چې دهغه په اړه به هیچاته هم نه وائي. ډاکتر ترې د دې علت و

پوښته ، نو(لوزينا) ورته وويلې « هغه يو غريب شانتنه مسلمان دې چې زما د کورنۍ ډير خدمت ئې کړې دې . هغه چېرې په کومه جگړه کې زخمۍ شويدي ، دهغه په جيب کې څه نه شته نو په دې خاطر ئې ډاکټر علاج نه کوي ، څرنگه چې دلته ټول ډاکټران عيسايان دي نو په دې خاطر د مسلمان علاج د اجرت پرته نه کوي ، او بل علت ئې دادې چې که چېرې د ښار ښاروال ته دا خبره ورورسېږي چې ددې مسلمانانو ترمنځ جنگ جگړه شوی ده نو بيا همدا بهانه کوي او د مسلمانانو پنډغالي ته ئې لېږي ، هغوی خو بهانه غواړي ، زه دهغې د خدمت بدله ورکول غواړم ، چې هغه زما د کورنۍ سره کړې ، زه هغه د شپې له اړخه راوړم ووايه چې ستا به څومره اجرت کيږي . زه به د راز ساتنې اجرت هم درکوم .

په دې وخت کې ډاکټر هغه د سر نه تر پښو پورې کتله ، (لوزينا) هغه ته دا ونه ويل چې هغه څوک ده ، همدا ئې ورته وويل چې هغه د يوې عزتمندې کورنۍ لور ده ، د نجلی د ښايست په کتلو سره ډاکټر چې کوم اجرت غوښته هغه ئې په ژبه نه راوست ، (لوزينا) ددې ډگراو فن ماهره وه ، هغه د نارينه و په سترگو پوهيدله ، هغې خپل فن استعمال کړ نو ډاکټر د موم په څير ويلي شو ، (لوزينا) د سرو زرو څلور سکې دهغه مخته کيښودې ، او کله چې ډاکټر د هغه لاس په خپل لاس کې ونيوه نو وئې ويل ، چې ستا څخه زياته بله قيمتي سکه نه شته ، نو(لوزينا) ورته په خپلې ماهرانه خندا کې وويل «ته چې څومره قيمت غواړې درکوم ئې ، خو زما کار اول وکړه.»

ډاکټر په دې پوه شو چې معامله خطرناکه او د راز په ډکه مالومېږي ، خود (لوزينا) په کتلو سره ئې دا خطر په قبوله کړه ، او وئې ويل «راوړه ئې ، همدا نن شپه ، يا سبا شپه ، کله چې ئې راوړې راوړه ئې ، که زه ویده شوی وم را وينس مې کړه ،» هغه په يوه لاس کې د طلا سکې او په بل لاس کې ئې د (لوزينا) لاس ونيوه .

\*\*\*\*\* (۸۱)

ددې کار د ترسره کولو تر ټولو زياته او خطرناکه مرحله د (حدېد) د پنډغالي څخه د رواستلو مسئله وه ، او دا چې هغه څه ډول د پنډغالي څخه را وويستل شي ، هلته د شپې دومره کلکه پهره نه وه ، او علت ئې دا و چې په هغو بدنصيبه بنديانو کې د تينستې توان هم نه وپاته ، سهار به ئې د لمر خاته نه مخته هغوی د مشقت کولو له پاره وړل ، او د لمر د پريوتو نه وروسته به ئې بيرته را وړل ، ددوی ټوله شميره يو نيم زر کسان برابرېدل ، د(لوزينا) ملگرې د پنډغالي په اړوند څه مالومات ترلاسه کړي و ، چې په هغې کې يو دا هم و چې زخمي او ناروغ بنديان يو عادي کلينیک ته هره ورځ ور استوي ، چې يواځې يو کس ساتونکې ورسره وي ، په بله ورځ (لوزينا) د خپلې سهيلۍ سره هغه ځای ته ورغله چې ناروغ بنديان ئې را وړل ، هغوی ډير انتظار و نه کړ ، د پنځه ويشت دېرش ناروغانو يوه ډله ئې چې ډير سوکه سوکه راتلل ، دهغوی ساتونکي په لاس کې کوتک نيولې و او د حيواناتو په څير ئې پرې چغې وهلې او هغوی چې لږ څه سوکه تلل په ډنډو ئې وهل او ټيله کول به ئې .



دواړه نجونې مخته ورغلې هغوی خپل ځانونه داسې و نیول لکه څوک چې سیل کوي ، کله چې د ناروغانو ډله دهغوی سره نژدې تیریدله نو هغوی هر یوه ته کتل ، ناڅاپه (لوزینا) ټکان وخوړ ، (حدېد) هغه ته په غضبناکه سترگو کتل ، هغه چغې نه شوی وهلې ، دهغه دمخ څخه هغه نور اوروښنائې تللې وه چې (لوزینا) د زخمې کیدو تر مخه کتلې وه ، د (حدېد) اوږې را پریوتې وې ، او کالې ئې په وینه ککړې ، وینه ئې وچه شوی وه. د (لوزینا) په سترگو کې اوبنکې را غلې ، خود (حدېد) په سترگو کې کرکه او نفرت ، هغه مخ واپاوه ،... دا د ناروغانو ډله مخته ولاړه ، نو (لوزینا) و د هغې ملگرې د ساتونکې سره داسې خبرې پیل کړې چې په کې دهغه مسلمانو ناروغانو له پاره کرکه او نفرت و. هغوی د ژبې په جادو باندې ساتونکې د خپل ځان غلام کړ او ورته ئې وویل چې هغوی غواړي په ټوکو مسخرو سره ددې مسلمانو بندیانو سره خبرې اترې وکړي.

هلته په کلینیک کې نور ناروغان هم وو، ډیر هجوم مالومیده ، بندیان ئې یوې لورې ته کینول ، (لوزینا) هغوی ته نژدې ورغله ، او ملگرې ئې ساتونکې په خبرو کړې. (حدېد) د یوال ته تکیه وکړه او کیناست ، دهغه د روغتیا حالت ښه نه و ، (لوزینا) د سترگو په اشارو سره هغه راو باله ، کله چې هغه ورته نژدې شو ، نو (لوزینا) ورته په کلاره وویلې «ماته حکم شوی چې له تاسره هیڅکله هم ونه وینم ، کینه ، مونږ به دا نه څرگندوو چې مونږ خبرې کوو.

» زه پرتا او ستا په حکم کونکې باندې لعنت وایم» (حدېد) ورته په کمزوري مگر غضبناکه اواز سره وویل ، «ماته د کومې بدلې د اخستلو له پاره دغلو څخه نه ئې خوندي کړې ، هغه زما دنده وه ، ایا تاسې د یوه دندې د اجرا کونکې سره همدا ډول سلوک کوئ؟»

» چپ شه حدېده ! (لوزینا) ورته په غبرگونې اواز وویل « دا خبرې به بیا کیږي ،ماته ووايه چې ته دشپې په کوم ځای کې ویده کیږي ، نن شپه به تا له هغه ځایه راباسم ،»

(حدېد) نه غوښتل د هغې سره خبرې وکړي ، (لوزینا) هغه ته د اوبنکو په تویولو په ډیر سخته توګه قناعت ورکړ چې هغه ورته دوکه افریب نه ورکوي ، (حدېد) ورته وویل چې په هغه ځای کې چې هغه ویده کیږي دهغه ځایه راوتل گران کار نه دي ، خو چې را ووځي نو هغه به ځي چېرې ؟... هغوی ډیر ژر د تینستي پلان جوړ کړ.

\*\*\*\*\* (۸۲)

د مسلمانانو پنځه غالی په داسې درانه خوب بیده و لکه دمړو هدېره . ساتونکې هم ویده شوی و. ددې ځایه تر اوسه پورې څوک تنبیدلې هم نه و. اوکه تنبیدلې هم وائې نو چېرې به ته. ددې نه علاوه ساتونکو ته دا هم ډاګیزه وه چې که چېرې کوم یو و تنبستي هم ، نو څوک ئې پوښتنه کوي ،

دشپې لمړۍ برخه پای ته رسیدلې وه ، چې دېوی پخوانۍ شکیدلې خیمې څخه یو کس دګیډې په خویډو سره بیرون را ووت ، او ترهغه ځایه پورې ولاړ چې د ساتونکې سترګې پرې نه لګیدې ، مخکې هغه ته په

تیاره کې هم د کجورو ونې په سترگو شوی ، مخته ورته یو سیوري د سر نه تر پښو پورې پټ تر سترگو شو ، خویدونکې راپورته شو او د کجورو د تنو پورې ئې ځان ورساوه ، هغه (حدېد) و او (لوزینا) دهغه انتظار کاوه .

«تیز تلای شي؟» (لوزینا) ترې و پوښتل .

«هغه به وکړم» (حدېد) ځواب ورکړ .

د پڼډغالي څخه پوره لرې تللې و مخته پراخه نا اباد سیمه پرته وه ، ستونزه دا وه چې (حدېد) تللای نه شو . (لوزینا) ورته لاس ورکاوه ترڅو گړندي گامونه واخستلای شي هغه ته ئې په لاره کې وویل چې هغې ته څه ډول اخطارونه او حکمونه ورکول شوي دي . هغې د (حدېد) غلط فهمي لرې کړه ، مخته د ښار کوڅې راغلې او بیا د ډاکټر کور هم راوړسید ، درې څلور ځلې ټک ټک نه وروسته ډاکټر بیرون راووت ، او (حدېد) ئې سمدستي دننه یوړ . د (حدېد) زخم ئې پرانست او وئې کوت ، نو وئې ویل چې لږ تر لږه شل ورځې به دده علاج کیږي . ددې خبرې په اوریدو سره د (لوزینا) مخته یو ستونزه راغله ، او هغه دا وه چې د دومره ورځو له پاره به (حدېد) په کوم ځای کې پټوي ، بیگار پڼډغالي ته ئې هم بیرته نه وروست ، دهغې عقل ځواب ورکاوه . ډاکټر دهغه علاج پیل کړې و ، نو ورته ئې وویل چې دې ته د ډیرې قوي او ښه غذا اړتیا ده .

(لوزینا) هغه په خپله خبره کې واخست او ورته ئې وویل چې په کوم ځای کې چې دې اوسي نو هلته ورته ښه غذا نه ورکول کیږي ، ته دا له ځانه سره همدلته وساته ، او هر هغه څه چې دده له پاره گټه وړدي هغه ورکړه ، ته چې له ما څخه څومره اجرت غواړې همغومره درکوم .

ډاکټر چې کوم اجرت غوښته هغه ډیر زیات و ، (لوزینا) ترې د راکمولو غوښتنه وکړه نو ډاکټر ورته وویلې ، «ته پر ما ډیر خطرناکه کار تر سره کوي ، زه پو هیږم چې دا شخص مو د مسلمانانو د پڼډغالي څخه راوړې دي . اودا د مصر د فوځ سپاهي دي ، ته له دې سره څه اړیکې لرې ؟ ته چې ماته زما د غوښتلو سره سم اجرت راکوي نو ستا دا راز به هم زما له کوره بیرون نه وځي .

«ماته منظوره» (لوزینا) ورته وویلې ، او ډاکټره دا هم واوره چې که داراز فاش شو نو ته به هم ژوندې پاته نه شي .

ډاکټر (حدېد) په یوه خالي کوټه کې ځملاوه ، او هغه ته ئې وویل چې ته به د علاج پورې همدلته اوسي ، هغه ورته شیدې او میوه راوړه ، او (لوزینا) ئې یوې بلې کمرې ته یوړه ، .... بله ورځ (لوزینا) او دهغې سهیلې د پڼډغالي جاسوسي وکړه ، کلینیک ته ولاړې ، ناروغ قیدبان هلته وروپل ، دواړو نجونو د ساتونکې سره خبرې اترې وکړې ، اود خپل خصوصي فن له مخې ئې دا ډاگیزه کړه چې د (حدېد) په ورکیدو سره په پڼډغالي کې کوم بدلون نه دي راغلې اونه کومه هنگامه پیدا شوی ده .

ورځې تيريدې ، او څرنگه چې ډاکټر دخپلې خوبې قيمت اخسته نو په دې خاطر هغه (حدېد) هملته له ځانه سره پټ ساتلې و ، دهغه علاج ئې په پوره توجه سره کاوه او قوي غذا ئې هم ورکوله ، (لوزينا) به هر ماښام هلته ورتلله ، څه وخت به د (حدېد) سره کيناستله او ډيروخت به ئې د ډاکټر په خونه کې تيراوه ، په همدې جريان کې شل ورځې تيرې شوی ، د (حدېد) زخمو نه هم راټول شوي و ، روغتيا ئې حالت ئې بلکل ډاډمن و ، (لوزينا) ډاکټر ته وويل . چې هغه به سبا شپه څه وخت (حدېد) له دې ځايه څخه باسي .

بله ورځ هغې خپله سهيلۍ بيا استعمال کړه ، د يوې کمې رتبې افسر چې تل به دهغې د سهيلۍ تر شا د تنگولو له پاره دهغې پسې ته ، په يوه چل راگير کړ . افسر ئې په يوه کوټه کې بند کړ او (لوزينا) ترې عسکري کالي وکښل او (حدېد) ته ئې ور واغوستل ، د آس انتظام هم ستونزمن کار نه و ، هغه ئې هم وکړ ، دا انتظام ئې په دې خاطر وکړ چې د ښار چار چاپير لوي خاورين دېوال و او څلور دروازې ئې درلودې ، چې د شپې له مخې به تړل کيدې ، په هغې ورځو کې به د ورځې له اړخه دا درواخې پرانستې وې ، ځکه چې د سلطان ايوب د راتلونکي يرغل له پاره د فوځيانو او دهغوۍ له پاره د سامانونو تگ راتگ روان و .

دلمر د پريوتو تر مخه ، د کلا د لوی دروازې په لور يو صليبي افسر په اس سپور روان و دهغه په ملا باندې را ځوړنده توره د مسلمانانو په څير کړه نه وه بلکه نيغه ځوړنده وه ، اولاستې ئې د صليب په شکل و ، هغه له هره اړخه صليبي و ، دروازه پرانستې وه او دهغې څخه د اوبانو يوه بار کړل شوی قافله بيرون روانه وه ، داسې ښکارېده چې د آس سپور افسر ددې کاروان سره يوځای روان دې ، هغه دروازی ته ورسيد ، نو د صليبي جاسوسي شبکې مشر هرمن د دروازې څخه داخلېده ، هغه بيرون له کومه ځايه را ستون شوی و . هغه دا افسر وکوت او ورته په مسکا شو ، خو هغه افسر د خدا ځواب په خدا ورنکړ . هرمن چې څو قدمه مخته راغي نو آس ئې و دراوه ، دهغه څخه دوه درې سوه قدمه لرې (لوزينا) ورته ترسترگو شوه ، هغې چې هرمن وکوت نو په ډيره تيزۍ سره دخپلې کمږې په لور ولاړه ،

د علی بن سفیان په څير هرمن هم په څارکښۍ کې پوره ماهر و ، هغه سمدستي خپل آس د دروازي په لور واړاوه ، او ورو ئې ځغلاوه ، هغه غوښتل خپل شک رفع کړي ، کله چې هغه آس ته لغته ورکړه نو آس په ځغاسته شو . بيرون چې ووت هرمن وکتل چې هغه افسر چې دهغه له مخې تير شوی و دومره لرې تللې دې چې دهغه په تعاقب کې تلل بیکاره و . هغه آس سپور د دروازي څخه د وتلو وروسته سمدستي خپل آس په ځغاسته کړې و ، اس ئې هم ډير تيز تلونکې و ، او په دې ترتيب (لوزينا) (حدېد) ازاد کړ او خپله بدله ئې پوره کړه .

\*\*\*\*\* (۸۲)

هرمن خپل آس په چټکۍ سره را وگرځاوه او بيرته دننه ولاړ ، تر هر څه لمرې د مسلمانانو پڼډغالي ته ولاړ ، او دهغې ځای د ساتونکي څخه ئې د (حدېد) دښو نښانو ويلو وروسته وپوښتل چې هغه چېرې دې ، خو په هغه خيمه کې چې (حدېد) ساتل کيده دهغې ملگرو وويل چې يو سهار هغه ددې ځايه غايب شوی ، مونږ

داسې وگڼله چې شايد هغه ئې اخوا د پخوا چېرې وېرې وي ، د هرمن شک په ډاډ سره بدل شو ، هغه په خپله (حدېد) و چې د صليبي فوځ په بڼه کې يې د دروازې څخه وتلې وکوت ، هغه د نورې زياتې پلټنې له پاره د (لوزينا) کمرې ته ولاړ ، هغې خپل سر په لاسو کې نيولې وه او ژړل ئې .

«ايا هغه تا و تنبتاوه ؟» هرمن ترې په غضب سره و پوښتل ، (لوزينا) په کلاره خپل سر را پورته کړ ، هرمن ورته وويل «که درواغ دې وويل نو په پلټنه کې به ئې درباندي ثابت کړم چې هغه ته تا د تينبتي ټولې لارې چارې برابرې کړي دي.»

«نه ستا تفتيش ته اړتيا شته او نه ماته د درواغو د ويلو اړتيا» (لوزينا) ورته وويل «زما ټول ژوند پادشاهي درواغ او زما وجود ډيره بنايسته دوکه او فريب دې ، ما دخپل روح د خلاصون په خاطر دريښتيا په ويلو ځان مرگ ته ورکړ.» دهغې په اواز کې پرکالي وه چې هر ساعت زياتيدله ، هغه پورته شوه نو پښې ئې په لړزیدو شوی ، ورسره نژدې يو گيلاس پروت و چې يو څو څاڅکي اوبه ئې درلودې هغه گيلاس پورته کړ او د هرمن په لور ئې په خپل لاس سره ور اوږود کړ او وئې ويل «ما خپل ځانته د مرگ سزا ورکړې ده ، ددې گيلاس دغه څو څاڅکي اوبه ددې گواهي وايي چې ما خپل ناپاک جسم ته د مرگ سزا په دې خاطر نه ده ورکړې چې د خپل قوم سره مې غداري کړې وي او د قوم او ولس د بنمن مې د قيده خلاص کړې او د تينبتي لارې چارې مې ورته برابرې کړې دي. بلکه زما جرم دا و چې زه هغه انسانانو ته د دوکې د ورکولو له پاره تللې وم ، چې دهغوی تر منځ دوکه او فريب شته نه دې . دهغوی څخه هغه څلور انسانان زما د عزت د خوندي ساتلو له پاره وه يانه ، خو هغوی زما د عزت د خوندي ساتلو په خاطر د لسو غلو مقابله وکړه . او بيا دهغوی څخه يو انسان خپل جسم زخمي زخمي کړ او زه ئې دهغو غلو د خولې څخه را وويستلم. ماته د نيکۍ او بدۍ ، د محبت او نفرت توپير مالوم شو. زه ريښتيا وایم او مړه کېږم ، دا به ډير ډاډمن مرگ وي.»

هغه لويدلو ته نژدې وه نو هرمن ئې د لاسه گيلاس واخست او هغه ئې ونيوله ، (لوزينا) خپله جسم ته يو ټکان ورکړ او د هرمن د لاسو څخه ئې ځان وويست او لږ تر لږې ودریده ، په ژرغوني اواز ئې وويل چې «ماته لاس مه راوړه ، دا اوس ستا دکاره وتلې دې . دغې زهرو په دې کې ريښتاوی ورننويسي دي ، تاسې ته د ناپاکه جسمونو اړتيا ده ، .... هو هغه ته ما د تينبتي زمينه برابره کړې ده ، هغه ما شل ورځې پټ ساتلې و . هغه ته ما د فريننډس درويشي را پته کړې او وراغوستې مې وه ، هغه ته ما آس ورکړ ، خوزه د هغه سره نه شوم تللای مگر دهغه پرته ژوند هم نه شم کولای ، په دې خاطر ما زهر و څښل ، که چېرې تا زه نيولې هم نه وي نو ما زهر څښلي و ،» -- هغه په پالنگ باندې پريوته ، هرمن ته د هغه اخري خبره تر غوږو شوه «په ريښتيا ويلو سره په مرگ کې څومره سکون دې » هغې خپله اخري ساه داسې واخسته لکه د سکون ډکه . «اه» .

کله ئې چې هغه خاورو ته سپارله نو يو افسر و پوښتل چې «ددې دکورنۍ که څوک وي نو هغوی ته ئې د مړينې خبر ورکړئ»

«دهغې کورنۍ همدا مونږ و،» هرمن ځواب ورکړ، «هغه په لس یولس کلنۍ کې د کومې قافلي څخه را تېستول شوی وه»

د صلاح الدین ایوبي د فوځ د کوچ درېیمه ورځ وه، صلیبیانو دهغوی په لاره کې د تم کولو او محاصره کولو له پاره زیات شمیر فوځونه استولي و. د پلان په مطابق حمله په (کرک) کیدونکې وه نو په دې اساس صلیبیانو د (شوبک) څخه هم زیات شمیر فوځونه کرک ته ور استولي و، دهغوی د خپلو فوځونو یو برخه د شام په لور هم استولې وه، ترڅو چې د نور الدین زنگي د مرستندویه فوځونو د راتګ مخنیوي وکړي، د همدې فوځ یوه برخه دهغوی په لار کې د سلطان ایوبي د فوځ د تم کولو او له منځه وړلو له پاره ورو استولې وه. د کوچ په وخت کې سلطان ایوبي خپل فوځ په درې برخو ویشلې و، او درې واړه برخې ئې یو له بله څخه لرې لرې ساتلې وې، کله چې هغه هغې ځای ته ورسید چېرې چې د صلیبیانو سره ټکر کیدل و، نو هغه د درې واړو برخو قومندانان او دهغوی نائبین خپلې ځیمې ته راوبلل.

«مونږ اوس هغه ځای ته راغلي یو چې زه باید تاسې ته راز را څرګند کړم،» سلطان ایوبي ورته وویل، «تاسو به حیران شوی یاست چې زه تاسې ته دا ویل غواړم چې زه په (کرک) باندې حمله کونکې یم، خو ما تاسې په بل طرف روان کړي یاست، زه په (کرک) باندې حمله نه کوم، زموږ منزل (شوبک) دې، یوه پوښتنه به تاسو ټول اندېښمن کوي چې ما هغه درې واړه جاسوسان چې یوئې عالم او دوه نورې ئې نجونې وې ولې ازاد کړل، او دهغوی ته مې ولې ساتونکي ورکړل، ددې پوښتنې ځواب واورۍ: ما دهغوی دخپلې خونې تر څنګ خونه کې کینول، منځنۍ دروازه مې پرانستې پرېښوله، او علي بن سفیان او دوه نورو نائبینو ته مې په لوړ اواز وویل چې زه به په فلانکۍ ورځ او فلانکي تاریخ باندې په (کرک) حمله کوم، زه پوهیدم چې جاسوسان ئې اوري، ما دهغوی په غوږونو کې دا خبره هم ور واچوله، چې زه د صلیبیانو سره په پراخه ډګر کې د جنگ څخه ویرېږم....»

همدا ډول خبرې مې دهغوی په غوږونو کې ورواچولې او ازاد مې کړل، او ساتونکي مې ورکړل ترڅو په امن و امان سره ئې (شوبک) ته ورسوي. ما ته خبر را ورسید چې په لاره کې یوه پیښه وشوه، غلویو ه نجلۍ او درې ساتونکي وژلي دي، څلورم ساتونکې پروڼ شپه د (شوبک) څخه بیرته را ستون شوی دې، هلته چې زموږ کوم جاسوسان و دهغوی اطلاع راکړې ده چې عالم جاسوس ژوندې (شوبک) ته ور رسیدلې او همغه زما پلان ته بریا ورکړې ده، صلیبیانو خپل فوځ زما د خونې په مطابق ویشلې دې، اوس ستاسې د فوځ د بني لورې برخه د صلیبیانو د ډیر ستر فوځ بني لورې د فوځ څخه څلور میله لرې دې»

هغه د بني لورې د برخې قومندان ته وویل «نن به دلیرم د پریوتونه وروسته، خپل اس سواره دوه میله مخامخ مخته یوسي، بیا به کین لورې ته شې او څلور میله به مخامخامخ ولاړ شې بیا به بني لورې ته دوه میله نور هم ولاړ شې، هلته به دښمن تاته د ارام په حالت کې در په سترګو شې، برید کول ستا کار دې

خو دا به ډیره گړندی حمله وي ، په لاره کې چې هر څه درته مخته راغلل له منځه یې یوسئ او بیرته را ووځئ ، او هماغه ځایو ته ځانونه ورسوئ د کومه ځایه چې تللې وئ ، دویمه برخه به د ماښام په وخت کې مخته ولاړه شي ، اته نهه میله لرې به بیا کین لورې ته شي نو تاسې ته به د دښمن د لوژیستکي موادو قافلي تر سترگو شي ، ددې تر څنگ به تاسې د دښمن تر شا یاست. دورځې له اړخه به دښمن د ښي لورې ډلې تر یرغل لاندې راځي ، خو تاسې به د مخ په مخ ټکر نه ځان ساتئ ، دورځې ډیر وروسته راځئ ، د شپې له اړخه به بیا برید کوئ ، خو درېږدئ به نه. که صلیبیان مخته راشي نو هغه منځنۍ برخه به دهغوی تر شا برید کوي او دښمن به راټولیدو ته نه پرېږدئ ، دغه درېیمه برخه چې له ماسره دي نن شپه کوچ کوو ، مونږ به سبا تر غرمې پورې (شوبک) محاصره کړې وي. پاته دوه برخې به په هماغه لارو چارو سره چې تاسې ته ئې روزنه درکول شوی ده دښمن په صحرا کې سرگردانه کوئ ، هغوی ته دهغوی خوراکې او د څښاک مواد مه پرېږدئ چې ور ورسېږي ، او کله چې د اوبو د چپنو څخه لرې شول سمدستي په هغو چپنو باندې ولکه وکړئ ، د تل له پاره حمله د اړخ له لورې کوئ ، خو د جنگ له پاره به تم کیږئ نه ، د سرتیرو ډلې به تل د هغوی په حیواناتو باندې اور وروي.

د ۱۷۸۱ زیږدیز کال اخري ورځ وه چې د (کرک) د اوسیدونکو د اړود انتظار وروسته هغوی ته مالومه شوه چې د (شوبک) په څیر مهمه کلا د سلطان ایوبي د فوځونو په محاصره کې راغلې ده. په داسې حال کې چې هغوی خپل زیات فوځ (کرک) ته منتقل کړې و او یو شمیر ئې په دښتو کې د سلطان ایوبي د فوځ د له منځه وړلو له پاره میشت کړې و. اوس نو هغوی د (شوبک) د اوسیدونکو سره هیڅ کومک نه شوکولای ، هغه فوځ چې په صحرا کې دې پر هغوی مسلمانانو بده ورځ را وړې وه ، د صلیبیانو اندېښنه دا وه چې مسلمانان مخ په مخ جگړه نه کوي ، هغوی د غلچکي او کمانډو عملیاتو په واسطه هغوی وار خطا کړي دي ، دهغوی د خوراکي موادو قافلي له منځه تللې وې ، په اوبو مسلمانانو قبضه کړې وه ، د صلیبیانو دې فوځ د جنگ توان له لاسه ورکړې و او وروسته هم تللای نه شو چې د (شوبک) د خلکو سره مرسته وکړي.

په (شوبک) کې صلیبیانو د کلا او د ښار د ډېوالونو څخه د غشو او برچو په واسطه ډیره کلکه مقابله وکړه خو د سلطان ایوبي نقب ویستونکو ډلو د ډېوالونه مات کړل ، دا محاصره یوه نیمه میاشت روانه وه ، اخر سلطان ایوبي (شوبک) ته ورننوت ، تر ټولو لمړۍ هغه د بیگارانو پنډه غالي ته ورغې چېرې چې بې وسه مسلمانانو د شکر سجدې وکړې ، د صلیبیانو صحرائي فوځ په ډیره بې نظمۍ سره د (کرک) پورې را ورسید چېرې چې ډیرې فوځیان بیکاره ناست و او د سلطان ایوبي د ورتللو انتظار ئې کاوه.

\*\*\*\*\* (۸۳)



«دا ستا د قوم د سپاهيانو لاشونه دي ، دوی د هغه پادشاهانو د غوښتنو ښکارگرځيدلي چې د اسلامي سلطنت د له منځه وړلو له پاره د انگليستان ، فرانسې ، جرمني ، ايټاليې او .... د کومو کومو ځاپو څخه دلته راغلي و» (عماد هاشم)

### او کله چې «ايونا» په عايشې بدله شوه: (۸)

د (۱۱۷۲) زيږدیز کال دويمه مياشت په تيريدو وه ، د (شوبک) کلا د مجاهدېنو په ولکه کې راغلې وه خو په ښار کې لا تر اوسه پورې بې نظامي او اړودوړ روان و. عيسايانو دخپلو کورنيو سره يوځای د هغه ښار د تېښتې هڅې کولې ، څه خو لا پخوا تېښتيدلي و. هغوی ويريډل چې لکه څنگه چې هغوی د خپلې واکمنۍ په وخت کې د (شوبک) په اوسيدونکو مسلمانانو ظلم او تيرې کړې و نو په همدې توگه به اوس مسلمانان هم د هغوی د ژوند ساحه را تنگه کړي. هغوی د دې انتقامي عمل څخه دومره په ويره کې و چې کله چې هغوی خپل فوځونه د کلا نه په تېښته ، د صلاح الدين ايوبې د غشې ويشتونکو په لاسو مړه او وسله غورځونکي کتل نو يواځې خپل کوچنيان به ئې له ځانو سره اخستل او دکور څخه به وتل. خو مسلمانو سپاهيانو هغوی تللو ته نه پرېښودل ، سالارانو او قومندانانو په خپله حکم کړې و چې د ښار اوسيدونکي بلې لورې تللو ته مه پرېږدئ ، هماغه و چې سپاهيانو به تېښتيدونکي عيسويان د شگلور په لرې لرې لارو ، د غونډيو او نورو سيمو څخه نيول او بيرته به ئې ښار ته راوستل.

دا خلک په حقيقت کې د خپلو حکمرانانو د گناه د سزا څخه په تېښته کې و ، هغوی د دې ځای اوسيدونکي مسلمانان د چېنډيو په څير سپک او بې ارزښته گڼل و او د «مسلمانانو پنډه غالي يا بيگار کيمپ» د دې ستر ثبوت و. سلطان ايوبې ته د دې پنډه غالي په هکله مالومات و ، هغه (شوبک) ته د ورننوتلو سره سم همدې پنډه غالي ته ولاړ ، هلته نژدې دوه زره مسلمانان د قيد او بند په اذيتونو اخته پراته و. عيسايانو دغه دوه زره کسان ژوندي لاشونه گڼلي و. د هغوی څخه به ئې د حيواناتو په څير کار اخسته ، د دې بنديانو تر منځ داسې کسان هم و چې په ځوانۍ کې ئې راوړي و او همدلته ئې عمر تير کړې و او اوس اذيتونو زړښت ته رسولي و. هغوی دا له ياده ويستلي و چې دوی ريښتيا هم انسانان دي ، په دې ځای کې د پخوانيو جنگونو بنديان هم و ، خو د هغو بدنصيبو شميره په کې زياته وه چې صليبيانو د قافلو او يا د ښاره څخه نيولي او پنډه غالي ته ئې را وړي و. که هغه به ستر تاجر و او يا به د ښکلو نجونو پلار ، هر څوک به ئې چې نيوه دهغه شتمني به ئې ترې اخسته او يا به ئې لونې ترې اخستې او هغوی به ئې همدې ځای ته را رسول. په دوی کې د ښار هغه مسلمانان هم و چې د هغوی پر خلاف دا الزام و چې هغوی د اسلامي سلطنت وفاداره او د صليب د ښمنان دي ، په ښار کې چې څومره مسلمانان اوسيدل هغوی به لمونځونه او دقران تلاوت په پټه په خپلو کورونو کې کاوه ، او هڅه به ئې کوله چې غږ ئې بيرون و نه وځي..... هغوی به يو مامولي شاته

عیسائی ته هم ټیټیدل او سلام به ئې ورته کاوه ، هغوی به خپلې مسلمانې لونه په پردې کې ساتلې ، او نه به ئې پری ښولې چې بیرون را ووځي ځکه عیسایانو به د هغوی ښایسته کوچنیان تښتول.

کله چې سلطان ایوبي هغه دوه زره ژوندي لاشونه وکتل ، نو اوبنکې ئې د سترگو روانې شوی او وئې ویل « زه ددې مظلومانو د ازادولو له پاره د ټول اسلامي سلطنت په خطر کې اچولو ته تیار وم ، » هغه د هغوی د غذائي او روغتیايي حالت د ښه کولو له پاره سمډلاسه احکامات ورکړل ، او وئې ویل چې اوس دوی په همدې ځای کې وساتئ اوبسترې اونور اړوندې اسانتیاوې ورته برابرې کړئ ، د سلطان ایوبي سره په دې وخت کې د هغوی د زړه چاودو قصو د اوریدو وخت نه و ، هغه غوښتل تر هر څه لمړۍ د شاوخوا حالات سم کړي. بیرون لا تراوسه پورې جنگ روان و ، خودا د ازاد او میداني جنگ په څیر جگړه نه وه. حال دا و چې د صلیبیانو هغه فوځ چې د سلطان ایوبي د فوځ د خپلو له پاره د (شوبک) څخه وتلې و او د (کرک) په لورې او یا په لاره کې د سلطان ایوبي د فوځونو د محاصرې له پاره ئې سنگرونه نیولي و ، هغه خورر ور شوی و او شاتګ ته مجبور کړل شوې و ، مسلمانو چریکانو په هغوی باندې غلچکي عملیات کول او هغوی ئې د ډیر بد او خراب حالت سره مخ کړي و . سلطان ایوبي ته دا خبرونه را رسیدل ، چې په ځینو ځایو کې د هغوی چریکان محاصره شوي او ډیر زیان ورته رسیدلې دې ، دا خطر هغه هم وه چې هغه فوځیان چې د (کرک) په کلا کې شتون لري هغوی به په صحرا کې دخپلو نورو صلیبیانو د خلاصون له پاره مرسته ور ولیږي.

ددې حالاتو سره د مقابلې له پاره د سلطان ایوبي سره د فوځ کمښت و او هغه د مصر څخه هم نور کومک نه راغوښته ، ځکه چې هلته هغه سازشونه لا تراوسه پورې په پوره توګه نه و خپل شوي ، دګوښه شوي فاطمي خلافت ملاتړي په مختلفو سازشونو کې مصروف و ، همدا راز سوډاني حبشیانو هم خپلې لښکرې راټولې کړې وې ، صلیبیانو غوښتل د هغوی مرسته وکړي او هغوی یو ډبل سره د سلطان ایوبي پر خلاف را یوځای کړي ، تر ټولو لویه خطر د اوه چې هلته یو شمیر مسلمان سیاسي او فوځي مشران هم د سلطان ایوبي پر خلاف په سازشونو کې مصروف وول ، دا د ایمان پلورنکو ډله وه ، چې د واک د تر لاسه کولو له پاره ئې د اسلام د دښمنانو سره لاس یو کړې و او د پردېو سره یوځای په سازشونو کې را ګیرو ، هغوی د حشیشین د مسلکې قاتلینو مرسته هم تر لاسه کړې وه ، او د سلطان ایوبي د وژلو پلان ئې تر لاس لاندې نیولې و .

**سلطان ایوبي خو ځله ویلي و ، چې دا د صلیبیانو څومره ستره بریا ده چې هغوی زما په لاسو زما خپل مسلمانان وژني ، پرته له شکه هغوی ، چې ما ورته د غداری کولو په اساس د مرګ سزا ورکړې وه ، ایمان پلورنکي وو. خوبیا هم هغوی مسلمانان وو ، کلیمه ئې ویله ، څومره به ښه و چې دې خلکو خپل دښمن پیژندلې .**

له یوه اړخه اوس د (شوبک) کلا دهغه تر پښو لاندې وه ، او هغه د کلا په دېوالونو دخپلو فوځي سلاکارانو سره ګرځیده ، ددې ښار مسلمانو اوسیدونکو په ډلو ډلو نڅاوی کولې او د [الله اکبر] شعارونه ئې ورکول ، خود بله اړخه په اوبښانو د شهیدانو لاشونه او زخمیان راوړل کیدل ، سلطان ایوبي په ژور فکر کې ډوب و ،

دهغه دوست بهاؤالدين شدداد په خپلو ليکنو کې ليکي چې «صلاح الدين ايوبي په مخ او تندي د سوبې او بریا څه نښې نه ليدل کيدې، د (شوبک) د مسلمانانو يوه ډله چې خوشحالي څخه په نڅاو کې ودهغه دېوال تر څنگ ودریدله، چېرې چې مونږ ولاړ و، نو صلاح الدين ايوبي هغوی ته کتل، دهغه په ليدلو سره د خلکو جذبه نوره هم زياته شوه، خو د ايوبي په شونډو باندې مسکا هم را پيدا نه شوه، ان تردې چې دهغې خلکو له پاره ئې لاس هم و نه خور او چې ددې په خوشحالي کې هلته سره را ټول شوي و. هغه ورته يواځې کتل، د ډلې څخه يوه په لوړ اواز وويل «صلاح الدين دنجم الدين ايوب ځويه! ته د (شوبک) د مسلمانانو له پاره پيغمبر راغلي ئې». دا د عربي نژاده و، او عربو به يوبل د پلار په نوم پيژانده او غږ به ئې ورته کاوه، په دې خاطر ډيرو صلاح الدين ايوبي ته بن ايوب يا بن نجم وايه، پخپله سلطان ايوبي دکرد د نژاده و.....

«د نخيدونکو څخه کوم يوه نعره پورته کړه، -- دکرد ځويه! مونږ ستا پيغمبر ته سجده کوو، صلاح الدين ايوبي يو ټکان وخور، په سخته لهجه ئې وويلې، دوی ته ووايه چې ما نه گنهگاروي، زه د پيغمبرانو غلام يم، د سجدې کولو وړ يواځې يو الله دې». ما د سلطان يو ساتونکي ته وويل، ورمونده کړه او هغه خلکو ته ووايه چې داسې نعرې دې نه وهي، د مصر امير پرې ناخوښه کيږي، ساتونکې ورغې نو ايوبي هغه تم کړ او ورته ئې وويل چې «په کلاره ورته ووايه، دهغوی زړونه مه خفه کوه، پريږده چې نڅاو وکړي او سندري ووايي، هغوی د جهنم څخه را وتلي دي. زما ژوند دهغې خلکو د خوشحاليو له پاره وقف دې....

هغه نور څه نه شو ويلې ځکه دهغه اواز د ژړا ډک و، دا د احساساتو غلبه وه، مخ ئې واړاوه، غوښتل ئې خپلې اوښکې له مونږه څخه پټې کړي، لږ وروسته هغه زمونږ لورې ته وکتل، او وئې ويل «مونږ اوس اوس د فلسطين دهليز ته را رسيدلي يو، زمونږ منزل ډير لرې دې، مونږ ته دشمال په لورې تر هغه ځايه تگ ته اړتيا ده چېرې چې د روم د بحيرې ساحل د لمر پريواته لورې ته ورگرځي، مونږ ته د عربو د ځمکو څخه د اخري صليبي د ويستلو او د روم په بحيره کې دهغوی د ورډوبولو کار را په غاړه دې.

سلطان ايوبي هملته خپلو سلاکارانو ته حکم وکړ چې په ټول ښار کار کې اعلان وکړي چې هيڅ غير مسلمان دې په دې خاطر د ښاره نه تښتي چې مسلمانان به ئې په تنگ کړي، هر چاته چې د کوم مسلمان ښاري او يا عسکر څخه څه ستونزه ورسپري نو هغوی دې دکلا د دروازې سره خپل شکايت درج کړي، دهغې به پوښتنه وشي. هغه وويل چې مونږ دهيجا له پاره هم ستونزې او مصيبتونه له ځانه سره نه دي راوړي بلکه د محبت او مينې پيغام مو راوړې دې، که چاهم د اسلامي حکومت پر خلاف خبره يا کوم خوزښت وکړ نو هغه ته به د اسلامي قانون په چوکاټ کې سخته سزا ورکړل شي، په ياد ولرئ چې د اسلامي قانون د سزا څخه که مسلمان وي او که غير مسلمان، يو هم خوندي نه شي پاته کيداې. ددې تر څنگ هغه حکم وکړ چې که په ښار کې کوم صليبي جاسوس او يا عسکر پټ شوی وي او يا ورته چا په خپل کور کې پناه ورکړې وي نو هغه دې سمدستي خپل ځان د مسلمانانو فوځ ته تسليم کړي.

دسلطان ايوبی فوځ (شوبک) کلا ته د يوه دېوال په ماتولو سره ور ننوتې و. هغه حکم کړې و چې د کلا په هغه برخه باندې سمدستي ولکه وکړي چې د صليبيانو د څارکښۍ د شبکې مرکز و. ددې جاسوسونو ددغې مرکز په هکله هغه ته ډير مالومات ورکړل شوي و او لارښوونه ئې هم ورته کړې وه، خو صليبيان دومره ناپوهه نه و، هغوی د هر څه دمخه هغه مرکز خالي کړې و، او ټول اسنادې ترې له ځانه سره وړي و، د هغوی د جاسوسې شبکې مشر (هرمن) او د هغوی نور چارواکي د هغه ځايه تښتيدلي و، هلته يواځې اته نجونې نيول شوې وې چې علي بن سفيان ته ورسپارل شوې وې، هغه د هغوی څخه مالومات ترلاسه کول، هغو نجونو ويلې و چې لږ و ډير شل نجونې له دې ځايه څخه وتلي دي. هغوی ټولې په خپله تښتيدلې دي، د هغوی سره کوم نارينه نه و، نارينه جاسوسان هم وتلي و، د هغو اتو نجونو څخه يو د خپلې ملگرې نجلۍ لوزينا په اړوند وويل، چې هغې يو مسلمان فوځي (حدېد) ته ددې کلا څخه د تښتې لار برابره کړې وه او بيا ئې په زهرو ځان وواژه.

په (شوبک) کې د امن د ټينګښت او نورواوراتو دښه کولو له پاره فعاليتونه ښه په څوگ سره روان و. صليبيانو هم د (کرک) څخه په (شوبک) د يرغل او هغه د سلطان ايوبی څخه د بيرته اخستلو په پلانونو باندې غورکاوه او پلانونه ئې جوړول. خو صليبيان دېلې حملې له پاره دومره ژر، چې هغوی ئې هيله کوله، نه شواي چمتو کيداي. د هغوی تر مخه لمړۍ پوښتنه دا وه چې: په داسې حال کې چې هغه جاسوس عالم ډير پوخ خبر راوړی و چې سلطان ايوبی پر (کرک) يرغل کوي، د هغه فوځونه د (کرک) په لور را روان هم و، د هغوی د قاهرې جاسوسانو هم همدا ډول خبر ورکړې و چې د سلطان ايوبی فوځ به په (کرک) يرغل کوي او قومنده به ئې هم د هغه په غاړه وي، خو په نيمايې لاره کې د هغه د فوځونو لوری ولې بدل شو؟ او داسې چال ئې و لوباوه، چې هغه صليبي فوځ چې د مسلمانانو دمخنيوي له پاره هلته مخته ورغلې و د غلچکي عملياتو لاندې راغې او سلطان ايوبی د (کرک) څخه ډير لرې په (شوبک) باندې يرغل وکړ.

دا پوښتنه په يوه کانفرانس کې راپورته شوه، چې په کې د صليبيانو ستر چارواکي او حکمرانان شريک ول، د هغوی د څارکښۍ د شبکې مشر جرمن نژاده (هرمن) او جاسوس عالم چې سلطان ايوبی په قاهره کې دنيولو وروسته ازاد کړې و دملزمانو په څير په دې کانفرانس کې ناست و، جاسوس عالم د (شوبک) د سوبې دمخه په تښته بريالې شوی و، هغه ته د کانفرانس په خونه کې ځولنې اچول شوې وې، په هغه دا الزام و چې هغه د غلطې اطلاع په ورکولو سره مسلمانانو ته گټه ورسوله، او د هغوی د سوبې او بريا سبب وگرځيد. هغه عالم يوځل بيا بيان ورکړ او څرگنده ئې کړه چې هغه ته دا اطلاع څه ډول ترلاسه شوی وه چې سلطان ايوبی په (کرک) باندې يرغل کونکې دې، هغه داهم وويل چې که چېرې د هغه په خبر کې کوم شک وای نو اړوندې ادارې بايد پر هغې باندې عمل نه وای کړې. د هغه ددې بيان په بنسټ د (هرمن) څخه و پوښتل شول چې هغه د څارکښۍ د شبکې د ماهر په څير څنگه دا و منله چې ددې جاسوس راوړې خبر بلکل سم دې.

«زه په دې هکله ډير څه ويل غواړم» (هرمن) وويل «زه دا په ډاډ سره ويلاي شم چې زه د څارکښۍ د شبکې ماهر یم، خو ډير وختونه داسې راغلي دي چې په هغې کې زما مهارت او د څارکښۍ کولو محنت له نظره

غورځول شوی دې ، دهغې پایلې دا شوی چې زما مهارت د فوځ د مرکزي قومندې یا د کوم پادشاه د حکم نه قرباني شوی دې ، په دې کانفرانس کې درې پادشاهان هم شتون لري ، او د هغوی د متحده قومندې اعلی قومندان هم شته ، او دا چې مونږ اوس دداسې سترې ماتې سره مخ شوی یو چې په کې د (شوبک) په څیر ډیره مهمه کلا زمونږ له لاسه ووتله ، او ترڅنګ ئې په میلو میلو خپره سیمه هم مسلمانانو ولکه کړې ده ، دېوه کاله زیات لوژیستیکي وسایل ددښمن په لاسو کې پریوتی دي ، اود (شوبک) ټوله ابادي د مسلمانانو غلامان ګرځیدلي دي ، زه غواړم ستاسو خامۍ او احمقانه حرکتونه ستاسې تر مخ کېږم او زه تاسې ټولو ته په ډیر احترام او درنښت سره دا یادول غواړم چې مونږ په صلیب باندې لاس ایښودې او دا مو ویلي چې د صلیب وقار او عزت څخه به ځان څاروو ، نو که چېرې ستاسې د کوم یوه ذاتي وقار ته کوم زیان رسیږي نو هغه دې دخپل وقار او عزت په ځای د صلیب وقار او عزت تر مخ کېږدي»

(هرمن) د ستر حیثیت خاوند ګڼل کیده ، او دومره ځواک ئې درلوده چې کونارډ ، ګې اف لوزینان ، او د شاه اګستېس په څیر خپل سرو پادشاهانو هم دهغې دخبرې د رد کولو جرأت نه شو کولې ، د څارکښۍ ټول نظام دهغه په لاسو کې و ، په هغوی کې وژونکي جاسوسان هم وو ، (هرمن) ددې جرأت او همت درلود چې که وغواړي هر حکمران په پټه توګه له منځه یوسي نو وړای شي . هغه ته اجازه ورکړل شوه چې هغه خپله شننه وړاندې کړي .

«زه په دې خبرې د پوهیدو توان نه لرم ، چې ددښمن دراز د مالومولو له پاره یواځې په نجونو باندې ولې دومره زیاته تکیه کېږي؟» هغه وپوښتل .

«په دې خاطر چې ښځه د انسان تر ټولو ستره کمزوري ده.» یوه حکمران وویل ، «د انسان د کړچار د خرابولو ښه وسیله ښځه ده ، ایا ته ددې څخه انکار کولې شي چې د عربو زیات شمیر مسلمان امراء ، وزراء ... مونږ د همدې ښځو په واسطه خپل غلامان ګرځولي دي؟»

«خو تاسې دا فکر نه دې کړې چې په دې وخت کې د مسلمانانو حکومت د فوځ په لاسو کې دې ،» (هرمن) ورته وویل ، دهغوی خلیفه خپل حکم نه شي پیاده کولای ، په عسکري امورو کې دهغې هیڅ ډول مداخله نشته ، په مصر کې د سلطان ایوبی حیثیت د هغې ځای د والي په څیر دې خو هغه د هغې ځای خلیفه هم ګوښه کړ ، هلته نورالدین زنګي دې چې د یو سالار او وزیر رتبه لري خو په جنګي امورو کې هغه د بغداد د خلیفه څخه د اجازي اخستلو ته هیڅ اړتیا نه لري ، په دې اساس دا په نظر کې و ساتئ ، چې تاسې به یو څو امیران ، وزیران او د کلاو مسئولین په خپلو لاسو کې اخستي وي خو دهغوی حیثیت د یو څو غدارانو په څیر دې هغوی تاسې ته دخپل هیواد یو انچ هم نه شي درکولای ، د اسلامي حکومت اصل حکمرانان فوځیان دي . نورالدین زنګي او صلاح الدین ایوبی دواړو خپلو فوځونو ته داسې روزنه ورکړې ده چې تاسې نه شی کولای دداسې نجونو په واسطه دهغوی د فوځ کړچار خراب کړئ ، او نه مو دا کار تر اوسه پورې کړې دې ، دهغې فوځ له پاره شراب څښل دروند جرم دې ، په اسلام کې دهر یوه له پاره شراب حرام دي ، ددې بندیز

اغيز دادې چې مسلمان فوځي وي او كه غير فوځي هغوى تل په خپل هوش او فكر كې وي ، كه چېرې صلاح الدين ايوبى د شرابو عادي واې ، نو نن به مصر زمونږه و ، او صلاح الدين ايوبى به د (شوبك) د كلا فاتح نه گڼل كيده ، بلكه په دې كلا كې به زمونږ سره بندي واې .

«(هرمن) !» يو قومندان ورته په سخته توگه وويلې « خپله خبره تر نجونو پورې وساته ، مونږ سره د مسلمانانو د صفتونو د اوريدلو له پاره وخت نه شته ، »

«زه همدا ويل غواړم» (هرمن) ورته وويل «چې د څاركنسۍ له پاره د نجونو استعمال ناكامه شوي دي، په تيرو دوو كالو كې مونږ ډيرې ارزښتناكه نجونې مصر ته واستولې خو هغوى زياتې د مسلمانو فوځيانو په لاسو ووژل شوى ، د نجونو په هكله دا هم ياد ساتئ ، چې ښځه ذات ډيره ژر احساساتي كيږي ، كه تاسې نجونو ته هر څومره سخته روزنه وركړئ بيا هم هغوى د نارينه و په څير د تيرې په شان نه كلكيږي . مونږ هغوى په خطرو كې ورغورځوو ، خطر په هر حال خطرې وي او په زړه او دماغ اغيز كوي په ځينو وختونو كې حالات ډير زيات خرابيږي او په داسې حالاتو كې مسلمان فوځيان زمونږ نجونې د تفريح او ساعت تيريو په ځاى په خپله پناه كې اخلي او خپل جسم پرې حراموي ، نجونې د جذباتو څخه مغلوبېږي . همدا اوس اوس زمونږ يوې نجلۍ د صلاح الدين ايوبى يوه قومندان د غلو څخه خوندي كړې وه ، او پخپله زخمي شوى و ، نجلۍ هغه له ځانه سره (شوبك) ته راوست خو مونږ هغه د مسلمانانو په پنډغالي كې واچاوه ، مگر نجلۍ هغه ته زمونږ د يوه افسر كالي ورواغوستل او د كلا څخه ئې وويست ، هغه ته ئې آس هم وركړ ، ما هغه نجلۍ ونيوله ، خو هغې زهر وخورل او ځان ئې وواژه ، هغې د سزا د ويرې ځان نه و وژلې ، هغې محسوس كړې وه چې هغه گناهگاره ده ، او خپل جسم ئې د دو كې له پاره استعمال كړې دې ، دا احساس دومره سخت و چې هغه ئې زهر وخورلو ته مجبوره كړه .

«د نجونو پر خلاف يو بل دليل هم وړاندې كول غواړم ، زمونږ سره چې څومره جاسوسې نجونې دي دهغوى زياته شميره دهغو نجونو ده چې په کوچني والي كې د مسلمانانو د قافلو څخه او يا د مسلمانانو د كورونو څخه را تښتول شوي دي ، مونږ هغوى ته خپل مذهب وركړ ، او روزنه مو وركړه ، هغوى ځوانې شوى او خپل اصليت ترې هير شو ، هغوى ته دا ياد هم پاته نه شو چې هغوى د مسلمانانو لوني دي ، خو مونږ يواځې د هغوى نوم بدل كړ ، دهغوى مذهب او كړچار مو بدل كړ ، خو دهغوى وينه مو بدله نه شوه كړاې ، زه په انساني نفسياتو باندې پوهېږم ، او دا زما تجربه ده ، چې د مسلمانانو نفسيات د نورو مذهبونو د انسانانو څخه توپير لري ، دا نجونې چې كله هم د كوم مسلمان مخې ته ورځي نو داسې ورته مالومېږي چې هغوى ته يو ناڅاپه را په يادېږي چې دهغوى په رگونو كې هم د مسلمان پلار وينه ده ، د مسلمان د وينې څخه دهغه مذهب نه وځي.»

«ته غواړې ووايي چې پس له دې كومه نجلۍ د څاركنسۍ له پاره مه ليرئ ،» يوه قومندان ورڅخه وپوښتل .  
«كومه داسې نجلۍ مه استوئ چې د كوم مسلمان په كور كې پيدا شوې وي.» (هرمن) ځواب وركړ . «كه



چېرې تاسې نجونې زما د شبکې څخه وکارئ نو دا به د صلیب له پاره غوره وي، تاسې د مسلمانو امر او حرم سربېره ته نجونې استوئ، تاسو هغوی په خپلو جالو کې راگیرولې شئ، هغوی په اسانۍ سره ستاسې په لاسو کې را تلاي شي، ځکه چې هغوی د جنگ میدان نه دې لیدلې، د هغوی توري زمونږ د تورو سره نه دي ټکر شوي، د هغوی فوځ مونږ پیژني، یواځې فوځ دې چې د بنمن پیژندلې شي، په دې خاطر هغوی زمونږ په جال کې نه رانښلي،»

د صلیبیانو پادشاه اګستس ډیر زیات شېطان فطرت انسان و، هغه د اسلام سره د بنمني عبادت ګاڼه، هغه وویل «(هرمن) ! ستا آند ډیر را نغښتې دې، ته یواځې صلاح الدین ایوبي او نور الدین زنگی ګوري، خو مونږ اسلام وینو، مونږ باید د دې مذهب بیخ را وکارو، د هغوی کرچار او آندونو کې شکوک او شبهات راپیدا کړو، په مسلمانانو کې داسې تهذیب رواج کړئ چې په کې جذابیت وي، دا اړینه نه ده چې مونږ خپلې ټولې موخې په خپل ژوند کې تر لاسه کړو، مونږ به دا کار خپل راتلونکې نسل ته وروسپارو، څه بریا به هغوی تر لاسه کړي او دا کار به بیا دهغې وروسته نسلونو لاسو ته ور ولویږي....

بیا به داسې یو وخت هم راشي چې د اسلام نوم او نښه به هم پاته نه وي، که چېرې اسلام ژوندې هم پاته وي نو بیا به دا مذهب بل کوم صلاح الدین ایوبي او نور الدین زنگي په څیر بچیان نه زیږوي، زه په ډاډه سره ویلې شم چې مذهب به د مسلمانانو خپل وي خو دا مذهب به زمونږ په تهذیب کې رنگ شوې وي، (هرمن) ! د نن څخه سل کاله وروسته په نظر کې ونیس، برې او ناکامي وختي پېښې دي، مونږ به په (شوبک) دوباره ولکه کوو، ته په مصر کې سازشونو ته دوام ورکړه، د فاطمیانو او حبشي سودانیانو تر منځ یووالې راوړه او هغوی ته مرسته ورکړه او د حشیشینو څخه کار واخله.

\*\*\*\*\* (۸۴)

غونډه روانه وه چې یو صلیبي افسر را ننوت، سترې ستومانه او په خاورو ککړ و، داد هغه فوځ قومندان و چې د بنسټي ته د مقابلې له پاره استول شوی خو اوس سوکه سوکه د (کرک) په لور شاته را روان و، هغه ډیر اندېښمند و، هغه وویل «د فوځ حالت ښه نه دې زه د دې وړاندېز سره راغلې یم چې د (کرک) د فوځ سره څه نور فوځ ور یوځای کړئ او په (شوبک) باندې یرغل یوسئ او مسلمانان مجبور کړئ چې مخامخ جنگ ته راشي. اوس د جګړې حال د دې چې زمونږ فوځي دلګي د مرکزي قومندې په مطابق د (کرک) په لورې په شا تګ کوي د مسلمانانو چریکي ډلې د لږ شمیره وګړو په واسطه غلچکي شپیني بریدونه کوي او بیا شاته ته تښتي، او دورځې له اړخه د هغوی یو څو کسان غشي ویشتونکي یو څو غشي را توغوي او بیرته ور ککېږي، هغوی ډیر وخت اوبان او آسونه په نښه کوي، او هر ځناور چې په غشي لګېږي نو هغه بیا د کنټروله وځي، مونږ ډلې څه تم کیدو وروسته خپلې خورې ورې ډلې بیرته سره راټولې کړلې، او د ځوابي یرغل هڅه مو وکړه خو مسلمانان مخامخ جګړه نه کوي، زمونږ یو شمیر دلګي په دې خاطر له منځه ولاړل چې

مسلمانانو هغوی دخپلې خونې ډگر ته را بنکودل ، اوس په سپاهیانو کې د جگړې کولو جذبه مړژواندې شوی ده ، او ددې جذبي دبیرته را پیدا کیدو له پاره دې ته اړتیا ده چې یوه قوي ځوابي حمله پیل کړل شي .

په همدې موضوع باندې بحث او څیړنه پیل شوه ، د صلیبیانو له پاره داستونزې پیدا شوې وې چې دهغوی د فوځ ډیره برخه ، چې هغوی ډیر ښه فوځ گانه ، د (کرک) څخه لرې په شگلور په ځمکه کې خوره وره پرته وه . د سلطان ایوبی چال بریالې شوی و ، د هغه قومندانانو او عسکري ډلو دهغه دغه چال په ډیره ښه توګه پلي کړې و ، هغوی به په اوبو باندې ولکه کوله ، لوړو ته به ئې ځانونه رسول او غونډیزو سیمو کې به ئې غلچکي بریدونه کول ، او د ورځې له اړخه به که هوا تیزه چلیده نو دهغې تیزی هوا له څپو سره به ئې سمه حمله کوله ، ددې څخه دا ګټه تر لاسه کیده ، چې د هوا او آسونو د پښو څخه الیزول شوی شګې به د صلیبي عسکرو په سترگو کې ننوتلې او ړندول به ئې . د سلطان ایوبی سره زیات شمیر وګړي نه و .

تاریخپوهان لیکي چې که صلیبیانو یرغل کړې وای نو د سلطان ایوبی سره دومره وګړي نه و چې (شوبک) ئې ساتلای وای ، هغه د جنګي فهم او فراست څخه کار واخست ، او په صلیبیانو باندې ئې خپل رعب او دبدبه قایمه کړه ، د (شوبک) شمال شرق ته د صلیبیانو یو زیات شمیر فوځ هسې بیکاره پروت و ، هغه ئې له دې ویرې له هغه ځای نه شو را ویستلای چې سلطان زنګي به سلطان ایوبی ته دهغې لارې مرسته ورسوي .

صلیبي قومندانان او حکمرانان هلته په (کرک) کې سره را ټول وو او دخپلې ماتې غم سره زړه خوړینې کړې و ، خو په (شوبک) کې ایوبی دې ستونزې غمژن کړې و چې که چېرې صلیبیان یرغل راوړي نو دهغې به څه ډول مقابله کوي ؟

هغه د عیسایانو په ښه کې خپل جاسوسان (کرک) ته استولي و ، ترڅو د صلیبیانو د راتلونکو عزایمو او منصوبو څخه ورته اطلاعات را ورسوي ، هغه داسې انتظام کړې و چې دهغې له مخې هغه ته د محاذ خبرونه ډیر ژر را رسیدل . هغه د (شوبک) او دهغې د چاپیره سیمو څخه په فوځ کې د خدمت له پاره دخلکو د را نیولو کار پیل کړ . او حکم ئې وکړ چې په فوځ کې د نوو را یوځای شوو له پاره هملته په کلا کې روزنه ورکول پیل کړل شي . هغوی ته د صلیبیانو زیات شمیر اوبنجان او آسونه هم تر لاسه شوی و .

بیروني فوځونو ته هغه حکم وکړ چې د دښمن ځناور د وژلو په ځای ژوندي ونیسي ، او کلا ته ئې را ولیږي ، د نوو عسکرو د روزلو په هکله هغه حکم وکړ چې هغوی ته د شپنې غلچکي عملیاتو او خوځنده جنګ کولو روزنه ورکړي ،

په (کرک) کې چې کومه غونډه روانه وه په هغې کې د (هرمن) دا وړاندېز رد کړل شو چې د جاسوسی له پاره نجونې مه استعمالوي ، خو عام جاسوسان ئې پرېښول او هغوی ته ئې دا حکم وکړ چې هغوی دې په مسلمانانو د نظریاتي یرغل له پاره وګړي را پیدا کړي . ددې وروسته ددې پوښتنه وشوه چې په (شوبک) کې څومره نجونې او نارینه جاسوسان پاته شوي ؟ او ایا هغه نجونې د هغه ځای څخه را ویستلای شو ؟ (هرمن)

هغوی ته وویل چې یو څو نجونې د مسلمانانو په قید کې ورغلي او څه نورې را وتلې دي او یو شمیر ورکې دي ، د نارینه جاسوسانو په هکله هغه وویل چې یو څو ئې په قید کې دي ، څه را وتلي دي او څه درغل شوي.. هغو ته خبر ورکول شوی چې هملته اوسئ او د مسلمانانو سره ځان یو کړئ او خپل کار ته دوام ورکړئ ،... یو صلیبي حکمران وویل چې هغه نجونې چې هلته قید دي دهغوی را ویستل اسانه نه ښکاري خو دا هم شوني ده چې یو شمیر نجونو هلته د عیسایانو په کورونو کې پناه اخستي وي هغوی باید دهغه ځایه څخه را وویستل شي.

د لږ څه بحث او څیړنې وروسته دا پریکړه وشوه چې داسې یوه ډله تیاره کړئ چې د سلطان ایوبی د غلچکي ډلې په څیر هر ډول لویي ته تیاروي ، ددې ډلې هر یو کس باید ذهینه او هوښیار وي په عربي یا مصري ژبه و پوهیږي ، دا ډله د داسې مسلمانانو په بڼه کې هلته (شوبک) ته ور واستوئ چې دهغې نه دا مالومه شي چې دوی د (کرک) د عیسایانو د ظلم او تیري له لاسه را تښتیدلي دي ، هغوی ته داکار و سپارئ چې دنجونو لټون وکړي او دهغې ځایه ئې را وکارې. ددې کار د ترسره کولو له پاره به هغه مجرم وگړي ډیر مناسب وي چې د هغوی دغو بښتنې په اساس د زندانو څخه را ویستل شوی او په فوځ کې ور داخل کړل شوي دي ، په فوځ کې د همداسې روزل شوو مجرمینو لټون وکړئ او هغوی د څو ورځو روزنې د ترلاسه کولو وروسته بیا (شوبک) ته واستوئ ، خو دا خیال وکړئ چې په هغو کې هغه سپاهیان هم شتون ولري چې (شوبک) کې اوسیدلي وي او دهغې ځای د کوڅو او لارو سره ښه بلدتیا ولري ،..... اوس دلته دا ستونزه را پیدا شوه چې مجرم وگړي ددې سیمې په ژبه نه پوهیږي ، ددې له پاره ئې دحل لاره دا را پیدا کړه چې ډیر داسې وگړي ور واستوئ چې دهغې ځای په ژبه باندې پوهیږي.

زیات شمیر تاریخپوهانو د (شوبک) سوبې ته مختلف رنگونه ورکړي دي ، په دوی کې سپین گوښه تاریخپوهان لکه د (ویلیم اف تآثر) په څیر عیسایانو هم ، په صلیبیانو باندې سختې نیوکې کړي دي ، هغوی لیکي چې دهغوی حکمرانانو د ښایسته نجونو په واسطه د مسلمانانو په سیمو کې دهغوی کړچار د خرابوالي ، تخریب کاری او څارکښۍ له پاره توجه کوله ، ددې څخه دهغوی دخپل کړچار لید ترسترگو کیږي چې دوی په خپله څه ډول خلک وو. دا سمه ده چې هغوی به د مسلمانانو څو کسه غیر فوځي چارواکي تر خپل اغیز لاندې راوستي وي خو دهغوی په دماغ کې دا نه راتلل چې د مسلمانانو یو قوم هم شته او یو فوځ هم ، د یوه قوم او دهغې د فوځ د عقیدې وژل دومره اسانه کار نه دې ، اوبیا په هغه وخت کې چې صلیبیانو د مسلمانانو قافلي لوټولې ، دهغوی کوچنیان ئې تښتول ، په نیول شوو سیمو کې ئې په پراخه پیمانه د خلکو ابرو او عزت واخست ، عامی وژنې ئې وکړې او مسلمانان ئې په بیگار پندځالي کې ور واچول او دځناورو څخه ئې هم سپک سلوک ورسره وکړ.

د مسلمان قوم اوفوځ جذبه له منځه وړل ناشونې ده ، هغوی په خپل دې ناوړه کړچار سره د مسلمانانو په زړونو کې د بدلې اور را تازه کړ. د اسلام په لیکو کې د یو څو کسه غدارانو د پیدا کولو سره ددې مذهب عظمت له منځه نه شي وړل کیدای.

تاريخپوهانو ليکلي دي چې په هغه وخت کې چې په (شوبک) د يرغل اړتيا وه ، او صلاح الدين ايوبي د جنگي اړخه کمزورې و نو صليبيانو د (شوبک) څخه د يو څو جاسوسو نجونو د ويستلو په فکر کې ډوب و او ددې کار له پاره ئې د سرتيرو د ډلې د چمتو کولو حکم کړې و . هغوی ليکي چې د صلاح الدين ايوبي د جنگي فراست ستاينه بايد وکړل شي چې هغه په صليبيانو باندې رعب او ويره اچولې وه ، د هغوی فوځ ئې سره خپور وور کړې و ، او صليبيانو هم دا اغيز منلې و ، هغوی هيڅ دې لورې ته توجه ونکړه ، چې د ايوبي خپل فوځ دلگي دلگي او ډله ډله خور وور پروت دې او دا هم ويل کيږي چې سلطان ايوبي ددې حال څخه غمگين هم و ، د هغه خاص سلاکار ، شداد ، چې د هغه د اندېښنې کومه يادونه کړې نو هغه همدا کيداې شي چې د هغې فوځي دلگي د صليبيانو د تعقب پسې خواره شوي و او د هغوی مرکزيت له منځه تللې و . دا هم سمه ده چې د هغې دلگي د قومي او ذاتي جذبو په اساس جنگيدل ، دا سې نمونې هم ليدل شوي دي چې يو شمير مسلمان فوځي دلگي د صحرا په لارو کې بې لارې شوي ، د خوراک څښاک څخه بې برخې شوي خو هغوی بيا هم په هر حال کې چې وو ، جنگيدل .

دا د جذباتو او احساساتو جنگ و چې صليبي سپاهيان ترې بې برخې و ، کله به چې هغوی خپل قومندانان د شاتگ په حال کې کتل ، نو په هغوی کې به هم د جنگ جگړې روحيه له منځه تلله ، که چېرې صليبيانو لږ څه توجه دې لورې ته کړې وای نو د ايوبي خور ورو لښکرو باندې ئې ولکه موندلې شوه ، خو هغوی په ورو ورو خبرو باندې دومره توجه کوله لکه څومره چې په مهمو جنگي امورو باندې کيږي .

دلته يوه بله يادونه اړينه ده او هغه دا چې د هغه وخت د صليبي پيښو ليکونکو په حواله دوه درې غير مسلمانه تاريخپوهانو دا ډول غلط بياني هم کړيده ، چې سلطان صلاح الدين ايوبي (شوبک) دوه کاله په پرلپسې توگه تر محاصرې لاندې نيولې و او بيرته ناکامه را وگرځيد ، هغوی ددې علت دا بيان کړې دې چې د صلاح الدين ايوبي او نورالدين زنګي ترمنځ غلط فهمي را پيدا شوی وه ، زنګي ته د هغه سلاکارانو ويلي و چې صلاح الدين ايوبي مصر په خپل ذاتي واک کې اخلي او ځان د فلسطين حکمران جوړوي ، هغه به د فلسطين د سوبې وروسته زنګي هم له کاره گوښه کړي ، دامورخين ليکي چې نورالدين زنګي په دې بهانه (شوبک) ته خپل فوځونه را واستول چې دا د سلطان ايوبي له پاره مرسته ده ، خو هغه خپلو قومندانانو ته لار ښوونه کړې وه چې هغوی دې د (شوبک) جنگي امورو په خپل لاس کې واخلي ، همغه و چې کله چې دا فوځ راغې نو سلطان ايوبي ته چاوويل چې سلطان زنګي دا فوځ ددې له پاره نه دې را استولې چې له تاسره مرسته وکړي بلکه د مرکزي قومندې د ترلاسه کولو له پاره ئې را ستولې دې . ددې خبرې په اوريدلو سره سلطان ايوبي خفه شو او د (شوبک) محاصره ئې ختمه او بيرته ئې مصر ته کوچ وکړ .

عيسائي تاريخپوهانو د زنګي او ايوبي ترمنځ دغه فرضي ټکر ډير پورته پورته کړېدې خو په هغوی کې دهغو تاريخپوهانو شميره ډيره ده چې دائې ثابته کړې ده چې سلطان ايوبي د يوي نيمې مياشتې محاصرې وروسته په (شوبک) کلا کې ورننوتې و . خو دا مالومات هم ترلاسه شوي دي چې صليبي تخريب کارانو دنورالدين زنګي او سلطان ايوبي ترمنځ د اختلاف د پيدا کولو هڅې کولې خو بريالي نه شول . ددې ثبوت

دادې چې دسلطان ايوبې پلار نجم الدين ايوب تر ډېرې اوږدې او ستومانه کونکې لارې (شوبک) ته ورسيد ، هغه ته داسک پيدا شوى و چې هسې نه چې د هغه ځوي داسې بې عقلي و کړي اويا داسې څه پېښ نه شي چې تخريب کاران د هغه غوږونه د زنگي پر خلاف ډک کړي.

بهاؤ الدين شداد په خپلو ليکنو کې زياتوي چې «صلاح الدين ايوبې دخپل پلار په کتلو ډير حيران شو د هغه لاسونه ئې ښکل کړل او داسې وپوهيده چې پلار ئې ورته ددې سترې سوبې د مبارکۍ په خاطر راغلې دې . خو هغه خپل ځوي ته لمړۍ خبرې داسې پيل کړې «ايا نور الدين زنگي جاهل او ناپوهه دې چې زما د ورک او غريب د ځوى په خير يو وگړې ئې د مصر حکمران کړ؟ ايا زه به دا اورم چې ستا ځوى د ذاتي واکمنۍ په خاطر د اسلامي سلطنت د ساتونکي نورالدين زنگي دښمن گرځيدلې دې؟..... ولاړ شه او د نورالدين زنگي څخه ښه و غواړه ،....»

کله چې خبره را برسیره شوه نو مالومه شوه چې د سلطان ايوبې ذهن پاک دې او هغه د سلطان نورالدين زنگي څخه نوره مرسته را غواړي ، نجم الدين ايوب ډاډمن شو او څرگنده ئې کړه چې دا دصليبيانو تخريکاري او شيطانت دې . سلطان ايوبې خپل باورې قاصد او سلاکار (فقيه عيسى الهکاري) دخپل دروند پلار سره يو ځاې رخصت کړ ، او الهکاري ته ئې د نورالدين زنگي په نوم يو پيغام ور وليږه ، او ورسره ئې د (شوبک) څه تحفي هم ور وليږلې ، هغه ورته وليکل «ترټولو ستره تحفه د (شوبک) کلا ده ، چې زه ئې ستا په قدمونو کې ږدم ، او ددې وروسته به د بارې ذات په مرسته د (کرک) کلا درته تحفه کړم.»

په دې پيغام کې سلطان ايوبې دا ډاگيزه کړې وه چې دصليبيانو د تخريب کاريو څخه بايد بيداره و اوسي ، او دا هم له ياده ونه باسي چې يو شمير مسلمانان امراء هم په دې ډول تخريبيو او سازشونو کې دصليبيانو لاس ورکلوکوي . په دې پيغام کې سلطان ايوبې د هغه وخت د (شوبک) احوال اود خپل فوځ څرنگوالي ليکلې و ، او تر څنگ ئې څه انقلابي وړاندېزونه هم کړي و . هغه زنگي ته ليکلي و چې په اوسنيو حالاتو کې دښمن زمونږ پر ځمکه کلابند دې او د جنگ په ډگر کې زمونږ پر خلاف پوره فعاله دې ، د ځمکې لاندې فعاليتونو کې هغوى زمونږ پر خلاف ډيرې غلطې انگيرنې پيدا کوي ، **زه دې نتيجې ته رسيدلې يم چې زمونږ غير فوځي قيادت نه يواځې دا چې ناکامه دې بلکه پخپله د اسلامي سلطنت له پاره خطر گرځيدلې دې . مونږ د کوره لرې په بې رحمه صحراو کې ددښمن پر خلاف جنگيږو ، زمونږ مجاهدين جنگيږي او شهيدانيږي ، هغوى په لوږه او تنده جنگيږي ، او کفن هم ورته ميسر نه وي ، د هغوى لاشونو د اسونو د قدمونو لاندې مښل کيږي د صحرايې گيدرو او مرغانو دخوراک غوړه مړۍ گرځي ، د اسلام عظمت او د قوم عزت او وقار له پاره چې څومره ځان څارنى هغوى کوي هغومره بل هيڅوک نه شي کولای ، خو زمونږ د غير فوځي حکامو او مشرانو يو څاڅکى وينه هم نه توښيږي ، هغوى د جنگ د ډگر څخه ډير لرې په خوندي ځايو کې ناست دي همدا علت دې چې هغوى د عيش او عشرت عادي گرځيدلي دي ، او دښمنانو هغوى د ښکلو نجونو او اروپايي شرابو په واسطه خپل مريدان گرځولي دي . مونږ د دېن او ايمان د سرلوړۍ له پاره وژل**

کېږو ، او هغوی د ایمان د دښمنانو په لاسو کې پلورل کېږي او خپل عیش کوي او دهغوی لاسونه ورکلوکوي.

سلطان ایوبي لیکلي و ، چې څرنگه چې اوس زه د فلسطین د هلیز ته رارسیدلې یم او ما عزم کړي چې د فلسطین د سوبي پرته به بیرته نه ستنېږم دا اړین گڼم چې تاسې (نورالدین زنگي) د غیر فوځي قیادت څارنه وکړئ ، د علماؤ امیر ته ووايست چې هغوی دې په جوماتونو او ټولو ټولونیزو ځایو کې اعلان وکړي چې اسلامي سلطنت یواځې او یواځې یو خلیفه لري او هغه د بغدا خلافت دې ، د هغه واحد خلافت اطاعت پر هر مسلمان فرض دې ، خو په خطبې کې او په هیڅ جومات کې به دخلیفه نوم نه اخستل کېږي. ستر نوم یواځې د الله ﷻ دې او د هغه رسول ﷺ. دا حکم جاري کړئ چې په راتلونکې کې کله هم خلیفه یا کوم بل حاکم په کومي لورې یا د یو څه د کتلو له پاره راوځي نو دهغې د ساتونکو د ډلې نه پرته به بل جلوس ورسره مل نه وي ، او خلک مجبور نه کړي چې په لاره کې ورته ټیټ شي او هغه ته سلام وکړي..... سلطان ایوبي تر ټولو مهمه خبره دا وکړه چې د شیعې او سني تفرقه ورځ په ورځ زیاتېږي ، د فاطمي خلافت د گوښه کیدو څخه وروسته په دې اختلاف کې ډیرښت راغلې دې ، بې له شکه چې خلافت او حکومت د سنیانو سره دي خو هیڅ سني حاکم او یا کارکونکې ته دا حق نه شته چې شیعې خپل غلامان وگڼي ، په حکومت او فوځ کې شیعې گانو ته پوره پوره ونډه ورکړئ.

په همدې ترتیب څه نور انقلابي وړاندېزونه هم وو ، چې سلطان ایوبي نور الدین زنگي ته واستول. تاریخپوهان په دې خبره کې سره یو دي چې نورالدین زنگي پر دې وړاندېزونو باندې سمدستي عمل وکړ. سلطان ایوبي د خپله اړخه هم د شیعې سني تفرقه د مینې او محبت ، پوهې او عقل له لارې له منځه یوړه.

\*\*\*\*\* (۸۵)

هلته په (کرک) کې صلیبیان د سلطان ایوبي پر خلاف د ځوابي حملې په فکر کې ډوب و دهغوی مرکزي قومندان دخپلو قاصدانو له لارې خپل خپور وور فوځ ته احکام لېږلي و چې د مسلمانانو سره د جنگیدو هڅه مه کوئ ، بلکه دهغو ځایو څخه د راوتلو لارې ولټوئ ، ترڅو د ځوابي حملې له پاره زیات فوځ راټول کړای شو. د دې احکامو تر څنګ هغوی د څلوېښتو کسو سرتیرو یوه ډله تیاره کړه چې باید د مظلومو مسلمانانو په بڼه کې هلته (شوبک) ته وروښوځي ، او جاسوسې نجونې دهغه ځایه را وکارې ، صلیبي حکمرانانو په دې فکر کې چې سلطان ایوبي د مصر څخه غیر حاضر دې هلته د خپلو تخریبکارانو د ډیرښت له پاره پریکړه کړې وه ، هغوی غوښتل چې ژر تر ژره حبشي سوډانیان او د فاطمي خلافت پاته شوني سره را یوځای کړي او پر قاهره باندې ولکه ومومي.

د (شوبک) او (کرک) په منځنۍ برخه کې لا تراوسه وینې بهیدې ، هغه ټوله سیمه همواره شگلورپه نه وه ، په څو ځایو کې هلته د خاورې او شګو سترې سترې غونډۍ پرتې وې او یا د شګو داسې سیمې وې چې که څوک به یو ځل ورننوت نو بیا به یې د وتلو شونتیا لږه وه. په داسې سیمو کې صلیبیان هم له منځه تلل او د



سلطان ايوبې مجاهدېن هم. او هلته د (شوبک) هغه عيسايان هم له منځه تلل چې د مسلمانانو له ويرې د ښاره څخه د (کرک) په لور را تښتيدل، هلته د جنگ منظر داسې و لکه د يوه افق نه تر بله پورې چې انسانان يو د بل وينې تويوي، په دې پراخه شگلورپه کې يوځای نخلستان يا د خرماو د بوټو ځنگل هم و چې هلته اوبه تر لاسه کيدای شوی اوسترې ستومانه انسانان، زخمي انسانان او د تندې مړه کيدونکي انسانان هلته ورتلل او لويدل به.

عماد هاشم د سلطان ايوبې د فوځ د پوي کوچنۍ سرتيرې ډلې قومندان و، هغه شامي نژاده و په دې خاطر ئې دخپل نوم سره عماد شامي ليکه، هغه جذبه چې د صليبيانو پر خلاف پر هر مسلمان کې شته وه هغه په عماد شامي کې هم موجوده وه، خو دهغه په جذبه کې د انتقام او بدل اخستلو قهر او غضب زيات مالوميده، د هغه په اړه ټولو ته ډاگيزه وه چې هغه يتيم و او نژدې خپلوان ئې هيڅوک هم نه درلودل. خو هغه په دې خبره ډاډمن نه و، چې هغه يتيم دې او که نه، ځکه د هغه پلار دهغه د سترگو تر مخه نه وفات شوی، هغه د پنځلس شپاړس کالو په عمر کې دخپله کوره را تښتيدلې و. په هغه وخت کې ئې کور په (شوبک) کې و، هغه ته په ياد و چې دهغه په کوچنيوالي کې صليبيانو په (شوبک) باندې ولکه موندلې وه، او بيا يې د مسلمانانو په وينو تويولو لاس پورې کړې و. دهغه کوچنيوالي د صليبيانو په دهشت او وحشت کې تير شوی و، هغه مسلمان جنگي بنديان هم کتلي و چې په وهلو وهلو به ئې راوستل، او دهغه تر مخه ئې د دوه کسانو سرونه هم پرې کړي و، او دا ځکه چې هغوی د زخمونو له لاسه نور د تللو وړ نه و. هغه د مسلمانانو له کورونو څخه دنجونو د تښتولو پيښې هم په خپلو سترگو کتلي وې او مسلمانان ئې بېگار کيمپ ته د وړلو په وخت کې هم کتلي و. د (شوبک) مسلمانانو به ويلې، کله چې په ښار کې عيسايانو بې له کومه دليله مسلمانانو نيول او پنډغالي ته ئې بوتلل او دهغوی په کورونو يرغلونه کول پيل کړل نو په دې پوه شه چې چېرې هغوی د مسلمانانو په لاسو د ماتې سره مخ شوی دي.

د عماد شامي کور هم د عيسايانو د يرغل څخه خوندي نه و پاته، هغه ته خپله خور ياده وه، چې عمر ئې اوه اته کاله و ډيره ښايسته او د نانځکې په څير نجلۍ وه، په کور کې ئې پلار، مور او يو ورور هم و. يوه ورځ د عماد دغه کوچنۍ خور بيرون ووتله، او درغل شوه، پلار ئې ورپسې لتون وکړ خو پيدا ئې نشوه کړاې، يو مسلمان گاونډي ورته وويل چې هغه عيسايانو پورته کړه او يوره ئې، پلار ئې د ښار د حاکم دربار ته فرياد وروست، خو څنگه ئې چې وويل چې مسلمان دې نو حکمران ورته په غضب شو او الزام ئې پرې ولگاوه چې په حکمران قوم باندې دومره درواغو ډک الزام لگوی، کور ته په را ستنيدو سره ئې پلار او د عماد مشر ورور د عيسايانو پر خلاف شور و شر جوړ کړ. د دې پايلې دا شوی چې د شپې د هغوی په کور باندې يرغل وشو عماد خپل مشر ورور او مور په وينو کې ډوب وکتل، هغه پخپله بيرون را ووت او وتښتيد، او د پوه مسلمان په کور کې پټ شو. دهغې وروسته بيا هغه خپل کور ته ستون نه شو. ځکه هغه مسلمان گاونډي عماد د دې ويرې هلته بيرون نه پريښوده چې عيسايان به ئې ووژني.

لږې ورځې وروسته هغه مسلمان گاونډي دا يو بل چاته وسپاره ، او هغه په پټه د ښاره را وويست ، د سهار په وخت هغه د يوې قافلې سره روان و ، د ډيرو ورځو د سفر او ستومانۍ وروسته ، هغوی شام ته ورسيدل ، او هلته ورته د يوه ستر تاجر په کور کې نوکري ورکړل شوه ، اوس نو دهغه ژوند همدا و چې نوکري کوه او ژوندې اوسه ، هغه په ذهني توگه بالغ او ځوان شوی و ، د انتقام او بدل اخستلو جذبه په کې ژوندۍ او قوي وه ، او د همدې جذبي په درلودلو سره پرې فوځيان ښه لگيدل ، هغه ددې تاجر نوکري پريښوده او د يوه فوځي حاکم کورته ولاړ او هلته نوکر شو . عماد هغه ته دخپل تير شوي ژوند پيښې بيان کړې او ددې هم ورته وويل چې غواړي په فوځ کې خدمت وکړي .

دغه فوځي حاکم دهغه پالنه وکړه او د شپاړسو کالو په عمر ئې په شام کې په عسکري خدمت کې ونيوه ، هغه د انتقام او بدلې له پاره ناقراره و ، هغه ته په درې څلورو ځايو کې په جنگ کې گډون له پاره فرصت تر لاسه شوی و ، چې په هغوی کې هغه خپل فن او ميرانه وښووله ، لس يولس کاله وروسته هغه ئې دهغې فوځ سره مصر ته وليږه ، چې نورالدین زنگي د سلطان ايوبي د مرستې له پاره و ر استولې و ، دوه کاله ئې په مصر کې تير کړل ، بيا خدای دهغه دا مراد او غوښتنه هم پوره کړه چې هغه په (شوبک) باندې د بريد کونکي فوځ سره يو ځای هغه لورې ته ولاړ . خو هغه ئې په هغه فوځ کې وساته چې په شگلورپه ځمکه کې يې د صليبيانو پر خلاف غلچکي يرغلونه کول .

هلته عماد د صليبيانو له پاره قهر گرځيدلې و ، دهغه غلچکي ډله ډيره مشهوره شوی وه ، عماد شامي دخپلو سپرو سره يوځای په صليبيانو باندې اور را ښکته کړې و خود هغې د سيني اور مړکيدونکې نه و ،... يوه مياشت وروسته دهغه په ډله کې يواځې څلور کسان پاته شوي و پاته نور ټول شهيدان شوي و ... يوه شپه هغه د همدې څلورو سپرو سره يوځای د صليبيانو په يوې پنځوس کسيزه ډله باندې بريد وکړ ، هغه ټوله ورځ پټ پټ دهغوی شاته ته ، د ورځې له اړخه يې نه شو کولای دخپلو څلورو کسو سره په هغو پنځوسو کسانو بريد وکړي ، د هغوی په تعقيب پسې دا تر ډيره لرې ځايه پورې ولاړ ، د شپې صليبيان تم شول او يوځای کې ئې پړاو وکړ ، خوزيات شمير ساتونکي ئې بيداره پريښول ، عماد د نيمې شپې په وخت کې په اسونو وروځغاستل او د ويدو صليبيانو تر منځ داسې تير شو چې په خپلې برچې باندې به ئې په ښي او کيڼ لورې وار کاوه ، او دهغه هغه څلور واړو ملگرو هم همداسې کول .

هغوی ته به چې کوم خوزنده شپې تر سترگو کيده ، په هغوی به ئې د تورو او يا برچو وار کاوه ، او بيرته به ئې ځانونه غايبول ، څو کسه په خوب ویده صليبيان دهغوی د آسونو تر پښو لاندې شول ، ساتونکو به په تياره کې غشي ویشتل چې خطا به تلل ، مخته عماد دخپلو سرتيرو ډله ودروله ، او دهغې ځايه ئې خوندي ځای ته بوتله ، هغه دا فکر هم نه وکړ چې دښمن بيداره شوی دې هغه يو ځل بيا اسپ سواره هغوی ته نژدې ور وړل ، او په هغوی ئې دبريد کولو حکم وکړ . په تياره کې ورته څه سيوري تر سترگو شول ، پنځه واړه اسونه په ځغاسته ولاړل او دهغوی په منځ کې تير شول ، څو کله چې په دښمن د وار کولو وروسته شاته شول نو وئې کتل چې د پنځو په ځای درې را وتلي دي . دهغو دوه کسان صليبي غشي ویشتونکو را پرځولي و . د عماد

وينه نوره هم گرمه شوه ، او خپلو مجاهدېنو ته ئې وويل : « اوس به بدله اخلو » دا د هغه بې عقلي وه ، هغه خپل دواړه مجاهدېن را وگرځول او د صليبيانو په لور را غلغل او د رانژدې كيدو په وخت كې ئې د بريد حكم وكړ . اوس خو اسونه هم ستومانه شوي و ، او دښمن هم په پوره توگه بيداره و . ددې يرغل پايلې دا شوي چې عماد يواځې پاته شو . دا ځل چې هغه دښمن څخه ووت نو دخپلو دوه ملگرو په ځاې ورسره دوه صليبيان و چې دهغه تعقيب ئې كاوه . صليبيانو پرې و رغړ كړ . هغه هم په تياره كې د غږ څخه و پيژندل ، او كه نه هغه خو هغوی خپل ملگري گڼلي و .

هغوی هغه ته ور رسيدلي و ، او په تورو ئې پرې بريد وكړ ، دهغه سره اوږده برچه وه ، په ځغاستي آس باندې ئې ددواړو مقابلې وكړه ، ددوی جنگ پوره اوږد شو ، او هغه دواړه بيرته وگرځيدل خو عماد دا دواړه هملته له منځه يوړل ، او ددواړو آسونه ئې (شوبك) ته د وروستولو له پاره د واگو څخه ونيول . دهغوی توري ئې هم را واخستې خو هغه دې ته متوجه نه شو چې تر كومه ځايه پورې رسيدلې دې ، هغه اسونو ته او هم خپل ځان ته د ارام د وركولو له پاره په يو ځاې كې پړاو وكړ هغه د ويده كيدو څخه ويريده ، ځكه چې په هروخت كې اود هرې لورې څخه دښمن په بريد كې را تللې شو . هغه شپه په بيدارۍ كې تيره كړه ، د ستورو په كتلو سره ئې دا مالومه كړه ، چې (شوبك) كومي لورې ته او (كرک) كومي لورې ته دې . او په دې صحرا كې چېرې ور ته تلل ور په غاړه دي ترڅو د خپلو ملگرو سره يوځاې شي .

د سهار دراختلو سره سم هغه روان شو ، هغه د صحرا د پيريانو په څير د لارې د وركيدو خطر نه احساسوله ، هغه تجربه لرونكې چريک و ، د لرې څخه ئې د خطرې د بوي كولو احساس كولاي شو . هغه ته ډير لرې د صليبيان څلور څلور او يا پنځه پنځه كسانو ډلې ترسترگو شوي نو كه چېرې دهغه سره دغه دوه زياتي اسونه نه وای نو په يوه ټولي ځو ئې بريد كاوه ، هغه خوندي په خپله لار روان و ، هغه روان و اولمر په اسمان كې را پورته كيده ، مخته ورته د غونډيو سيمه راغله ، دلته ورسره ويره پيدا شوه چې د صليبيانو كومه ډله به د شپې له اړخه قيام وكړي ، نو غوښتل ئې د لمر د پريوتو تر مخه دهغه ځايه ځان و كارې ، ددې نه هم ويريده چې په كومه غونډۍ د صليبيانو كوم غشي ویشتونكی ناست نه وي ، هغه هرې لورې ته او هم پورته كتل او روان و .

\*\*\*\*\* (۸۶)

مخته لاره ددووشگلورپه غونډيو تر منځ گرځيدلې وه ، دهغې ځايه چې راتاوشو نو ناڅاپه ورته د چا د پښو اواز تر غوږو شو . داسې مالوميده چې څوك د هغه دڅنگ غونډۍ سره پټ شوی و . هغه دخپل آس واگو ته ټكان وركړ او د خپل اس تگ ئې گړندې كړ . كله چې هغه د غونډۍ شاته ولاړ نو هلته لاره يوي بلې غونډۍ بنده كړې وه ، دې سيمې د غونډيو تر منځ د يوې پراخه كنډې بڼه خپله كړې وه ، د عماد څخه شل قدمه لرې په خاورو كې خړې پر يو چا چې چوغه ئې اغوستې وه هڅه كوله د لاسو او زنگنو په مرسته پورته و خيژي ، دهغه شاد عماد په لورو و ، اوسر ئې هم پټ و ، عماد پرې و رغړ كړ خو هغه د عماد غږ ته د ځواب وركولو پرته

خپلو پورته ختلو ته دوام ورکړ. غونډۍ شگلورپه او ختل پرې ستونزمنه و ، عماد مخته ورغې هغه انسان یو بله هڅه وکړه خو لاس او پښې ئې ټینګې نه شوی ، هغه نیم بې هوشه شاته و . بیرته را ورغړید او د عماد د آس په قدمونو کې تم شو . د هغه د سر څخه د چوغې برخه لرې شوی وه ، عماد دهغې په کتلو سره حیران پاته شو . هغه یوه ځوانه نجلی وه او دومره ښایسته چې پخوانې کله هم نه وه ترسترگو شوې .

عماد د آسه را ښکته شو ، نجلی په ویره کې وه ، دهغې پاته توان هم ویرې ختم کړې و . هغې غوښتل و دریرې خو کیناسته ، عماد ترې وپوښتل چې څوک ده ، هغه ځواب ورکړ ، «اوبه راکړه» عماد د یوه اس څخه اوبه راپرانستې او هغې ته ئې ورکړې ، هغې په ډیره بې صبری سره اوبه وڅښلې نو سترګې ئې په پټیدو شوی .

عماد هغې ته د خوراک له پاره هم څه ورکړه ، نو دهغې په مخ باندې د ژوند نښې را برسیره شوی ، عماد ورته وویل «له ما څخه مه ویرېږه ، ووايه چې څوک ئې؟»

«د(شوبک) څخه د خپلې کورنۍ سره را وتلې وم ،» هغې په سترې او ستومانه اواز وویل «ټول مړه شول ، زه یواځې پاته شوم ، په لار کې مسلمانانو برید را باندې کړي و.»

«ماته ولې ریښتیا نه وائې؟» عماد ورته وویلې «هغه څه چې تاوویل ټول درواغ دي»

«که ته ئې درواغ گڼې وئې گڼه» هغې په ویریدلې لهجې سره وویل ، «خو پر ما رحم وکړه او ما (کرک) ته ورسوه ،»

«تر(شوبکه) پورې» عماد ورته وویلې «زه تا (شوبک) ته وړلای شم ،(کرک) ته نه» ته ویني چې زه مسلمان یم ، زه نه غواړم چې په لاره کې د عیسایي فوځ په لاسو ومړم.»

بیا نو ماته یو آس را کړه «نجلی ورته وویلې ، «زه نجلی یم که چېرې په لاره کې د چالاسو ته ورغلم نو ته پوهیږې چې زما انجام به څه وي؟»

«زه درته آس هم نه شم درکولای ، اوتا له دې ځایه ځانته هم نه شم لیږلای ، عماد ورته وویل «دا زما دنده ده چې تال له ځانه سره (شوبک) ته یوسم.»

«هلته به ما چاته سپارې؟»

«خپلو حاکمانو ته !» عماد ورته وویلې او تسلي ئې ورکړه چې «ستاسره به هغسې سلوک نه کیږي چې ته ترې ویرېږی»

نجلي (کرک) ته د تللو ضد کاوه ، عماد هغې ته وویل چې هغه ته حکم شوی دې چې د (شوبک) هیڅ عیسایي اوسیدونکې ددې ځایه تیښتي ته مه پرېږدی . ددې نه علاوه هغه نجلی خبره کړه چې هغه (کرک) پورې نه شي رسیدلای ځکه چې هغه تور ښایسته نجلی ده . مگر نجلی ددې نه ویریدله چې دا مسلمان

فوځي به ئې بې ابرو کړي ، هغې فکر وکړ چې بايد ددې سړي سره دخپلې ابرو سودا وکړي ، هغه ته به ووايي چې آس را کړه او له ما سره چې څه کوي هغه وکړه. نجلی خپله رويه بدله کړه او عماد ته ئې وويل «زه ډيره ستومانه شوی يم ، نن شپه همدلته پړاو وکړه ، سهار به (شوبک) ته ولاړ شو» عماد هم ستومانه شوی و او آسونه خو لا د پخوا څخه ستومانه و. هغه د نجلی حالت هم همداسې وکوت ، نو په دې خاطر ئې هملته د تم کيدو پریکړه وکړه. ددې تر مخه نجلی دې ته دومره په غور سره نه وکتلي ، هغې همدومره کتلي و چې دا د اوږدې ږيري مسلمان دې چې په خاورو او دوږو ککړې څهرې ترې وحشي جوړ کړي ، نو هغې دهغه څخه د رحم هيله نه دلورده ، اوس چې هغې يو پلان په فکر کې نيولې و نو په دې خاطر ئې عماد په ژوره توگه تر سترگو تير کړ.

عماد هم هغې ته په ژور نظر وکتل ، او فکر ئې کاوه چې دومره ښکلې او ښايسته نجلی په دې صحرا کې ځانته پاته کيدل ، په داسې حال کې چې صليبي او اسلامي عسکر دزياته وخته راهيسي د وږو ليوانو په څير مندې ترې وهي ، ددې له پاره څومره خطرناکه دي ، او دا هم شونې ده چې ددې نجلی په سربېر سپاهيانو او قومندانانو يو بل سره وژلي وي. هغه پخپله هم فربسته نه وه ، دهغې نجلی سترگو ته ئې وکتل ، په همدې وخت کې نجلی هم ده ته کتلې ، عماد هڅه کوله چې د نجلی څخه خپلې سترگې واړوي ، خو د نجلی سترگو ددې سترگې را ستنولې ، نجلی په خپل جسم کې کومه داسې جذبه احساسوله چې دهغې له پاره پردی وه ، هغې يو ځل سترگې ښکته کړې خوشترگې ئې په خپله را پورته شوی او ډيرې نارامه شاتنه ښکاريدې ، د نجلی په شونډو نړۍ غوندې خدا را غله ، عماد ورته وويل «چې شايد ناواده شوی پيغله ئې ؟!»

«هو !» نجلی ورته وويلې ، اوبيا ئې دڅه فکر او ځنډ کولو پرته وويل «زه په دنيا کې هيڅوک نه لرم ، که ته له ماسره (کرک) ته ولاړ شې نو زه به له تاسره واده وکړم.» عماد را بيداره شوی غوندې و ، هغه ورته وويل «بيا به ته ماته وائي چې اوس دې نو مذهب هم را بدل کړه ، راځه ته له ماسره (شوبک) ته ولاړه شوه او هلته مسلماننه شه او واده راسره وکړه»

«زه بايد په هر صورت تر (کرک) پورې ولاړه شم.» نجلی ورته وويلې «که چېرې ته له ماسره تر هغه ځايه پورې ځې نو ستا دنيا به بدله شي.»

نجلی د سودا لوبه پيل کړې وه ، خو عماد څه نور فکر کاوه ، دا فکر داسې و چې هغه پرې پخپله هم نه پوهيده ، هغه به بيا د نجلی مخ او څهرې ته کتل اوبيا به ئې سرتيت کړ او په څه فکر کې به ډوب شو. داسې مالوميده چې هغه د نجلی خبره اوريدله هم نه ده. لږ څه وروسته د نجلی مخ او څهره د مابنام په تيارو کې ورکه شوه ، هغه د آس دزين سره تړلي د خوراک څښاک شيان را واخستل ، نجلی ته ئې هم ورکړل او پخپله ئې هم وخوړل ، د هغه جسم دومره ستومانه وه چې د ځملاستو سره سم ئې سترگې ورغلې.

\*\*\*\*(۸۷)

د نیمایې شپې څخه ډیره برخه تیره وه چې نجلی خپل اړخ بدل کړ، او سترگې ئې پرانستې، عماد ته یې وکتل، چې په خواږه خوب ویده و، هلته څو قدمه لرې آسونه ولاړ و، د شپې د اولې برخې سپوږمۍ د غونډیو سرته راغلې وه، نجلی آسونو ته وکتل، زینونه پرې ایښي و، عماد دومره ستومانه و چې د آسونو څخه ئې زینونه هم نه و رانښکته کړي، نجلی آسونه تیار وکتل او دائي هم وکتل چې عماد په خواږه خوب ویده دې او د خوراک څښاک وروسته ئې خپل توان هم بیرته ترلاسه کړي، په خپله چوغه کې ئې لاس نویست او کله ئې چې لاس راوویست نو دهغې په هغو ښایسته گوتو کې خنجر و، په سپوږمۍ کې ورته د عماد مخ تر سترگو کیده، او کتل ئې چې هغه د بې هوشۍ په خوب ویده پروت دې. نجلی د سپوږمۍ په رڼا کې د خنجر خلا ته وکتل، او یو ځل ئې بیا د عماد په مخ سترگې ور واچولې، عماد په خوب کې بریده، هغه په خوب کې خبرې کولې نجلی داسې وپوهیده چې هغه ته خپل خپلوان راپه یاد شوي دي.

نجلی د عماد سینې ته په غور سره وکتل، او اندازه ئې وکړه چې دهغه زړه چېرې دې، هغې د یوه څخه زیات وار کول نه غوښتل، خودا وار باید په زړه وشي، ترڅو عماد سمدلاسه و مري، او که نه په مړینه مړینه کې به هغه هم له منځه یوسي، نجلی خپل خنجر نور هم په قوت سره و نیو او د آسونو په لور ئې وکتل، هغه په زړه کې ټول هغه څه چې باید کړې ئې وای را وگرځول، او هغه دا چې هغه به په خپل خنجر د عماد زړه سوري کوي، په آس به سپرېږي او آس به ځغولي. خو هغه عسکره نه وه او که نه بې له سوچه او فکره به ئې خنجر د عماد په سینه کې ور نویستی وای اوله منځه به ئې وړې وای، هغه ته همدا علت بسنه کوله چې عماد مسلمان دې، او دهغې دښمن. خو هغې به بیا بیا د عماد په مخ باندې سترگې ور غوړولې او کله ئې چې خنجر د وار له پاره پورته کاوه، نو زړه به ئې په ټوپونو پیل کاوه. عماد یو ځل بیا و برید، اوس نو دهغه د خبرو الفاظ څرگند و، هغه په خوب کې خپل کورته رسیدلې و، د خپلې مور نوم ئې واخست، خور ئې هم راپاده کړه، او څه داسې الفاظ ئې دخولې څخه راووتل چې هغوی وژل شوي وي او عماد دهغوی قاتلینو پسې گرځي.

دا چې کوم احساس یا جذبي د نجلی لاس تم کړ مالومه نه دې، شوني وه چې ویره به وي. او د نه وژلو جذبه به هم وي، نجلی نارامه شوه، هغې اراده وکړه چې وژل به نه کوي، سوکه سوکه به پورته شي په آس به سپره شي او سوکه سوکه به ددې کندو څخه ووځي. هغه راپورته شوه او خنجر ئې په لاس کې را واخست د آسونو په لورې ولاړه، خو شگو دهغې پښه را ایساره کړه، هغه ودریده او عماد ته ئې یو ځل بیا وکتل، ناڅاپه ئې په ذهن کې دا خیال راغې چې دې سړي دومره پروا هم ونه کړه چې دهغه سره یوه ځوانه نجلی په یواځې ځای کې یوځای شوی ده، او دا فکر ئې هم ونه کړ چې د نجلی عیسائی ده او کولې شي چې دخوب په وخت کې ئې ووژني، هغه د آسونو څخه زینونه هم نه دي رانښکته کړي او خپله برچه او توره ئې هم په احتیاط سره نه دي سمبال کړي -- ولې؟ ایا هغه پرما باور دلود؟ یا ایا دومره بې احساسه دې چې زما ځوانۍ په هغه کې هیڅ جذبه راپیدا نه کړه...؟ هغې ته داسې احساسیدله، چې هغه سړي دې ته داس څخه



زيات ارزښت هم نه دې ورکړې ، هغه سوکه سوکه تريوه آسه پورې راغله ، آس و شنړيده ، نجلی و ويريدله او د عماد لورې ته ئې وکتل ، د آس په اواز هم دهغه سترگې خلاصې نه شوی .

هغه ددرې آسونو ترمنځ ولاړه وه ، کله ئې چې په يوه آس د سپريدو اراده وکړه نو د شاله خوا ئې اواز واوريد . «څوک ئې ؟» نجلی يو دم شاته وکتل ، يو سړي په خوله باندې شپيلې وواهه «زمونږه دا قسمت !؟» هغوی دوه کسان و ، بل ئې وخنډل ، نجلی ئې د ژبې څخه و پوهيده چې صليبيان دي ، يوه نجلی د لاسه و نيوله ، او خپل ځان ته ئې را ښکوده ، نجلی ورته وويلې «زه صليبي يم» هغو دواړو و خنډل او يوه ئې وويل «بيا خو ته ټوله زمونږه ئې -- راځه»

«لږ صبر وکړی او زما خبره واورى ،» هغې ورته وويلې ، زه د (شوبک) څخه راتښتيدلې يم ، زما نوم «ايونا» دې زه د څارکښۍ د شبکې غړى يم ، (کرک) ته ځم ، هلته ووينۍ يو مسلمان سپاهى ويده دې ، هغه زه نيولې وم ، ما هغه ويده پريښود او ترې تښتم ، زما سره مرسته وکړئ ، دا اسونه واخلي او ما (کرک) ته ورسوئ ،» هغې دوى دواړو ته ډيرې خبرې وکړې چې هغه د صليبي فوځ له پاره څومره ارزښتناکه پانگه ده .

يوه صليبي هغه د وحشيانو په څير په خپلو لاسو کې را ومروړله ، او وئې ويل «هر چېرې چې غواړې رسو دې» خو هغه بل ډيره بيهوده خبره وکړه ، اودواړو نجلی يوي لورې ته ورتيل وهله ، هغوی د صليبي فوځ پياده عسکرو ، چې دمسلمانو چريکانو څخه را تښتيدلي و ، هغوی د شپې چېرې پټ شوي و او ارام ئې کاوه ، دداسې ښکلې نجلی په کتلو د هغوی څخه حيوانات جوړ شول . کله چې نجلی وکتل چې هغوی ته د صليب هم څه پروا نه شته ، نو هغې په دې هيله په لوړ اواز خبرې پيل کړې چې عماد راپورته شي خو هغه سپاهيانو له ځانه سره راښکودله .

ناڅاپه يوه په ويريدلى اواز د خپل ملگري نوم واخست او ويي ويلې «ځان څنگ کړه» خو دهغې دخبرې دمخه د عماد برچه دهغه په ملا کې ورننوتې وه . هغه بل توره را وويسته ، نجلی چې کله خپلو لاسو ته وکتل نوگورۍ چې خنجر ورسره دې هغې دا خنجر د صليبي سپاهي په اړخ کې ورننويست او يو په بل پسې ئې دوه واره پرې وکړل ، او په چغو چغو ئې وويل «تاسو ته د ژوندي پاته کيدو هيڅ حق نه شته ، تاسې د صليب په نوم ناولې تور داغ ياست.»

کله چې دواړه صليبيان بېخ شول ، نو نجلی بې قابو شوه او په ژړائې پيل وکړ . عماد هغې ته تسلي ورکړه او ورته ئې وويل «اوس دلته پاته کيدل سم نه دي ، شونې ده چې ډير سپاهيان به دهغې لورې راشي ، مونږ همدا اوس (شوبک) ته روانيږو ،»

هغه دنجلی څخه و پوښتل «ايا هغوی ته راپورته کړې وى؟»

«نه !» نجلی ځواب ورکړ ، «زه ويښه وم او دآسونو سره ولاړه وم ،»

«هلته دې څه کول؟»

«غوبنتل مې په اس سپره شم او وتبستم»، نجلی اقرار وکړ او وئې ویل «ما نه غوبنتل له تاسره ولاړه شم.»

«دا خنجر دې له کومه کړې؟»

«د پخوا څخه له ماسره و» نجلی ځواب ورکړ، «ما د مخکې نه په لاس کې نیولې و.»

«ولې دې پخوا را خيستې و؟» عماد ترې وپوښتل «په دې خاطر که زه راوینم شم نو ما به ووژنې.»

نجلی ځواب ورنکړ. عماد ته ئې همداسې کتل. دلې څه ځنډ وروسته ئې ورته وویل «پخوا له دې چې ته ما ووژنې ماو غوبنتل تا ووژنم او بیا درڅخه وتبستم.» زه تاته داپه ډاگه کوم چې ما خنجر ستا د وژلو له پاره را خستې و خولاس مې نه پورته کیده. زه دا نه شم ویلای چې ما ولې ستا په زړه کې خنجر و نه شو ننویستلای. ستا ژوند زما په لاسو کې و، زه بې زړه نه یم، خوبیا هم زه و نه توانیدم تا ووژنم، زه ددې کوم علت نه شم ویلای، کیدای شي ته څه ووايي؟»

«دژوند او مرگ پریکړې د الله په لاسو کې دي»، عماد ورته وویلې، «ستا لاس زما الله له ما څخه منه کړې و، او ستا عزت هم الله خوندي کړ. زما وجود خو هسې یوه وسیله شوه،... په هر آسپ چې سپرېږې سپره شه او ځغله.»

نجلی خنجر د عماد په لور ور وړاندې کړ او ورته ئې وویلې «زما خنجر د خپله ځانه سره و ساته، او که نه زه دې وژنم»

«ته دا زما توره هم له ځانه سره واخله» عماد ورته وویل «بیا هم ما نه شې وژلې»

دا ټوکې نه وي، دواړو په پوره هوش او فکر سره دا خبرې کولې، هغوی په اسونو سپاره شول او یو اس ورپسې روان و.

دلمر تر راختلو پورې دوی هغې سیمې ته رسیدلي و چې صلیبي عسکر نور نه ترسترگو کیدل، د عماد د فوځ خپل څو کسه سپاهیان ترسترگو شول، هغه ورسره خبرې وکړې او مخته ولاړل، د اپریل د میاشتې لمر ډیر گرم وي هغوی خوله اومخ پټ کړي و اوروان و، لرې شگي د اوبو د سمندر په څیر را وځیليدې، او په بڼې اړخ کې ئې د شگلورپه غونډیو غرونه ترسترگو شول، د سفر په دوران کې هغوی له یوه بله سره یوه خبره هم ونه کړه، د گرمۍ نه علاوه د انسانانو لاشونو هم په هغه ځای کې چپه چپتا اود ویرې فضا را پیدا کړې وه، عماد نجلی ته وویلې «دا ستا د قوم د سپاهیانو لاشونه دي، دوی د هغه پادشاهانود غوبنتنو ښکار گرځیدلي چې د اسلامي سلطنت د له منځه وړلو له پاره د انگلیستان، فرانسی، جرمني، ایټالي او... د کومو کومو ځاپو څخه دلته راغلي و.»

نجلۍ چې خوله ناسته وه، هغې به بيا بيا عماد ته کتل، او د يوه سوړ اسويلې وروسته به ئې بيرته سترگې واړولې، عماد د (سلول) دغرونو په لور مخه کړه، هغه ته مالومه وه چې هلته به اوبه اوسيوري پيدا شي، لمر دهغې شاته پاته شو. غرونو ته ورسيدل، د لټون وروسته ئې شنه گياه او بوټي ترسترگو شول، په يوه ځاي کې د غره لمن شکيدلې وه، او هلته اوبه وې، د آسه را ښکته شو، اول ئې پخپله وڅښلې او بيا ئې آسونه د اوبو څښلو ته ورپريښول، او ترسيوري لاندې کيناستل.

«ته څوک ئې؟» نجلې ترې وپوښتل، «ستا نوم څه دې؟ او دکوم ځاي اوسيدونکې ئې؟»

«زه مسلمان يم» عماد ځواب ورکړ، «زما نوم عماد دې او زه شامي يم»

«تا د شپې په خوب کې څوک يادول؟»

«ماته په ياد نه دي» عماد ورته وويل «زه لکه چې په خوب کې خبرې کوم، زما ملگرو به هم ماته همدا سې ويلې، چې زه په خوب کې گړېږم.»

«ستامور يا خور شته؟» نجلۍ ترې وپوښتل. او ورته ئې وويل «شايد چې ته هغوی ياد وي،»

«وو، يو وخت!» عماد د افسوسه په ډک اسويلې سره وويل. «اوس هغوی په خوب کې وينم.» نجلۍ ترې د ټولو خبرو د پوښتلو هڅه وکړه خو عماد ورته نور څه ونه ويلې، هغه نجلۍ ته وويلې «تا دخپل ځان په هکله ماته درواغ ويلي و. ماته ستا څخه د پوښتني کولو اړتيا هم نه شته چې ته څوک ئې؟ زه به تا هغه اړوندې شبکې ته سپارم او بيرته به را ستونږېږم، که چېرې ريښتيا ويلې شى نو دخپل ځان په هکله را ته څه ووايه خو دامه وايه چې ته دهغو صليبي نجونو څخه نه ئې چې زمونږ هيواد ته د څارکښۍ له پاره راغلې وې.»

«ته سمه خبره کوي» نجلۍ ورته وويل. «زه جاسوسه نجلۍ يم، زما نوم "ايونا" دې»

ستامور او پلار په دې خبرې چې ته څه ډول دنده ترسره کوى؟ عماد ترې وپوښتل.

«زما مور او پلار نه شته،» «ايونا» ورته وويل «ما دهغوی شکلونه هم نه دي کتلي، زما محکمه زما مور او دهغې مشر زما پلار دې،» هغې دا خبره همدلته پريښوده، او وئې ويلې «زما يوى ملگرى د يوه مسلمان سپاهي د په څنگ کولو په خاطر زهر و خوړل، زه هغه وخت ډيره حيرانه وم چې کومه صليبي نجلۍ د يوه مسلمان له پاره دومره قرباني ورکولې شي؟ خوزه نن دا احساسوم چې هو دا کار کيداي شي.»

«داسې څرگنده شوى وه چې هغه مسلمان سپاهي هم ستا په څير هغه نجلۍ د غلو څخه دخپل ځان په قيمت خوندي کړې وه. او بيا هغې نجلۍ هغه په زخمي حالت کې دخپله ځانه سره (شوبک) ته وړې و. ستا په څير هغه هم دافکر نه کاوه چې نجلۍ څومره ښايسته ده،، لوزينا ډيره ښايسته نجلۍ وه، زه داويلې شم چې زه هم اوس ستا په خاطر خپل ځان څارولې شم.»

«ما خپله دنده تر سره کړې ده» عماد ورته وويلې ، «مونږ د حکم تابع يو.»

«کیدای شې دا د جذباتو اغیزوي چې زه داسې محسوسوم لکه ما چې ته پخوا کله کتلې ئې.»

«کتلې به دې یم» عماد ورته وويلې «ته به مصر ته تللې وی ، هلته به دې کتلې یم.»

«زه مصر ته تللې یم» نجلی ورته وويلې ، «خو ته مې هلته نه ئې کتلې ،» هغې ورنه په خدا کې وپوښتل.

«زما په اړوند ته څه فکر کوي ؟ ایا زه بنایسته نه یم ؟»

«ما ستا د بنایست څخه انکار نه دې کړې ،» عماد ورته وويل «زه پوهیږم چې ته داپوښتنه ولې کوی.»

ته به حتماً حیرانه شې چې ما له تاسره هغه سلوک ولې ونکړ چې ستا د صلیب دوه ملگرو له تاسره کول غوښتل ، کیدای شې ستا په زړه کې داویره تر اوسه هم شتون ولري چې زه تاته دوکه درکوم. اوتا (شوبک) ته د وړلو وروسته خرابوم او یا ستا د خوښې خلاف له تاسره واده کوم. او یا دې پلورم ، زه غواړم ستا دا ویره له منځه ولاړه شي ، نجلی. که زما له مذهبې وي او که له بله مذهبې ، زه هیڅ ښځینه ته به بد نظر نه شم کتلای ، دهغې علت دادې چې زه چې کله د دولس دبارلس کالو وم نو زما یوه کوچنۍ خور تښتول شوی وه ، دهغې عمر شپږ اووه کاله و ، اوس دادې شپاړس کاله تیرېږي ، هغه په (شوبک) کې عیسایانو زموږ د کوره پورته کړې وه ، زه نه پوهیږم چې هغه به ژوندۍ وي او یا مړه ، که چېرې ژوندۍ هم وي نو د کوم امیر په حرم سرای کې به وي ، او یا به ستا په خیر جاسوسي کوي. هره نجلی چې وینم هغه خپله همغه خور گڼم ، هغې ته په خراب نظر ځکه نه شم کتلای چې هسې نه چې هغه هغه زما ورکه شوی خور وي ، زه تا په دې خاطر (شوبک) ته له ځانه سره وړم ، چې هلته خوندي پاته شې ، زه پوهیدم چې په صحرا کې ستا ځانته تگ او بیا پیاده تگ تا څه ډول انجام ته ورسوي ، او بیا که ته د چا په لاسو کې کیوتې وای نو ستا حال به هماغه و لکه ستا صلیبي ورونو چې له تاسره کول غوښتل ، ماته دخپل بنایست احساس مه راکوه ، زه ددې احساس له اړخه مړیم ، زه په دې صحراو کې د صلیبیانو پسې داس د ځغلولو او هغوی په خپلو وینو کې د لمبلو څخه لذت اخلم.

نجلی. هغه ته په حیرانونکو سترگو سره کتل ، دهغې په سترگو کې د تندې اغیز و ، دهغې سره تر اوسه پورې داسې خبرې چا نه وی کړې ، هغې ته د بې حیايې او عیاشۍ درس ورکړل شوی و. هغه ئې یوه ډیر ښکلې دوکه اوفریب گرځولې وه ، په هغه ئې د حسن او شرابو نشه خپروله ، او هغه ئې د عصمت د مرغلرو څخه بې برخې کړې وه ، او هغې ته ئې دروزنې وروسته د خپلو نورو نجونو ملگرو په خیر خپل ځان د نارینه و په غیږو کې د وړاچولو حکم کړې و. تر څو د هغوی زړونه په خپله ولکه کې واخلي. هغوی دخلکو په زړونو او دماغونو حکومت کاوه او خپل ځانونه ئې شهزادګۍ گڼلې ، هغې ته دا هم په یاد کې نه و پاته چې کور ئې چېرې وه ، او مور وپلار ئې څوک و. د عماد جذباتي خبرو دهغې په ذات کې د یوې ښځې جذبات را پارولي و ، هغه په ژور سوچ کې ډوبه وه ، د همدې ژور سوچ په وخت کې ئې وویل « ماته د یو ویرونکې خوب په څیر دا په یاد راځي چې زه ئې د یوه کوره تښتولې وم ، خو ماته یاد نه دي چې په هغه وخت کې به زه

خو کلنه وم» هغې خپل دواړه لاسونه په وينستانو کې تير کړل او خپل وينستان ئې په دواړو موټو کې را ونيول او داسې ئې کلک کړل لکه څوک چې پخواني يادوونه را وينوي ، هغې وويل «په ياد نه راځي ، ځکه زما ماضي په شرابو ، عيش او عشرت او په ښکلې فريبونو کې ورکه ده ، ما هيڅکله هم فکر نه و کړې چې زما مور او پلار څوک و او څنگه و ، ماته کله دمور او پلار اړتيانه ده پيښه شوی ، زما احساس له منځه تللی و ، ماته دا مالومه نه ده چې نارينه پلار او ورور به هم شتون ولري ، نارينه خوما دخپلې تفريح داستعمال يو نانځکه گڼي ، په هغوی چې زما ښايست او زما ځواني نشه رانه وړي نوزه هغه دحشيشو او شرابو په واسطه خپل غلاموم ، خو اوس چې تا کومې خبرې وکړې هغې په ما کې هغه احساسات را بيداره کړل چې د مور ، پلار ، ورور او خور مينه غواړي.»

د هغې نا ارامي زياتيدله ، هغه به تم تم کيده او خبری به ئې کولې ، او بيا بلکل چپ پاته شوه ، کله به ئې عماد ته سترگې ونيولې او کله به ئې د خپل سروينستان په دواړو لاسو کې ونيول ، هغه په حقيقت کې د خپلې ورکې ماضي او حال ترمنځ په جگړه بوخته وه ، کله چې عماد ورته وويل چې پاڅه چې څو ، نو هغه د يوه کوچنۍ ماشومې نجلۍ په خيږد هغه سره روانه شوه ، د هغوی آسونو هغوی د غرنۍ سيمي څخه ډير لرې يورل خوبياهم به هغې عماد ته همداسې کتل ، يواځې يو ځل هغې په خدا کی وويل «ما کله هم د نارينه و په خبرو او وعدو باندې باور نه دي کړې ، زه نه پوهيږم چې زه ولې احساسوم چې زه بايد له تاسره ولاړه شم؟» عماد ورته وکتل او مسکې شو.

\*\*\*\*\* (۸۸)

کله چې هغوی د (شوبک) دروازې ته ورسيدل نو د بلې ورځ لمر را ختلې و ، هغوی په صحرا کې يوه شپه تيره کړې وه ، هغه ځای ته چې عماد غوښتل دا نجلۍ يوسي نو دهغې ځای په هکله ئې وپوښتل او ور روان شو. آسونه د ښاره څخه تيريډل ، او خلکو «ايونا» ته کتل ، په تلو تلو کې عماد د يوه کور سره خپل اس و دراوه ، او هغه بندي دروازې ته ئې وکتل ، «ايونا» ترې وپوښتل ، «دلته ولې و دريدې ؟» هغه داسې و لکه هيڅ يې چې نه وي اوريدلي ، دوازې ته لنډه ورغې او په آس سپور ئې دوه درې ځلې د دروازې ډډه و ټکوله. يوزوړ سړي دروازه پرانسته.

«دلته څوک اوسيږي؟» عماد ترې په عربي ژبه و پوښتل.

«هيڅوک نه» هغه زوړ سړي ځواب ورکړ ، «د عيسايانو يوه ښځه په کې اوسيدله خو کله چې زمونږ فوځ راغې نو دهغې ټوله کورنۍ و تښتيدله»

«اوس پرې تا ولکه کړې ده؟»

زوړ وويريد . هغه وکتل چې سپور يو فوځي دې اود هغه څخه پوښتنې گرويزنی کوي ، چې د عيسايي په کور هغه ولې ولکه کړې ده ، په داسې حال کې چې سلطان ايوبي دا اعلان په واسطه دا حکم کړې و چې د کوم

مسلمان په واسطه دې هېڅ عيسايي ته زيان و نه رسېږي. او که نه سخته سزا به ورکړل شي. هغه زور وويل «ما پرې ولکه نه ده کړې، ددې دساتنې له پاره دلته راغلی يم، زه به دا بلکل بند کړم. ددې مالک ژوندې دې هغه مسلمان دې او د پنځلس شپاړس کالو راهيسې په هغه بېگار پند غالي کې پروت دې.

«ولی د مصر امير هغوی د پند غالي څخه نه دي ازاد کړي؟» عماد ترې وپوښتل.

«دهغه ځای مسلمانان اوس ازاد دي خو لا تر اوسه په پند غالي کې دي.» زاړه ځواب ورکړ. «خو دهغوی ټولو روغتيايي حالت دومره خراب شوی دې چې دروند صلاح الدين ايوبی ورته اوس شيدې، غوښه، دواياني او د ښه اوسيدو انتظام کړې دې زيات شمير ډاکټران د هغوی روغتيايي حال څاري، دهغوی څخه چې د هريوه صحت ښه کيږي نو هغه خپل کور ته ورليږي، هلته چې څوک اوسيږي نو دهغوی خپلوان دهغوی دکتلو له پاره هملته ورځي. ددې کور خاوند هم هملته دې، يوڅو هغه ډير زور شوی دې او بل دا چې پنځلس شپاړس کاله ئې د پند غالي اذيتونه گاللې دي، هغه يواځې ژوندې دې زه ئې کله کله کتلو ته ورځم. هيله ده چې روغ به شي، ما هغه ته ويلي چې دهغه کور خالي شويدي.»

«دهغه خپلوان چېرې دي؟» عماد ترې وپوښتل.

«هېڅ يو ئې هم ژوندې نه دې،» زاړه ځواب ورکړ او درې څلور کوره لرې ئې د يوه کور په لور اشاره وکړه او وئې ويل، «هغه زما خپل کور دې، زه ددې خلکو گاونډي يم خو تاسې را ته دهغه خپلوان ويلي شئ.»

عماد ددې پوښتنې وروسته چې دننه خو مستورات نه شته، د آس څخه رابښکته شو او دننه ولاړ، په دېوالونو ئې لاس وواهه، هغه خپلې اوښکې وچولې، «ايونا» ئې د اوښکو د راتلو علت وپوښته، هغه ځواب ورکړ. «خپل کوچنيوالي لټوم، زه ددې کوره تنبیدلې وم، دا زما کور دې،» دهغه اوښکې را رواني شوی او دهغه زور څخه ئې وپوښتل، «ددې خپلوان مړه شويدي، دهغې اولاد هم و؟»

«يواځې يو ځوي ئې په څنگ شوی و، چې د عيسايي غلو څخه زمونږ کور ته را تنبیدلې و،» زاړه ځواب ورکړ، «ما هغه شام ته وليږه ځکه که دلته اوسيدلې نو وژل کيده به.»

عماد ته هغه شپه په ياد شوه چې دخپله کوره تنبیدلې وه او د گاونډي کور کې ئې پنا اخستې وه، هغه همدا گاونډي و، خو هغه دې زور سړې ته و نه ويل چې هغه هلک چې تا د (شوبک) څخه شام ته استولې وه هغه همدا ستا تر مخ ولاړ ځوان دې چې ته ورته قصه اوروې، د عماد له پاره په خپلو جذباتو کنترولول ډير گران شول، خو بيا هم هغه يو سخت روزل شوی عسکرو. هغه زور ته ئې وويل «زه ددې کور د خاوند سره کتل غواړم، ماته دهغه نوم را وښايه،» زاړه هغه ته دخپل پلار نوم ور وښود او عماد ته هم دخپل پلار نوم په ډيره ښه توگه په ياد و.



«دهغه هلک يوه خور وه،» زاپه ورته وويل «ډيره کوچنۍ وه هغه عيسايانو تېښتولې وه، او دهغې د تېښتې وروسته بيا ددې کور ټول وگړي د عيسايانوپه لاسو ووژل شول.

«ايونا» عماد نجلی ته وويل «دخپل مقدس صليب د پالونکو کړتوتونه دې واوره»

«ايونا» هيڅ ځواب ورنکړ. هغې چټ ته کتل، هغې ددروازې يوه پله بنده کړه او دهغې دشا لورې ته ئې مخ کړ. په دروازې باندې درې څلور وړې وړې خو ژورې ژورې ليکې کڼدل شوې وې هغه کيناسته او دا کڼدل شوی ليکې ئې به ډير غورسره کتلې، عماد هغه د سترگو لاندې څارله، «ايونا» په هغو کڼدنو باندې لاس رابښکوده، هغه پورته شوه او دنورو کوټو د ليدلو له پاره ولاړه، هلته ئې هم په همداسې کڼدل شوو ليکو باندې لاس کشاوه او د څه لټون ئې کاوه، عماد ورغې او ترې وئې پوښتل، «څه گوري؟»

نجلی ورته وځنډل او وئې ويل «ستا په څير زه هم خپل کوچنيوالي لټوم،» هغه د عماد څخه وپوښتل «دا ستاسو کور و؟ نو ته بيا ددې ځايه تېښتيدې ولې؟»

«د همدې ځايه» عماد ځواب ورکړ او هغه ته ئې واورل چې څه ډول دهغوی په کور عيسايانو حمله کړې وه او دهغې مور او سترو ورور ئې ورته ووژل، او زه و تېښتيدم او ما تر اوسه پورې دا درک کوله چې پلار به مې هم وژل شوې وي. خودا زوړ وائې چې پلار مې په پنډه غالي کې ژوندې دې.

«تا هغه زوړ ته ويلي دي چې هغه هلک همدا ته وی چې تا ورته پناه ورکړې وه؟»

«مانه غوښتل اوس ورته ووايم» هغه د تذبذب په حال کې وويل.

«ايونا» هغه ته په ډير غور سره کتل، او هغه زوړ دوی دواړو ته کتل او حيران ولاړ و چې دوی دواړه دلته څه گوري. عماد د کوچنيوالي په يادوونو کې ورک شوی و، زاپه ترې وپوښتل «ماته څه حکم شته؟»

عماد ټکان وخور او په حکمي لهجي ئې ورته وويل چې «دا کور چې اوس تا سره دې په پخپله به ئې ساتې» او «ايونا» ته ئې وويل «را ځه چې ځو»

«ايا ته دخپل پلار سره نه وينې؟» «ايونا» ترې وپوښتل.

تر هر څه دمخه خپله دنده تر سره کوم. عماد ځواب ورکړ، «ما به هلته په شگلور په صحرا کې خپل قومندان لتوي، هغوی به زه په مړو کې شميرلې يم، هلته ماته اړتيا ده، را ځه - زما سره - را ځه، چې زه دا امانت چاته وسپارم.»

\*\*\*\*\* (۸۹)

نجونې ،نجونې ،نجونې» سلطان ايوبې په غوړيدلي اواز سره علي بن سفيان ته وويل: «ايا دا كمبخته صليبيان زمونږ په لارو كې ولې دنجونو دېوالونه جوړوي؟ ايا هغوى غواړي دا نجونې زمونږ ترمنځ ونځوي او د(شوبك) كلا زمونږه څخه بېرته واخلي؟

«درونده اميره!» علي بن سفيان ورته وويل، «ته پخپله د خپلو خبرو ترديد كوى، دا نجونې دېوال نه شې جوړيداې، ددوى څخه د دېمك چينجي جوړ شوي، او د دېمك كار تر سره كوي. ستا او د محترم نورالدېن زنگى ترمنځ د غلطيو د راپيدا كولو كار د همدې نجونو په واسطه تر سره كيږي، او همدې نجونو د شرابو او حشيشو په واسطه مسلمان حكام او امراء استعمال كړيدي.»

«دا هماغه موضوع ده چې مونږ پرې د سلو ځلو څخه زياتې خبرې كړې دي، سلطان ايوبې ورته وويل «ماته دهغو نجونو په هكله څه ووايه، دا خو څرگنده شوى چې هغوى اته واړه جاسوسانې وى، ايا هغوى تر اوسه پورې كوم نوي انكشاف كړې او كه نه؟»

«هغوى ويلې چې په (شوبك) كې صليبي تخريبيكاران او جاسوسان شتون لري، علي بن سفيان ځواب وركړ، «خو دهغوى څخه هېڅ يو په نښه شوى نه دې. ځكه چې دهغوى دكورنو او د اوسيدو د ځايو مالومات نشته، ددوى څخه ئې درې څه موده په مصر كې پاته شوى هم وى او تازه راگرځيدلي دي، هغه كار چې هغوى هلته كړې هغه مواته پخوا ويلي دي.»

«ايدوى اوس په بنديخاني كې دي؟» سلطان ايوبې ترې وپوښتل.

«نه» علي بن سفيان ورته وويل، «هغوى په همغه خپل پخواني ځاې كې پاته دي. ساتونكي پرې ولاړ دي.»

په دې وخت كې دروازه چې دننوت اووئې ويل چې «عماد شامي قومندان يوه صليبي نجلۍ له ځانه سره راوړې او وائي چې هغه ئې د (كرك) د لارې څخه رانيولې ده، او دانجلۍ جاسوسه ده.»

«دواړه دننه راو ليږه» سلطان ايوبې ورته وويل.

د دروازه چې د وتلو سره سم عماد او «ايونا» دننه راغلل، سلطان ايوبې عماد ته وويل چې «مالومېږي چې د ډير لرې ځايه څخه راغلى ئې، ته له چاسره ئې؟»

«زه په شامي فوځ كې يم،» عماد ځواب وركړ، «زما د قومندان نوم اهتاشام بن محمد دې اوزه د البرق د ډلې قومندان يم.»

«البرق اوس په څه حال كې دي» سلطان ايوبې ترې وپوښتل، او علي بن سفيان ته يې وويل «البرق په حقيقت كې برق دې، كله چې مونږ په سوډانيانو باندې غلچكي شپيني بريدونه كول نو قيادت د البرق په لاسو كې و. په صحرايي عملياتو كې ددوى مثال نه تر سترگو كيږي.»

«ستره سالاره !» عماد ورته وويل. «ډله مې د الله په لاره کې قربان شوی ده ، زما په ډله کې يواځې زه پاته شوی يم.»

«تاسو خو به ډير کسان له لاسه نه وي ورکړي ؟» صلاح الدين ايوبي ترې وپوښتل «د مړو شوو او قربان شوو ترمنځ ډير توپير شته»

«نه درونده سالاره !» عماد ځواب ورکړ. «الله گواه دې چې مونږ د يوه يوه کس په بدله کې شل شل صليبيان له تيغه تير کړي دي. که چېرې د صليبيانو فوځ خپلو ځايو ته بيرته ستانه شوې وي نو هغه به يواځې زخميان وي ، مونږ د فلسطين ځمکه د صليبيانو د وينو په رنگ سره کړې ده ، زمونږ نور دلگي هم په دښمن باندې دقهر په څير را وريدلې دي اوس په دښمن کې دومره توان نه شته ، چې په لږ وخت کې بل جنگ ته ځانونه چمتو کړي.»

«او ته !» سلطان ايوبي د نجلۍ څخه وپوښتل «ايا ته غواړې چې په خپل اړوند مونږ ته هرڅه ووائې ؟»

«هرڅه وایم» «ايونا» ورته په آدب سره وويل او دسترگوټې اوښکې د اوبو په څير روانې شوی.

«عماد شامي !» سلطان ايوبي عماد ته وويل «فوځي ارام ځای ته ولاړ شه ، ځان پريمنځه ، نن ورځ اونن شپه ارام وکړه ، سبا بيرته خپل فوځي ډلې ته ستون شه.»

«ما له ځانه سره د دښمن دوه آسونه هم راوړي دي» عماد ورته وويلې «او دهغوی توري هم.»

«آسونه تيبلو ته او توري وسله تون ته تسليم کړه» سلطان ايوبي ورته وويل. اوبيا ئې د لږ څه ځنډ وروسته وويل «که چېرې په هغو آسونو کې کوم يو ستا د اس څخه غوره وي هغه بدل کړه ، هلته په محاذ کې د آسونو حال څنگه و؟»

«کومه اندېښنه نه شته» عماد ورته وويلې «چې يو اس مو له منځه ځي نو د صليبيانو دوه آسونه تر لاسه کوو.»

عماد سلام وکړ او بيرون راووت ، هغه خپل امانت سم ځای ته رسولې و. عماد که له يوه اړخه فارغ شوی و خو د بله اړخه ئې زړه دروند و ، دا د جذباتو دروندوالې و ، دا د کوچنيوالي د يادوونو دروندوالې و اودا دهغه پلار د محبت اوميني دروندوالې و چې تر اوسه په پنډوالي کې شته و. د جنگ تر ختميدو پورې هغه نه غوښتل د خپل پلار سره وويني ، ويريده چې د پلار مينه او د زړه پخواني زخمو به ئې د دندې تر مخه ځنډ وگرځي..... هغه خپل آس پسې دوه نور آسونه ترلې و او د تيبلي په لور روان و هغه ته د چاپيريال په هکله هيڅ احساس نه کيده ، هغه آسونه يوه لورې ته يوړل او مخامخ ئې وکتل چې د (شوبک) دکلا دننه برخه ټوله تر سترگو کيږي ، ودرید او د کلا ليدنه ئې پيل کړه ، چېرې پيدا شوی و دکوم ځايه وطن پريښوولو ته اړ شوی و ، جذباتو پرې نور هم ډير دروندوالې کاوه.

«دلارې لرې و دريږه !» چا پرې اواز وکړ ، هغه شاته وکتل چې يو اس سپوره ډله را روانه ده ، هغه خپل آسونه يوه اړخ ته کړل ، کله چې د اس سورو اخري کس ددې څخه تيريده نو د عماد څخه ئې وپوښتل «د بيرون څخه را غلي ئې ؟» دهغه ځايه څخه خبر دې ؟»

«دالله کرم دې دوستانو! هغه ځواب ورکړ، «دبسمن له منځه تلونکې دې، (شوبک) ته هېڅ خطر نه شته،»

ډله مخته ولاړه او عماد بنې لورې ته راوگرځید...

\*\*\*\*\* (۹۰)

«ماله تاسې څخه هېڅ هم نه دي پټ کړي» «ایونا» دسلطان ایوبي او علي بن سفیان ترمنځ ناسته وه او ویل ئې. هغې ویلي و چې جاسوسه ده، دائې هم ویلي و چې په قاهر کې یوه میاشت اوسیدلې ده، او هلته ئې د یو څو مسلمانو چارواکو نومونه هم وینول، چې دسلطان ایوبي پر خلاف ئې کار کاوه، او هغې دا هم ویلي و چې د صلیبیانو له اړخه سوډانیانو ته ډیره زیاته مرسته رسیږي، او د صلیبي فوځونو تجربه لرونکي قومندانانو ته د شپینې غلچکي عملیاتو له پاره روزنه ورکول کیږي.... «ایونا» د چا د پوښتنې پرته دومره زیاتې خبرې وکړې چې یو جاسوس ئې د اذیتونو د ورکولو وروسته هم کولو ته غاړه نه ږدي. ځکه چې په داسې خبرو کې دهغه جاسوس خپل ذات هم ککړوي. د «ایونا» په دې څرگندونو علي ته شک پیدا شو...

«ایونا!» علي بن سفیان ورته وویل «زه هم ستا د فن لو بغاړې یم، زه ستا ستاینه کوم چې د ډیرې سترې مرتبې لو بغاړې ئې، زموږ د بندیخانې او اذیتونو څخه د خوندي پاته کیدو په خاطر او زموږ د بې لارې کولو له پاره ستا دا طریقه د ستاینې وړ ده. خو زه به ستا په دې دوکه افریب کې را نشم.»

«ستا نوم؟» «ایونا» ترې وپوښتل.

«علي بن سفیان» علي ځواب ورکړ. «تا به د (هرمن) څخه زما نوم اوریدلې وي»

«ایونا» را پورته شوه او سوکه سوکه د علي بن سفیان څنگ ته راغله په دواړو زنګونونو کیناسته، د علي بن سفیان بڼې لاس ئې را واخست او ښکل ئې کړ. «ستا په ژوندي کتلو باندې زه ډیره خوشحاله شوم، ستا په هکله ماته ډیر څه ویل شوي و. (هرمن) به ویلې چې که علي بن سفیان له منځه یوسي زموږ بیا د مسلمانانو په جرړو کې ځان ورته باسو او د جنگ جگړې پرته به ئې له منځه یوسو» «نجلی- بیرته پورته شوه او په خپل ځای کیناسته.

«ما هلته په قاهره کې هڅه وکړه چې تا و وینم خو بریالی نه شوم، هلته زما په شتون کې ستا د وژلو پلان جوړ شوی و، خو بیا ئې راته و نه ویل چې هغه پلان بریالی شو او که نه. زه ئې بیرته (شوبک) ته را وبللم»

«موږ څه ډول ډاډمن شو چې هغه څه چې ته وائې بلکل سم او صحیح دي؟» علي بن سفیان ترې وپوښتل.

«تاسې ولې پر ما باور نه کوئ؟» نجلی- ترې په قهرېدلې لهجې وپوښتل.

«په دې خاطر چې ته صلیبي ئې؟» سلطان ایوبي ورته وویل.

که چېرې زه تاسې دا ووايم چې زه صلیبی نه بلکه مسلمان یم نو تاسې به ووايې چې دا هم درواغ دي ، نجلی ورته وویل « زما سره هیڅ ثبوت نشته ، شپاړس اولس کاله کیږي چې زه دهمدې کلي څخه تښتول شوی وم ، اوس چې راغلم ماته مالومه شوه چې زما پلار په پنډغالي کې دې ، هغې دخپل پلار نوم و ښود او دا ئې هم وویل چې هغې ته دخپل پلار د نوم مالومات هم همدا اوس وشو ، هغې وویل چې عماد هغه څنگه او په څه ډول په صحرا کې خوندي و ساتله ، او بیا دې غوښتل د شپې له اړخه هغه ووژني خو دهغې دخنجر لاس نه پورته کیده ، او زیاته ئې کړه چې « ما دورځې له اړخه دهغې مخ ته او سترگو ته بیا بیا کتل ، زما زړه کې داسې احساس را بیداریده او زه په شک کې لویدم چې ما عماد ددې پخوا چېرې کتلې و او پیژنم ئې . خو ما ته نه په یادېږي ، ما دهغه څخه و پوښتل نو هغه وویل چې داسې نه شي کیدای ..... د شپې دوه صلیبې سپاهیانو پر ما باندې برید وکړ نو عماد راپورته شو او یو ئې په برچې باندې وواژه . ما تر هغه وخته پورې خپل ځان صلیبې ګاڼه او زما ملاتړ هم د صلیبيان سره و ، خو ما هغه دویم صلیبې په خپل خنجر باندې هلاک کړ ، زه په دې خوشحاله نه شوم چې ما دهغوی څخه خپل عزت خوندي کړ بلکه پردې خوشحاله شوم چې ما د عماد ژوند خوندي کړی و ..... »

«او کله چې په لاره کې عماد زما سره دخپل ځان په اړه جذباتي خبرې وکړې نو په ژوندانه کې دلمړي ځل له پاره زما په سینه کې هم احساسات را بیداره شول ، په ټول سفر کې مې عماد ته کتلې دي ، ماته همدومره یاد و چې زه په کوچنیوالي کې تښتول شوی وم ، خودا یاد به هم په ذهن کې د ګرد په څیر ورکیده ، تاسې ته به مالومه وي چې زما په څیر نجونې څنگه روزل کیدلې ، د کوچنیوالي یادوونه او اصلیت دانسان د ذهن څخه بیرون وځي ، او زما همدا حال و . خو ماته ډاډ را پیدا شو چې زه عماد د پخوا څخه پیژنم . دا د وینې رابښکودنه ده ، سترگو سترگو او زړه زړه و پیژانده ، شونې ده چې عماد هم همداسې محسوس کړې وي او دهغې احساس اغیزوي چې هغه زما په څیر زړه وړونکې نجلی داسې له سترگو غورځوله لکه دهغه سره چې هیڅوک ملګري هم نه وي ، هغه ډیر ځل زه په ژورو سترگو سره کتلم .»

«ایونا» په تفصیل سره خپله خبره اوروله او وئې ویل چې: (شوبک) ته را ننوتلو ، بیا عماد دیوه کور تر مخه ودرید او مونږ دواړه هلته دننه ورغلو ..... هغه وویل « دا کور مې چې وکوت نو زما د کوچنیوالي یادوونه را بیداره شول ، ما په خپل ذهن باندې د زور را وړلو اړتیا احساس نه کړه ، دا پخپله ذهن و چې زه ئې ددې کور په ځای ځای کې ګروځولو ته اړ کړم ، ما دیوي دروازي چپ اړخ وکوت هلته ما ته دخنجر په څوکه کڼدل شوی لیکې تر سترگو شوی چې هغه ما د مشر ورور د توري په څوکه کڼدلې وی . زما ذهن زه دېوي بلې دروازې شاته یوړم ، هلته هم همداسې لیکې وی ، بیا ما عماد نور هم په ډیر غور سره وکوت ، دهغه د ډیرې سره سره بیا هم دهغه شپاړس اولس کاله پخوانې صورت مې په ذهن کې راغې ، ما خپل ځان په ډیره ستونزمنه توګه کنترول کړ ، ما عماد ته نه دي ویلې چې زه دهغې خور یم . هغه دومره پاک فطرت او

سپيڅلې انسان او زه دومره ناولې او ناپاکه نجلۍ ، هغه دومره غيرتمنده اوزه دومره بې غيرته ، که چېرې ما هغه ته ويلې وای نو مالومه نه ده چې هغه به له ماسره څه کړې وای»

په دې وخت کې علي بن سفيان څو ځله سلطان ايوبی ته کتل ، خو هغه نجلۍ ته اوس هم د شک په سترگو ليدل ، مگر د نجلۍ احساساتي څرنگوالي ، دهغې اوبښکي او ځيني الفاظو سره دهغې سلگۍ وهلو په دواړو داسې اغيز کړې و چې ووايي چې دنجلۍ خبرې ريښتيا دي ، نجلۍ په اخر کې هغوی په دې قانع کړل چې دهغې په هکله دې مالومات را ټول کړي ، هغې وويل « که تاسو پر ما باور کوئ او که نه ، ما په بنديخانه کې واچوئ ، هر څه چې مو زړه غواړي را سره ئې وکړئ ، زما نور هيڅ نه دي په کار ، زه نه غواړم پس له دې ژوندۍ و اوسم. که چېرې تاسې اجازه راکوئ نو زه به دخپلو گناهونو د بښلو له پاره څه وکړم»

«ته څه کولې شې؟» سلطان ايوبی ترې و پوښتل.

«که چېرې تاسې ما (کرک) ته ورسوئ ، نو زه به دصليب درې څلور پادشاهان او دخپلې شبکې مشر (هرمن) ټول له منځه يو سم»

«مونږ به تا تر (کرک) پورې ورسوو» سلطان ايوبی ورته وويل «خو ددې کار له پاره نه چې ته هلته څوک ووژنې ، زه غواړم به تاريخ کې داسې تهمت تر شا پرې نږدم چې صلاح الدين ايوبی خپل دښمنان ديوي بنسټي په لاسو ووژل ، په داسې حال کې چې په (شوبک) کې ئې فوځ ناست و. که چېرې ما ته دا مالومات ترلاسه شي چې دصليبيانو کوم پادشاه په کوم لاجه ناروغتيا ککړې نو زه به دهغه د علاج له پاره خپل طبيبان ورواستوم ، اوبيا مونږ پر تا داسې باور هم نشو کولای. خو ستا په دې غوښتنه باندې غور کولای شو ، چې تا ته بښنه وکړو او (کرک) ته دې ورواستوو.»

«نه» «ايونا» ورته وويل «زما په زړه کې هيڅ داسې غوښتنه نه شته ، زه غواړم مرگ او ژوند مې همدلته وي ، خو زما ديوي غوښتنې په هکله ضرور فکر وکړئ چې عماد ته ونه وايست چې زه دهغې خور يم ، زه پنډغالي ته دخپل پلار دکتلو له پاره ضرور ورځم ، خو هغه ته هم دا نه وایم چې زه دهغې لور يم ،» هغې په چغو چغو وژړل.

علي بن سفيان دخپلې اړتيا په مطابق دهغې څخه ډيرې زياتې خبرې پوښتلې وي اوبيا ئې دسلطان ايوبی څخه وپوښتل چې دا نجلۍ چېرې وليږي؟ سلطان ايوبی دلږ څه فکر وروسته ورته وويل چې دا په ډير درنښت او احترام سره وساته ، ددې په هکله به پريکړه دلږ څه فکر کولو وروسته وکړو.

علي بن سفيان هغه له ځانه سره يوړه ، او دهغو کوټو څخه ئې يوه ورته په گوته کړه چې جاسوسي نجونې به په کې اوسيدلې ، خو نجلۍ هلته د ورننوتلو نه ډډه وکړه ، او ويي ويل «زه ددې کوټو څخه کرکه لرم ، ايا دا به شوني نه وي چې ما همغه کور کې وساتئ دکومه ځايه چې زه تنستول شوی وم»



«نه» علي بن سفیان ورته ځواب ورکړ. «د يو چا د احساساتو په خاطر مونږ خپل اصول او ضوابط تر پښو لاندې کولای نه شو.»

هغه هلته ساتونکو او ملازمينو ته لارښوونې وکړې ، نجلۍ ئې هملته پرېښوده او علي ترې راستون شو .

عماد فوځي ارام ځای ته ولاړ ، ځان ئې پرېمنځه او ويده شو ، خو د دومره زياتي سترتيا سره سره ئې بيا هم سترگې خلاصې شوی ، د ډيرو هڅو کولو تر څنگ هم خوب پرې راغې ، دهغه په ذهن کې همدا يو سوال راته ، چې دخپل پلار سره وويني او که نه ، سترتيا ئې پرېښوده او را پورته شو او دهغه ځای په لور ئې قدم واخست چې په (شوبک) کې د مسلمانانو د پند غالي په نوم مشهور شوی و. هلته په رسيدو سره ئې دخپل پلار نوم واخست ، او په پوښتنه پوښتنه ئې خپل ځان خپل پلار ته ورساوه ، دهغه تر مخه يو زوړ سپر پروت و ، عماد ورته لاس ورکړ او خپل ځان ئې په قابو کې وساته ، دهغه پلار د هډوکو پنجره گرځيدلې وه ، هغه ته ښه خوراک او دوائيانې ورکول کيدې ، عماد دخپل ځان د ورپيژندلو پرته دهغه دا حوال پوښتنه وکړه ، نو هغه ورته وويل چې دکلونو اذيت ناکه مشقت ، قيد ، د بچيانو د جدائې غم او ... دې حال ته راوړې دې ، چې اوس پرې ښه غذا او ښه دوائيانې هم اغيز نه شي کولې.»

پلار په ډير مېړواندي اواز سره عماد ته خپل د زړه حال اوراوه خو عماد هم پخپل فکر کې شپاړس اولس کاله شاته تللې و. هغه ته دخپل پلار شکل و صورت ښه په ياد و ، اوس چې دهغه تر مخه کوم پلار پروت و نو دهغه دمخ هډوکي بيرون را وتلي و ، خو بيا ئې هم دهغه په پيژندلو کې لږ څه هم تأمل و نه کړ ، هغه څو ځلې فکر وکړ چې هغه ته ووائې چې دې دهغه ځوي دې ؟ خو هغه د عقل نه کار واخست چې ورته ئې دا خبره ونه کړه . هغه دوه خطرونه محسوس کړي و ، لمړې دا چې پلار به ئې دا ښه لمحې ونه شي زغملای ، او بله دا چې که وئې هم زغمي نو دهغه تر مخه به خنډ و گرځي ، او دا هم کيدای شي چې هغه ترې بيرته محاذ ته ولاړ شي او هغه دا صدمه هم ونه شي زغملای ، هغه دخپل پلار سره لاسونه ورکړل او ترې ولاړ .

کله چې هغه بيرته خپلې کوټې ته راستون شو نو هغه ته حکم و شو چې مرکز غواړي دې همدلته وساتي . په دې خاطر دې هغه هر وخت په ارام ځای کې شتون ولري ، هغه حيران و چې مرکزي کمان له ده سره څه کار لري ؟ دا حکم علي بن سفیان د «ايونا» په هکله د مالوماتو د راټولو له پاره ورکړې و . هغه غوښتل وويني چې د «ايونا» قصه تر کومه ځايه پورې ريښتوني ده ، هغه هلته پند غالي ته ولاړ ، «ايونا» ورته دخپل پلار نوم ښوولې و ، علي بن سفیان ئې د پلاره څخه خبره تصديق کړه چې دهغه لور په کوچنيوالي کې تېښتول شوی وه ، مشر ځوی او ښځه ئې وژل شوي و او کشر ځوی ئې د گاونډي کور ته تللې و چې بيا ورته دلته په پند غالي کې وويل شو چې هغه د (شوبک) څخه ويستل شوی دې .

نيمائې شپه وه ، «ايونا» د بسترې څخه راپورته شوه ، تر هغه وخته پورې ورته خوب نه ورته ، هغې د علي بن سفیان له سلوک څخه دا احساس کړې وه ، چې پر هغې ئې باور نه دې کړې ، او اوس نه پوهيږي چې انجام به ئې څه وي ، هغې فکر کاوه چې په څه توگه دوی ډاډمن کړي چې هغه قصه چې هغې دوی ته کړې هغه

درواغ نه ده ، ددې سره دهغې وينه د انتقام اخستلو له پاره په جوش کې راغله ، عماد سره يوځای هلته خپل کور ته د تللو په وخت دهغې په ذهن کې د کوچنيوالي يادونه ، په خپله را بيداره شوی و . او د خوب په څير ورته ډيرې خبرې را يادېدې هغې ته داهم ور په ياد شول چې هغې ته د تېستولو وروسته ډيره زياته مينه ، د لوبو نانځکې او ډير ښه خوراک څښاک ورکول کيده اوبيا هغې ته هغه گناهونه راپه ياد شول چې ددې په لاسو به ئې کول ، او بيا دا ټوله د سر نه تر پښو پورې گناه و گرځيدله ، هغه د انتقام اخستلو له پاره ناقراره وه ..... او همدې جذباتي حالت هغه خوب ته نه پرېښوده ، په همدې ذهني کيفيت کې ئې دخپل پلار سره د کتلو غوښتنه هم قوي کيدله ، هغه بيرون نشوه را وتلاي ، ځکه بيرون دوه کسه ساتونکي هروخت موجود و ، دهغې دماغ اوس د فکر کولو وړتيا هم له لاسه ورکړې وه ، اود احساساتو تراغيز لاندې را غلې وه .

هغې دروازه پرانسته د خبرو اواز ئې تر غوږو شو ، ښي لورې ته نژدې شل گزه لرې ئې هغه دواړه ساتونکي په خبرو کې بوخت وکتل ، نجلی د دروازې څخه سر را ويستلې و او هغوی ته ئې کتل او غوږ ئې ورته نيولې و . ساتونکي دهغه ځايه لږ څه نور هم لرې ولاړل ، نجلی په ډيره سوکه توگه را ووته او د عمارت بهرنۍ برخې ته ولاړه ، مخکې لاره ښکته شوی وه ، دخپلو پښو په خويډو سره لاندې ولاړه ، اوس نو هغه د ساتونکو په نظر نه راتلله ، هغې ته مالومه وه چې د مسلمانانو پنډه غاړې چېرې دي ؟ او داهم ورته مالومه وه چې هغه اوس په ميلمستون بدل شويدي ، په دې خاطر هغې ته دا خطر نه وه چې هلته به ئې کوم ساتونکې و دروي ، هغه دخپل پلار سره د کتلو له پاره ورتلله هغې ته ئې يواځې نوم مالوم و . هغه تيزه تيزه روانه وه چې تر شائې د قدمونو اواز را پيدا شو ، شاته ئې وکتل خو څوک ئې تر سترگو نه شو ، او هغه اواز ئې دخپلو قدمونو اواز وگاڼه او روانه شوه ، خودا دبل چا دپښو اواز و ، يو قوي او تنومنده انسان دهغې پسې دهغه ځايه روان شوی و په کوم ځاي کې چې هغه لاندې را کيوته وه ،

دا اواز يو ځل بيا د "ايونا" تر غوږو شو ، هغه لا ولاړه نه وه چې په سراو خوله ئې ټوټه را و غورځيده ، د سترگو په رپ کې ئې ټوټه و تړل شوه ، اودوو ځواکمنو لاسو هغه و نيوله ، هغې چې هر څومره ټوپونه ووهل ، خو ټوپونه وهل ئې بېکاره و . شپه تياره وه او داسې هم اباد نه وه . لږ څه مخکې ئې هغه په يوې کمبلې کې را ونغاړله ، او د يوه لرگي په څير په اوږه کړه ، هلته يوه دوه کسان و ... نيم ساعت وروسته ئې هغه بيرته ښکته کړه ، اوس نو دوی په يوې کوټه کې وو چې دوه ډيوې په کې بليدي ، دلته څلور کسان و ، هغې ټولو ته په حيرانتيا سره بيا بيا وکتل او ورته ئې وويل «تاسې تر اوسه پورې همدلته ياست ؟ ... او گيرالډه ته ؟ ته تر اوسه پورې دلته ئې ؟»

«مونږ ولاړو او بيرته راغلو» گيرالډ ځواب ورکړ ، «ددې ځايه ستاسې د ټولو د ويستلو په خاطر . ښه شو چې ته خو تر لاسه شوی.»

دا د هغه څلويښتو صليبيانو د ډلې وگړي و چې د (کرک) څخه ئې د همدې کار له پاره را استولي و ترڅو هغه ټولې جاسوسې نجونې چې د مسلمانانو په ولکه کې دي دهغه ځايه را وکارې ، او د (شوبک) خپل

جاسوسان هملته په شوبک کې منظم کړي ، او که شوني وي نو همدلته دې په تخریبکاری پیل وکړي ، په تخریبکاری کې ئې دا کار هم شامل و چې په تیلو کې به ور ننوځي او د ځناورو په وینو کې به زهر ور گډوي. لوژیستکي موادو ته دې اور ور اچوي ، د عسکرو په لنگرځای کې که شوني وي نو دهغوی خوراک دې هم په زهرو ولري.

ددې ډلې قومندان گیرالد نومي یو انگلیس و چې د تباه کونکي څارکښۍ ماهر و ، "ایونا" هغه ډیر ښه پیژانده بلکه د هغه شاگرد پاته شوی وه ، او ډیر نژدې دوستانه اړیکې ئې ورسره درلودل ، دهغه په کتلو سره د "ایونا" وینه د انتقام د اخستلو له پاره یوځل بیا گرمه شوه خو ډیر ژر ئې ځان کنترول کړ ځکه دا وخت دهغې د نفرت او کرکې د ښکاره کولو له پاره مناسب نه و ، گیرالد داسې گمان هم نه شو کولای چې "ایونا" به بدله شوي وي ، هغه د "ایونا" څخه وپوښتل چې هغه چېرې تلله ؟ "ایونا" ورته وویل چې د تینستي فرصت ئې پیدا کړې و. او غوښتل ئې و تنستیري.

گیرالد هغې ته وویل چې هغه دچریکي جاسوسانو یوه ډله د (کرک) د مظلومو مسلمانانو په ښه کې دلته راوړې ده ، په هغه ورځو کې د (شوبک) حالات داسې و چې دا ډله په اسانۍ سره د یوې ډلې په څیر را ننوتې شوه. د جنگ جگړې په اساس خلک تلل را تلل ، د شاوخوا د کلو مسلمانان هم ښار ته ډلې ډلې را تلل ، په همدې ترتیب دا ډله هم را ننوتې وه ، هلته په ښار کې لا د پخوا څخه جاسوسانو شتون درلود. دهغوی دا ټوله ډله د پردې تر شا و ساتله. گیرالد "ایونا" ته وویل چې هغه ددوو شپو څخه دغه ځای په ښه کړې چې نجونې په کې بندیانې دي ، دهغه ځای په هکله هغه ته پوره پوره مالومات و ، بلکه همغه پخپله جوړ کړې و ، د شپې به هلته د کتلو له پاره ورته ، او کتل به ئې چې د پهره دارانو کړچار څه ډول دې خودا ډیر ښه اتفاق و چې د "ایونا" سره یوځای شو. "ایونا" ورته وویل چې د نجونو را ویستل دومره اسانه خبره نه ده ، خو بیا هم شونې کار دي.

د شپې له اړخه پلان جوړ شو ، "ایونا" گیرالد ته وویل چې نجونې په پرانستو خونو کې دي چې د بندي خاني شکل نه لري ، یواځې دوه کسه پهره داران دي... او په همدې ترتیب ئې نور تفصیلات هم ورکړل ، دا پریکړه وشوه چې د نجونو د راویستلو له پاره چې څومره وگړو ته اړتیا وي هومره به هلته ولیږي ، او نور پاته خلک چې په کوم ځای کې سره راټول شوي دي هملته به پاته وي. ددې پلان وروسته "ایونا" ورته دا وړاندېز وکړ چې هغه باید بیرته هلته ولاړه شي ځکه چې دهغې په ورکیدو سره به د نجونو د پاسه پهره نوره هم سخته شي. او بیا به دا پلان ټول ناکامه شي. گیرالد د "ایونا" وړاندېز ډیر غوره وگاڼه ، او هغه ئې دخپله ځانه سره دهغې د اوسیدو ترځایه پورې یوړه ، ساتونکو چې "ایونا" د بیرونه څخه د راتللو په وخت کې وکتله ، نو سختې پوښتنې ئې ترې وکړې ، خو هغې یواځې یوه خبره وکړه چې هغه لرې نه وه تللې ، ساتونکې په دې خاطر چپ شول چې دنجلی په وتلو کې هغوی ته د هغوی د بې پروايي او غفلت سزا ورکول کیدله.

بله ورځ علي بن سفیان په یوه بل کار کې مصروف و ، "ایونا" ساتونکو ته وویل چې هغه سمدستي علي بن سفیان ته یوسي ، ساتونکې ددې کار څخه ډډه وکړه او فکرئې وکړ چې دلته به دهغې په رابللو څوک را نشي . "ایونا" په ډېر سخته توګه ساتونکې قایل کړ چې هغه بل چاته ووايي چې مرکزي کمان ته دا خبره ورسوي چې ډیر زیات مهم او نازکه پیغام دې . هغې ساتونکې ته وویل که چېرې هغه ددې پیغام و نه رسوو نو دومره زیات زیان به ورسېږي چې دهغې د بې غورۍ په هکله به دا ساتونکې هم د سزا څخه خوندي پاته نه شي..... ساتونکو د پیغام د رسولو چمتوالي وښود ، علي بن سفیان د پیغام د ورسیدو سره سم هغه نجلی وروغوښتله ، او دهغې وروسته نجلی بیرته خپلې کوتې ته راستنه نه شوه ،

کله چې دشپې له اړخه د (شوبک) ټول فعالیتونه او خوزښتونه په ځای و دریدل او ښار په خواږه خوب ویده شو. نو دهغه عمارت په شاوخوا کې نژدې لس کسه سیوري اوختل را اوختل چېرې چې نجونې پاته کیدې. عجیبه خبره دا وه چې دواړه ساتونکي غائبه شوي و. دهغوی څخه اته کسو د ګیډو په خویدو سره ځانونه پورته را وړل ، هغوی ته "ایونا" ویلې و چې نجونې په کومو کومو خونو کې ناستې دي ، هغوی ته د کوتو دروازې او کرکۍ هم مالومه وې ، دوه کسان یوې کوتې ته ور ننوتل ، پاتو ددې پروا کولو پرته چې هلته ساتونکي شته او که نه د نورو کوتو په لورې په ډیره ډاډمنه توګه ورغلل، ځکه هغوی ته ویل شوي و چې هلته یواځې دوه کسان ساتونکي دي ، اولسو کسانو ته ددوو کسانو قابو کول اسانه و. هغوی د ټولو نجونو په کوتو کې ورننوتل ، خو دهغوی څخه یوې هم بیرون را ونه ووت.

گیرالد په هماغه ځای کې چې تیره شپه ئې "ایونا" له ځانه سره وړې وه ناست و. په دې کور کې د پلان په مطابق شل کسان وسیدل. پاته نور ئې د بل کوم عیسایي په کور کې پټ شوي و. گیرالد په بې صبرۍ سره د نجونو انتظار کاوه ، تر اوسه پورې هغوی باید دلته را رسول شوي وای..... اخر دروازه و ټکول شوه ، دا د دروازې د ټکولو ځانګړې شان و. گیرالد پخپله ورغې او دروازه ئې پرانسته ، دا کور د پخوانۍ زمانې یوه ستره ښکلې شاتته کلا وه ، چې یو امیر کبیر عیسایي تاجر په کې اوسیده. څنگه چې گیرالد دروازه پرانستله نو هغه چا دیرون څخه رانښکود ، د فوځیانو یو هجوم په دروازې کې را ننوت. دهغوی په لاسو کې اوږدې اوږدې برچې وې فوځیان د تیز او تند سیلاب په څیر دننه ولاړل ، په یوې پراخه کمرې کې ناست صلیبي چریکي جاسوسانو ته د ځان د خورولو فرصت هم تر لاسه نه شو. دهغوی څخه وسلې واخستل شوي او هغوی ئې د کور د خاوند او دکورنۍ د غړو سره یو ځای بیرون راوستل.

همداسې یوه حمله په هغه ځای باندې هم شوه ، چې پاته صلیبي چریکان په کې خوندي و ، دا دواړه حملې په یوه وخت کې تر سره شوي ، دا فعالیت ټوله شپه روان و ، دکورنو لټون وشو او سهار علي بن سفیان د صلاح الدین ایوبي تر مخه چې کوم خلک و درول په هغوی کې گیرالد او دهغه څلوېښت کسه چریکان هم و. او نژدې همدومره شمیره دهغو جاسوسانو او تخریبکارانو و چې د نورو ځایو څخه نیول شوي او را وستل شوي و. دهغو کورونو څخه چې څه شیان تر لاسه شوي و په هغو کې ډیره اندازه وسلې ، د زهر و ډیره اندازه ، برچې ، غشي ، اور اچونکي ماده ، او ډیره نقدي هم وه. دا د "ایونا" فعالیت و ، هغې د گیرالد سره پلان جوړ

کړ او هغه ئې خپل انجام ته ورساوه. او ټول هغه څه ئې پرې را برسیره کړه چې په (شوبک) کې ئې پټ کړي و. گیرالد په "ایونا" باندې پوره باور درلود، "ایونا" د راتگ سره سم علي بن سفیان ته خبر ورکړ او د سهاره تر شپې پورې ئې دا پلان جوړ کړ او د جاسوسانو د ځاپونو مالومات ئې را ټول او دهغوی ځاپونه ئې په نښه کړل، د شپینې عملیاتو له پاره ئې د صلاح الدین ایوبي چریکان را وبلل، نجونې ئې د کمرو څخه راوویستلې او په بل کوم ځای کې ئې پټې کړې. او دهغوی په ځای ئې په کمرو کې درې درې چریکان کینولي و. کله چې جاسوسان د نجونو د وړلو په خاطر هغو کوټو ته ورننوتل نو مسلمانو چریکانو هغوی هملته و نیول، په دې ترتیب په (شوبک) کې د صلیبیانو نژدې ټول جاسوسان نیول شوي و چې تر ټول ارزښتناک ئې هیرالد و. ټول د تفتیش او دهغې وروسته د سزا له پاره په بندي خانو کې واچول شول.

"ایونا" د ټولو هغو مسلمانو شخصیتونو نومونه هم را بر بند کړل چې په قاهره کې د سلطان ایوبي پر خلاف مشغول و. هغه منصوبه چې د حشیشینو په لاسو د صلاح الدین ایوبي او علي بن سفیان د وژلو له پاره جوړه شوی وه، هم "ایونا" بې پردې کړه او سلطان ایوبي ته ئې وویل «اوس نو به ستاسو پر ما باور راغلي وي»

هغه منظر ډیر جذباتي او ژړونکی و کله چې عماد ته وویل شو چې "ایونا" ئې خورده او کله ئې چې ورور او خور د خپل پلار مخې ته ودرول نو د احساساتو په څپو کې د ازور پلار بې هوښه شو. کله چې په حال شو نو وئې ویل چې دهغه د لور نوم عائشه دې، نو سلطان ایوبي ددې کورنۍ له پاره ځانگړې معاش و ټاکه او د علي بن سفیان شبکې ته ئې حکم وکړ چې د ټولو جاسوسو نجونو په هکله پلټنه وکړي. صلیبیانو نورې نجونې هم د مسلمانانو له کورونو څخه را تښتولې وې، سلطان پر خپل حکم کې وویل چې په هغوی کې چې څوک مسلمانانه وي دهغوی کورنۍ ولټوي او لوني ئې په پوره درنښت ور وسپاري.

د سلطان ایوبي فوځ د ډیرې سترې خطرې څخه خوندي پاته شو... د (شوبک) څخه د لرې جنگي محاذونو خبرونه هم زړه خوشحالونکې و. خو سمدستي دې ته اړتیا لیدل کیده چې خپور وور فوځ سره را ټول کړل شي، سلطان ایوبي د همدې موخې د تر لاسه کولو له پاره فوځي نظام خپلو نایبونو ته وسپاره او پخپله ئې خپل مرکز د (شوبک) نه لرې صحرا ته یوړ. هغه د گړندېو قاصدانو یوه ډله له خپله ځانه سره واخسته، او د همدغوي په واسطه ئې په یوې میاشت کې دننه دننه خپل ټول فوځ سره را ټول کړ، دهغې وروسته ئې فوځ په درې برخو ویشله او د (شوبک) دفاع ئې داسې ټینګه کړه لکه د قاهرې ئې چې کړې وه، د ټولو لرې سرحدي دلگي و چې سپرو به ئې گشت کاوه، دهغوی څخه پنځه میله لرې د فوځ دویمه برخه په ځیمو کې میشته و او درېیمه برخه ئې خوزنده ډله وه.

په (کرک) کې د را ټول شوي فوځ څرنگوالي داسې و چې هغوی د سمدستي حملې چمتوالي نه درلود، له دې اړخه سلطان ایوبي د نوو فوځیانو بهرني کول گړندي کړل او دننو وگړو د روزنې له پاره ئې هملته په صحرا کې پرواگرام جوړ کړ. هغه علي بن سفیان ته وویل چې (کرک) ته جاسوسان و استوي چې دهغه ځایه د خبرونو

د راوړلو نه علاوه دا کار هم وکړي چې دهغه ځای ځوان مسلمانانو ته د کرک څخه د وتلو او دلته په فوځ کې خدمت کولو په لور ترغیب ورکړي.

\*\*\*\*\* (۹۱)

الحمد لله.

ددې کتاب ژباړه چې د ۲۰۰۸م ز کال د جون د میاشتې په شپږمه پیل شوې وه د همدې کال د اګست په پنځمه پای ته ورسیده.



## زما نورې ژباړې

- اسلامي سياست: د مولانا گوهر الرحمن (رحمة الله عليه) ليکنه.
- اسلامي رياست: د مولانا ابوالاعلي مودودي (رحمة الله عليه) ليکنه.
- د اسلامي انقلاب حکمت: د سيد اسعد گيلاني (رحمة الله عليه) ليکنه.
- حجاب: د مولانا ابوالاعلي مودودي (رحمة الله عليه) ليکنه.
- خلافت او ملوکيت: د مولانا ابوالاعلي مودودي (رحمة الله عليه) ليکنه.
- د نبوت پاې: د شيخ الاسلام مولانا عبد السلام رستمي (غفر الله) ليکنه.
- د قران د انکار نه تر د حديثو تر انکاره پورې: د شيخ الاسلام مولانا عبد السلام رستمي (غفر الله) ليکنه.
- د ايمان پلورونکو داستان: د التمش ليکنه او د حکايت د مجلې د مدير عنايت الله را ټولونه.
- او يو شمير نورې کوچنۍ رسالې، چې نومونه به يې وروسته، انشاء الله، وليکل شي.